

58922

جملہ حقوق محفوظ

طبع اول	_____	۱۹۷۳ء
طبع دوم	_____	۱۹۷۵ء
طبع سوم	_____	۱۹۸۳ء
طالع	_____	ملک مقبول احمد
مطبع	_____	شاہ اینڈ سنز پریس پرنٹرز لاہور
قیمت	_____	۸۱/- روپے

○

مقبول اکیڈمی لاہور

263

مسلمان

یورپ میں




بِسْمِ اللَّهِ الرَّحْمَنِ الرَّحِيمِ

ن وَالْقَلَمِ وَمَا يَسْطُرُونَ

ن۔ قسم ہے قلم کی اور اس چیز کی جسے لکھنے والے لکھ رہے ہیں





۱

نقشِ ثانی

«مسلمان یورپ میں» پہلی مرتبہ ۱۹۵۲ء میں قومی کتب خانہ کے اہتمام سے چھپ کر کسی ایک اصحابِ علم تک پہنچی۔ وہ متعدد نجی اور تعلیمی اداروں کی لائبریریوں کی زینت بھی بنی۔ کتنے حضرات تھے جنہوں نے اسے پڑھا، اس سے استفادہ کیا اور اس پر تنقیدی نگاہ ڈالی۔ — مجھے معلوم نہیں۔ لیکن یہ بات بدیہی ہے کہ ہماری نوجوان نسل ان کتابوں سے بیگانہ ہوتی جا رہی ہے جن کے صفحات پر ہماری تلاش و تحقیق کے نتائج بجائے علوم و معارف کی کہانی اور ہمارے عروج و ارتقاء کی داستان قلم ہے۔ عام طور پر ایسے نادلوں کو پسند کیا جانے لگا ہے جنہیں ہم (BEST SELLERS) کہہ کر پکارتے ہیں۔ ان کا موضوع

یا تو نفسیاتی تحلیل ہے یا جنسیات یا پھر سراغِ رسائی اور جاسوسی کے وہ واقعات جو نوجوان ذہن کو انہماکی راہوں پر ڈالنے کے ذمہ دار ہیں۔ اپنے تہذیبی سرمائے سے بیگانگی جہاں مغرب سے مرعوبیت کی علامت ہے وہاں ذلت و رسوائی کا سبب بھی بنی ہے۔

اسے موجِ بلا ان کو بھی ذرا دوچار تھیڑے سے ہلکے سے کچھ لوگ ابھی تک ساحل سے طوفان کا نظارہ کہتے ہیں

خیال تھا کہ کتاب کا دوسرا ایڈیشن ضروری اضافوں کے ساتھ جلد ہی شائع کیا جائے گا لیکن

۴۔ مرے شوق کی بلندی میری مہمتوں کی پستی

ناشر کی ناراضی، وقت کے عدم التفات اور دفتری مصروفیات کے سبب ایسا ممکن نہ ہو سکا۔ ۱۹۵۶ء میں مجھے "ترقی دیہات" کے پروگرام میں "بنیادی تعلیم" کے شعبے کا انچارج مقرر کیا گیا جسے حکومت پاکستان نے یونیسکو کے اشتراک سے لالہ موسیٰ میں قائم کیا تھا۔ وہاں پر قیام کے دوران مجھے محکمہ تعلیم کے گھسے پٹے اصولوں اور ٹکے بندھے معمولات سے ہٹ کر نئے تدریسی طریقوں کو اپنانے اور نوخواہہ بالغوں کے لئے مفید اتباعی ادب کی تخلیق کرے کا موقع ملا۔ یہ کام جتنا دلچسپ تھا اتنا ہی کٹھن تھا۔ ۱۹۶۱ء میں جب سابق صدر محمد ایوب خاں نے اپنی آمریت کو سہارا دینے کے لئے بنیادی جہورتیوں کو انتخابی ادارے میں تبدیل کر دیا تو ترقی دیہات کا پروگرام جس سے لوگوں میں "اپنی مدد آپ" کے لئے ذہنی تحریک پیدا ہوئی تھی ختم کر دیا گیا۔ اور مجھے محکمہ تعلیم میں واپس لوٹنا پڑا۔

زیر نظر موضوع کی تکمیل کے لئے میں نے جن کتابوں سے استفادہ کیا ان میں فتح الطیب (عربی) مؤلفہ المقرمی، تاریخ غزوات العرب (عربی) مصنفہ امیر شکیب ارسلان، عبرت نامہ اندلس (اردو) مصنفہ ڈوزی۔ عرب اسپین میں (انگریزی) مصنفہ کانڈے، عربی تہذیب تا ۱۵۰۰ عیسوی (انگریزی) مصنفہ ڈنلوپ، معرکہ مذہب و سائنس (انگریزی) مصنفہ ڈریپر، اخبار الاندلس (اردو) مصنفہ اسکاٹ، مسلمانان اندلس (اردو) مصنفہ

لین پول تاریخ صناعیہ مصنفہ ریاست غنی ندوی اور خلافت اندلس مصنفہ
نواب ذوالقدر بٹک بہاور قابل ذکر ہیں۔

نقش ثانی کرتے وقت واقعات کی صحت، بیان کی سلاست
اور تاریخی تسلسل کا خیال رکھا گیا ہے اور اس امر کی کوشش کی گئی ہے
کہ سرزمین یورپ اور سسلی پر مسلمانوں کی حکایت رزم و بزم کو اس
طرح بیان کیا جائے کہ فاضل قارئین اس عظیم قوم کی ذہنی کاوشوں اور
علمی سرگرمیوں کو قدر و منزلت کی نگاہ سے دیکھ سکیں جن کی بدولت
یورپ کو پروہتی نظام کے چنگل سے نجات ملی اور وہ "خوش آرزو اور
"حریت اوکار" سے مالا مال ہوا۔ یہ کتاب ایسے خیال انگیز ابواب پر
مشتمل ہے جن سے بخوبی پتہ چل جائے گا کہ سائنسی علوم اپنے وجود
کے لئے کس حد تک اسلام کے مرہون منت ہیں۔

میں ان دوستوں کا ممنون احسان ہوں جنہوں نے مواد کے
فراہم کرنے اور اسے ترتیب دینے میں میری قدم قدم پر راہنمائی
فرمائی۔

محمد اچھا

محمد احسان الحق سلیمانی

سمن آباد، لاہور

۱۰ جنوری ۱۹۷۱ء

فہرست

باب ۱۶ - ۲۰

اسپین کی قدیم اقوام اور ان کا عروج و زوال۔ گاتھ قوم کا داخلہ، ایک نئے تمدن کی بنیاد۔ اندلس کی وجہ تسمیہ اور حدود اربعہ۔

باب ۲۲ - ۳۶

اندلس کی فتح کے لئے مسلمانوں کی ابتدائی کوششیں۔ مسلمانوں کے حملے کے وقت اندلس کی تمدنی حالت۔ اندلس کی فتح کے محرکات۔ کونٹ جولین کی راڈرک سے بے زاری اور موسیٰ بن نصیر سے ملاقات۔

باب ۳۸ - ۵۳

طارق بن زیاد کی لشکر کشی اور کشتیوں کا جلانا۔ لاجذہ کی جھیل کے قریب طارق اور راڈرک کے درمیان فیصلہ کن جنگ۔ طارق بن زیاد کی پیش قدمی۔ کونٹ جولین کا مشورہ۔ مسلمانوں کا مفتوحین سے حسن سلوک۔ مغیث رومی کے حملے۔

باب ۵۶ - ۷۱

موسیٰ بن نصیر کا اندلس میں داخلہ اور طارق سے ملاقات دونوں کا جنگی پلان پر اتفاق۔ اشبیلیہ کی دوبارہ فتح۔ ماردہ کی فتح کے لئے مسلمانوں کی مشکلات۔ جنوبی فرانس کی فتح۔ موسیٰ کی دارالقرمیٰ میں وفات۔ مسلمانوں کا مفتوحین کے ساتھ ایفاء و بھد۔

باب ۷۳ - ۷۷

عبدالعزیز بن موسیٰ کا ملکی نظم و نسق لوگوں کی بدگمانیاں اور عبدالعزیز کا قتل۔ موسیٰ بن نصیر کے خاندان کا خاتمہ۔

باب ۸۰ - ۱۰۵

ایوب بن حبیب لحنی کی امارت اور معزولی۔ حرب بن عبدالرحمن ثقفی کی جانشینی۔ سہج بن مالک خولانی کی زرعی اصلاحات اور تعمیراتی پروگرام۔ عبدالرحمن ثقفی کا دوبارہ تقرر اصلاحات اور دور امن کی ابتدا۔ عربوں کے درمیان عصبتوں کا جاگ اٹھنا۔

یوسف کا عہد امارت - حالات کی ناسازگاری اور عبدالرحمن الداخل کی آمد -

باب ۱۰۸ - ۲۲

عبدالرحمن الداخل کا اپنے وطن سے فرار اور اندلس میں داخلہ - یوسف اور صمیل کے خاتمے پر نئی حکومت کی داغ بیل - اندرونی شورشوں اور بیرونی بغاوتوں کو کچلنا - الداخل کی اصلاحات تعمیرات اور ذوق شعری - الداخل کی سیرت -

باب ۱۲۶ - ۳۱

ہشام بن عبدالرحمن الداخل کی ابتدائی مشکلات - ہشام کے بھائیوں کی طوطا چٹھی اور اختیار کی سازشیں - ڈیوک آف لٹوس کی شکست - مسلمان قیدیوں کی عیسائی حکمرانوں کے چنگل سے نجات - امیر کی پاکیزہ سیرت اور عربی ثقافت کا پروان چڑھنا - فقہ مالکی کا فروغ اور آخری وصیت -

باب ۱۳۴ - ۷۵

ابوالعاص حکم بن ہشام کا دور - حکم کی بے راہ روی - محافل طرب و نشاط کا انعقاد - شاہد و شہداء سے رغبت - داخلی شورشیں اور بیرونی بغاوتیں - وادی الحجارہ کا واقعہ - قرطبہ کی بغاوت - ربض کی گلیوں میں خون کی آرزائی - حکم کے آخری سال -

باب ۱۴۸ - ۴

عبدالرحمن کی ابتدائی دشواریاں اور عبداللہ کی بغاوت - میانہ اور مضر بن قباکی کی باہمی آویزش کا تھک مارچ کی عیسائی حکومت کی ناکامی - ماروہ ہلیطلہ، برشلونہ اور جلیقیہ کی سازشوں کو فرو کرنا - علوم و فنون کی ترویج اور عیسائی مذہبی دیوانوں کی بیہودگیاں -

باب ۱۵۶ -

سلطان محمد کے دورِ خلافت میں جلیقیہ کی فتح اور سلطنت کی وادی میں عیسائیوں کی شکست - جنوبی فرانس پر پوریش اور گنچے چارلس کی لاچارگی - منزر کے عہد میں عیسائی حکمرانوں کا سر اٹھانا اور ابن حفصون کی قلابازیاں -

باب ۱۶۲ -

عبدالرحمن (الناصر لدین اللہ) کا امراء سلطنت اور ممالک محروسہ کے حکمرانوں کو اطاعت - امیر کا حکم - نرسوں کی گھاٹی کی لڑائی - عبدالرحمن کا امیر المؤمنین اور الناصر لدین اللہ کا لقب

اختیار کرنا۔ عیسائی حکمرانوں سے سفارتی تعلقات۔ اس عہد کی مرنہ حالی تہذیبی اور ثقافتی ترقی پر مٹر ڈوزی کا تبصرہ۔

۱۸۶ - ۱۶۸

باب ۱۳

حکم ثانی کے عہد میں عیسائی حکمرانوں کی ریشہ دوانیاں اور خلافتِ قرطبہ سے روگردانی۔ شانجہ کی شکست اور اردون چہارم کی دربار قرطبہ میں حاضری۔ حکم ثانی کے عہد میں علوم و فنون کی ترقی۔ شاہی لائبریری کی تعمیر اور یورپ میں نشاۃ ثانیہ کا آغاز۔

۲۰۰ - ۱۸۸

باب ۱۴

ہشام ثانی کی تخت سے معزولی کے لئے فائق اور جوذر کا ناکام منصوبہ۔ ابن ابی عامر کا میغیرہ کو قتل کرنا اور اس کا سیدہ صبح کے ہاں تقرب۔ غالب اور مصحفی کی معزولی اور ابن ابی عامر کا حاجب کے عہدے پر تقرر۔ قلعہ الجملہ کی فتح اور روطہ کے مقام پر عیسائی متحدہ کمان کی شکست۔ ابن ابی عامر کا "المصور" اور المویذ" کا لقب اختیار کرنا۔

۲۱۶ - ۲۰۲

باب ۱۵

ابن ابی عامر لجنہ قومی صفوں میں انتشار۔ بربروں کا شوقی خون ریزی۔ عمارات اور نزمیت گاہوں کی بربادی۔ عبدالملک بن المنصور کے دور وزارت میں عیسائیوں کے خلاف مہمات۔ علی ابن حمود کے عہد میں عدل و انصاف کی کوشش اور نظم و نسق کی بحالی۔ الفانسو کی شرطیج کی بساط پر شہ مات۔ اموی خاندان کے آخری تاجدار ہشام بن محمد کا عہد۔

۲۲۱ - ۲۲۰

باب ۱۶

اموی خلافت کے زوال پر خود مختار حکومتوں کا قیام۔ الفانسو ششم اور سڈ کی چہرہ دستیاب۔ معتمد اور الفانسو کی باہمی آویزش۔ یوسف بن تاشفین (مرابطین) کو اندلس آنے کی دعوت۔ زلائقہ کی لڑائی اور عیسائیوں کی شکست فاش۔ یوسف کا اندلس میں دوبارہ داخلہ۔ مسلمانوں کی خود مختار سلطنتوں کا خاتمہ۔ سڈ کی شکست اور یوسف کا طلیطلہ کے علاوہ تمام اندلس کو زیر نگین لانا۔ یوسف بن تاشفین کی وفات کے بعد تاشفین (ابن علی بن یوسف) کی جرات و لبالت۔ تاشفین کا عہد الامون کے ہاتھوں شکست کھانا۔

۲۶۰ - ۲۴۴

باب ۱۷

موحدین کا عروج اور اندلس کی بازیابی۔ ابو عمر و اور موسیٰ کی فتوحات۔ عبدالمومن کی

سیرت اور علم و ادب کی ترقی۔ عبدالمومن کے بعد ابو یعقوب یوسف کی تخت نشینی اور اس کی عسکری کامیابیاں، علم و ادب میں ترقی۔ یعقوب (المصور بالله) کی اصلاحات، نظم و انضام اور علم و ادب کی اشاعت۔ محمد بن یعقوب کی تخت نشینی اور حالات کی ناسازگاری۔ طو لوشہ میں اس کی شکست اور مسلمانوں کی جلا وطنی۔

باب ۱۸ ————— ۲۶۳ - ۲۶۷

طو لوشہ کی جنگ کے بعد مسلمانوں پر حجم اول اور فرڈمی نینڈ کے پے در پے حملے، غرناطہ کے علاوہ تمام اسلامی اندلس پر عیسائیوں کا عمل دخل۔

باب ۱۹ ————— ۲۶۰ - ۲۹۸

قرطبہ کے نوال پڑنے کا عروج۔ بنو امیر کا اقتدار اور علم و ادب کی سرپرستی۔ الفانسورا بن فرڈمی نینڈ سے محمد کی ملاقات اور قتالیہ کے عیسائیوں کی لوکھلاہٹ۔ سلطان مراکش کو اندلس پر حملہ کی دعوت اور عیسائیوں کی شکست۔ محمد ثانی کے عہد میں علم و ادب کی ترقی۔ فن حرب کے نئے اسلوب اور مارکوس کی فتح۔ مولائے علی حسن کے عہد میں عیسائی طاقتوں کا چیلنج۔ ابو عبد اللہ محمد اور یوسف کی باپ کے خلاف بغاوت اور لوشہ کی لڑائی میں مسلمانوں کی شکست۔ فرڈمی نینڈ اور ملکہ ازابیلا کی غرناطہ کو فتح کرنے کے لئے چالیں۔ غرناطہ کا زوال، ابو عبد اللہ کا ملک سے اخراج اور فرقة دارانہ، فسادات کی ابتداء، اسلامی تہذیب و ثقافت کا مٹنا۔ یمن پول کا تبصرہ۔

باب ۲۰ ————— ۳۰۰ - ۳۲۸

جزائر سسلی میں اسلامی سلطنت کا عروج و زوال۔ اسد بن فرات کی قیادت میں مسلمانوں کا سسلی پر حملہ اور ان کی کامیابی۔ اسلامی فتوحات۔ علم و فن کی ترویج اور زرعی ترقی کے لئے کاوشیں۔ مسلمانوں کا "مشرقی عربی فن تعمیر" اور اس کے محاسن۔ اسلامی تہذیب و تمدن کا نارمن حکمرانوں پر اثر۔ عورتوں کا معاشرے میں مقام اور سقلیہ سے مسلمانوں کی ہجرت۔

باب ۲۱ ————— ۳۳۰ - ۳۴۱

مسلمانوں کا ذوق تجسس اور ان کی اخذ و جذب کی قوت۔ یورپ میں نشاۃ ثانیہ کے لئے عربوں اور ان کی زبان کا حصہ۔ انصاف پسند مشرقین کا اعتراض حقیقت

علم الادیان اور تجدید و احیاء کے مدت کے لئے جدوجہد۔
 علم الابدان۔ تاریخی پس منظر۔ طب یونانی کی ترقی میں عربوں کا حصہ۔
 مسلمانوں کا طبیہ کالج، تجربہ اور مشاہدہ کے اصول پر جدید طب و جراحی کی بنیاد
 اور عربوں کے طبی انکشافات۔ ابن زہر۔ ابن مسکویہ اور ابن بیطار۔ علم جغرافیہ
 و تاریخ۔ ابن جبیر اور ادریسی۔

علم تاریخ اور اس کے مشاہیر علامہ ابن خلدون کا نظریہ تاریخ اور اجتماعات
 زیباب کا موسیقی اور آداب رسمیہ (ETIQUETTE) میں حصہ
 فلسفہ اور ما بعد الطبیعیات۔ کلیسا کے دور اقتدار میں علم و فن کی
 بے قدری۔ مشاہیر فلسفہ۔

۲۲۲ - ۵۰۶

باب ۲۲

آثار و صنایع اسلامی۔ عرب مورخین کے ہاں عوامی زندگی کی عکاسی۔
 فنون لطیفہ و جمیلہ؛ مصوری و فن سنگ تراشی۔ فن تعمیر (مسالہ
 ستونوں کی ابتدا۔ آرائشی طاقے اور قلمی گلکاریاں)
 عمارات (اندلس میں) صافہ۔ جامع مسجد قرطبہ (ابتداء سے تکمیل تک)
 مدینہ الزہراء۔ الحمراء۔
 عمارات (سلی میں) مساجد اور قصور و محلات کی تعمیر (قصر سعد قصر جعفر
 قصر ضیفہ، قصر قویح)
 اندلسی شاعری کے اسالیب اور اس کا ارتقاء۔

حرفِ اول

زمانہ جاہلیت میں عرب گلہ بان تھے اور وحشی، ترش روتھے اور درشت خو۔ ہر شخص کے سر میں خود رانی اور خود سری کا سودا سمایا ہوا تھا۔ کوئی قبیلہ دوسرے کا محکوم و مغلوب رہنا پسند نہ کرتا۔ مختلف قبیلوں کے درمیان اتفاق اور اتحاد ناممکن تھا۔ جو کہہ دیتے اس پر اڑ جاتے، جو کر بیٹھتے اس کے نتائج سے بے پرواہ ہو جاتے۔

نبی اکرم (صلی اللہ علیہ وسلم) کے تشریف لانے کے بعد یہ بدو قوم نکل و تپاس اور شک وارتیاب کی کھٹن گھاٹیوں سے گزر کر جب مشرق بہ اسلام ہوئی تو اُسے زندگی کی طرف ایک مثبت زاویہ نگاہ ملا اور ایک آفاقی نظریہ حیات۔ اسلام نے قوم کو متحد و متفق بنا دیا۔ اُس کے اخلاقِ ذمہ کو عاداتِ پسندیدہ سے بدل ڈالا۔ نظامِ اخلاق کی بنیادیں اس طرح کھڑی کیں کہ یہ قوم ایک عظیم سلطنت قائم کرنے کے قابل ہو گئی۔

مذہبی انقلاب بپا کرنے کے لئے مذہب ایک موثر قوت ہے۔ موسیٰ لیہان اگرچہ مذہب کو ادہام اور خرافات کا مجموعہ سمجھتا ہے تاہم وہ اس کی سحر آمیزی سے انکار بھی نہیں کر سکا۔ وہ اپنی کتاب

DESPEUPLES) میں ایک مقام پر لکھتا ہے۔
”مذہب کی عظیم الشان قوت کا سبب صرف یہ ہے
کہ وہ ایک زمانے میں قوم کے فوائد، قوم کے احساسات
اور قوم کے خیالات کو متحد کر دیتا ہے۔ اس لئے وہ ان تمام
عناصر کا جن سے قومی رُوح پیدا ہوتی ہے و فعتہ قائم مقام
ہو جاتا ہے۔ یہ سچ ہے کہ مذہبی قوت کے استیلاء سے
قوم کا مزاج عقلی نہیں بدل جاتا تاہم تمام قوتوں کا رُخ صرف
ایک مقصد کی طرف ہو جاتا ہے۔ یعنی تمام طاقتیں اس جدید
مذہب کی حمایت میں کھڑی ہو جاتی ہیں اور مذہب کی۔
عظیم الشان طاقت کا راز اسی اصول کے اندر مضمر ہے۔ یہی
وجہ ہے کہ دنیا کی جن قوموں نے کارہائے نمایاں کئے ہیں
اسی قسم کے مذہبی انقلاب کے زمانے میں کئے ہیں اور
دنیا کی بڑی بڑی سلطنتوں کی تاسیس اسی دور انقلاب میں
ہوئی ہے۔ آنحضرت (صلی اللہ علیہ وسلم) کے الہامی خیالات
نے اسی طریقہ سے قبائل عرب میں اتحاد پیدا کیا۔ اور اُن
لوگوں نے تمام قوموں کو زیر و زبرہ کر کے عظیم الشان سلطنت
کی بنیاد ڈالی“

۱۵ اصل کتاب فرانسیسی زبان میں ہے۔ اسے احمد فتحی زغلول پاشا نے عربی زبان میں منتقل کیا اور

جناب عبدالسلام ندوی نے ”انقلاب الامم“ کے نام سے اس کا اردو ترجمہ پیش کیا۔

۱۵ انقلاب الامم، ندوی، ص ۱۵۷

عربوں نے جذبہ جہاد سے سرشار ہو کر نہ صرف قردن وسطیٰ کے
افسانوی شہروں کو ہی اپنی جولانگاہ بنایا بلکہ اٹھنوں نے بہر اعظم افریقہ
کی دستوں کو بھی پھاند ڈالا۔ عقبہ بن نافع نے امیر معاویہؓ کے عہد میں شمالی
افریقہ کو تہ و بالا کر ڈالا۔ افریقہ کے بربروں کو جو بڑے سرکش اور مغرور
تھے بغاوت سے روکنے کے لئے قیردان کا شہر بسایا۔

یہاں پر مسلمانوں کو آباد کر کے ایک زبردست چھاؤنی قائم کی۔
عقبہ آگے نہ بڑھ سکے۔ بحیرہ روم نے ان کے سامنے ایک ناقابل عبور
دیوار کھینچ دی۔ وہ ستاروں پر کند ڈال سکتے تھے، قلعوں کی دیواروں
کو پھاند سکتے تھے، صحراؤں کے پتے ہوئے سینوں کو چیر سکتے تھے
لیکن انہیں ابھی سمندر کی بلاخیز موجوں سے الجھنا نہیں آتا تھا۔

بربروں پر غلبہ پانا کوئی معمولی کام نہ تھا۔ کیونکہ فاتح اور مفتوح
کے درمیان تمام اختلافات کا سہ چشمہ مزاج عقلی کا اختلاف تھا۔ بربر مقصد
تھے اور رسوم و تیود کے پابند کوئی بارہ مرتبہ مرتد ہوئے ہوں گے۔
اگر موسیٰ بن نصیر ایسا مرد آہن یہاں پر بربروں کی قسمت کو بدسننے کے
لئے مقرر نہ کیا جاتا تو شاید افریقہ میں اسلام کو کبھی بھی پھیلنے کا موقع
نہ ملتا۔ ہماری آج کی داستان اسی سلسلہ کی ایک کڑی ہے۔ اور اس شخص
کی جرات و بہت اور تدبیر و فراست کا نتیجہ ہے جسے تاریخ موسیٰ بن
نصیر کے نام سے یاد کرتی ہے۔ یہ ان دنوں کی بات ہے جب مسلمان
قوم ابھی جوان تھی، اس کے ارادے بلند تھے، اس کے بازو قوی
تھے اس وقت تک ترکستان، آذربائیجان، طحارستان، سمرقند، سندھ اور چین کے علاقے زیر نگین تھے۔

ملاحظہ ہو: اٹلس آف اسلامک ہسٹری مرتبہ ایچ۔ ڈبلیو۔ ہینرڈ، ۱۹۵۱ء (پرنٹس یونیورسٹی پریس)

اور مضبوط تھے اور اس کا دل و دماغ علم و حکمت سے بھرا ہوا
 پیہم عمل، محکم یقین اور ایثارِ نفس نے اس کی تمام صلاحیتوں کو
 دے رکھی تھی۔

داستان کا عنوان، ہے:

اندلس کی فتح

اور

یورپ پر مسلمانوں کے احسانات



اسلام کے ابتدائی دنوں میں مسلمانوں کی زندگی اجیرن بن چکی
 ابتلاء و آزمائش اور شدائد و مصائب کا تار ٹوٹنا نظر نہ آتا تھا۔ ہر
 پیکر ان وفا کے لئے اندوہ و غم کے نئے پردے ڈال دیتی اور
 بلاکشانِ محبت کے لئے نئے مسائل پیدا کر دیتی۔ ایک دن وہ بھی
 جب قریش کے علاوہ بنو غطفان اور بنو قریظہ، بنو کنانہ اور بنو تہامہ
 لشکریوں نے مدینۃ النبی (صلی اللہ علیہ وسلم) کا احاطہ کر لیا۔ مسلمانوں
 ناچار محصور ہونا پڑا۔ سلمانِ فارسی نے مدافعت اور حفاظت کی خاطر
 کے غیر محفوظ حصوں کے گرد خندق کھودنے کا مشورہ دیا۔ جس
 اسلام کا ہر اونی خادم ہاتھ میں کدال لئے خندق کھود رہا تھا اس
 محبوبِ داور (صلی اللہ علیہ وسلم) بھی مصروفِ عمل تھے۔ اس فلک
 نے ایثارِ نفسی اور جاں فروشی کا یہ نقید المثال واقعہ اس سے

دیکھا ہوگا۔ یہی ایشار اور قربانی، یکدلی اور یکہمتی اسلامی سلطنت
 نوسیع اور اس کے استحکام کا سبب بنی جس کے سامنے روما کی
 ت، ایران کی شوکت اور ہندوستان کی سطوت ماند پڑ گئی۔ خندق
 ایک جگہ پر ایک بھاری چٹان آگئی۔ مجاہدین نے اُسے توڑنے کی
 ن کوشش کی لیکن بے سود۔ کچھ صحابہؓ بنی اکرم (صلی اللہ علیہ وسلم)
 پاس حاضر ہوئے اور شکایت کی کہ ایک سخت چٹان کے سبب خندق
 مدائی کا کام رک گیا ہے۔ آنحضرت (صلی اللہ علیہ وسلم) یہ سنتے ہی خندق
 اترے اور گینتی کی ایک ایسی ضرب لگائی کہ چٹان کا ایک حصہ
 مار کر علیحدہ ہو گیا۔ چٹان سے ایک شعاع نور نکلی اور آنکھوں کو
 کر گئی۔ آپ نے نعرہ تکبیر بلند کیا اور فرمایا: مجھے شام کی کنجیاں
 گئی ہیں۔ فرمانروایان شام کے سرخ محلات میں اپنی آنکھوں
 دیکھ رہا ہوں۔ آپ نے در سری ضرب لگائی اور چٹان مپھوٹ
 حمد اور نالی نے واقعہ کو ان الفاظ میں بیان کیا ہے۔

لما كان حين امرنا رسول الله صلعم بحفر الخندق عرضت لنا
 بن الخندق صخرة. لا تأخذ بيها المعاول. فاشتكيننا ذالك الى النبي
 . وجاءناخذ المعول فقال: بسم الله. فنضرب ضربة فكسر ثلثها و
 :الله اكبر! اعطيت مفاتيح الشام والله اني لا بصير تصورها الاحمر
 عة. ثم ضرب الثانية فقطع الثلث الاخر فقال: الله اكبر! اعطيت
 نج فارس والله اني لا بصير قصر المدائن ابيض. ثم ضرب الثالثة وقال
 الله فقطع بقية الحجر فقال: الله اكبر! اعطيت مفاتيح اليمن
 اني لا بصير ابواب صنعاء من مكان هذا الساعة رخص الباري ج ٢، ص

گئی۔ آپ نے پھر نصرہ تکبیر بلند کیا اور فرمایا: مجھے فارس کی چابیاں عطا ہوئی ہیں۔ مدائن کے سپید محلات میرے سامنے ہیں۔ جب آپ نے آخری مرتبہ چوٹ لگائی تو چٹان پاش پاش ہو گئی۔ آپ خدا کا شکر بجالائے اور فرمایا: مجھے یمن کی چابیاں بھی دی گئی ہیں۔ صنعاء کے دروازے مجھے اپنی جگہ سے صاف نظر آرہے ہیں۔

اللہ! اللہ! کیا عجب سماں ہے۔ ایک طرف تو یہ حال ہے کہ مسلمانوں نے کئی دن سے کچھ کھایا ہی نہیں۔ بھوک کی وجہ سے پیٹ پر پتھر بندھا ہے۔ ناتوانی زوروں پر ہے اور پاؤں زگار۔ لیکن دوسری طرف شام، یمن اور فارس کی فتح کی امید دلا کر ان کی ڈھارس بندھائی جا رہی ہے۔ درحقیقت یہ تاریکیوں میں شعاع امید تھی اور إِنَّ اللَّهَ لَا يُضِيعُ أَجْرَ الْمُحْسِنِينَ کی طرف لطیف اشارہ تھا۔

مخبر صادق (صلی اللہ علیہ وسلم) کی پیشین گوئی درست نکلی۔ تاریخ کے اوراق شاہد ہیں کہ یہ ممالک چند ہی سالوں کے اندر مسلمانوں نے فتح کر لے۔ اور اسلامی مملکت ایک طرف تو چین کے مرغزاروں سے جا ملی اور دوسری طرف افریقہ کے تپتے ہوئے صحراؤں سے۔ لیکن ابھی بہت کچھ ہونا باقی تھا۔ یورپ کو جو اس وقت تہذیب و تمدن کا علمبردار ہے گلہ بان قوم سے طریق بہانہ بانی سیکھنا تھا، اسی محض قوم سے تحقیق علمی و صنایع عملی کے اشارات سیکھنے تھے اور خانہ بدوش قوم سے عمرانیات اور معدنیات کے اصول سیکھنے تھے۔

طوائف الملوکی اور بد نظمی کے اس طویل دور میں جب کہ کلیسا اپنی ذمہ داریوں سے غافل اور ارباب حکومت اپنے فرائض سے نا آشنا

تھے، مسلمانوں نے دنیا کو حریت، دفاکیشی، آزادی و مساوات اور تحقیق و جستجو کا سبق سکھایا۔ اُنہوں نے نہ صرف علوم و فنون کو رٹ جانے سے بچایا بلکہ ان میں نئے برگ و بار پیدا کئے۔ اپنی خداوار ذہانت اور قابلیت، قوتِ اختراع اور ایجاد سے اُنہوں نے وہ کار ہائے نمایاں سرانجام دیئے جن کی بدولت دنیائے قدیم اپنے خوابِ گراں سے چونک اٹھی اور نشاۃِ ثانیہ کی شاہراہ پر گامزن ہو گئی۔

مسلمانوں نے اپنے جذبہٴ حسنِ کاری کے اظہار کے لئے اثر آفرین ناعری، رُوحِ پرور موسیقی اور دلکش فنِ عمارت کی بنیاد ڈالی جو فنونِ لیفہ کی تاریخ میں ایک زریں باب کی حیثیت رکھتے ہیں۔ اگر غور سے لیا جائے تو معلوم ہو گا کہ مغرب نے جسے ان دلوں تو موموں کی امانت و عہدگی ہے اپنی تہذیب و ثقافت کے دبے کو ہمارے ہی تیل سے روشن کیا ہے۔

آئندہ صفحات اسی اجمال کی تشریح ہیں۔

محمد احسان الحق سلیمانی

لاہور
۵ ستمبر ۱۹۶۹ء

- اسپین کی قدیم اقوام اور ان کا عروج و زوال۔
- گاتھ قوم کا داخلہ، ایک نئے تمدن کی بنیاد۔
- اندس کی وجہ تسمیہ اور حدود و اربعہ۔

باب

حضرت عیسیٰ کی ولادت باسعادت سے پہلے جو قومیں اسپین میں آکر آباد ہوئیں اور جنہوں نے اُس کے چمن زاروں کی آبیاری کی، ان میں سے چند ایک کے نام تاریخ نے محفوظ کر لئے ہیں۔ سوائے فنیقیوں کے جو شام کے گرد و نواح سے آئے تھے باقی اقوام یا تو اسپین ہی کی رہنے والی تھیں یا پھر مشرقی یا وسطی یورپ سے اُٹھ کر آئی تھیں۔ سب سے پہلی قوم جس نے اسپین کو اپنا وطن بنایا سلٹ تھی۔ اس کے بعد آئی پیری، لگوری اور فنیقی قوموں کے نام ملتے ہیں۔ قرطاجہ والوں نے ۲۲۷ ق.م، میں ان اقوام کو جو نا اتفاقی اور کم مہمتی کا شکار ہو چکی تھیں مغلوب کر کے اسپین میں اپنی سلطنت قائم کی۔ غالباً اسی زمانے میں یونانی جن کی رگوں میں تادہ خون موجود تھا یہاں پہنچے۔ اس نئی قوم نے ملک میں ذہنی انقلاب لانے اور قوم کو مادی کامیابیوں سے ہمکنار کرنے کے لئے کیا وسائل اختیار کئے، تاریخ کے صفحات خاموش ہیں۔ اس کے بعد ہم رومنوں کو یہاں مستکن پاتے ہیں۔ قرطاجہ

۱۔ تمدن عرب، بلگرامی، ص ۲۴۵؛ کامل ابن اثیر، ج ۴، ص ۱۸۷-۱۹۰؛
خلافت اندلس، ص ۲۔

الوں نے رومنوں کی پیش قدمی کو پامردی سے روکنا چاہا لیکن رومنوں کے سامنے بند باندھنا ان کے بس کا روگ نہ۔ ہونیک کی تیسری تیسویں آخری لڑائی میں جو ۱۲۹ ق۔م۔ سے لیکر ۱۲۶ ق۔م۔ تک لڑی گئی قرطاجنی ہار گئے۔

رومن قوم کا یہ عہد شباب تھا۔ نظم و نسق کو سنبھالنے کے بعد انھوں نے زراعت آمدورفت کو بہتر بنایا اور زراعت و باغبانی کو ترقی دی۔ ملک میں جگہ جگہ سیرگاہوں کا وجود، سڑکوں اور پلوں کی تعمیر اور عبادت گاہوں کا قیام اس بات پر شاہد ہیں کہ اس عہد کا اسپین مرفہ حال اور دولت مند۔ ٹربچن اور تھیوڈوسس ایسے شاہانِ ذمی شان نے جہاں اپنی تلوار سے ایک دنیا کو رام کیا وہاں علوم و فنون کی سرپرستی بھی کی۔ سنیکا (فلسفی)، لوشن (مکالمہ نگار) اور مارشل (شاعر) اس عہد کی ممتاز شخصیتیں ہیں جن پر اسپین بجا لور پر فخر کر سکتا ہے۔ رومنوں نے پانچویں صدی عیسوی تک حکومت کی جب گاتھ (GOTH) قوم نے انہیں شکست دے کر ایک نئے باب کا آغاز کیا۔ یہ قافلہ "بحر اسود کے شمالی ساحل کے قریب دریائے نیپٹر (THE DNIEPER) کے نواح سے اٹھا تھا اور یونان، اٹلی اور فرانس سے گزرتا ہوا اسپین میں ۴۱۲ء میں پہنچ گیا تھا۔ یہاں پہنچ کر قوطیوں نے سدایو اور الین حکومتوں کو تباہ کیا اور خود جنوبی اسپین سے لیکر دریائے لوار تک حکمران بن گئے۔

اسی اثنا میں ایک اور قوم وندال (VANDAL) فرانس سے گزرتی

۱۷ اندر۔ کاتھ۔ بحیرہ جزائریہ۔ ص ۵۰ تا ۵۱۔ ج ۱، ص ۵۴۔

ہوئی اسپین میں داخل ہوئے اور کوئی اٹھارہ برس تک اس کے جنوبی
حصوں پر حکومت کرنے کے بعد افریقہ روانہ ہو گئی۔ اسے اتفاقاً
کہیے کہ اسپین اس قوم کی نسبت سندوانڈلیہ (VANDALICIA)
یا اندلس کے نام سے پکارا جانے لگا۔

جدید تحقیقات نے ان تمام روایات کو بے بنیاد قرار دیا ہے
جن میں اندلس کو ابن طوبال داندلس بن طوبال بن یافث بن نوح
کی طرف منسوب کیا گیا ہے یا اشبان بن طیطس کی طرف جو ایک بادشاہ
رومی حکمران ہو گیا ہے۔ معتبر روایت وہی ہے جس میں لفظ اندلس
کو جرمانی قوم وندال سے ملتا جلتا بتایا گیا ہے۔ ہم آئندہ صفحات میں
اسپین کو جسے یونانیوں نے ایبیریا اور رومیوں نے ہسپانیہ کے نام
سے پکارا تھا، اندلس کے نام سے یاد کریں گے۔ اندلس ان دنوں
اسپین اور پرتگال کی ریاستوں پر مشتمل تھا۔ نہ صرف یہ بلکہ جنوبی فرانس
کے دو بڑے علاقے ناربوننس (NARBONENSIS) اور اکوتانیا

(ACQUITANIA) بھی اس میں شامل ہے۔

اندلس کے مشرق میں بحیرہ روم ہے، مغرب میں بحر اوقیانوس،
شمال میں کوہ پیرانیز اور جنوب میں آبنائے جبرالٹر۔ یہ ایک جزیرہ نما
ہے، جسے عرب جغرافیہ نویسوں نے انحصار کے سبب جزیرہ بھی
تخیر کیا ہے۔ شریف ادریسی نے اس کا طول گیارہ سو میل اور عرض
چھ سو میل لکھا ہے۔ موجودہ پیمائش کے مطابق اس کا کل رقبہ پانچ

بلد الملک السندیہ۔ امیر شیب ارسلان، ص ۳۱-۳۶، پروفیسر ہی، ص ۲۹۸

دعاشیہ، انٹیکلو پیڈیا آف اسلام، لندن، ۱۹۶۰ء، ج ۱، ص ۲۸۶-۵۰۱۔

لاکھ مربع کیلو میٹر ہے۔ لیکن اس میں جنوبی فرانس کے متذکرہ ہلا
 دونوں صوبے شامل نہیں کئے گئے۔ موجودہ مردم شماری کے مطابق
 اندلس کی آبادی تین کروڑ سے کچھ اوپر بتائی گئی ہے۔ ۱۹۳۸ء کے شروع
 میں ہی جنرل فرینکو نے ملک میں مطلق العنان حکومت قائم کر لی تھی۔
 ۳۱ مارچ، ۱۹۴۶ء کو شہنشاہیت کے قیام کا اعلان ہوا اور ایک
 ریجنی کونسل بھی وجود میں آئی۔ لوگ زیادہ تر رومن کیتھولک ہیں۔
 گاتھ قوم جب اندلس میں داخل ہوئی وہ وحشی تھی اور خونخوار،
 علم و فن سے بے بہرہ تھی اور آداب و مراسم سے نا آشنا، طریق
 جہاں بانی سے ناواقف تھی اور تدبیر منزل سے کوسوں دور۔ اگر
 رومن قوم فوجی محاسن نہ کھو چکی ہوتی اور اندرونی انتشار نے اسے
 کمزور اور بزدل نہ بنا دیا ہوتا تو کوئی وجہ نہ تھی کہ گاتھ ان پر سبقت
 لے جاتے اور ان کے کھنڈرات پر ایک نئی سلطنت کی بنیاد رکھتے۔
 تاریخ کا یہ معجزہ ہے کہ وہ قوم جس نے سیاست مدن کی پر خار داری
 میں اب تک قدم بھی نہ رکھا تھا اندلس میں ایک نئے ضابطہ اخلاق،
 ایک جدید تمدن اور ایک مخصوص طرز تعمیر کی داغ بیل ڈالنے میں
 کامیاب ہو گئی۔ گاتھ لوگوں میں چونکہ اخذ و جذب کی قوت موجود
 تھی اس لئے انہوں نے لاطینی قوموں سے بہت جلد استفادہ کیا۔
 انہوں نے جلد ہی اپنی قوت اور طاقت سے مختلف علاقوں کو فتح
 کر لیا۔ زراعت اور فلاحیت کی طرف توجہ دی۔ بنجر اور ویرانی زمینوں
 کو زیر کاشت لانے کے لئے آبپاشی کے نئے طریقے آزمائے جن سے
 زمین کی گود ہری ہو گئی۔

کاروانِ تمدن آگے بڑھا۔ سیرگاہوں اور تحقیقوں کی بنیاد
 پڑی۔ رہنے بسنے کے طریقے اور کھانے پینے کے ڈھب بدلے۔
 میں جوں کے آداب میں نفاست پیدا ہوئی اور قص و سرود کی محفلیں
 منعقد ہونے لگیں۔ دولت کی فراوانی نے عیش و تنعم کے تمام سامان
 بہت کر دیئے تھے۔ مسلمان جب یہاں پہنچے ہیں تو وہ اندلس
 کی تمدنی چمکا چوند سے بہت متاثر ہوئے۔ اُس کی مشکبار ہواؤں،
 بہا ہاتی کھیتوں اور خوش منظر بستوں نے ان کے شوقِ جہاد کے لئے
 ہمیز کا کام دیا۔ ایک سرکردہ فوجی افسر نے اس ملک کے بارے میں
 اپنے تاثرات اس طرح قلمبند کئے ہیں :-

”آسمان اور زمین کی خوبصورتی میں وہ ملکِ شام سے
 مشابہ ہے، آب و ہوا کی لطافت میں یمن سے، اور
 خوشبوئیات میں ہند سے۔ وہ اپنی زرخیزی میں مصر کا
 ہمسرے اور بیش بہا غلّات میں چین کا۔“



- اندلس کی فتح کے سلسلے مسلمانوں کی ابتدائی کوششیں :-
- مسلمانوں کے حملے کے وقت اندلس کی تمدنی حالت -
- اندلس کی معاشرتی، معاشی اور اخلاقی زندگی ایس پی اسکاٹ کی نظر میں -
- اندلس کی فتح کے محرکات -
- کونٹ جوہین کی راڈرک سے بے زاری اور موسیٰ بن نصیر سے ملاقات -
- اندلس پر طریف کا حملہ -

باب ۲

اندلس کی فتح کے لئے پہلی ناقص کوشش عہد عثمانی میں ۲۶ھ میں ہوئی۔ اصل مقصد قسطنطنیہ کو فتح کرنا تھا۔ حضرت عبداللہ بن نافع کی سرکردگی میں ایک لشکر جبار روانہ کیا گیا لیکن بہروں کے ارتداد نے فاتحین کو واپس لوٹنے پر مجبور کر دیا۔ دوسری مرتبہ امیر معاویہ کے دور اقتدار میں مسلمان یہاں پہنچے۔ معاویہ بن خدیج ان دنوں حاکم افریقہ تھے۔ دمبہ (WAMBA) نے، جو خاندان گاتھ کا ایک جری اور ولیر حکمران تھا، مسلمانوں کا مقابلہ کیا اور جنوبی ساحل پر ان کے قدم جمنے نہ دیئے۔ اس باہمت قوم کے آئینہ حملوں کی روک تھام کے لئے دمبہ نے پرانے قلعوں کی مرمت کروائی، نئے قلعے تعمیر کروائے اور ایک فوجی قانون کے ذریعے تمام امراء اور پادریوں کے لئے فوجی ملازمت لازمی قرار دے دی۔ لفظی یلغاروں کے یہ دھنی — پادری جبری فوجی ملازمت کا سن کر بوجھلا اٹھے۔ اس قانون کے پاس ہوتے ہی انہوں نے دمبہ کو معزول کرانے کے لئے امراء اور فوجی سرداروں سے ساز باز شروع کر دی۔ دمبہ جلد ہی ان کی ریشہ دوانیوں کا شکار ہو گیا اور اروگ (ERVIG) کے حق میں تخت سے دست بردار ہو گیا۔

اندلس کو فتح کرنے کی یہ کوشش بھی بار آور نہ ہو سکی۔ حقیقت یہ ہے کہ تمام ازل نے اندلس کی فتح کا پہلا ولیہ اول کے لئے گوندھ رکھا تھا۔

مسلمانوں کے لئے اندلس کی فتح کوئی مشکل کام نہ تھا۔ تمدنی ترقی نے اندلس میں رہنے والوں میں بزدلی، دُور ہمتی اور انجام کار سے بے اعتنائی پیدا کر دی تھی۔ خود غرضی اپنا قدم جما چکی تھی۔ مال و دولت کی کثرت نے قومی مفاد سے اعراض پیدا کر دیا تھا۔ امراء اگر عیش پسند تھے تو راہب نضافی خواہشات کے غلام۔ دنیا کے نگہبان بادشاہ ہوتے ہیں۔ اور دین کے رہنما علماء اور خانقاہ نشین۔ لیکن ہر دو پر موت طاری تھی۔ جمود اور تعطل نے کشمکش حیات کیلئے تمام قوتوں کو زنگ آلود بنا دیا تھا۔ مشیتِ ایزدی کا تقاضا یہی تھا کہ "اب اس پر قرب و جوار کی وحشی یا نیم وحشی قوموں کا حملہ شروع ہو جاتا اور وہ اس کی تمدنی بنیاد کو ڈھا کر دوسرے تمدن کی عمارت کھڑی کر نہیں سکتے" اس میں شک نہیں کہ مستوح قوم عقل و دانش میں ناتج قوم سے بڑھی ہوئی تھی لیکن اس کے فوجی محاسن تباہ ہو چکے تھے اور وہ ذہانت چاہے کتنی ہی ترقی کر جائے اخلاق کی قائم مقام نہیں ہو سکتی۔

طرف کے حملے نے جہاں یہ ثابت کیا کہ کونٹ جولین اپنے ارادوں میں پختہ ہے۔ وہاں یہ بھی ثابت کر دیا کہ قوم میں اتفاق نام کو نہیں۔ افراد مضحمل ہیں اور جمیعت پریشان۔ قوم کی کشتی انحطاط کے

۱۴۰ انقلاب الامم، ص ۱۴۰

۱۴۱ انقلاب الامم، ص ۱۴۱

ایسے منجھدار میں پھنسی ہے کہ اُس کا بچنا ناممکن ہے۔
 اس دور میں سوسائٹی کی حالت زبوں تھی۔ طبقاتی کشمکش نے
 لوگوں کو گروہوں میں تقسیم کر دیا تھا۔ دولت چند ہاتھوں میں سمٹ
 کر رہ گئی تھی۔ آبادی کا غالب حصہ زندگی کی بنیادی ضروریات سے
 محروم تھا۔ مزدور کو دن بھر کی محنت شاقہ کے بعد مٹھی بھر جو بھی کھانے
 کو نہ ملتے۔ مہینے گزر جاتے تھے ڈھانپنے کے لئے اُسے کپڑا میسر نہ
 آتا۔ اور عمریں بیت جاتیں سرچھپانے کے لئے اُسے جھونپڑا نصیب
 نہ ہوتا۔ ان کی تیرہ و تار زندگی میں نہ اُمیدِ اصلاح کی شعاعیں پہنچتی
 تھیں اور نہ موت سے پہلے رہائی کی کہ نہیں۔ یوں نظر آتا ہے کہ انکا
 مقدر ان سے روٹھ چکا تھا۔

ان میں ایک طبقہ متوسط لوگوں کا بھی تھا۔ جو محصولات کے
 بوجھ تلے کراہ رہا تھا۔ ان کی جان محفوظ تھی نہ عزت۔ بھلا یہ طبقہ
 ان حالات میں قومی روایات کی حفاظت اور اخلاقی قدروں کا تحفظ
 کیونکر کر سکتا تھا۔ متوسط طبقے کا زوال قومی انحطاط اور اجتماعی شعور
 کے فقدان کی نشان دہی کر رہا تھا۔

ملک میں یہودی بھی آباد تھے۔ ان کے لئے زمین اپنی وسعتوں
 کے باوجود تنگ ہو چکی تھی۔ ہر قسم کے مظالم ان پر ڈھائے جاتے
 تھے۔ لیکن راندہ درگاہ یہ فرقہ امراء کو دے دلا کر اور پادریوں کو
 کھیل پلا کر جوت جگائے رکھنا تھا۔ ۱۱۲ھ میں طلیطلہ میں جو دینی کونسل
 منعقد ہوئی تھی اس کا مقصد ایسا طریق کار سوچنا تھا جس سے یہودیوں

کے مسلمانانِ اندلس، سید عبدالغنی دارقی، ص ۷

کی نسل ختم کی جا سکے۔ تاریخ شاہد ہے کہ یہ منحوس اور پامال قوم رامپول کے مظالم کے باوجود اس ملک میں پھیل پھول رہی تھی جہاں کاتانوں اُسے زندہ درگور کرنے کے درپے تھا۔ قصہ یہ ہے کہ یہودیوں کی ہوش مندی اور ہوشیاری، ان کی ذہانت اور ذکاوت دوسروں کو جھک جانے پر مجبور کر دیتی۔

امراء تو عیش کے دلدادہ تھے ہی، پادری بھی دادِ عیش دے رہے تھے۔ ان کے دلوں میں انجیل مقدس کا احترام تھا نہ غضبِ الہی کا ڈر۔ پیٹ کے یہ نابکار بندے اپنے عمالوں میں غرور اور نخوت کو اور اپنے جہوں میں حرص و ہوا کو چھپائے ہوئے تھے۔ ان کے گھر تصویر خانہ تھے جہاں ادبائش اور بدقماش عورتیں ہر وقت جمع رہتیں۔ راہبات کی زندگی کچھ اس سے مختلف نہ تھی۔ انہوں نے بظاہر کنواری مریم (علیہا الصلوٰۃ) کے نام پر دنیا کو تھج دیا تھا لیکن باطن میں ان کے اندر کی عورت مرچکی تھی۔ گناہ کی زندگی انہیں راس آگئی تھی۔ کئی ایک راہبات کو "کنواری مائیں" بننے کا شرف حاصل تھا۔

پادری دنیاوی وجاہت کی خاطر دشنام طرازی، لوٹ کھسوٹ اور قتل و غارت کو جائز سمجھتے تھے۔ اعلیٰ مراتب کے حصول کے لئے پاپائے روم کو رشوت دینا روز کا معمول بن گیا تھا۔ معافی ناموں کا رواج عام ہو چلا تھا۔ پوپ ایک مقررہ جدول (SCHEDULE) کے مطابق گناہوں کی معافی کے لئے ان گنت دولت اکٹھی کر رہا تھا۔ سینٹ صوفیا کا گرجا۔ ایک عظیم عبادت گاہ۔ جسے رُوح کی

عفت اور قلب و نظر کی پاکیزگی کا ضامن ہونا چاہیے تھا ، حضرت عیسیٰ کے پیروکاروں کو سکون بخش سکتا تھا نہ طمانیت ، راہروان جاوہ شوق کو تپش بخش سکتا تھا نہ حرارت ۔ یہاں کے مکین تن کی دنیا سے مالا مال تھے لیکن من کی دنیا سے عاری و محروم ۔ عوام کو چھوڑیے وہ تو بدھو تھے ہی ، بادشاہوں کا یہ حال تھا کہ پوپ کے نام سے کانپتے تھے ۔ ان کا تقرر و تنزل پادریوں کے اشارے کا محتاج تھا ۔ اس دورِ مظلمہ میں علم و فن کا جو مذاق اڑایا گیا ہے ، وہ کلیساء کی تاریخ میں ایک اندوہناک حقیقت ہے ۔ سچائی کے ہر متلاشی کو واروسن سے گزرنا ہوتا تھا اور علم کے ہر مسافر کی بارات ” شاخ آہو“ پر اٹھائی جاتی تھی ۔ اس زوال پذیر سوسائٹی کا نقشہ ایس ۔ بی ۔ اسکاٹ

نے اپنی فاضلانہ تصنیف **HISTORY OF THE MOORISH** **EMPIRE IN EUROPE** میں نہایت خوبصورتی سے کھینچا ہے۔

ایک مقام پر لکھتے ہیں :-

خواہشاتِ نفسانی کے غلام ، بادشاہانِ وزیگامتھ ، میں سے اپنے اجداد کی خوبیاں بالکل ختم ہو چکی تھیں ۔ جن کی شجاعت و تہور نے اپنی قوم کو سینکڑوں لڑائیوں میں کامگار رکھا اور بانٹک سے لیکر بحیرہ روم تک اپنے علم کی عزت و شہرت میں کمی نہ آنے دی ۔ ان کی نفسانیت نے نہ رسومِ مہمان نوازی کو قائم رکھا ، نہ حقوقِ دوستی کو ملحوظ ، نہ اپنے رتبے کو برقرار رکھ سکے ، نہ اپنی خواہشات

سہ اخبار اللندس (تین جلدیں) اسی بصیرت افروز اور خیال انگیز کتاب کا اردو ترجمہ ہے۔

انسانی کو پورا کرنے میں انہوں نے سن و سال کی پروا کی۔
آبادی کا بہت بڑا حصہ مزارعین پر مشتمل تھا جن کی
مثال چوب منبر کی سی تھی۔ وہ تمام عمر بلکہ ان کی اولاد
در اولاد ایک ہی جاگیر دار کے ہو رہتے تھے۔ ان سے
یہ امید رکھی جاتی تھی کہ وہ اپنے ظالم آقاؤں کی سلطنت
کو بحال اور اپنی دولت و غلامی کو قائم رکھیں گے۔ انہیں
چھوٹے چھوٹے جرائم پر سخت سزائیں دی جاتی تھیں۔
بدقسمت مزدوروں اور غلاموں کے علاوہ ایک اور
فرقہ تھا۔ جس کی تعداد دونوں سے کم تھی۔ لیکن از روئے
اصل نسل و بروئے قانون وہ دوامی غلام تھے۔ اتنی بات
ان میں زیادہ تھی کہ وہ دونوں سے زیادہ عقیل و فہیم تھے۔
یہ فرقہ یہودیوں کا تھا۔ سترھویں دینی کونسل نے ایک
ناطق حکم کے موافق ان کی تمام جائیدادیں ضبط کر لی
تھیں اور ان کو بامشقت غلامی کی سزا دی گئی تھی۔
یہ ایک لاکھ آدمی رعایا کا ایک ایسا عنصر تھا جو اُس غیر
فایز اور مصیبت زدہ آبادی سے بھی زیادہ مخدوش تھا۔
یہ بالکل یقینی بات ہے کہ اگر یہودی عرب حملہ آوروں
کی مدد نہ کرتے اور ان کے ساتھ نہ مل جاتے تو یہ
ممکن نہ تھا کہ چند ماہ کے عرصہ میں صرف مسمیٰ بھر آدمی
جو فنون جنگ سے بھی ناواقف تھے سات لاکھ
آدمیوں کو زیر کر لیتے۔

راہب ، یہ وہ سرکش فرقہ تھا جو اس زمانے کے
 علم کا ٹھیکے دار بنا ہوا تھا۔ اندھے کے ہاتھ میں ایک
 لٹھی تھی کہ اس نے تلواروں کو بھی کند کیا ہوا تھا۔
 ملک کے تمام سیاسی معاملات اور مذاہر کو اگر ڈھونڈا
 جاتا تو محل شاہی میں نہ ملتیں بلکہ دیروں میں بازیچہ
 اطفال بنی ہوئی نظر آتیں۔ اسقف کے محل میں ہر روز
 فساد و عناد کے نشاے نظر آتے اور ہر رات کو شور
 و شغب کی آوازیں وہاں سے بلند ہوتی تھیں۔ عوام الناس
 پہلے ہی کہاں کے معصوم تھے اس کیفیت کو دیکھ کر
 اور بھی خراب ہوئے چلے جاتے تھے۔ پادریوں اور
 مقتدیان مذہبی کے گھروں کی شرابیں ضرب المثل تھیں۔
 ان کے مکان نہ تھے پری خانے تھے کہ حسن و جمال
 اگر کہیں ملتا تھا تو وہیں۔ کلیساء نے وضع قانون کے
 اختیارات سلطنت سے چھین لئے تھے۔ امراء اور اراکین
 سلطنت نے مردہ بدست زندہ بن کر اپنے آپ کو ان
 کے ہاتھ میں دے دیا تھا۔ اگر ان کی اصل اور خانگی
 زندگی کو دیکھا جاتا تو کیا پادری اور کیا امراء عیوب اور
 گناہوں کا ڈھیر تھے جس پر ظاہری ادائیگی و مراسم مذہبی
 کا نہایت باریک پردہ پڑا ہوا تھا۔ اساتذہ کے ماتحتین
 جاہ و جلال کے ساتھ نکلتے تھے اور گرجاؤں میں جا کر
 مراسم مذہبی ادا کرتے تھے..... غضب یہ تھا کہ پادری

سب کو دھمکاتے تھے اور اپنے مخصوص غرورِ جہالت سے بیرونی حملے کی دھمکیاں دیا کرتے تھے۔ اور یہ کہا کرتے تھے کہ تم جیسے گنہگاروں کی اگر خدا کی طرف سے کوئی سزا ہو سکتی ہے تو یہی کہ تم کو کوئی دشمن آکر پیس ڈالے۔ وہ گناہ کیا تھے؟ وہی تھے جن میں وہ خود آلودہ تھے۔ اور اس زمانے میں بھی جو بے ایمانی اور بے حیائی میں اپنی نظیر نہیں رکھتا سخت بدنام تھے؛

اس تصویر کا ایک رخ اور بھی ہے۔ جو پہلے سے زیادہ بھیانک اور قابلِ نفرت ہے۔ کسی پادری، کارڈینل یا پوپ کے تقرر کے وقت اس کے علم و فضل، زہد و تقویٰ اور ریاضت و مجاہدہ کی بجائے اس کی خاندانی وجاہت اور دنیاوی شان و شوکت کو پیش نظر رکھا جاتا تھا۔ کلیساء کی طویل تاریخ میں ایسے لوگ بھی ملتے ہیں جو ابھی چلنا بھی نہ سیکھے تھے کہ تاجِ اقلیمِ روحانی ان کے سر پر رکھ دیا گیا۔ ایسے لوگ بھی نظر آتے ہیں جن کے ہومیں خاندانی شرافت کے نشان ملتے ہیں نہ ان کی زندگی میں حسنِ عمل کا کوئی کرشمہ، مگر ایک دنیانے انہیں "فوق البشر" سمجھ کر ان کی چو کھٹ پر اپنی جبینِ نیاز رکھ دی۔ کچھ لوگ ایسے بھی ہیں جو فاجرہ عورتوں کے بطن سے ہیں؛ بعض ایسے بھی ہیں جن کے دامن پر "صاف صاف اولادِ حرام ہونے کا دھبہ ہے" مشہور بیسوا ماروزیہ عمر مجبر تحتِ پاپائی کو اپنی انگلیوں

ملہ اخبار الاندلس - ج ۱، ص ۱۹۳ - ۲۰۱، ۲۲۵؛ نیز ملاحظہ ہو افتتاح الاندلس

مقدمہ ۶؛ پروفیسر ہٹی، ص ۲۹۸

پر نچاتی رہی ہے۔ چنانچہ اُس نے ایسے آٹھ پوپوں کو تخت پر بٹھایا۔
جو اُس کے آٹھ تھے یہ

متذکرہ بالا واقعات آنے والے دور کی نشاندہی کرتے ہیں۔
غیٹشہ (VATIZA) کے قتل نے اس موقع پر تازیانے کا کام دیا۔
غیٹشہ گاتھ خاندان کا آخری حکمران تھا۔ وہ اپنے ایک فوجی افسر
راڈرک (RODRECK) کے حقد و کینہ کا شکار ہو گیا۔ اُس کے
قتل میں کلیساء کا پورا پورا ہاتھ نظر آتا ہے۔ اس کا جرم اس کے سوا
کچھ نہ تھا کہ اس نے یہودیوں کے ساتھ رواداری برتی تھی اور
انہیں شہری حقوق دے رکھے تھے۔ مذہبی تنگ نظری اتنا فروغ
پا چکی تھی کہ کلیساء کی نظر میں یہودیوں کے ساتھ رعایت کرنا اتنا فروغ
سے بغاوت کرنے کے مترادف تھا۔ پوپ کانسٹنٹائن کی دھمکیوں
کے باوجود غیٹشہ نے ملکی تجارت کو فروغ دینے کے لئے یہودیوں
کو ملک کے طول و عرض میں دوبارہ آباد کیا اور انہیں انتظامیہ
میں اہم عہدوں سے نوازا۔ غیٹشہ نے یہ کوشش کی تھی کہ ان
سماجی برائیوں کو جو ملک میں عام ہو چلی تھیں قانونی حیثیت
دے دی جائے۔ پادریوں کو شادی کی اجازت دے دی گئی۔ تاکہ
حرام کاری سے بچے رہیں۔ ایک اور حکم کے مطابق امراء کو ایک
سے زیادہ شادیاں کرنے اور کنیزوں کو رکھنے کا کھلا لائسنس
دیا گیا۔ اخبار الاندلس، ج ۳، ص ۳۵۶۔ رادک کی عمر اس وقت اسی برس سے کچھ
اوپر تھی۔ اس کے قومی مضبوط تھے۔ اور قدرت نے اُسے اعلیٰ ذہنی صلاحیتوں سے نوازا تھا۔
تہ افتتاح الاندلس، مقدمہ ۳، اخبار الاندلس ج ۱، ص ۲۰۸۔

جاری کر دیا گیا۔

تاریخ سے پتہ نہیں چلتا کہ غیٹشہ کا انجام کیا ہوا۔ اُسے موت نے آیا یا اُسے اندھا کر کے کسی کال کو مٹھڑی میں ڈال دیا گیا۔ بہر حال وہ ۹۰ ہجری کے اواخر یا ۹۱ ہجری کے اوائل میں دکھوں کی دنیا سے نجات پاچکا تھا۔

راڈرک شاہی خاندان کا فرد تھا نہ ملکوتی صفات کا مالک، دور اندیش تھا اور وقت کے تقاضوں سے آگاہ۔ یہی وجہ ہے کہ برسرِ اقتدار آنے کے بعد اس نے کلیساء کی برتری کو تسلیم کرتے ہوئے پادریوں کے اختیارات بحال کر دیے۔

گاتھ حکمرانوں کے ہاں یہ رواج تھا کہ رؤساء سلطنت کے بچے آدابِ مجلس سیکھنے اور طریقِ جہاننابی سے واقفیت حاصل کرنے کے لئے دربارِ شاہی میں اور ان کی بچیاں اپنے ذوق کی نشوونما اور جذبات کی تہذیب کے لئے محلِ سرا میں جمع رہتیں۔ اس سے ایک مقصد یہ بھی تھا کہ ان کے والدین ان کی جان کے خوف سے کبھی بھی علمِ بغادت بلند نہ کر سکیں۔

اس وقت ایک یونانی سردار کونٹ جولین کی لڑکی فلورنڈا

ملہ نفع الطیب، جزو اول، ص ۲۳۵-۲۳۶، کامل ابن اثیر، ج ۴، ص ۱۹۱
 کونٹ جولین کو عرب تاریخ نویسوں نے مختلف ناموں سے یاد کیا ہے۔ اُلیان (بلذری)، یلیان (ابن عذاری)، یولیان (ابن اثیر)، دورِ حاضر کے بعض مورخین نے اُسے البان (OLBAN) اور بعض نے اُسے اربن (URBAN) کے نام سے بھی پکارا ہے۔ وہ غیٹشہ کا داماد اور سبتہ اور طنجہ کا حکمران تھا۔ (باقی حاشیہ اگلے صفحہ پر)

و عمل سرا میں زیرِ تربیت تھی۔ فلورنڈا حسن و جمال میں اپنا ثانی نہ رکھتی تھی۔ وہ ایک ایسی اچھوتی کلی تھی جسے نسیم سحر کے جھونکوں نے ابھی تک نہ گدگدایا تھا۔ اور وہ ایک ایسا حسن معصوم تھا جسے

ابن القوطیہ نے اُسے ایک بہت بڑا سوداگر تحریر کیا ہے۔ شاید اس لئے کہ وہ ایک تجارتی بیڑے کا مالک تھا۔ جس کے ذریعے اندلس اور شمال مغربی افریقہ کی مختلف بندرگاہوں کے درمیان تجارت ہوتی تھی۔ تاریخ سے پتہ چلتا ہے کہ جولین کے تعلقات مسلمانوں کے ساتھ اُس زمانے سے چلے آ رہے تھے جب وہ عقبہ بن نافع کی سرکردگی میں یہاں پہنچے تھے۔ جولین نے نہ صرف فاتحین کی خدمت میں تحفے تحائف پیش کئے تھے بلکہ ان کی سیادت کو بھی قبول کر لیا تھا۔ طارق کے حملے کے وقت موسیٰ بن نصیر نے اُسے مٹھوک بجا کے دیکھ لیا تھا کہ وہ مکاری سے کام نہیں لے رہا۔ طریف راہی زرع طریف بن مالک النخعی کے حملے کے وقت جولین نے مسلمان لشکر یوں کی ہر طرح کی مدد کی تھی۔ اور طارق کی افواج کو دوسرے کنارے تک لے جانے کے لئے اپنا بحری بیڑا اس کے حوالے کر دیا تھا۔ تاریخ کے مطالعہ سے یہ بات بھی ابھر کر سامنے آجاتی ہے کہ قرمونہ کے مشہور محاصرے میں وہ موسیٰ بن نصیر کیساتھ شریک تھا۔ اس فتح کے بعد ہمیں پتہ نہیں چلتا کہ اس کا حشر کیا ہوا۔ اور وہ کس ڈرامائی انداز سے تاریخ کے صفحات سے روپوش ہو گیا۔ اُس کی اولاد میں ابوسلیمان ایوب بن الحکم بن یلیان کا وجود، جو اپنے وقت کے عظیم مفکر اور فقیہ تھے، غنیمت ہے۔ ابوسلیمان ایوب کا انتقال ۳۲۶ھ میں ہوا۔

(افتتاح الاندلس)

کام دیو کی پچائی ہوئی نگاہوں نے ابھی تک نہ تا کا تھا۔ راڈرک جلد ہی اس پر بے طرح مائل ہو گیا اور اس پر ڈور سے ڈالنے لگا جب وہ ترغیب و تحریص سے رام نہ ہوئی تو اس نے جبر و تشدد کے اس پر قابو پانا چاہا۔ عفت کے آپہننے بھی کتنے نازک ہوتے ہیں ہوس کی پہلی ہی نگاہ نے انہیں چکنا چور کر دیا۔ اس نے اپنی بے عزتی کی اطلاع فوراً اپنے باپ کو بھجوائی۔ کاؤنٹ جو لین کو غیرت نے آیا۔ فلورنڈا کی والدہ کو اپنے باپ کے قتل کا غم تو تھا ہی، جب اس نے اپنی جواں سال لڑکی کی عصمت کو یوں ضائع ہوتے دیکھا تو وہ بستر مرگ پر لیٹ گئی گویا اسے سانپ سونگھ گیا ہے۔ اُس نے اپنے خاوند کو مجبور کیا کہ وہ فلورنڈا کو واپس گھر لائے۔ جو لین طلیطلہ پہنچا اور راڈرک کو بتایا کہ اُس کی بیوی دم توڑ رہی ہے اور اپنی بچی سے آخری ملاقات کی آرزو مند ہے۔ راڈرک نے فلورنڈا کو لے جانے کی اجازت دے دی اور کہا: دوست جو لین!

لہ المقری کے الفاظ یہ ہیں: فلما هارت عند لزيق وقعت عينه عليها فاعجبته - واحبها جدا شديداً - ولم يملك نفسه حتى استكرهها وأنتضها - فاحتالت حتى اعلمت اباها بذالك سراً بمكاتبة خفية فاحفظه شانها جداً.... واشتدَّت حميته، ابن اثير نے واقعہ کو اس طرح بیان کیا ہے۔ ابنة له فانتحسنتم زريق و انتضها فكتبت الى ابيها - فاعضبه ذالك (الكامل - ج ۴ - ص ۱۲۱) .

سلمان اندلس، ص ۸، نیز ملاحظہ ہو خلافت اندلس، ص ۳، اخبار الاندلس،

جب تمہیں دوبارہ آنے کا اتفاق ہو تو میرے لئے افریقہ کے باز لیتے
 آنا۔ سنا ہے کہ افریقی شاہین خوب ہوتا ہے۔ جو لین نے جو یونانی
 نسل سے تھا اور چالاکی و چالپوسی میں اپنا ہمسر نہ رکھتا تھا عرض
 کی: آتائے نعمت! یہ کونسی بڑی بات ہے۔ اگر میں زندہ رہا تو
 ایسے باز بھجوں گا جو شکار کرنے میں بے مثال ہوں گے۔ جو لین کی
 بازوں سے مراد افریقہ کے وہ بڑے بڑے تھے جن میں شاہین کی تمام
 صفات موجود ہیں۔ بلند پروازی، عمیق نظری، استغناء اور مستعدی
 جو لین نے حکومت کا تختہ الٹنے کی مٹھان لی۔ وہ خود موسیٰ بن
 نصیر سے ملا اور اُسے حالاتِ حاضرہ سے واقف کیا۔ ملک کی دھن

لے المقری۔ جزو اول، ص ۲۳۶

۱۷ تاریخ افتتاح الاندلس، ص ۵۱؛ مسلمانان اندلس، ص ۹۔

۱۸ موسیٰ بن نصیر حضرت عمر کے زمانے میں ۱۹ھ میں پیدا ہوئے ان کے والد حضرت
 امیر معاویہ کے محافظ دستے میں شامل تھے۔ اُمّھوں نے جناب امیر کے ہاں وہ منزلت
 حاصل کی تھی جو اکثر عمائدین سلطنت کے لئے قابلِ رشک تھی۔ نصیر بختگِ صفین میں
 شریک نہ ہوئے۔ امیر معاویہ نے سبب دریافت فرمایا تو عرض کی کہ میں اُس کے ساتھ
 کفران کرنے میں تمہارا ساتھ نہیں دے سکتا جو تم سے زیادہ مستحقِ شکر ہے۔ یعنی خدائے
 عزوجل۔

موسیٰ شروع ہی سے عقیل تھے اور فہیم، مہم جو تھے اور نرم خو۔ اکابر صحابہ
 کی صحبت سے فیض یاب ہو چکے تھے۔ ابنِ خلکان نے ان کے متعلق یہ رائے قائم کی ہے۔
 انہ کان عاقلاً، کریمًا، شجاعًا، تقیًا و کان من التابعین“ وہ ۸۹ھ
 میں افریقہ کے گورنر مقرر ہوئے۔ یہاں پہنچ کر موسیٰ کے مخفی جوہر کھلے۔ انہوں نے

دولت، امراء کی عیش پسندی اور عوام کے درمیان بے یقینی و بے اطمینانی کے علاوہ اس نے ان قوتوں کا بھی ذکر کیا جو قوم کے ذہنی قوائے کو مفلوج اور اخلاقی محاسن کو تباہ کر چکی تھیں۔ زندگی کی اعلیٰ قدروں کا احساس جو مرچکا تھا، مذہبی رواداری کا شعور جو مٹ چکا تھا اور اپنائیت (Belongingness) کا جذبہ جو دھندلا چکا تھا۔ ایسی باتیں تھیں جن کا ذکر جوہین نے نہایت وثوق سے کیا اور موسیٰ کو اندس پر حملے کی دعوت دی۔ موسیٰ سن اور تجربہ کار کھلاڑی تھا۔ وہ آسانی سے جوہین کی باتوں میں آنے والا نہ تھا۔ اُس نے جوہین کے بربروں کو اس طرح رام کیا کہ وہ نئے مذہب کے موید و مددگار بن گئے۔ مغرب کی فتح ان کی شجاعت و شہامت کی مرہونِ منت ہے۔ حقیقت یہ ہے کہ موسیٰ سے پہلے جوہالی بھی افریقہ میں آتے رہے وہ خوف و ہراس پھیلا کر اور رعب و اب قائم رکھ کر اپنا وقت گزارتے رہے۔ موسیٰ کی آمد پر یہاں کے مسلمانوں کی حالت سخت مندوش تھی۔ بربروں نے اپنے ارتداد کے زمانے میں تمام مساجد کو مسمار کر دیا تھا۔ قبردان کو اجاڑ دیا تھا۔ اور مسلمانوں کی زندگی دو بھر کر دی تھی۔ موسیٰ نے یہاں پہنچتے ہی ملک کے معاشی اور معاشرتی حالات کا جائزہ لیا۔ لوگوں کو روزگار مہیا کرنے کے لئے مفید منصوبے تیار کئے۔ مختلف جگہوں پر جہاز سازی کے کارخانے قائم کئے اور مختلف عناصر کو متحد الخیاں بنانے کے لئے عربی زبان کو رائج کیا۔

موسیٰ ۱۹۵۰ء تک اندس میں رہے۔ ۹۸۰ھ میں زاری القریٰ میں وفات پائی۔

اس وقت ان کا کاروانِ عمر زندگی کی ۷۹ منزل میں داخل ہو چکا تھا (کامل ابن اثیر،

ج ۴، ص ۱۷۲-۱۷۳، تاریخ غزوات العرب، ص ۲۸، افتتاح الاندلس،

مقدمہ ۱، المقری، جزء اول، ص ۲۲۲-۲۲۵)

خلوص اور عزم کو آزمانے کے لئے طرف کی سرکردگی میں ایک ہم روانہ کی جو ۱۹۱۱ء میں جزیرہ طرف تک پہنچ گئی۔ یہ مقام اس پہاڑی کے دامن میں واقع ہے جسے انگریز مصنفین نے (SIERRA de la LUNA) کے نام سے موسوم کیا ہے۔ یہ حملہ اس سے زیادہ اور کوئی اہمیت نہیں رکھتا کہ یہ مسطحی بھر جماعت کے ساحلی علاقوں میں خوف و ہراس پھیلانے میں کامیاب ہو گئی اور لوٹ مار کے بعد واپس لوٹ آئی۔ اس سے یہ حقیقت بھی منکشف ہو گئی کہ کونٹ جو لین اپنے ارادوں میں مخلص تھا۔



لہ ان اول من دخل جزيرة الاندلس من المسلمين برسرا لجهاد طرف
البربري - مولی موسی بن نصیر (المقری - جز اول، ص ۲۱۲)

- طارق بن زیاد کی لشکر کشی اور کشتیوں کا جلانا۔
- لاجندہ کی جھیل کے قریب طارق اور راڈرک کے درمیان فیصلہ کن جنگ۔
- تاس، شذونہ، اشبیلیہ، استجہ، طلیطلہ، قرطبہ، غرناطہ، بلنسیہ اور مدینہ ماڈہ کی فتح۔
- طارق بن زیاد کی پیش قدمی، کونٹ جولین کا مشورہ۔
- مسلمانوں کا مفتحین سے حسن سلوک، بغیث ردی کے حملے۔

باب ۳

اگلے سال اپریل ۱۱۷۰ھ میں موسیٰ نے اپنے آزاد کردہ غلام طارق بن زیاد کو سات ہزار "بربری شاہین" دے کر اندلس کی فتح کے لئے روانہ کیا۔ جولین کے جہازوں نے اس فوجِ ظفر موج کو جبل الطارق پر اتار دیا۔ طارق سب سے آخری جہاز پر سوار تھا۔ راستے میں اس کی آنکھ لگ گئی، اس نے امام الانبیاء (علیہ الصلوة والسلام) کو آتے دیکھا۔ یہ وہی وجودِ مقدس تھا جسے شیخ اکبر "قرآنِ ناطق"، "عقلِ اول"، "انسانِ کامل" اور "روحِ اعظم" کے نام سے یاد کرتے ہیں۔ اور اسی کو فرقانِ حمید نے "العبد" کے نام سے موسوم کیا ہے۔ عارف بوسیری فرماتے ہیں۔

منزہ عن شریک فی محاسنہ

فجوہر الحسین فیہ غیر منقسم

وہ اپنے محاسن میں بے مثال ہے اور حسن کا جو ہر وہاں ناقابلِ تقسیم ہے،
 کئی ایک نورانی وجود آپ کے گرد حلقہ باندھے کھڑے

لے یہ مقام زمانہ قدیم میں کیلپے (Calpe) کہلاتا تھا۔

۱۷ اخبار الاندلس، ج ۱، ص ۲۱۹، خلافت اندلس، ص ۶، کامل ابن اثیر، ج ۴، ص ۱۹۲۔

تھے۔ طارق نے سورج کو کئی بار چڑھتے دیکھا تھا لیکن آفتابِ رسالت کے طلوع کی خواہش اُس نے ہمیشہ کی تھی۔ اس نے پوچھا: آپ..... کون؟

سکرتے ہوئے فرمایا: میں امت کی کشتی کا کھویا ہوں۔ گرتے کا سہارا ہوں۔ غریب کا بلجا ہوں اور یتیم کا مادی۔ مجھے ہی محمد (صلی اللہ علیہ وسلم) کہتے ہیں۔ تمہیں نویدِ کامرانی دینے آیا ہوں۔ میں اب..... اور وہ چل دیئے۔

ۛ لیتِ شعری متی یكون اللقاع

(کاش معلوم ہو جاتا کہ ملاقات پھر کب ہوگی)

طارق جب اپنے خواب سے بیدار ہوا تو اس کے چہرے پر فرقت ویاس اور امیدور جا کے ملے جلے اثرات نمایاں تھے۔ اس نے اپنا خواب ساتھیوں کو سنا دیا۔ پھر کیا تھا! نعرہٗ تکبیر بلند ہوا اور نضا کانپ اُٹھی۔ اس دھرتی کے باسیوں نے یہ آواز پہلے کبھی نہ سنی تھی۔ ان کے دل ایک انجانے خون سے بیٹھے جا رہے تھے۔

طارق نے تمام کشتیوں کو جلا دینے کا حکم دیا۔ مصلحت اندیش عقلِ عشق کے تقاضوں سے ہمیشہ بیگانہ رہی ہے۔ لشکر یوں کی سمجھ میں کچھ نہ آیا۔ پوچھنے لگے: س

دوریم از سوادِ وطن باز چوں رسیم

ترکِ سببِ زرے شریعتِ کجا روا است

طارق یہ سن کر ہنس پڑا اور کہا: س

سہ غزبِ اسپن میں، کانڈے، ج ۱، ص ۵۵

خزید و دستِ خویش بشمشیر برود و گفت
ہر ملک ملکِ ما است کہ ملکِ خدائے ما است

ہم اپنی قسمت کا فیصلہ اپنی تلوار سے کرنا چاہتے ہیں۔ واپس
لوٹنے کا خیال خام ہے اور میدانِ جنگ سے بھاگ نکلنے کی خواہش
عبث۔ تعمیلِ ارشاد میں تمام جہاز نذرِ آتش کر دیے گئے۔ دیکھتے ہی
دیکھتے دھوئیں کے مرغولے بلند ہونے لگے۔

شکریانِ صفِ شکنِ زرا آگے بڑھے۔ ساحلی علاقے کے گورنر تدمیر
(Theodomir) نے غنیم کو آتے دیکھا۔ اُن کے سروں پر عمامے تھے،

جسم پر جُتے اور ہاتھ میں نیزے یا تلوار۔ تدمیر نے مسلمانوں کی پیش قدمی
کو روکنا چاہا لیکن ناکام رہا۔ سراسیمہ ہو کر اس نے ایک پیغامبر کے ذریعے
راڈرک کو ان الفاظ میں اطلاع دی: ”ہماری زمین پر ایک نئی قوم
نے نزول کیا ہے۔ ہم نہیں جانتے کہ وہ آسمان سے اُترتی ہے یا زمین
سے نکل آئی ہے“

راڈرک ان دنوں دور افتادہ علاقوں کی مہمات میں مصروف تھا
یہ پیغام سنتے ہی اس کے ہاتھوں کے طوطے اڑ گئے۔ وہ قرطبہ واپس

لے انہ قد نزل بارضینا قوم لا نداری اُمین السماء هُمَامِ مِنَ الارضِ
(المقری)، اخبار الاندلس، ج ۱، ص ۲۱۷، عرب اسپین میں، کاندھے، ج ۱، ص ۵۵،

الاماتہ والسیاستہ، ج ۲، ص ۷۸۔

ابن القوطیہ کا خیال ہے کہ وہ سرقسطہ روانہ ہو رہا تھا لیکن اسکاٹ کا کہنا ہے کہ
وہ پیکونہ کی بغاوت فرو کرنے کے لئے گیا ہوا تھا۔ المقری نے اس مقام کو بنبلونہ
لکھا ہے۔

پہنچا اور فوج کی از سر نو تشکیل کی۔ لوگ جوق در جوق فوج میں بھرتی ہونے لگے۔ چند ہی روز میں فوج کی تعداد اسی ہزار سے بھی بڑھ گئی۔ فوج میں وہ غلام بھی تھے جن کے لئے زندگی ایک روگ تھی، وہ یہودی بھی تھے جنہیں اندلس کے کینٹھوک بادشاہوں نے بنیادی حقوق سے محروم کر رکھا تھا، گاتھ بادشاہوں کے وہ "دعاگو" بھی تھے جنہیں غیطنہ کے قتل کے بعد نجیف و زار بنا دیا گیا تھا، اور بشپ اریپاس (Oppas) ایسے خاندانہ قوط کے ذمی اثر افراد بھی تھے جنہیں زندگی کے تلخ گھونٹ پینے پر مجبور کر دیا گیا تھا۔ تمام کی تمام فوج ایسے لوگوں پر مشتمل تھی جن کا مورال پست تھا، جن کی ہمتیں شکستہ اور دنا داری مشتبہ تھی۔ "نہ اس فوج میں کوئی نظام تھا، نہ سپاہی قواعد دان تھے اور نہ ہی وہ تکالیف جنگ برداشت کئے ہوئے تھے۔۔۔۔ سپاہی سے لیکر افسر تک ایک اوباشوں کا گروہ تھا۔۔۔۔ ہزاروں آدمی جو اس غرض سے مقرر کئے گئے تھے کہ راڈرک کے تحت کو بچائیں، ان کا مقصد اصل یہ تھا کہ کسی طرح اس کا تاج اٹھا کر دشمن کے سر پہ رکھ دیں۔ شاید نئے آقاؤں کے تحت ان کی زندگی میں آسودگی، طمانیت اور مسرت کی کہ نہیں پھوٹا پڑیں۔

جب طارق کو دشمن کی بڑھتی ہوئی تعداد کا علم ہوا تو اس نے موسیٰ کو کمک کے لئے لکھ بھیجا۔ موسیٰ نے فوراً پانچ ہزار

۱۔ پردنیس رہی، ص ۲۹۸

۲۔ اخبار الاندلس، ج ۱، ص ۲۱۷ - ۲۱۸

فوج مزید روانہ کر دی۔ یہ فوج اگرچہ بھڑائی تھی لیکن اس کا ہر ایک فرد میدان جنگ کی صعوبت برداشت کئے ہوئے تھا۔ ان کو فتح پانے کی گویا عادت ہی تھی۔ دینی جوش ان میں کوٹ کوٹ کر بھرا ہوا تھا اور سب کے سب اپنے سپہ سالار کے فدائی تھے۔

۱۹ جولائی ۱۱۸۷ء کی تاریخی صبح کو دونوں فوجوں کا مقابلہ لاجدہ

(Ta Ianda) کی جھیل کے سامنے ہوا جو مدینہ مدونہ (Medina) کے قریب صوبہ قادس میں واقع ہے۔ وادی بکۃ یا وادی برباط اسی جھیل میں گرتا ہے۔ راڈرک جنگی رکتہ پر سوار تھا۔ قیمتی لباس زیب تن تھا۔ پتھر شاہی جس پر مرصع کاری کی گئی تھی سایہ فلگن تھا۔ جلو میں مسیح پاسبان تھے۔ ایک طرف شاہی افواج تعداد کی کثرت اور سامان جنگ کی وفرت لئے کھڑی تھیں اور دوسری طرف عجز و نیاز کے پیکر عزم و ثبات کی دولت سے سرشار پتھر نیلگوں کے نیچے رسم مہر و وفا پوری کرنے آئے تھے۔

طارق مرد خود آگاہ نظر آتا ہے۔ اُسے معلوم تھا کہ اگر تائید ایزدی اور نصرت خداوندی ان کے شریک حال ہی تو دشمن کی فوج کثرت تعداد کے باوجود کامیاب نہ ہو سکے گی۔ اُسے

ص بعض تاریخین نے وادی بکۃ کو غلطی سے وادی لکھ دیا ہے۔ جس کا موجودہ نام گواڈالیت

(Guadalete) ہے۔ یہ وادی بکۃ کے شمال میں تقریباً بیس میل کے فاصلے پر بہتا ہے۔

پروفیسر ڈی، ص ۲۹۲، انڈس کا تاریخی جغرافیہ ص ۲۹۵ و افتتاح الانڈس، مقدمہ ۸۔

یاد تھا کہ بدر و حنین کے میدانوں میں بے یار و مددگار مسلمانوں نے نصرتِ الہی سے منصور ہو کر مشرکینِ مکہ کو ایسی شکست دی تھی کہ اقوامِ عالم کی تاریخ میں اس کی مثال ڈھونڈنا محال ہے۔ اُس نے اپنی ولولہ انگیز تقریر سے مسلمانوں کا لہو گرمایا۔ حمد و ثنا کے بعد وہ یوں گویا ہوا :-

» مسلمانو! جان لو کہ تمہارے لئے مفر کی کوئی جگہ نہیں۔ سمندر تمہارے پیچھے ہے اور دشمن تمہارے آگے۔ خدا کی قسم! اب سوائے پامردی اور استقلال کے کوئی چارہ نہیں۔ یہی دونوں طاقتیں ہیں جو مغلوب نہیں ہو سکتیں۔ صدق و صبر ایسی فہمند فوجیں ہیں جنہیں بادِ جوہر قلت کے ہار نہیں اور نہ ہی غنیم کی کثیر لگ بھول ، نامرد، کاہل اور بد دماغ فوج اُسے فائدہ پہنچا سکتی ہے۔ دشمن تمہارے سامنے ہے۔ اس کے پاس سامانِ رسد کے وافر ذخائر موجود ہیں۔ لیکن تمہارے پاس بجز اپنی تلواروں کے کوئی رسد نہیں۔ اگر تم نے غفلت بہتی تو تمہاری ہوا اکھڑ جائے گی۔ اگر تم اپنی جانوں پہ کھیل جاؤ تو کامیابی تمہارے قدم چومے گی۔ اگر تم مھوڑی دیر کے لئے تکلیف اٹھا لو گے تو اس کے بدلے میں ایک طویل مدت کے لئے عیش و راحت کی زندگی بسر کرو گے۔ یہاں پر وہ ماہِ وُش یونانی دو شیزا میں ہیں جن کے سنہری لباس

۱۔ پرنسپل، ص ۱۱۶، دمی عرب سولائزیشن، جوزف ہل، ص ۲۸ - ۲۹۔

میں موتی اور مرجان جڑے ہیں۔ تم اس جزیرہ میں اعلیٰ
 کلمۃ الحق کی خاطر آئے ہو۔ اس کا اجر تمہیں مل کر
 رہے گا۔ اس ملک کی وطن دولت تمہاری باندی بنے گی۔
 جو بلند ارادے تمہارے دلوں میں انگڑائیاں لے رہے
 ہیں، اللہ ان میں تمہاری مدد کرے گا۔ اور دونوں
 جہاں میں تمہارا نام باقی رہیگا۔

جان لو! کہ جو دعوت میں تمہیں دے رہا ہوں، اس
 کو قبول کرنے والا پہلا شخص میں ہوں۔ اگر میں حملہ کروں
 تو تم بھی ٹوٹ پڑو۔ یوں نظر آئے کہ تم جسدِ واحد ہو۔ اگر
 میں حملے میں مارا جاؤں تو تم غمگین نہ ہونا، کمر ہمت نہ توڑ
 بیٹھنا اور اپنے درمیان نفاق اور پھوٹ نہ پیدا کرنا۔ اگر
 ایسا ہوا تو تم مرعوب ہو جاؤ گے، تباہی اور بربادی آخری
 نتیجہ ہوگی۔

خبردار! دولت کو قبول نہ کرنا۔ خدا نے مشقت اور جفا
 کے ذریعے دنیا میں تمہارے لئے جو عز و شرف اور راحت
 و آرام اور آہستہ میں شہادت کا جو ثواب مقدر کیا
 ہے۔ اس کی طرف بڑھو۔ بس اب میں حملہ آور ہوں گا۔
 میرے حملہ کے بعد تم بھی (شاہین کی طرح) جھپٹ
 پڑنا۔

۱۔ تاریخ الاندلس، ج ۱، ص ۴۹-۵۲، الامامۃ والیاسہ، ج ۲، ص ۴۹؛
 المقری، جزو اول، ص ۲۲۵-۲۲۶، عرب اسپین میں، کانڈے، ص ۵۷۔

راڈرک کی افواج نے حملے کی ابتداء کی۔ لیکن اسلامی فوج کے ہراول دستے نے وار کو روک لیا۔ تمام دن دونوں فوجیں بے جگری سے لڑتی رہیں۔ اگر ایک کو مادی تفوق حاصل تھا تو دوسری کو روحانی اور اخلاقی۔ اب سورج غروب ہونے کو تھا۔ ہلکی ہلکی سیاہی فضاے بسیط پر پھیل رہی تھی۔ جنگ کے ختم کرنے کے لئے اپنی اپنی جگہ پر واپس لوٹ گئیں۔ ہر صبح جنگ شروع ہوتی اور غروب آفتاب کے ساتھ ختم ہو جاتی۔ ۱۹ جولائی سے لیکر ۲۴ جولائی تک سبھی حال رہا۔ ۲۴ جولائی کو طارق نے مصمم ارادہ کر لیا کہ وہ آج معاملہ ملتوی نہ ہونے دے گا۔ جب دونوں فوجیں آمنے سامنے ہوئیں تو طارق فوج کے قلب پر حملہ آور ہوا۔ اُس کا گھوڑا جرمی تھا اور مستعد۔ اس کی شمشیر بے نیام پشتوں پر پشٹے لگاتی، پیام اجل لوگوں کی گردن میں باندھتی، آگے ہی بڑھتی چلی گئی۔ راڈرک کا مسلح گارڈ اپنی جان بچانے کے لئے راستے سے ہٹ گیا۔ طارق اپنے لشکار پر باز کی طرح جھپٹا۔ راڈرک بھاگ نکلا اور دریا میں کود گیا۔ دریا کی بھری موجوں نے اُسے ہمیشہ ہمیشہ کے لئے اپنی آغوش میں سلا دیا۔ راڈرک کے زار نے افواج کو بددل کر دیا اور وہ میدان جنگ سے اس طرح بھاگیں

۱۔ ایک روایت یہ بھی ہے کہ طارق نے راڈرک پر قابو پالیا تھا۔ اور اس کا سر تن سے جدا کر کے موسیٰ کے پاس بھجوا دیا تھا تاکہ خلیفہ وقت کو دمشق میں پیش کیا جاسکے۔ یہ روایت ذرفی نظر نہیں آتی (تاریخ غزوات العرب، ص ۳۰)

جس طرح کجشک فرمایہ جان کے خون سے باز کے حملے کے وقت بھاگتی ہے۔ کہ من فئۃ قلیلۃ غلبت فئۃ کثیرۃ باذن اللہ ۵
 قتل نے کثرت پر فتح پائی۔ اور میدان مسلمانوں کے ہاتھ رہا۔
 مسلمانوں کی فتح کی خبر دور و نزدیک بجلی کی طرح پھیل گئی۔
 افریقہ میں بربروں نے مال غنیمت کی کثرت کی داستانیں سنیں تو
 وہ جوق در جوق افریقہ سے آکر فاتح اندلس کی فوج میں بھرتی ہونا
 شروع ہوئے۔ شکست و ہزیمت کے بعد ہسپانوی فوج کا شیرازہ
 بکھر گیا۔ اور اس کی سالمیت پاش پاش ہو گئی۔ قنوس کی فتح کے بعد
 طارق شدونہ پہنچا۔ یہاں کے باشندے معمولی جھڑپوں کے بعد
 اطاعت قبول کرنے پر مجبور ہو گئے۔ قرمونہ بھی جو اشبیلیہ سے ۲۵
 میل مشرق کی طرف واقع ہے فتح ہو گیا۔ بلند نظر طارق کی سرکردگی
 میں مسلمان بڑھتے چلے جا رہے تھے۔ اب اشبیلیہ کی باری تھی۔ یہ
 شہر اپنی عظیم الشان عمارات، حسین و جمیل باغات اور محافل عیش و طرب
 کے لئے مشہور تھا۔ عرب مورخین نے اُسے "مدینۃ الادب"
 کہہ کر پکارا ہے۔ اشبیلیہ نے ہتھیار ڈال دیئے اور جزیرہ دینا قبول کر لیا۔
 راڈرک کی فوج کا ایک غالب حصہ فرار کے بعد استیجہ (Ecija) میں
 پناہ گزین ہو گیا تھا۔ انھوں نے ایک بار پھر بڑھتی ہوئی موجوں اور
 اٹھتے ہوئے طوفانوں کے سامنے دیوار کھڑی کرنے کی ناکام کوشش
 کی۔ طارق کئی دنوں تک محاصرہ کئے رہا لیکن کچھ بن نہ آیا۔ اتفاق
 سمجھے کہ ایک شخص دریائے شنیل (The Xenil) میں پانی لینے کے
 لئے اترا۔ طارق کی عقابی نگاہ اس پر پڑی۔ وہ دریا میں کود پڑا اور

اس آدمی کو پکڑ لیا۔ اس کے چہرے سے اہارت کے نشان ظاہر تھے۔
 استفسار پر معلوم ہوا کہ وہ حاکم شہر ہے۔ طارق کی مرعوب کن شخصیت
 نے اُسے سراسیمہ کر دیا۔ اُس نے صلح کی شرائط طے کرنے کے بعد شہر کے
 دروازے کھول دیئے۔ استجہ میں میٹھے پانی کی کمی کو پورا کرنے کے
 لئے طارق نے ایک ہنر کھدوائی جو ”عین الطارق“ کے نام سے یاد
 کی جانے لگی۔

طارق نے ان علاقوں کو فتح کرنے کے بعد استجہ کو اپنا صدر
 مقام بنایا۔ وہ خود تو طلیطلہ کو فتح کرنے کے لئے چل دیا لیکن قرطبہ،
 غرناطہ، بلنسیہ، مالقہ اور تدمیر کی فتح کے لئے فوج کے چھوٹے چھوٹے
 دستوں کو روانہ کر دیا گیا۔ قرطبہ جو بعد میں علم و ادب کا مرکز اور
 چھپانے والے پرندوں کا گھونسلہ بنا، اس وقت بھی اندلس کے اہم
 شہروں میں سے ایک تھا۔ غرناطہ جو ہمارے عروج و زوال کی داستان
 سے واقف ہے، اپنی نفاست اور پالیزگی کے لئے اس زمانے میں
 بھی ”عروس البلاد“ کہلاتا تھا۔ نهر شنیل اسی میں سے بل کھاتی
 ہوئی گزرتی تھی۔ اور ساکنین شہر نگاراں کی پیاس اپنے میٹھے پانی
 سے بجھاتی تھی۔ ابن بطوطہ اس شہر کی تعریف میں یوں رقمطراز ہے۔

حی قاعدۃ بلاد الاندلس و یہ (غرناطہ) اندلس کا دارالسلطنت ہے۔
 عروس مدینہا۔ و خارجہا لا اور اندلس کے شہروں میں رہیں کی مانند ہے۔
 نظیر لہ فی الدنیا۔ وهو مہیبتہ حسن اور خوبصورتی میں اس کی نظیر نامحال
 اربعین میلہ یخترتہ نهر شنیل بچے پس کا رقبہ چالیس مربع میل ہے۔ مشہور

سہ کمال ابن اثیر، ج ۴، ص ۱۹۳

المشهور - وَسِوَاكَ مِنْ الْأَنْهَارِ الْعَظِيمَةِ، وَالْبَسَاتِينِ الْجَلِيلَةِ وَالْجَنَّاتِ وَالرِّيَّاتِ حَنَاتٍ وَالْقُصُورِ وَالْكَرُومِ مَحْرَمَةً بِهَا مِنْ كُلِّ جِهَةٍ -

دریائے شینیل اس کے پاس سے گزرتا ہے۔ اس کے علاوہ بہت سے دریا ہیں جو اسے سیراب کرتے ہیں۔ بڑے بڑے باغات، بسترہ زار اور محلات اس کی رونق کو بڑھاتے ہیں۔ انگوروں کی بلیں ہر طرف پھیلی ہوئی نظر آتی ہیں۔

علامہ شافعی غرناطہ کو اندلس کا "مشق" کہتے ہیں۔ بلنسیہ بھی کشت زراعت زعفران ہے۔ کثرت سے پیدا ہوتا ہے۔ جو لذتِ ذائقہ کے علاوہ خوشبودار بھی ہے۔

طارق نے اپنے تمام جنگی منصوبوں کی تفصیلات موسیٰ بن نصیر کو بھجوا دیں لیکن موسیٰ نے بعض وجوہات کی بنا پر طارق سے اتفاق نہ کیا۔ اور اُسے ہدایت کی کہ وہ اس کی آمد تک انتظار کرے۔ وقت کے تقاضے اس سے مختلف تھے۔ ملک میں ضعف اور انتشار اس قدر زیادہ تھا کہ ملحقہ علاقوں کو لگے ہاتھ فتح کر لینا عین صواب تھا۔ طارق نے پیش قدمی کو مناسب سمجھا اور سوچا کہ موسیٰ کے آنے پر اُسے حقیقتِ حال سے آگاہ کر دیا جائے گا۔ کانڈے کا خیال ہے کہ کادنٹ جو لین بھی پیش قدمی کے حق میں تھا وہ یہ جانتا تھا کہ اگر عیسائیوں کو اپنی جمعیت اکٹھی کرنے کا موقع مل گیا تو مسلمانوں کے لئے آگے بڑھنا مشکل ہو جائیگا۔ اس نے اپنی رائے کا اظہار ان الفاظ میں کیا :-

طہ المقری جزو اول، ص ۱۶۴؛ اسفار ابن بطوطہ، ایچ۔ اے۔ آرگب، ص ۳۱۵۔

و داؤی بکہ کی فیصلہ کن لڑائی کے بعد جس میں نہ صرف
 رادک کی افواج ہی پسا ہوئی ہیں بلکہ بڑے بڑے عیسائی امرا
 اور ایمان سلطنت بھی، جو یہاں قسمت آزمانے آئے تھے،
 ناکام و نامراد واپس لوٹے ہیں۔ مناسب نظر نہیں آتا کہ اس
 بیش قیمت وقت کو بیکار گنوا دیا جائے۔ وہ لوگ جو یہاں
 سے بچ کر نکل گئے ہیں۔ تمہاری ہمت اور قوت کے
 معترف ہیں۔ پیشتر اس کے کہ وہ شکستہ ہمت اور تھکی
 ہاری فوجوں کو منظم کریں، ہمیں ان کا تعاقب کرنا چاہیے
 اور انہیں مسلمانوں کی سیادت قبول کرنے پر مجبور کر دینا
 چاہیے۔

اگر تم ان کے اہم شہروں خصوصاً دارالسلطنت پر اپنی
 کامیابی کا جھنڈا گاڑنے میں کامیاب ہو گئے تو تمہیں کسی
 قسم کا خوف لاحق نہیں ہوگا۔

کاؤنٹ جوہن کے خیالات بڑے اہم تھے۔ وقت اس بات کا
 متقاضی تھا کہ موسیٰ کا انتظار کئے بغیر نئے شہروں پر فوج کشی کیجاتی
 اور لوگوں کو گھسنے دینے پر مجبور کر دیا جاتا۔

طارق طلیطلہ کی فتح کے ارادے سے آگے بڑھا۔ یہ عظیم شہر
 گاتھ بادشاہوں کا دارالخلافہ تھا۔ یہ اپنے محلات کی خوبصورتی، بانٹ
 کی عمدگی، سڑکوں اور راستوں کی نفاست اور سامان تجارت کی

طے عرب اسپن میں، کانڈے، ج ۱، ص ۶۱، کال ابن اثیر، ج ۴،

ص ۱۱۳-۱۱۴، خلافت انڈس، ص ۱۰۔

کثرت کے لئے مشہور تھا۔ طارق کو کسی قسم کی مزاحمت کا سامنا نہیں
کرنا پڑا۔ اس کے یہاں پہنچنے سے پہلے ہی امراء اور رؤسا شہر کو
خالی کر چکے تھے۔ لاٹ پادری اپنے پیروکاروں سمیت وہاں
روم کی طرف اس طرح بھاگا کہ جب تک وہاں پہنچ نہیں گیا،
مگر اندلس کی طرف نہیں دیکھا۔ وہ اپنے پیچھے بہت سے عبادت
گزاروں، حجرہ نشینوں اور افسروں کو اس لئے چھوڑ گیا تھا کہ "کفار"
کے ہاتھوں "انعام شہادت" پائیں۔ "پادریوں اور راہبوں کا ایک
یہودہ گروہ، خواہ اپنے اعتقاد کی بنا پر یا اپنی حماقت اور کسل کی
وجہ سے، وہیں پڑا رہ گیا۔ اور روزے رکھ کر، دعائیں مانگ کر
اندرون و بیرون شہر کی زیارت گاہوں میں جا کر اس آئی مصیبت
کو ٹالنے کی فکر کرنے لگا۔ ان کی شامت اعمال کہ ان تدبیروں سے
بھی امداد غیبی ان کو نہ ملی۔ شہر کے دروازے فاتحین کیلئے کھلے
پڑے تھے۔ بہت سا قیمتی سامان مسلمانوں کے ہاتھ لگا۔ اس میں ۲۲
زرنگار تاج اور سینکڑوں برتن مرصع بجاہر شامل تھے۔ طارق نے
مسلمانوں کو یہاں آباد کیا۔ بہت سے ایسے یہودیوں کو بھی، جنہوں نے
مسلمان فاتحین کی مدد کی تھی، رہنے کے لئے مکان اور کاشت کے لئے
زمین دی گئی۔ ابن اثیر کے قول کے مطابق غیٹہ کے بھائی اد پاس
کو طلیطلہ کا حاکم مقرر کیا گیا۔ لوگوں کو ان کی جان، مال اور آبرو
لے عرب اسپین میں، کانڈے، ج ۱، ص ۶۲۔ لے اخبار الاندلس، ج ۱، ص ۲۳۱۔
لے ابن القوطیہ کا خیال ہے کہ شہر کے دروازے یہودیوں نے اس وقت کھول دیے
تھے جب عیسائی اپنے گرجوں میں مذہبی رسوم ادا کرنے میں مصروف تھے۔

کے تحفظ کا یقین دلایا گیا۔ انہیں اپنے مذہبی فرائض اور سماجی رسومات کی آزادی دی گئی۔ گاتھ بادشاہوں کے مذہبی تعصب، ناروا سلوک اور مستبدانہ سرگرمیوں کے مقابلہ میں فاتحین کی شرائط ایسی نرم اور معقول تھیں کہ لوگوں نے انہیں بسر و چشم قبول کیا اور وہ اپنے نئے آقاؤں کے تحت ایک مہر پور زندگی کا آغاز کرنے کے لئے تیار ہو گئے۔

طارق ان علاقوں کو روندنا ہوا مدینہ منورہ کی طرف بڑھا۔ اس مقام پر اسے وہ میزلی جو ۳۶۰ پایوں پر قائم تھی۔ اس کو گرانمایہ موتیوں، مونگے اور یاقوت سے اس طرح سجایا گیا تھا۔ جیسے آسمان کے کناروں کو چمکتے ستاروں سے۔ یہود اس میز کو حضرت سلیمان کی طرف منسوب کرتے ہیں۔

جب طارق طلیطلہ کو فتح کرنے میں مصروف تھا، اس وقت مغیث رومی قرطبہ کو زیرہ نگین کرنے کی کوشش کر رہا تھا۔ قدرت کاملہ نے مسلمانوں کو ہمیشہ ہی اپنی تائید و نصرت سے نوازا ہے۔ کبھی کفار کے دل میں رعب اور ہیبت ڈال کر، کبھی فرشتوں کی پڑھول جماعتیں بھیج کر اور کبھی طوفانِ باد و باران کے جھکڑ چلا کر۔ تائید ایزدی اب بھی مسلمانوں کے شامل حال تھی۔ ایک تاریک رات کو سخت طوفان آیا۔ ایک چرواہا خضر راہ بن کر پہنچا۔ اس کی رہنمائی میں اسلامی فوج دریا کو عبور کر کے اس مقام پر پہنچ گئی جہاں سے وہ با آسانی شہر میں داخل ہو سکتی تھی۔ قلعہ کی دیوار کے ساتھ انجیر کا

۱۰ شرائط صلح کے لئے ملاحظہ ہو عرب اسپین میں، کانڈے، ج ۱، ص ۶۴

ایک تناور درخت اُگا تھا۔ اس کی مدد سے ایک نڈر سپاہی فصیل پر چڑھنے میں کامیاب ہو گیا۔ عمامہ نے کمنڈ کا کام کیا۔ اس نے کئی ایک سپاہیوں کو اس "رشتہ نازک" کے ساتھ اوپر چڑھا لیا۔ قلعہ کے اندر تمام مورچے خالی پڑے تھے۔ چوکیدار لرزہ خیز طوفان سے بچنے کے لئے محفوظ مقامات کو جا چکے تھے۔ مسلمان سپاہیوں نے اندر داخل ہونے کے بعد شہر کے تمام دروازے کھول دیئے۔ فوج اندر داخل ہو گئی۔ قرطبہ صبح دم مسلمانوں کے پائے صولت میں پڑا تھا۔ گورنر شہر اپنے چند مخلص سپاہیوں سمیت سینٹ جارج کے گرجا میں جا چھپا۔ لیکن کب تک؟ جب اس پر خواب وغور حرام کیا گیا تو وہ باہر نکل آیا اور اپنے آپ کو نائتین کے سپرد کر دیا۔ تدبیر ابتدائی جھڑپوں کے بعد مرسیہ میں پناہ گزین ہو گیا تھا۔ اس نے ایک بار پھر عیسائیوں کی صفوں میں اتحاد اور تنظیم پیدا کرنے کی کوشش کی۔ تاکہ مسلمانوں کا جب ادھر سے گزر ہو تو ان کا مضبوطی سے مقابلہ کیا جاسکے۔ ریہ کی فتح کے بعد اسلامی لشکر اپنی فتح کا پھر ریا اڑاتا ہوا اریوٹہ (Orihueia) میں اُتھا۔ تدبیر نے خبر پا کر ان کا راستہ روکنا چاہا۔ اسلامی افواج کا مقابلہ جن کی پیشانی کو فیروز مندلیوں نے ہمیشہ چوما تھا اور کامگاریوں نے ہمیشہ بوسہ دیا تھا۔ کوئی آسان کام نہ تھا۔ لڑائی نے جب پنجہ مارا تو عیسائیوں کے لئے مسلمانوں سے قوت آزمانا مشکل ہو گیا۔ ان کے ہزاروں سپاہی میدان جنگ میں کام آئے۔ جو بچ گئے تھے وہ جان کے خوف سے بھاگ نکلے۔ تدبیر نے جب میدان کو ہاتھ سے نکلے دیکھا تو اس نے قلعے

کی دیواروں پر شہر کی حسین و جمیل عورتوں کو عسکری لباس پہنا کر اور جنگی ہتھیاروں سے آراستہ کر کے کھڑا کر دیا۔ تاکہ فائیتین کو خیال ہے کہ دشمن کے پاس پتہ کی کمی نہیں۔ وہ خود صلح کا جھنڈا بلند کئے باہر نکل آیا۔ اور صلح کے لئے بلجھی ہوا۔ مسلمان اس حسین فریب میں آگئے اور آسان شرطوں پر صلح کر لی۔ مسلمانوں نے، واقعات کا علم ہو جانے پر بھی، تدبیر کے خلاف تاویسی کارروائی نہ کی اور اسے معاف کر دیا۔ ان شرائط کو جاری رکھا گیا جن پر فریقین کا اتفاق ہو چکا تھا۔ تدبیر کو مریہ کا حاکم مقرر کیا گیا۔ بعد میں یہ علاقہ اسی کے نام پر تدبیر کہلانے لگا۔

زید بن کسادہ نے باجہ، ایلیویرا اور غناطہ کے شہر بزور شمشیر فتح کئے۔ بیش قیمت جواہرات، لالعداد غلام اور بے شمار کنیزیاں ہاتھ آئیں۔

۱۔ مسلمانان اندلس، ص ۲۰-۲۱، کانڈے اور دوسرے مورخین کا خیال ہے کہ یہ لڑائی عبدالعزیز بن موسیٰ کی سرکردگی میں ۱۲ھ میں لڑی گئی۔ ملاحظہ ہو اندلس کا تاریخی جغرافیہ، ص ۴۶۴۔

Handwritten text in Urdu script, appearing as a list or series of entries. The text is very faint and difficult to read.

Handwritten text in Urdu script, appearing as a list or series of entries. The text is very faint and difficult to read.

Handwritten text in Urdu script, appearing as a list or series of entries. The text is very faint and difficult to read.

- موسیٰ بن نصیر کا اندلس میں داخلہ اور طاسق سے ملاقات۔ دونوں کا جنگی پلان پر اتفاق۔
- اشبیلیہ کی دوبارہ فتح۔ ماردہ کی فتح کے لئے مسلمانوں کی مشکلات۔
- لبلہ اور باجہ کی فتح۔ اسلامی جنگوں کے قواعد و ضوابط۔
- جنگ کا غیر دل کے ہاں تصور۔
- جنوبی فرانس کی فتح۔
- ولید بن عبد الملک کا فرمان اور موسیٰ بن نصیر کی واپسی۔
- موسیٰ بن نصیر کا دمشق میں داخلہ۔ ولید کی وفات اور سلیمان کی تخت نشینی۔
- موسیٰ کی داؤد القرمی میں وفات۔ مسلمانوں کا مفتوحین کے ساتھ ایغام عہد۔

باب

طارق خوب جانتا تھا کہ دشمن کو آرام کرنے اور اپنی صفوں کو درست کرنے کا موقعہ دینا عاقبت نااندیشی اور کوتاہ بینی ہے وہ گرد و نواح کے علاقوں کو فتح کرنے کے لئے پیش قدمی کر کے کسی "آئینی غلطی" کا مرتکب نہیں ہوا تھا۔ لیکن واقعات سے پتہ چلتا ہے کہ موسیٰ طارق کی اس خطا کو جلدی معاف کرنے کے لئے رضامند نہ تھا۔ وہ یہ چاہتا تھا کہ لڑائی کا پورا منصوبہ اس کی ہدایات اور راہنمائی میں مکمل کیا جائے اور کوئی ایسی چیز نہ ہونے پائے جس سے اسلامی لشکر کے مفادات کو نقصان پہنچنے کا اندیشہ ہو۔

موسیٰ بن نصیر نے ایک جبری فوج کی سرکردگی میں اندلس پہنچنے کا مصمم ارادہ کر لیا۔ انہوں نے اپنے لڑکے عبداللہ کو افریقی مقبوضات پر نگران مقرر کیا اور خود لاؤ لشکر لیکر رمضان ۹۳ھ میں جبل موسیٰ پر اترے۔ کاؤنٹ جولین بھی ان کے ساتھ تھا۔ موسیٰ نے مناسب سمجھا کہ وہ طارق کو بلنے کی بجائے جنوبی اندلس کے ان علاقوں کو دوبارہ فتح کرے جنہیں طارق نے فتح تو کر لیا تھا لیکن اب وہ سرکشی اختیار کر چکے تھے۔ شذونہ، قرمونہ اور

اشبیلیہ کے علاقے بغیر کسی مزاحمت کے فتح کر لئے گئے۔ لیکن ماروہ کو فتح کرنے کے لئے مسلمانوں کو سخت دشواریوں کا سامنا کرنا پڑا۔ تاریخ کے مطالعہ سے پتہ چلتا ہے کہ اس وقت تمام اندلس دو حصوں میں منقسم تھا۔ ملک کے جنوب مغربی حصے کی ہمدردیاں غیظت اور اس کی اولاد کے ساتھ تھیں جبکہ وسط ملک میں راڈرک کافرین غالب تھا۔ یہی وجہ ہے کہ متذکرہ بالا شہروں کو زیر نگین لانے میں کسی دقت کا سامنا نہیں کرنا پڑا لیکن وسطی علاقوں کو فتح کرنے کے لئے مسلمان افواج کو آگ اور خون کے دریا سے گزرنا پڑا۔

موسیٰ نے ماروہ کا کئی دنوں تک محاصرہ کئے رکھا لیکن شہر نے اطاعت قبول کرنے سے انکار کر دیا۔ مسلمانوں اور شہری فوج کے درمیان کئی روز تک جھڑپیں ہوتی رہیں لیکن کوئی فیصلہ نہ ہو سکا اہل ماروہ کی پامردی، بے باکی اور سخت جانی کے پیش نظر موسیٰ نے اپنے لڑکے عبدالعزیز کو بلا بھیجا کہ وہ تازہ دم فوج لیکر ماروہ پہنچے تاکہ دشمن کی سرکوبی کی جا سکے۔ لڑائی طویل کھینچتی جا رہی تھی اور یہ خطرہ پیدا ہو چلا تھا کہ اسلامی افواج کہیں بہت نہ ہار بیٹھیں موسیٰ نے شہر کے قریب ایک پہاڑی میں کیمپ گاہ تیار کی اور اپنی افواج کو وہاں چھپا دیا۔ اگلے روز جب لڑائی شروع ہوئی تو اسلامی افواج نے کیمپ گاہ سے نکل کر شہری فوج کو گھیرے میں لے لیا۔ دوران کی قوت کو جھنجھوڑ کر رکھ دیا۔ شہری فوج کو پسا کرنے کے بعد اسلامی افواج فیصل کی دیوار میں سوراخ کرنے میں مصروف تھے

کہ محصورین کثیر تعداد میں نزعہ کر کے نکل پڑے اور ایسا شدید حملہ کیا کہ مسلمانوں کے لئے اپنی مدافعت کرنا مشکل ہو گیا۔ ایک برج کے قریب جسے عرب مورخین نے "برج الشهداء" کا نام دیا ہے سینکڑوں مسلمانوں نے جام شہادت نوش کیا۔ مسلمانوں نے تعداد کی کمی اور بے سروسامانی کے باوجود جس بلند ہمتی اور خود اعتمادی کا ثبوت دیا ہے وہ عیسائی مورخین سے خراج تحسین حاصل کر چکی ہے۔

اسی اثناء میں عبدالعزیز سات ہزار بربری فوج کے ساتھ وہاں پہنچ گیا۔ جب اہل مارہ نے تازہ دم اور آلات حرب و ضرب سے لیس فوج کو اسلامی کیمپ میں شامل ہوتے دیکھا تو ان کے چھکے چھوٹ گئے اور انہوں نے ہتھیار ڈالنے میں ہی عافیت سمجھی۔ اپنی قسمت سے مایوس ہو کر شہر والوں نے معززین کا ایک وفد موسیٰ کے پاس بھیجا اور صلح چاہی۔ ان تمام مشکلات اور مصائب کے باوجود جن کا اسلامی لشکر یوں کو مقابلہ کرنا پڑا تھا، موسیٰ نے اہل مارہ کیساتھ نرم شرائط پر صلح کر لی۔ موسیٰ عید کے روز شہر میں داخل ہوئے۔ اللہ تعالیٰ کے حضور میں مسلمانوں کے جذبات امتنان و تشکر کا یہ حال تھا کہ

آج سجدوں کی انتہا کردوں

شوق مٹ جائے یا جبیں نہ رہے

مارہ کی فتح کے بعد موسیٰ نے عبدالعزیز کو ایشیلیہ روانہ کیا جہاں

۱۷ عرب اسپن میں، کانڈے، ج ۱، ص ۶۸ - ۶۹

۱۷ المقری، جزو اول، ص ۲۵۳

عیسائیوں نے لبلہ اور باجہ کے باشندوں کے ساتھ صلہ کر مسلمانوں کو ہراساں کرنا شروع کر دیا تھا۔ عبدالعزیز نے بغیر کسی لڑائی کے شہر کو فتح کر لیا۔ ایشیلیہ کی فتح کے بعد لبلہ اور باجہ کے باسیوں نے بھی اطاعت قبول کر لی۔ عبدالعزیز نے ایشیلیہ میں مسلمانوں کو کثرت سے آباد کیا اور انہیں زراعت و فلاحت کی ترقی کے لئے ہر قسم کی سہولتیں مہیا کیں۔ نئے آبادکاروں نے سواتر محنت اور مسلسل ریاضت سے زمین کی کوکھ سے وہ فضیلتیں پیدا کی ہیں اور وہ پھل اگائے ہیں جو اس سے پہلے یہاں معدوم تھے۔ ایشیلیہ کے لوگوں نے جنہیں ذوقِ حُسن سے وافر حصہ ملا تھا ان گنت سیرگاہوں اور پارکوں کی بنیاد رکھی۔ لوگ شام کو اپنا فرصت کا وقت گزارنے یہاں چلے آتے۔

المقرمی نے طرنیانہ (Triana) کے پر فضا مقام کا ذکر کیا ہے۔ جہاں پر انگور اور سیب کے پودے کاشت کئے گئے تھے۔ نارنگی، تریخ اور لیموں کی بھی کوئی کمی نہ تھی۔ یہاں کے حکیموں کو بزلہ سنج اور سخن ہنم بتایا گیا ہے۔ علامہ شافعی کا یہ قول قابلِ توجہ ہے کہ "ایشیلیہ ایک جنگل ہے مگر اس میں درندہ نہیں اور اس کا دریا (داوی البکیر) رود نیل ہے مگر اس میں نہنگ نہیں ہے۔"

شوال ۹۲ھ کا اخیر ہو چکا تھا۔ موسیٰ نے طلیطلہ کیطرن کوچ کیا۔ طارق کو جب اپنے محسن اور مربی کی آمد کی اطلاع ملی تو وہ ان سے ملنے کے لئے طلیطلہ سے چل دیا۔ دونوں کی ملاقات طلبیرہ کے قریب ہوئی۔ طارق نے موسیٰ کی خوشنودی حاصل کرنے

کے لئے تمام قیمتی جواہرات اور گرانمایہ موتی اس کے قدموں پر ڈھیر کر دیئے۔ موسیٰ اپنے کوڑے کیساتھ اس پر لپکا۔ طارق نے جو رسم و راہ منزل سے واقف اور رضا جوئی کے آداب سے آگاہ تھا موسیٰ کو ان محرکات سے مطلع کیا جو پیش قدمی جاری رکھنے کا سبب ہوئے تھے۔ اور معذرت چاہی کہ وہ اپنی جنگی پلان کی منظوری قبل از وقت حاصل نہ کر سکا۔ موسیٰ نے طارق کی معذرت قبول کرتے ہوئے اس سے صفائی کر لی اور اس سے اپنی خوشنودی ظاہر کی۔ کانڈے کا خیال ہے کہ دربار خلافت سے ہدایات موصول ہونے پر موسیٰ نے طارق کی بیڑیاں کاٹ دیں اور اسلامی افواج کے نعرہ ہائے مسرت کے درمیان طارق کو اپنے منصب پر بحال کر دیا۔ اس روز دونوں نے کھانا اکٹھا کھایا۔ دونوں کے تعلقات میں وہی پہلے کا سا رچاؤ اور وہی پہلے کی سی گرمجوشی موجود تھی۔ یورپین مورخین کا یہ خیال ہے کہ حاسد موسیٰ نے یہ ثابت کر دیا کہ وہ (طارق) اس کا ظلم ہے اور اب تک اسی (برتاؤ) کا مستحق ہے۔ اس کے بعد اس کو قید کر کے اپنے ساتھ طلیطلہ لے گیا، بالکل غلط ہے۔ عرب وقائع نگار کو اس سے اتفاق نہیں۔ موسیٰ حاسد نہیں تھے۔ بلکہ طارق کی تربیت انہوں نے ہی اپنے ہاتھ سے کی تھی۔ اُسے غلامی کی حالت میں اُٹھایا اور آزادی کی حالت میں بھیڑا۔ تھا۔ اس کی فکری قوتوں اور تخلیقی صلاحیتوں کو وہ جلا بخشی

۱۰ المقری، جز اول، ص ۲۵

۱۱ اخبار لاندس، ج ۱، ص ۲۲۰

بھتی جس سے شخصیت میں موزونیت اور وقار پیدا ہوتا ہے اور زندگی کی آب و بحر ناپیدا کنار بن جاتی ہے۔ طارق صرف رزم و نزم کا صدر نشین ہی نہیں بلکہ قلب و نظر کی سعادتوں کا امین بھی تھا۔ وہ تمام عمر دین حق کی خاطر شرابِ بولہبی سے ٹکراتا رہا لیکن نکت و ہزیمت کے محوس ہاتھ کبھی اُس تک نہ پہنچ سکے۔

دولوں مل کر آگے بڑھے۔ موسیٰ نے جنگ کے نئے انداز تمام کئے جبر و اکراہ کی بجائے احسان و مروت کو، لوٹا کھسوٹ کی بجائے مہر و وفا کو اور قتل و غارت کی بجائے عفو و درگزر کو اپنا شیوہ بنایا۔ تمام افواج کو جمع کر کے حکم دیا کہ :-

- ۱۔ آبادی کو ویرانی میں تبدیل نہ کیا جائے۔
- ۲۔ رعایا کے مذہبی حقوق کا احترام کیا جائے۔
- ۳۔ حملے فوجی طریقے کے مطابق صرف مقامات ہی فتح کرنے کے لئے کئے جائیں۔
- ۴۔ لوٹا کھسوٹ اور جوڑ و جھٹھے پر ہینز کیا جائے۔
- ۵۔ بچوں اور بوڑھوں کو قتل نہ کیا جائے۔ اور عورتوں کی عزت کی جائے۔
- ۶۔ اگر کسی مسلمان سپاہی نے عمداً احکام کی خلاف ورزی کی اور فرامین سے چشم پوشی کی تو اسے موت کی سزا دی جائیگی۔

فرمائیے! کیا دنیا میں کسی اور مذہب کے پیروکاروں نے یا کسی ملک و ملت کے جانبازوں نے بھی میدانِ جنگ میں ان

اصولوں کو پیش نظر رکھا ہے؟ مشرکین عربِ زمانہ جاہلیت میں جنگی قیدیوں سے جو ناروا سلوک کرتے تھے وہ تاریخ کے طالب علم سے کوئی ڈسکی چھپی بات نہیں۔ عیسائی دیوانوں نے صلیبی جنگوں میں جو مذہب کے نام پر لڑی گئیں اپنے حریفوں پر وہ وہ مظالم ڈھائے ہیں کہ ان کو سن کر رونگٹے کھڑے ہو جاتے ہیں۔ یورپ ان نو سنت سوم کی کار کہ دگیوں کا اگر جائزہ لیا جائے تو معلوم ہوگا کہ صقلیہ اور جنوہی فرانس میں اس فرعون صفت اور راسپوٹین نما انسان نے راہزنوں، بد معاشوں اور اوباشوں کو تقصیرات کی کلی معافی کی امیدیں دلا کر کس طرح انسان سوز حرکات پر اُبھارا اور کس طرح ایک ایسے نظامِ خانقاہی کی بنیاد ڈالی جس میں فکر و عمل کی تمام قوتیں زنگ آلود ہو گئیں اور تہذیب و اخلاق مذہبی تنگ نظری کی بھٹیٹ چڑھ گئے۔ اس نظام نے یورپ کے گلے میں ظلم و استبداد کی وہ پھانسی ڈالی ہے کہ تین سو برس تک اس کی گلو خلاصی نہیں ہو سکی۔ اگر کسی سلطنت نے ذرا بھی بالغ نظری دکھائی تو اسی نظام نے سازشوں سے اس کا گلا دبا دیا۔ اور وہ سزا میں دیں کہ ان کی وحشت سے روح کانپ اٹھتی ہے۔

صلیبیوں نے جو سلوک مسلمانوں کیساتھ معرۃ النعمان، الظاکیہ اور بیت المقدس کی فتح کے بعد کیا ہے اس کی شکایت تو منصف مزاج صلیبی مورخین تک نے کی ہے۔ مسلمانوں کو اونچے برجوں یا عمارتوں کے اوپر لیجا کر نیچے گرا دینا، انہیں میدانوں میں گھسیٹنا،

لاشوں کے ڈبیر پر لیجا کر قتل کر دینا اور کتب خانوں کو جلا ڈالنا جیسی قبیح باتیں تو روز کا معمول بن چکی تھیں۔ مسلمانوں نے اپنے دورِ انتظار میں، جب یہ علاقے دوبارہ فتح ہوئے، ذمی عیسائیوں سے بدلہ نہیں لیا۔ انھوں نے قرآنِ پاک کی تعلیمات کا کہ "ایک کا بوجھ دوسرے پر نہ ڈالا جائے گا"، پورا احترام کیا۔ ۵۸۳ھ میں جب بیت المقدس دوبارہ فتح ہوا تو یہاں پر ہزاروں عیسائی عورتوں اور بچوں کے علاوہ ساٹھ ہزار سوار اور پیادہ سپاہی موجود تھے۔ فقہائے امت کے اس اصرار کے باوجود کہ ان صلیبیوں سے بدلہ لینا جنہوں نے ضعیف مسلمانوں کو بے دریغ قتل کیا ہے، ان کی املاک کو لوٹا ہے اور ان کی عورتوں کی بے حرمتی کی ہے، قرآنی روح کے خلاف نہیں، صلاح الدین نے آنحضرت صلی اللہ علیہ وسلم کی پیروی میں ان سب کی جاں بخشی کر دی اور انہیں اپنے وطن واپس لوٹنے کی اجازت دے دی۔ انسوس ہے کہ اس کے باوجود ہم پر یہ الزام ہے کہ ہم لیڑے ہیں، سفاک ہیں اور بے رحم ہیں۔ اس کاٹ کو اس بات کا اعتراف ہے کہ موسیٰ نے تمام جنگیں اپنی اصولوں کی اساس پر لڑی تھیں۔ وہ لکھتا ہے۔

« غرض ہر ایک سوار کو چھوٹا سا تانبے کا برتن، ایک چمڑے کا تھیلہ، خورد و نوش کی چیزیں رکھنے کے لئے اور پانی کی ایک چھانگی دی گئی۔ پیادوں کے پاس سوا ان ہتھیاروں کے اور کچھ نہ تھا۔ خمیہ اور خرگاہ سب

خچروں پر لادے گئے۔ فوجی اور سیاسی ضرورت سے سخت نظام قائم کیا۔ لوٹ مار کی ممانعت کر دی گئی اور صاف کہہ دیا گیا کہ جو کوئی اس کا مجرم ہوگا، اس کو سزائے موت دی جائے گی۔ البتہ دورانِ جنگ یا کسی شہر پر قبضہ کرتے وقت اس کی اجازت تھی۔ رعایا کے مذہبی احساسات کا احترام کرنے کی تاکید کی گئی اور یہ حکم دیا گیا کہ سوا اس صورت کے کہ مقابلہ ہو یا تشدد، کسی کی جائیداد کو وراثت بھی نقصان نہ پہنچایا جائے۔“

هل عندكم من علم فخر جوحنا؟ کیا تمہارے پاس کوئی دلیل ہے جس کو دنیا کے آگے پیش کر سکتے ہو؟ تم نے ہمیشہ وہم و گمان اور ظن و قیاس کی پیروی کی ہے اور عمر بھر ان تعصبات کا شکار رہے ہو جنہوں نے حقیقت کے چہرے سے پردہ سرکنے نہیں دیا۔

موسیٰ نے شمالی اندلس کے تمام علاقوں کو چند ہی دنوں میں روند ڈالا۔ یہاں تک کہ سر قسطہ (Saragossa) بھی جو صدر مقام تھا زیرِ اقتدار آگیا۔ مختلف مقامات سے وفد آتے، حلفِ وفاداری اٹھاتے اور امان حاصل کرنے کے بعد چلے جاتے۔ آہستہ آہستہ شمال مشرقی حصے کے تمام ساحلی مقامات برشلونہ، طرکونہ اور جرنندہ اسلامی مملکت میں شامل ہو گئے۔ عربوں اور بربروں کو ان علاقوں میں آباد کیا گیا جہاں کی گہری بارشیں ان کو پسند آگئی۔

یہاں سے ان دونوں سرداروں نے راستہ بدلا۔ اور مغربی علاقے کی طرف رخ کیا، جو غیر آباد پڑا ہوا تھا۔ وہ جلیقیہ اور ایٹریا میں پہنچے جو قوم وزیگاتھ کے باقیات میں سے تھا۔ یہاں پادریوں کی حکومت تھی اور کچھ روسا اپنے آپ کو وہاں کا مالک سمجھتے تھے۔ رعایا اپنے تبرکات اور اپنے خانگی خداؤں کو دبائے بیٹھی تھی۔ یہ وہ علاقہ تھا کہ کوئی اور ہوتا تو گھبرا کر واپس چلا جاتا۔ مگر عربوں نے وہیں ایک بڑی باشاں ڈکھوہ سلطنت کی بنیاد رکھی جو آخر میں ایسی طاقتور ہونے والی تھی۔ کہ جس کے سامنے دنیا بھر کے سر جھک گئے اور دنیا بھر نے اسکو بنگاہ استعجاب دیکھا۔“

یہ دونوں پہ سالار قیامتیں ڈھاتے، بجلیاں گراتے اور اپنی شمشیر بے نیام کے جوہر دکھاتے جنوبی فرانس میں داخل ہوئے۔ تاریخ شاہد ہے کہ مسلمان فاتحین کی جرأت و ہمت اور عزم و استقلال کا جواب نہ رستم اور مردان شاہ ایسے سوراوے سکے اور نہ عقبہ اور شیبہ ایسے بالکمال جنگجو۔ موسیٰ کی قوت و ہمت بربروں کو نیچا دکھا چکی تھی، صحرائے یبیا کو پھاند چکی تھی، کوہِ اطلس کی بلند چوٹیوں کو پست بنا چکی تھی اور بسزہ زارِ اندلس کے وسیع میدانوں کو روند چکی تھی۔ اگر موسیٰ کو فلک کج رفتار کی میلی آنکھ نے نہ تاک لیا ہوتا اور طارق محلاتی سازشوں کا شکار نہ ہو چکا ہوتا، تو آج یورپ کی تاریخ عجیب انداز سے لکھی جاتی۔

ابھی وہ بہت دور نہ گئے تھے کہ انہیں ایک کتبہ ملا۔ جس پر

ک انجار الاندلس، ج ۱، ص ۲۴۱

یہ عبارت درج مہتی :-

”بنو اسمعیل! یہ تمہاری آخری سرحد ہے۔ اس سے آگے بڑھنے کی کوشش نہ کرنا۔“ یہ چال اپنوں کی ہو یا بیگانوں کی، بڑی کامیاب رہی اور بربری افواج اپنی ضعیف الاعتقادوی کے سبب آگے بڑھنے سے رُک گئیں۔ موسیٰ اٹے پاؤں واپس لوٹے اور شمال مغربی اندلس کی فتح کے لئے مصروف ہو گئے۔ وہ جہاں گئے حالات نے ان کا ساتھ دیا۔ جنوبی پرتگال کے بہت سے شہر فتح ہوئے اسی اثناء میں ابولنصر موسیٰ کے پاس پہنچ گیا۔ اور دربار خلافت سے واپسی کا فرمان پیش کیا۔ احکام پڑھتے ہی موسیٰ کی آنکھیں پر دم ہو گئیں۔ اُسے ہمت کو ادھورا چھوڑ کر واپس جانے کا بڑا دکھ ہوا۔

دُشمنی میں عجیب قسم کی چو میگوئیاں ہوئیں اور مختلف قسم کی افواہیں گشت لگائیں۔ موسیٰ اور طارق کے متعلق درباری حلقوں میں ظن و قیاس سے کام لیا جا رہا تھا۔ ان کی بے لوث خدمات اور پر خلوص عزیمت کو مشکوک نگاہوں سے دیکھا جا رہا تھا۔ درباری بھاٹ اور جی حضور یے ولید کے کان بھرتے کہ

کہیں ایسا نہ ہو جائے کہیں ایسا نہ ہو جائے

موسیٰ نے فرمانِ خلافت کے آگے سر تسلیم خم کر دیا۔ وہ رمضان ۹۳ھ سے لیکر ذی الحجہ ۹۵ھ تک اندلس میں رہے اور طارق رجب ۹۲ھ سے لیکر ذی الحجہ ۹۵ھ تک۔ موسیٰ نے اپنے لڑکے عبدالعزیز کو جو اس وقت اشبیلیہ کا گورنر تھا۔ اندلس میں نائب

۱۔ تاریخ غزوات العرب، ص ۳۸؛ ابن اثیر، ج ۲، ص ۱۹۶

السلطنت مقرر کیا اور خود دربارِ خلافت میں حاضر ہی کے لئے تیاریاں کرنے لگے۔ عبدالعزیز نہ صرف نڈر فاتح تھا بلکہ تدبیر و سیاست کے اوصاف سے بھی متصف تھا۔ اشبیلیہ اندلس کا دارالسلطنت قرار پایا۔

موسیٰ باشان و تملکین واپس لوٹے۔ تانے میں قوط خاندان کے وہ شہزادے بھی تھے جن کے گلوں میں سہرے گلو بندیا "طوقِ بندگی" پڑے ہوئے تھے، وہ امیر اور رئیس بھی تھے جو حریر و دیا میں بلوئے تھے اور وہ پکیرانِ حسن و جمال بھی جنہیں عالمِ قدس کے بکس نظریں چراچرا کر دیکھتے تھے۔ مالِ غنیمت سینکڑوں اونٹوں اور بیلوں پہ لادا گیا۔ اس میں وہ میز بھی تھی جس کے ۳۶۰ پائے خالص سونے کے بنے ہوئے تھے۔ جس کے اوپر کا تختہ زبرجد سے تراشا گیا تھا اور جس کے اطراف میں قیمتی جواہرات اور موتی ٹنگے تھے۔ اس کے علاوہ درجنوں مرصع تاج، طلائی اینٹیں اور تلواریں تھیں جن میں قیمتی موتی لگے تھے۔ موسیٰ قیروان پہنچے۔ عوام نے اپنے امیر کا گر مجبوشی سے استقبال کیا۔ انھوں نے افریقہ کی سلطنت کو اپنے تین بیٹوں عبداللہ، عبدالاک اور عبداللہ میں تقسیم کیا اور دمشق کی طرف روانہ ہو گئے۔ موسیٰ سفر کی منزلیں بہ سرعت تمام طے کر رہے تھے کہ ولیدِ خلافت، سلیمان کی طرف سے ایک قاصد ملا۔ اس نے بتایا کہ ولید کچھ دنوں کا ہمان ہے۔ تم یہیں رک جاؤ اور اپنے سفر کی رفتار کو مدہم کر دو۔ اس بات کی بھی درخواست کی کہ دمشق کے شہر میں اس وقت داخل ہونا جب ولید کے بعد سلیمان، سریر آرائے سلطنت ہو چکا ہو۔ لیکن آفائے نعمت سے بڑھنے کی خواہش اس قدر زیادہ

تھی کہ موسیٰ نے سلیمان کے حکم کی چنداں پروا نہ کی۔ وہ جمعہ کے دن (فروری ۱۵۱۵ء) سیدھے جامع دمشق میں پہنچے اور تمام نوادرات اور تبرکات ولید کے قدموں پر نچھادر کر دیئے جو اپنی علالت کے باوجود وہاں نماز ادا کرنے کی خاطر تشریف لائے تھے۔ مال و منال کی کثرت نے جہاں مسلمانوں کو اپنے وجود کا احساس دلایا تھا۔ وہاں قوطی شہزادوں اور اندلسی حسیناؤں کی موجودگی نے اللہ تعالیٰ کیلئے ان کے جذباتِ شکر و احسانندی کو بھی ابھارا تھا۔

موسیٰ کو دمشق آئے ابھی چالیس دن بھی نہ گزرے تھے کہ ولی نعمت راہی ملکِ عدم ہوئے۔ عثمانِ حکومتِ سلیمان کے ہاتھ آئی جو ایک حسین حاسد تھا۔ اس نے موسیٰ پر بددیانتی، کنبہ پروری اور ظلم و عدوان کا مقدمہ چلایا اور اس عظیم انسان پر وہ ظلم ڈھائے کہ الامان^۱۔ موسیٰ کی عمر ۸۰ سال سے زیادہ تھی۔ انہیں کڑکڑاتی دھوپ میں ایک ستون کے ساتھ باندھ دیا گیا۔ ان کی جائیداد اور املاک چھین لی گئیں اور کوئی دو لاکھ پونڈ جرمانہ کیا گیا۔ موسیٰ نے اپنی باقی عمر انتہائی عسرت اور گمنامی میں گزاری۔ خدم و حشم جاچکے تھے۔ صرف ایک مخلص خادم اس عالمِ بے بسی میں ساتھ رہا۔ تمام عمر وادی القرا میں بسر ہوئی۔ جہاں ان کا کوئی ثنا ساتھ نہ مونس و غمخوار۔ تاریخ سے پتہ نہیں چلتا کہ موسیٰ کے قصہ و قضایا کے بعد طارق کا کیا حشر ہوا۔ اس کی زندگی بھی خمول و گمنامی میں گزر گئی۔ موسیٰ نے ۹۶ھ

۱۔ تاریخ افتتاح الاندلس، ابن القوطیہ، ص ۵۲

۲۔ اخبار الاندلس، ج ۱، ص ۲۵۰

میں وفات پائی۔ ۷

بنا کر دند خوش رسمے بہ خاک و خون غلطیدن

خدا رحمت کند ایس عاشقان پاک طینت را

یہ ہے انجام ان لوگوں کا جن کی مثال تاریخ پیدا کرنے سے
قاصر ہے! ایس۔ پی۔ اسکاٹ، موسیٰ کے خدو خال اس طرح بیان
کرتا ہے :-

» اُن کی ہمت و استقلال بے نظیر تھی۔ موت اور تکالیف

سے ڈرنا جانتے ہی نہ تھے۔ اُن کی فراست اور دُور

اندیشی ایسی تھی کہ جس پر الہام کا دھوکا ہوتا تھا۔ اُن

کے ذرائع ایسے تھے کہ کبھی ختم ہونے والے نہ تھے۔

ان کا جوش دینی دیوانگی کی حد تک پہنچا ہوا تھا۔ وہ

ہمیشہ اور ہر وقت رحمتِ الہی پر بھروسہ اور توکل رکھتے

تھے۔ وہ اپنے جوہر ہائے ذاتی کی وجہ سے اپنی فوج کو اپنا

گردیدہ رکھتے تھے۔ اُن کی تقریر ایسی جوش دلائے

والی نصیح اور بلیغ ہوتی تھی کہ اس زمانے کے بڑے

بڑے خطیب اور واعظ ان کے مقابلے میں گرد تھے۔

وہ اپنے فرائض مذہبی کے سخت پابند تھے۔ اُن کے

صوم و صلوة میں بے انتہا خشوع و خضوع ہوتا تھا۔

ان کی ہوش مندی اور عاقبت اندیشی ضرب المثل تھی۔»

۷ پر ویس ہٹی، ص ۲۱۸

۸ اخبار الاندلس، ج ۱، ص ۲۲۹

موسیٰ بن نصیر کے چلے جانے کے بعد بھی مسلمانوں نے ان تمام وعدوں کو ایفاء کیا جو کاؤنٹ جولین، تدمیر اور غیٹشہ کی اولاد سے کئے گئے تھے۔ کاؤنٹ جولین کو سبتہ کی ریاست بطور انعام بخش دی گئی۔ تدمیر کو اپنے علاقہ کی حکمرانی عطا ہوئی۔ اریس کو طلیطلہ کا گورنر بنا دیا گیا۔ اور خاندان غیٹشہ کو راڈرک کی خاص جاگیریں جو زمین کے تین ہزار ٹکڑوں پر مشتمل تھیں بطور جاگیر خاص دے دی گئیں۔ فاتحین نے سب سے پہلے عوام اور کاشتکاروں کی فلاح و بہبود کی طرف توجہ دی۔ یہ خامناں برباد لوگ جو آبادی کا بہت بڑا حصہ تھے، زندگی سے مایوس ہو چکے تھے۔ انفلاس کے مہوت نے ان کے تن مردہ سے نہ صرف گوشت ہی کو نوچ ڈالا تھا بلکہ ان کی بہو بیٹیوں کو اپنی عزت اور عفت ہوس پرست آقا اور سرکش مالک کی تسکیں جذبات کے لئے جھوٹی کوڑیوں کے عوض فروخت کرنے پر بھی مجبور کر دیا تھا۔ حکومت کے تمام ٹیکس اور محاصل انہیں برداشت کرنے پڑتے تھے۔ محنت شاقہ تو یہ کرتے، لیکن ثمرات محنت سے جھولیاں سراپہ وار طبقہ بھرتا۔ ان پر جبر و تشدد کیا جاتا۔ انہیں کوڑوں سے پیٹا جاتا اور ان کے ساتھ ہر ناروا سلوک روا رکھا جاتا۔ عربوں نے ان کی حالت کو یکسر بدل ڈالا۔ کئی ایک ناجائز ٹیکسوں کا بوجھ دور کر دیا گیا اور باقی محاصل کے لئے قانون وضع کئے گئے تاکہ افسر مجاز اپنی مرضی کے مطابق کمی بیشی نہ کر سکے۔ کاشتکار کو اپنی پیداوار کا $\frac{1}{3}$ حصہ زمیندار کو دینا ہوتا تھا۔ جو لوگ سرکاری زمین کی کاشت کرتے انہیں پیداوار کا $\frac{1}{3}$ حکومت کو دینا پڑتا۔

زمیندار اپنی آمدنی کا بیس فیصد خزانہ عامرہ میں جمع کراتے
اس کے علاوہ زراعت کی ترقی کے لئے ہر طرح کی سہولتیں بہت
کی گئیں تاکہ کاشتکار اور نوآبادکار اطمینان کی زندگی بسر کر سکیں
اور ملک کی پیداواری قوتوں میں اضافہ کر سکیں۔ دربارِ خلافت
سے ان تمام مواعید کی تصدیق کر دی گئی جو طارق نے موسیٰ کی
آمد سے پہلے رؤساء گاتھ سے کر رکھے تھے اور جن میں آقا
اور غلام، بادشاہ اور رعایا کے حقوق و فرائض کی تفصیلات درج
تھیں۔ ان میثاقات کی بہت سی شقیں عیسائی زمینوں سے بھی متعلق
تھیں۔ عدلیہ کے سامنے مجرم کو، امیر ہو یا غریب، بہتر ہو یا کھپڑا
برابر کا سزاوار ٹھہرایا گیا۔ مسلمانوں نے اس قبیل مدت میں ایسا
نظام حکومت قائم کیا جس کے سبب امن و رافت کے دور کا آغاز
ہوا۔

یہودیوں کے ساتھ دراداری برتی گئی اور انہیں کلیساء کی استبداد
نوازوں سے بچایا گیا۔ جن لوگوں کو جبراً بپتسمہ دیا جاتا تھا انہیں
اب آزادی کے ماحول میں بچنے پھولنے کا موقعہ میسر آیا۔ کاؤنٹ
جولین اور تدرم ہمیشہ عیسائی رہے، اگرچہ ان کی آئندہ نسلیں اسلامی
تعمیرات سے متاثر ہوئے بغیر نہ رہ سکیں۔ کاؤنٹ جولین کا پر پوتا
ابوسلیمان ایوب اپنے زمانے کا بہت بڑا نقیبہ، ذکی اور فہیم تھا۔
اس کا شمار اکابر علماء میں ہوتا ہے۔



- عبدالعزیز بن موسیٰ کا علیٰ نظم و نسق۔
- لوگوں کی بدگمانیاں اور عبدالعزیز کا قتل۔ موسیٰ بن نصیر کے خاندان کا خاتمہ۔

باب

موسیٰ کی اندلس سے روانگی کے بعد ان کا لڑکا عبدالعزیز تاجدار
اندلس کے لقب سے مشہور ہوا۔ وہ کامران فاتح اور کامگار حکمران
تھا۔ اُس نے امور سلطنت کو بڑی ہوشمندی، یکسوئی اور تدبیر و
نراست سے سرانجام دیا۔ وہ نہ صرف اندرونی شورشوں کو دبانے،
بغادقوں کو فرو کرنے اور راستوں کو رہزن اور لیٹروں سے محفوظ
رہنے میں ہی کامیاب ہوا بلکہ اس نے سلطنت کی حدود کو بھی
سواحل بیوسی ٹانیا، کومستان بکے اور نوآرتک وسعت دی۔
سرحدات پر مضبوط قلعے تعمیر کروائے اور وہاں منظم فوج متعین
کی تاکہ بیرونی حملہ آوروں کی روک تھام کی جاسکے۔ مقدمات کے
فیصلوں اور عدل و انصاف کے تقاضوں کو پورا کرنے کے لئے
عبدالعزیز نے عدالتیں قائم کیں اور ایسے قاضی مقرر کئے جو
علم و فضل، زہد و تقویٰ اور عدل و انصاف کے لئے مشہور تھے
عیسائیوں کے مقدمات کے فیصلے انہی کے قانون کے مطابق کئے
جانے لگے۔ محصولوں اور ٹیکسوں کی وصولی کے لئے محصل نامزد کئے
کاشتکاروں کو زراعت و فلاحیت کی طرف توجہ دلائی۔ زرخیزی اور

دشمنی بڑھانے کے وسائل بہتر بنائے گئے۔ ان انتظامات سے تجارتی اربار میں چہل پہل شروع ہوئی۔ اس طرح کئی سالوں کی بڑائی و بربادی کے آثار تمام جزیرہ مناسے مٹنے لگے۔ اگر کسی پر جبر و شدت ہوتا تو مجرم کو سزا دی جاتی۔ سماجی تحفظات کے مل جانے سے، رام کا اپنے نئے حکمرانوں پر اعتماد بڑھنا گیا۔

عبدالعزیز نے اس وسیع مملکت کو الگ الگ صوبوں میں تقسیم کر دیا اور ہر صوبے کے لئے موزوں والی نامزد کیا جو اپنے علاقے میں خوشحالی، رعایا کی بہتری اور عدل و انصاف کے قیام کا ذمہ دار تھا، تدبیر اور خاندانِ قوط کے ہنر مندوں سے جن علاقوں میں والی مقرر کیے تھے، انہیں اپنے منصب پر نائز رہنے دیا گیا۔ ان معاہدات، توثیق اور تجدید کر دی گئی جو موسیٰ نے اپنے عہدِ حکومت میں ان لوگوں کے ساتھ کئے تھے۔

عبدالعزیز زیادہ عرصہ کے لئے زمامِ حکومت نہ سنبھال سکا۔ سلیمان کی قہرمانی بجلیوں نے نہ صرف موسیٰ اور طاق کو ہی اپنا نشانہ بنایا بلکہ اس تمام آشیانے کو بھی خاکستر کر دیا جو ایک طرف زہد و ورع اور فہم و فراست کیلئے اور دوسری طرف ہمت و شجاعت اور جرأت و بہالت کیلئے مشہور تھا۔ عبدالعزیز کا اس سے زیادہ اور کیا گناہ ہو سکتا تھا کہ وہ معتوبِ موسیٰ کا لڑکا تھا۔ سلیمان جلد ہی عبدالعزیز کے درپے آزار ہو گیا۔ اور سردارانِ اندلس سے ساز باز شروع کی۔ ان کے ذریعے اس نے ایسے مقصود کو ہوا دیا جن کی وجہ سے نہ صرف عوام ہی بدظن ہوئے بلکہ افواج بھی اپنے محبوب بادشاہ سے بگڑ بیٹھیں۔ طامع اور حرص لوگوں نے عبدالعزیز

کو رجب شہادت کی ایک صبح کو جب وہ فجر کی نماز ادا کر رہے تھے
شہید کر دیا۔ انا للہ وانا الیہ راجعون ہ

اندلس پر تسلط جمائینے کے بعد عبدالعزیز نے سابق شاہ اندلس
راڈرک، کی ملکہ انجیلونا سے شادی کر لی۔ ملکہ کے اعضاء متناسب
تھے اور قدرت نے اسے جوانی کی تمام سرمستیوں اور شباب کی
تمام رعنائیوں سے نوازا تھا۔ اس نے اپنا مذہب تبدیل نہ کیا بلکہ
عیسائی مذہب پر قائم رہ کر عبدالعزیز کے عقد میں داخل ہو گئی۔
اس ناظورہ ولفریب نے تاجدار اندلس کو ایسا مفتون کیا کہ وہ دونوں
اشبیلیہ سے باہر کلیساء اہلیہ میں سکونت پذیر ہو گئے۔ شہسپدوں نے
عوام کے درمیان نہ صرف ان کی داستانِ محبت کی ہی تشہیر کی بلکہ عبدالعزیز
پر عیسائی ہونے کا الزام بھی لگایا، کہا جاتا ہے کہ عبدالعزیز نے وارفتگی
میں ایک زرنگار تاج پہنا اور درباریوں کو حکم دیا کہ وہ دربارِ شاہی
میں داخل ہوتے وقت شاہی آداب بجالایا کریں۔ محل کا دروازہ اتنا
چھوٹا کر دیا گیا کہ لوگوں کو تعظیم کی خاطر گردن جھکا کر داخل ہونا پڑتا۔
نابغہ مہتمی اور جیب فہری نے ان واقعات کو مبالغہ کے ساتھ
فوج کے افسروں میں مشہور کر دیا۔ اراکینِ سلطنت اور افسرانِ فوج نے
ان واقعات کی چھان پھٹک کے بغیر ہی جو ان تک ناسقین نے
پہنچائے تھے یہ فیصلہ کر لیا کہ وہ عبدالعزیز کی بادشاہت کو ختم کر کے
ہی دم لیں گے۔

سلف تاریخ افتتاحِ اندلس، ابن القوطیہ، ص ۵۳۔

سلف پروفیسر مہٹی، ص ۵۰۳۔

سلیمان کی یہ تدبیر چل گئی اور عبدالعزیز ایک دن جب کہ وہ صبح کی نماز پڑھا رہے تھے اور سورہ فاتحہ ختم کرنے کے بعد سورہ واقعہ کی قرأت شروع کرنے والے تھے، شہید کر دیئے گئے۔ ان کا جسدِ خاکی تو قریب کے محل میں سپردِ خاک کر دیا گیا لیکن ان کا سر حبیب بن عبیدہ ہنری نے (جو سازش کنندگان میں سے ایک تھا) سلیمان کے پاس دمشق بھجوا دیا۔ موسیٰ کو جو ان دنوں قید میں تھے حاضر کیا گیا اور انہیں "ابن صالح" کے سر کو دیکھنے اور اپنی قسمت کی چہرہ دستیوں کا نظارہ کرنے کا موقع دیا گیا۔ موسیٰ کے دل پر جو قیامت گزری ہوگی اس کا احساس تو دل حساس ہی کر سکتا ہے۔ فرمانے لگے: "اس کو جامِ شہادت نوش کرنا مبارک ہو۔ واللہ! وہ راتوں کو جاگنے والا اور دن کو روزہ رکھنے والا تھا۔"

"غرض اس طرح ایک فردِ فرید جو نونِ جنگ میں اپنے زمانے کے سب سے زیادہ مشہور آدمی تھے، جن کی فہم و فراست اور لیاقت و قابلیت سے یہ امید تھی کہ وہ ان سیاسی گتھیوں کو سلجھالیں گے جو جدید شاہِ اندلس کو پیش آرہی تھیں ختم ہو گیا۔ چند ہی دنوں کے بعد ان کے بھائیوں کا بھی وہی حشر ہوا جو خود ان کا ہوا تھا۔" عرب مورخین اس بات پر متفق ہیں کہ عبدالعزیز کے عہدِ حکومت میں اندلس کے بہت سے شہر فتح ہوئے اور ان کے حسنِ تدبیر سے اندلس میں اسلامی سلطنت کی داغ بیل ڈالی گئی۔

۱۔ تاریخ افتتاح الاندلس، ابن القوطیہ، ص ۵۴

۲۔ اخبار الاندلس، ج ۱، ص ۲۶۴

Faint, illegible handwritten text in Urdu script, possibly bleed-through from the reverse side of the page.

- ایوب بن حبیب لمحلی کی امارت اور معزولی، حمزہ بن عبدالرحمن ثقفی کی جانشینی۔
- صفحہ بطنی میں نئی حکومت کے لئے عیسائیوں کی جدوجہد اور پلا یو کا عروج۔
- سمح بن مالک خولانی کی زرعی اصلاحات اور تعمیراتی پروگرام۔
- جنوبی فرانس کی فتح۔ سمح کی شہادت۔
- عقبہ بن سحیم کلبی کا دور امارت اور پلا یو کے ساتھ لڑائی۔
- اربونہ اور قرقشونہ کی فتح۔
- کلبی اور قیس گروہوں کی باہمی کشمکش۔
- عبدالرحمن بن غانفی کا دوبارہ تفرقہ، اصلاحات اور دور امن کی ابتدا۔
- جنوبی فرانس پر تاخت اور ڈیوک آف اکوٹین کی شکست۔
- غانفی کی شہادت۔
- عقبہ بن حجاج کی اصلاحات۔
- عربوں کے درمیان عصبیتوں کا جاگ اٹھنا۔
- شامی افواج اور بربروں کے باہمی جھگڑے۔
- ابو الخطاب کا برسراقتدار آنا اور قبائلی جھگڑوں کا خاتمہ۔
- ابو الخطاب اور صمیل کے باہمی اختلافات۔
- ابو الخطاب کا شذونہ کی لڑائی میں شکست کھانا۔
- یوسف کا عہد امارت، حالات کی ناسازگاری اور عبدالرحمن الداخل کی آمد۔

باب

سلیمان نے اپنے دل کے اہال تو نکال لئے لیکن عبدالعزیز کے قتل کے بعد وہ کسی موزوں آدمی کو اندس کا والی مقرر نہ کر سکا۔ حقیقت تو یہ ہے کہ وہ جلد بازی میں ایسا کرنا ہی مہجول گیا۔ اشراف عرب نے خود ہی ایک تجربہ کار اور سن رسیدہ فوجی افسر ایوب بن حبیب لخمی کو اپنا امیر مقرر کیا۔ ایوب کا شمار اندس کے صالح، ہوش مند اور مہم جو لوگوں میں کیا جاتا ہے۔ اہنون نے عنانِ حکومت سنبھالتے ہی دارالخلافہ کو ایشیائیہ سے قرطبہ بدل دیا چونکہ ”یہ مقدر ہو چکا تھا کہ جب تک یہ فاتحین سرزمینِ اندس پر رہیں اس مقام کو یورپ میں وہی عظمت حاصل رہے جو مکہ (مکہ) کو ایشیاء میں ہے۔ یہ جگہ اخلاق و تہذیب کا مدرسہ ہو، سائنس اور صنعت کا مسکن ہو۔ تمام دنیا کے مسلمان اس کو حیرت کی نظر اور جلالت کی نگاہ سے دیکھیں۔ دنیا بھر کے عالم بلا لحاظِ ملک و ملت اس کو اپنا قبلہ حاجات جانیں“

ایوب نے رعایا کی بہتری کے لئے عملی تدبیریں اختیار کیں۔ خرابیوں کے سدباب کے لئے دور دراز علاقوں کا دورہ کیا۔ لوگوں کے مسائل

کوٹنا اور انہیں حل کرنے کے لئے عمال کو ہدایات جاری کیں۔ مشرقی اندلس کے شہروں کو دیکھنے اور وہاں پر قیام کرنے کے بعد امیر سرقسطہ پہنچے جہاں حنث بن عبداللہ گورنر تھے۔ حنث ان گئے چنے لوگوں میں سے ہیں جنہوں نے صفحہ دہر پر اپنے قلم اور تلوار دونوں کے نقش چھوڑے ہیں۔ ان کی تلوار کے کارنامے تو مصر، افریقہ اور المغرب نے دیکھے مگر ان کے رشتہات قلم سے اندلس کے اہل علم مستفیض ہوئے۔ وہ موسیٰ بن نصیر کے ساتھی تھے اور اب سرقسطہ میں رہائش پذیر ہو گئے تھے۔

ایوب نے سرحدات کی حفاظت کے لئے پرانے قلعوں کی مرمت کرائی اور نئے قلعے تعمیر کروائے۔ وہ چونکہ محلی خاندان کے فرزند تھے اور موسیٰ بن نصیر کے قریبی رشتہ دار اس لئے مرکزی حکومت نے ان کی ولایت کی تصدیق کرنے سے انکار کر دیا۔ ان کی بجائے حرم بن عبدالرحمن ثقفی کو امیر اندلس بنا کر بھیجا گیا۔

حرم بن عبدالرحمن ثقفی نے ۹۸۰ء میں اپنے نئے عہدے کا چارج سنبھالا۔ معلوم ہوتا ہے کہ عوام ان سے ناخوش تھے اور اثرات ان سے بیزار وہ سخت گیر تھے اور عفو و درگزر سے نا آشنا۔ ایک ایسے دور میں جب کہ ملی استحکام کی خاطر عوام میں خود اعتمادی پیدا کرنا اور انہیں ملکی کاموں میں شریک و سہم بنانا نہایت ضروری تھا انہوں نے تنگ نظری اور طبعی حسد سے تمام افسران کو بدظن کر دیا۔ ملکی معاملات میں مسلمانوں کی عدم دلچسپی کا نتیجہ یہ ہوا کہ عیسائیوں نے اپنی ”گم گشتہ راہ بھریوں“ کو اکٹھا کرنا شروع کر دیا اور کورا ڈونگا میں جسے عرب مورخین نے ہنجرہ بلاتی کے نام سے یاد کیا ہے پناہ لی۔ یہ مقام پہاڑوں کی قدرتی قلعہ بندیوں

کے سبب ان تمام عیسائی جماعتوں کے لئے سیاسی سرگرمیوں کا مرکز بن گیا جو انیسویں عیسائی حکومت کا خواب پورا کرنے کے خواہش مند تھے۔

ان لوگوں کو ایک فوجی افسر پلائیو کی رہنمائی بھی حاصل ہو گئی جو رازک کی افواج میں اعلیٰ فوجی عہدوں پر فائز رہ چکا تھا۔ پلائیو نے جلد ہی عیسائیوں کی ایک مضبوط تنظیم قائم کر لی۔ اور انہیں نئے دلوں اور ارووں سے ہمکنار کیا۔ کوواڈونگا آہستہ آہستہ ایک ایسا مرکز بن گیا جہاں دور دراز سے عیسائی آکر بسنے لگے۔ کچھ پاورٹی صاحبان بھی تبرکات لائے کہ یہاں پہنچ گئے اور اپنی لاف و گزاف سے لوگوں میں مذہبی جنموں پیدا کرنے لگے۔ ابتداء میں مسلمانوں نے اس دور افتادہ اور بے آباد علاقے کو چنداں اہمیت نہ دی لیکن جب انہیں معلوم ہوا کہ یہ "نوزائیدہ سلطنت" آئندہ کی ایک مضبوط مملکت بننے والی ہے تو انہوں نے اس پر فوج کشی کی۔ اسلامی افواج غلقتہ کی سرکردگی میں یہاں پہنچیں۔ لیکن جو نہی وہ پہاڑی سلسلہ کو طے کرنے کے بعد کوواڈونگا کی وادی میں داخل ہوئیں تو عیسائیوں نے اپنی کمین گاہوں سے نکل کر مسلمانوں پر ایسی پورش کی کہ سینکڑوں مجاہدین وہیں کھیت ہو گئے۔ جو تیروں اور پتھروں کی بارش سے بچ نکلے وہ سفر کی صعوبتوں کی تاب نہ لا کر راستے میں ہی دم توڑ گئے۔ عیسائی مورخین نے اس لڑائی کو غیر معمولی اہمیت دی ہے۔ اور اسے حکومت ایسٹریاس کے قیام کا سبب ٹھہرایا ہے۔ بعض نے اس معرکے کو ایسی فتح قرار دیا ہے

جس نے عیسائیت کے تین مردہ میں نئی روح پھونک دی۔ اگرچہ اس سلطنت کی حدود زیادہ لمبی چوڑی نہیں تھیں لیکن اس سے انکار نہیں کیا جاسکتا کہ حکومت ایسٹریاس کی بنیاد اسی لڑائی کے بعد پڑی۔ لوگ حزب بن عبدالرحمن ثقفی سے پہلے ہی بدظن تھے۔ کودا ڈونگا کی لڑائی میں شکست کے بعد وہ اور بھی بگڑ گئے۔ انھوں نے دربار دمشق میں حزب کو معزول کرنے کی درخواست کی جس کی منظوری فوراً ہی بھجوا دی گئی۔ حزب کی بجائے سمح بن مالک خولانی کو نیا امیر مقرر کیا گیا۔

سمح بن مالک خولانی رمضان سال ۱۱۰ھ میں اندلس پہنچے ان کا انتظام حضرت عمر بن عبدالعزیز نے خود کیا تھا۔ وہ ان کی دین داری، زہد و تقویٰ اور فہم و فراست سے بہت متاثر تھے۔ سمح نے اندلس پہنچتے ہی تمام مفتوحہ زمینوں کا جائزہ لیا اور وہ جس جس طرح سے فتح ہوئی تھیں، ان کی تفصیلات تیار کیں تاکہ عشر اور خراج کا فیصلہ شرعی احکام کے مطابق کیا جاسکے۔ انھوں نے ملک میں اقتصادی نظام قائم کرنے کے لئے مختلف شہروں کے حالات، ساحلی شہروں کے مکالوں کی کیفیت، تجارت کے وسائل اور سامان تجارت کی نوعیت اور زرعی اور معدنی دولت کی حدود متعین کرنے کے لئے موزوں لوگوں کا تقرر کیا۔ انھوں نے بنجر زمینوں کو آباد کرنے کیلئے کاشتکاروں کو ہر قسم کی مراعات دیں اور ان کی حوصلہ افزائی کی۔ سمح نے ملک کے شرعی حتمس کو جو دمشق بھیجا جاتا تھا اندلس میں ہی ضروری منصوبوں کی تکمیل کے لئے روک لیا۔ اس رقم سے قرطبہ کے عظیم پل کی تعمیر

کردائی اور شہر کی فصیل کو از سر نو تیار کر وایا۔ ان مشغولوں کی تکمیل سے اشیاء تجارت کی نقل و حمل اور بیرونی حملوں سے مدافعت میں بڑی مدد ملی۔

کنج نے مفید اصلاحات نافذ کرنے کے بعد نئے علاقوں کی فتح کے لئے قدم اٹھایا۔ اٹھارہ اٹھارہ اٹھاروں نے اپنے حملوں کی ابتدا نار بونیس (جنوبی فرانس) سے کی۔ یہ علاقہ اپنی زرخیزی اور مٹرفی برتری کے لئے خاص اہمیت رکھتا تھا۔ سپینانہ کے پایہ تخت اربونہ کو تاخت و تاراج کیا گیا۔ اگرچہ یہ علاقہ موسیٰ کے زمانے میں بھی مسلمانوں کے زیر اقتدار آیا تھا لیکن کچھ مدت کے بعد مسلمانوں کی اس پر گرفت ڈھیلی ہو گئی تھی۔ اس مرتبہ مسلمانوں نے کلیساؤں کی دولت سے خوب ہاتھ رنگے۔ کلیسا جہان پر ذکر و فکر، عاجزی و فروتنی اور مجاہدہ و ریاضت کی جگہ ریاکاری، تن آسانی اور فساد و عناد نے لے لی تھی۔ عیسائیوں کو اربونہ کے چھین جانے کا بڑا افسوس ہوا۔ انھوں نے کئی بار اس شہر کو اپنی تحویل میں لینے کی کوشش کی لیکن وہ ہر بار ناکام رہے۔ یہ علاقہ ۱۰۹۶ء تک مسلمانوں کے پاس رہا۔

اربونہ کی فتح کے بعد مسلمانوں نے صوبہ ایکوتانہ کا رخ کیا۔ اور اس کے مرکزی شہر طلوشہ کا محاصرہ کر لیا۔ محاصرہ کئے ابھی زیادہ عرصہ نہیں گزرا تھا کہ ڈلوک آن ایکوٹین جو کسی لڑائی سے واپس آرہا تھا اچانک اسلامی فوج کے عقب میں آ پہنچا۔ مسلمان بڑی پامردی سے لڑے اور محاصرہ توڑنے کی ہر ممکن کوشش کی لیکن بے سود۔

۱۰۹۶ء تاریخ غزوات العرب، ص ۵۷

سمح بن مالک خولانی شوقی شہادت میں کئی بار آگے بڑھے آخر جام
 شہادت ان تک پہنچ ہی گیا۔ یہ حادثہ جون ۱۹۲۲ء میں پیش آیا۔ سمح کی
 شہادت نے مسلمان لشکریوں کو بدول کر دیا اور ان کے پاؤں اکھڑ گئے۔
 کانڈے نے اس لڑائی میں مسلمانوں کی جرات و بہت اور عزیمت و استقلال
 کی دل کھول کر داد دی ہے۔ وہ لکھتا ہے "سمح بن مالک خولانی نے جنگ
 کے دوران اپنی آتش بیانی سے افواج کے حوصلوں کو بلند رکھنے
 کی کوشش کی اور انہیں دشمن سے ہراساں نہ ہونے کی تلقین کی۔
 دونوں فوجیں ایک دوسرے سے اس طرح گتھم گتھا ہوئیں جیسے
 فراز کوہ سے گرنے والی دو آبتاریں آپس میں ٹکرا جائیں۔ کئی روز تک
 کامیابی کی گیند دونوں فوجوں کے درمیان معلق رہی۔ کبھی وہ ایک
 طرف جھکتی اور کبھی دوسری جانب لڑھکتی نظر آتی۔ سمح ہر جگہ دکھائی
 دیتے۔ ایک بپھرے ہوئے شیر کی طرح۔ ان کی موجودگی سپاہیوں
 کو حوصلہ دلاتی اور انہیں حریف کے مقابلے میں مستقل مزاج رہنے کی
 جرات دلاتی۔ فوج اگر کبھی ان کے الفاظ نہ سن سکتی تھی تو وہ ان
 کے عظیم کارناموں کو دیکھ سکتی تھی جو خلوص، عزم اور مردانگی سے
 عبارت تھے۔ دشمن کا خونِ رگِ جاں ان کی کہنیوں سے بہ رہا
 تھا۔ وہ جو نہی حملے کی غرض سے اُبھرتے، دشمن کی جان کا پ
 کانپ جاتی۔ وہ دشمن کی صفوں کو پھرتے ہوئے بے جھجک آگے
 بڑھتے گئے۔ قسمت کا لکھا پورا ہونا تھا کہ دشمن کا ایک تیران کے
 سینے میں پیوست ہو گیا۔ تیرنے دل کی پہنائیوں کی خوب داد دی

وہ خود تو اپنے مالک حقیقی سے جا ملے اور فوج کی کمان عبدالرحمن غافقی کے سپرد کر گئے جو شجاعت کے ساتھ ساتھ اخلاق کے اعلیٰ اوصاف سے بھی متصف تھے۔

عبدالرحمن غافقی نے بڑی مشکل سے مسلمان لشکریوں کو دشمن کے زرخے سے بچایا۔ اگرچہ مسلمانوں کی شکست نے باقی عیسائی ریاستوں کو بغاوت پر آمادہ کر دیا تھا لیکن غافقی نے اپنے تدبیر اور فراست سے انہیں دبائے رکھا اور ان سے خراج کی وصولی کرتے رہے۔ انہیں قریباً لوٹے زیادہ وقت نہیں گزرا تھا کہ انہیں مغزول کر دیا گیا اور ان کی بجائے عنبسہ بن سحیم کلبی کو اندلس کی امارت سونپی گئی۔

عنبسہ بن سحیم کلبی ^{۳۱۰ھ} میں اندلس پہنچے۔ وہ عربوں کے اس گروہ سے تعلق رکھتے تھے جسے "کلبی" کہا جاتا ہے۔ غافقی کی مغزولی غالباً اس لئے ہوئی تھی کہ وہ "قیسی" قبیلے کے فرزند تھے۔ عنبسہ نے انتہائی دانش مندی کا ثبوت دیتے ہوئے غافقی کو مشرقی اندلس کا گورنر مقرر کر دیا جسے انہوں نے بخوشی قبول کر لیا۔

عنبسہ چونکہ کلبی خاندان سے تھے، اس لئے میانوں نے انہیں بھرپور تعاون کا یقین دلایا اور نظم و ضبط کو بہتر بنانے میں پوری طرح سے مدد کی۔ امیر حکومت کی بد نظمیوں کو دور کرنے کے بعد پلائیو کو اپنے راستے سے ہمیشہ کے لئے ہٹا دینا چاہتے تھے تاکہ جلیقیہ میں عیسائیوں کی طاقت منتشر ہو جائے۔ اور مسلمان اندلس کو مرفہ حال بنانے کے لئے زیادہ دلجمعی سے کام کر سکیں۔ مسلمان افواج نے پلائیو اور اس کی حامی جماعتوں پر اس قدر حملے کئے کہ وہ

پہاڑوں کی ان کھوڑوں سے بیزار ہو گئے جہاں انہوں نے نئی سلطنت کی داغ بیل ڈالنے کا خواب دیکھا تھا۔ تاریخ کے مطالعہ سے پتہ چلتا ہے کہ پلائیو بے آسرا رہ گیا اور کوئی تیس کے قریب آدمی اس کی مفلسی میں اسے سہارا دینے کے لئے باقی رہ گئے۔ پلائیو زیادہ عرصہ زندہ نہ رہا اور اس کی تنہائی اس کے لئے جان لیوا ثابت ہوئی۔ مفری کا کہنا ہے کہ :-

» مسلمان اندس کے عیسائیوں پر غالب آچکے تھے اور انہیں جلاوطن کر چکے تھے۔ مسلمانوں نے اریولہ (ناربولن) جو ملک فرنگی میں واقع ہے اور بنو نہ جو جلیقیہ میں واقع ہے حاصل کر لئے تھے۔ صرف وہی ایک پہاڑی حصہ باقی رہ گیا تھا۔ جہاں ان کا ایک حکمران (پلائیو) چمٹ کر رہ گیا تھا۔ وہ تین سو آدمیوں کے ساتھ اس علاقے میں داخل ہوا تھا۔ مسلمان متواتر ان سے جنگ کرتے رہے یہاں تک کہ ان میں سے بہت سے آدمی ناتنے سے مر گئے۔ صرف تیس مرد اور دس عورتیں باقی رہ گئیں۔ ان کی غذا سوائے شہد کے اور کچھ نہ تھی جس کو وہ چٹانوں سے نکالا کرتے تھے۔ اور وہی ان کی قوتِ لایوت تھی «

ابن حیان کا خیال ہے کہ اگر پلائیو اور اس کے مددگار عیسائیوں کی بڑھتی خبر لی گئی ہوتی تو وہ آئندہ اپنی تعداد اور قوت میں اس قدر اضافہ نہ کر سکتے کہ ان کے جانشین اسلامی حکومت کے زوال کا باعث

بننے۔ جن مٹھی بھر کوہ نشینوں کو عرب حقارت سے دیکھا کرتے تھے
 آخر وہی انتزاع سلطنت کا باعث ہوئے۔ اور جو آگ پلائیو اور اس
 کے ساتھیوں نے دکائی تھی اسی نے آٹھ سو سال بعد اندلس کی اسلامی
 حکومت کو بھلس ڈالا۔ انہی کشتن و بچہ اش نگہداشتن کا رخ و منداں
 نیست جس طرح پہلے درست تھا اسی طرح آج بھی صحیح ہے۔

عقبہ نے پلائیو کو شکستِ فاش دینے کے بعد، فرانس پر حملہ
 کرنے کی تیاری شروع کی۔ تاکہ طلوشہ کی لڑائی کا بدلہ لیا جاسکے۔ فن
 حرب سے واقف لوگوں کو جمع کیا گیا۔ ان کی تنظیم و تربیت کی گئی۔
 یہ یقین کر لینے کے بعد کہ جہاد میں شرکت کرنے والے جنگ کے مفہوم
 اور اسلوب سے واقف ہیں اور نظم و ضبط کے معنی سے آگاہ ہیں،
 افواج کو جنوبی فرانس کے علاقہ سپینانیہ کی طرف کوچ کرنے کا حکم دیا گیا۔
 اسلامی افواج دشمن کے خلاف جرات و بہادری سے لڑیں اور فرانسیسی
 افواج کو بھنور کر رکھ دیا۔ ۱۲۲۰ء میں قریشونہ فتح ہو گیا اور دشمن کے
 ہزاروں سپاہی میدانِ جنگ میں کام آئے۔ یہ شہر آج بھی فرانس
 کے نقشہ پر ناربون کے پہلو میں نظر آتا ہے۔ شہر والوں نے اپنی
 سپاہی کے پیش نظر صلح چاہی۔ شرائطِ صلح درج ذیل ہیں:-

۱۔ قریشونہ کے ضلع کا نصف رقبہ ارلونہ کی سلطنت کے
 تحت رہے گا جو اس کے انتظام کے لئے ذمہ دار ہوگی۔
 ۲۔ قریشونہ کی عیسائی رعایا ناربون (ارلونہ) کی سیادت اور
 نگرانی کو قبول کرے گی۔

۳۔ جزیرہ کی مقررہ رقم ہر سال معینہ مدت کے اندر ادا کی جائے گی۔

۴۔ قرقشونہ کی عیسائی حکومت اربونہ کی اسلامی سلطنت کی حلیف رہے گی۔

۵۔ قرقشونہ میں تمام مسلمان قیدیوں کو فوراً رہا کر دیا جائیگا۔
 غنہ نے اپنی عالی ہمتی اور مستقل مزاجی سے سپہمانیہ کے پورے
 موہے کو روند ڈالا۔ جب تک نارہون مسلمانوں کے زیرِ اقتدار رہا یہ علاقہ
 حکومتِ اندلس کا باجگزار رہا۔ اس کے بعد مسلمانوں نے لوفدون پر تاخت
 کیا۔ ایسے وقت میں جب دشمن میدانِ کارزار سے جان کے خوف سے
 بھاگ رہا تھا اور کامیابی مسلمانوں کے قدم چومنے والی تھی۔ غنہ بن
 سحیم کلبی کو ایک تیرنے گھائل کر دیا۔ یہ سال ۲۶ھ کا ہے۔
 اسلامی افواج نے عذرہ بن عبداللہ فہری کو اپنا امیر مقرر کیا۔ عذرہ نے
 لوفدون کی فتح مکمل کرنے کے بعد قرب و جوار کے ان علاقوں پر حملے کئے
 جہاں کی رعایا شوریدہ سر ہو چلی تھی۔ عذرہ کو ان ہمت کی تکمیل کے بعد
 قرطبہ آئے ابھی دو ماہ بھی نہ گزرے تھے کہ انہیں معزول کر دیا گیا اور
 ان کی بجائے یحییٰ بن سلمہ کلبی کو امیر مقرر کیا گیا۔ ۲۶ھ سے لے کر
 ۳۱ھ تک چار وایوں نے یکے بعد دیگرے اندلس کی زمام
 حکومت سنبھالی۔ اس عرصہ میں عرب قبائل کے درمیان پرانی مصیبتیں
 ایک بار پھر نمود کر آئیں جن کے نتیجے میں جنگ و قتال کے متعدد واقعات

۱۔ ان چار وایوں کے نام ہیں یحییٰ بن سلمہ کلبی، عثمان بن ابی نسیہ شمش، خذیفہ بن الاحوص نسی
 اور الہنیم بن عبید کلبی۔ بعض مورخین نے محمد بن عبداللہ اشجعی کو جنہوں نے ہیشیم کی وفات کے بعد
 غرضی طور پر حکومت کی باگ سنبھالی تھی۔ والیان اندلس کی فہرست میں شامل کیا ہے۔ اس طرح وہ
 پانچویں امیر بنتے ہیں جو سربراہانِ سلطنت ہوئے۔

پڑھنے میں آتے ہیں۔ اگر کلبی اپنے مسلمان بھائی قیسی کا گلا کاٹنا
 نظر آتا ہے تو قیسی کلبی کی اہانت اور رسوائی کے لئے سرگرم عمل
 دکھائی دیتا ہے۔ فرقہ وارانہ کشمکش اس حد تک بڑھ چکی تھی۔ کہ ہشام
 بن عبدالملک کو خود مداخلت کرنا پڑی۔ ہشام نے عبدالرحمن بن
 عبداللہ عافقی کے نام حکم جاری کیا کہ وہ اپنے تجربہ اور ذہن نگاہی
 سے کام لیتے ہوئے اندس کے حالات میں خوشگواہی پیدا کریں۔
 اور متحارب گروہوں (Conflicting Groups) کو ایک دوسرے کے
 قریب لاکر، ان میں سمجھ بوجھ پیدا کریں۔

عبدالرحمن عافقی نہ صرف ایک نڈر سپاہی تھے، بلکہ نظم و نسق
 کے تقاضوں سے بھی پوری طرح واقف تھے۔ انہوں نے حریف
 طاقتوں کی پروا نہ کرتے ہوئے ایک نئے عزم اور ولولے کے ساتھ
 ملک کے نظم و نسق کو سنبھالا۔ عافقی نے شامی عمائدین کو اپنے ساتھ
 ملا لیا اور ان کے تعاون سے اصلاحات کے دور کا آغاز کیا۔ انتظامی
 ڈھانچے میں جو خرابیاں پیدا ہو چکی تھیں انہیں دور کیا۔ سرکاری دفاتر
 میں بددیانت اور نااہل افراد کا محاسبہ کیا اور غفلت شعار لوگوں کو
 سزائیں دیں۔ ملک میں رشوت کا بازار گرم تھا، اس کی روک تھام
 کی۔ مسافروں کے لئے راستوں کو لیٹروں اور راہزنوں سے پاک کیا۔
 لوگوں کو ان کی آبرو، جان اور مال کی حفاظت کا یقین دلایا۔ عیسائیوں
 کے ساتھ روارکھی جانے والی بدسلوکی کا ازالہ کیا۔ ان کے جو گرجے مسمار
 کر دیئے گئے تھے ان کی تعمیر کروائی تاکہ دوسرے مذاہب کے لوگ
 بلا تفریق مذہب و ملت پر سکون زندگی بسر کر سکیں۔ عافقی تھوڑی

ہی مدت میں امن و امان بحال کرنے اور نظم و نسق کو بہتر بنانے میں کامیاب ہو گیا۔
 انتظامیہ کے مسائل حل کرنے کے بعد غانفی نے فرانس پر حملہ کرنے کا
 منصوبہ تیار کیا۔ لوگوں میں نئے علاقوں کو فتح کرنے اور انہیں اسلامی
 سلطنت میں شامل کرنے کا شوق نراواں تھا۔ انھوں نے ایرلینڈ کی
 اپلی پرنس سونے اور چاندی ہی کے ڈھیر لگا دیے بلکہ ہزاروں نوجوانوں
 اور بوڑھوں نے اپنے آپ کو فوج میں بھرتی کے لئے پیش کیا۔ کہا جاتا
 ہے کہ بھکاریوں نے بھی اس کارِ خیر میں بڑھ چڑھ کر حصہ لیا۔ غانفی
 ابھی ان انتظامات کو مکمل بھی نہ کر پایا تھا کہ اُسے عثمان بن ابی نسرہ کی
 بغاوت کی اطلاع ملی۔ عثمان کو عبدالرحمن غانفی کے امیر مقرر ہونے
 کا سخت رنج تھا۔ اسے یہ بھی خیال آیا کہ اگر غانفی اپنے ارادوں میں
 کامیاب ہو گیا تو اس کی حکومت بھی جو اندلس کے شمال مشرقی حصہ
 میں قائم تھی اس سے چھین جائے گی۔ عثمان نے امیر اندلس کے خلاف
 ڈیوک آف اکوٹین سے ساز باز شروع کر دی جس کا نتیجہ یہ ہوا کہ
 ڈیوک نے اُسے اطمینان دلانے کے لئے اپنی لڑکی کی شادی اُس سے
 کر دی۔ غانفی نے ایک فوجی افسر ابن زبیر کو اس کی سرکوبی کے لئے
 روانہ کیا۔ عثمان مقابلہ کی تاب نہ لاسکا اور میدان جنگ میں کام
 آیا۔ اُس کی نئی فوجی دلہن کو قید کر کے دمشق بھیج دیا گیا۔

اندرونی شورشوں کو نرد کرنے کے بعد غانفی نے ایک نئی
 دل لشکر کے ساتھ فرانس پر چڑھائی کی۔ ارل کاشہ جو پہلے جزیرہ کی شرط
 پر مسلمانوں کے زیرِ اقتدار آچکا تھا اب دوبارہ فتح ہوا۔ یہاں کے

لوگوں نے عثمان کی بغاوت کے بعد جزیہ دینے سے انکار کر دیا تھا۔ اب جو منہ کی کھانی پڑی تو جزیہ ادا کرنے پر آمادہ ہو گئے۔ مسلمانوں کی فتح و کامرانی کی خبر سن کر لوزون کے باشندوں نے بھی اطاعت قبول کر لی۔

ڈیوک آف اکوٹین نے اپنے لاؤشکر کے ساتھ مسلمانوں کا مقابلہ دریائے دور دول کے کنارے پر کیا۔ ڈیوک کو اپنی افواج کی صلاحیتوں اور ان کے مورال پر بڑا اعتماد تھا۔ جب دونوں فوجیں آمنے سامنے ہوئیں تو اسے اپنی خام خیالیوں کا احساس ہوا۔ مسلمان افواج کا سیلاب عیسائی لشکریوں کو حس و خاشاک کی طرح بہا لے گیا۔ اکوٹین کو ناکامی اور نامرادی کا سامنا کرنا پڑا۔ اسلامی لشکر کے لئے میدان خالی پڑا تھا۔ وہ بورڈیو (Brodeaux) کی طرف بڑھے۔ یہ شہر بڑا بارونق تھا اور غلے کی بہت بڑی مندی تھی۔ اکوٹین کے غذائی ذخائر بھی یہیں جمع تھے۔ اہل شہر نے ذرا سا ہی مقابلہ کیا تھا کہ لینے کے دینے پڑ گئے۔ اب پائی ٹی اس (Poitiers) کی باری آئی۔ روباہ صفت لوگ مسلمانوں کے لشکر جبار کو دیکھ کر مہاگ نکلے اور اپنا قیمتی سامان وہیں چھوڑ گئے جو مسلمانوں کے ہاتھ آیا۔ ڈیوک آن اکوٹین نے جس کا احساس برتری مجروح ہو چکا تھا۔ اپنے حریف چارلس (مارٹل) کی مدد طلب کی اور یورپ کی دوسری جنگجو قوموں کو دعوت دی کہ وہ عیسائیت کی حفاظت کے لئے اکٹھی ہو جائیں۔ یہ پہلا موقع تھا کہ جرمن، فرانسیسی اور برگاتی سپاہی چارلس کے جھنڈے تلے جمع ہوئے۔ دونوں فوجوں میں گھمسان کارن پڑا۔ فرانسیسی سپاہی غرق آہن تھے۔

ان کے بھاری نیزوں نے نیم برہمنہ عربوں میں آفت مچادی۔ مسلمان جنگ کے شدائد کے باوجود سات روز تک اپنی جگہ پر ڈٹے رہے۔ آخری روز چارلس نے مسلمان افواج کے عقب پر ایسا حملہ کیا کہ ان کے قدم اکھڑ گئے۔ چارلس کے حملے کے وقت مسلمان تمام اس مال غنیمت کی جو انہوں نے مختلف شہروں اور گرجاؤں سے حاصل کیا تھا اور اپنے عقب میں سنبھال رکھا تھا، حفاظت کے لئے پیچھے لوٹے ان کا پیچھے مڑنا تھا کہ نیزوں اور تیروں کی بارش نے ان کا منہ موڑ دیا۔ غافقی نے مورچے کو سنبھالنا چاہا لیکن وہ بڑی طرح زخمی ہو کر نیچے گر پڑا۔ جریان خون اس قدر زیادہ تھا کہ جسم اور روح کا رشتہ زیادہ دیر قائم نہ رہ سکا۔ مسلمان نیزوں اور بھالوں کی تاب نہ لاکر راتوں رات واپس قرطبہ بھاگ گئے۔ چارلس نے اسلامی افواج کا لٹا نہ کیا۔ اُسے یہ ڈر تھا کہ مبادا مسلمان کہیں کین گاہوں میں چھپے بیٹھے ہوں اور ان کا قعاب عیسائی افواج کے لئے مضر ثابت ہو۔ دوسری بات جو اُسے بھاگتی وہ مسلمانوں کی شجاعت اور بلند حوصلگی تھی۔ یہ واقعہ رمضان ۱۱۴ھ یا اکتوبر ۷۳۲ء کا ہے۔ عیسائی مورخین کے نزدیک ٹورس (طلوشہ) کی لڑائی ایک خاص اہمیت کی حامل ہے۔ اس لڑائی کے بعد مسلمانوں کی فرانس میں پیش قدمی رک گئی۔ چارلس کو قوم نے "مارٹل" کا خطاب دیا جس کے معنی "مہتور" کے ہیں۔

ٹورس کی لڑائی کے بعد عبدالملک بن فطن الفہری کو امیر اندلس مقرر کیا گیا۔ بعض اہم امور کو سلجھانے کے لئے اُمہوں نے چند

روز قرطبہ میں تیسام کیا اور پھر کوہ پیرانیز کی طرف روانہ ہوئے۔ فوجی افسران نے موسمی حالات کی نامساعدت کی بنا پر حملے کو ملتوی کر دینے کی تجویز پیش کی لیکن امیر اس سے متفق نہ ہوئے۔ یہ وقت ناموزوں تھا۔ پہاڑی مذی نالے موسمِ برسات کے سبب ہرگزرنے والے کا راستہ روکتے تھے۔ دشمنوں نے موقعہ کو غنیمت جانتے ہوئے مسلمان افواج کو سخت پریشان کیا۔ الفہری بشکل تمام اپنی فوج کو اس مصیبت سے نکال، واپس لائے۔ عامل افریقہ کو جب پتہ چلا کہ مسلمان لشکریوں کو بلاوجہ زحمت گوارا کر فی پڑی ہے۔ اور انہیں الفہری کی کوتاہ اندیشی کے سبب جانی اور مالی نقصان اٹھانا پڑا ہے۔ تو انہوں نے الفہری کو اس منصب کا اہل نہ سمجھا اور ان کی جگہ عقبہ بن حجاج سلولی کو امارت کا پروانہ دے کر بھیج دیا۔

عقبہ بن حجاج سلولی شوال ۱۱۶ھ مطابق ۷۳۴ء میں اندلس پہنچے۔ وہ خوش اخلاق اور ستودہ صفات ہونے کے علاوہ اعلیٰ انتظامی صلاحیتوں کے مالک بھی تھے۔ انہوں نے انصاف کے حصول کو ممکن بنانے کے لئے محکمہ عدل و انصاف قائم کیا اور وہ ایسے تقاضیوں کا تقرر عمل میں لائے جن کی دیانتداری شبہ سے بالاتر تھی، ناخواندگی اور جہالت کو دور کرنے کے لئے محکمہ تعلیم قائم کیا گیا۔ تعلیم کے فروغ کے لئے مدرسے کھولے جن کا خرچ ایک علیحدہ

(CESS) لگا کر پورا کیا گیا۔ زراعت و فلاحیت کی ترقی کے لئے جدید طریقے آزمائے۔ راستوں کی حفاظت اور امن عامہ کے قیام کے لئے محکمہ پولیس کی تنظیم نو کی گئی۔ پیدل سپاہ کے علاوہ گھوڑ سوار بھرتی کئے گئے جو "کاشف" کہلاتے تھے۔ وہ قوم کو صرف ہمت ہی میں الجھائے رکھنے کے قابل نہ تھے بلکہ اس کی خوش حالی اور زمانہ امن کے علوم و فنون کی ترویج کی طرف بھی پوری توجہ دینا چاہتے تھے۔

ان معاملات سے فارغ ہونے کے بعد، عقبہ نے فوجی سرگرمیوں کا آغاز کیا۔ دریائے دون کے کنارے دور تک افواج کے لئے نیئی چھاؤنیاں قائم کیں۔ جنوبی فرانس کے چند نئے شہر مثلاً والس، سینٹ پال ترومی شاٹو اور دون ڈیرمی اسلامی مملکت میں شامل کئے۔ اب انھوں نے صوبہ ایسریاس اور جلیقیہ کی طرف توجہ دی جہاں عیسائی اپنی قوت کو مجتمع کرنا چاہتے تھے۔ عقبہ نے ان پر مکمل قبضہ کر لیا اور مسلمانوں کو آباد کیا۔ عقبہ دن کے وقت شمشیر بکف ہوتے اور رات کو اپنے مالک حقیقی کے سامنے عاجزی و فروتنی اور لاچارگی و بے بسی کی مکمل تصویر بنے ہوتے۔ جب کبھی وقت ملتا، عیسائی قیدیوں کے پاس جاتے اور انہیں اسلام کی خوبیوں سے آگاہ کرتے سینکڑوں عیسائی ان کی سادگی اور خلوص اور اسلام کی حقانیت سے متاثر ہو کر حلقہ بگوش اسلام ہوئے۔

یہ بات بڑی اذہنناک ہے کہ عقبہ نے نابون کے بیدار مغز والی یوسف بن عبدالرحمن سے مل کر تو وسیع مملکت کے جو منصوبے

تیار کئے تھے وہ اس لئے دھرے کے دھرے رہ گئے کہ مسلمان
 قوم افتراق اور انتشار کا شکار ہو رہی تھی۔ وہ عصیتیں جنہیں شارع
 علیہ السلام نے اپنے پاؤں تلے کچل دیا تھا پھر سر اٹھا رہی تھیں
 افریقہ میں جو جھگڑے قیسی اور کلبی قبائل میں اٹھ کھڑے ہوئے
 تھے وہ اندلس کی معاشرتی اور سیاسی زندگی کو متاثر کئے بغیر نہ
 رہ سکے۔ یہاں پر بھی قیسیوں نے کلبیوں (پیمانوں) اور بربروں
 کو اپنے ظلم و تشدد کا نشانہ بنانا شروع کیا۔ مسلمان گروہوں اور
 دھڑوں میں بٹ گئے اور اتحاد و اتفاق کی تمام صورتیں مسخ
 ہونے لگیں۔

اندلس کی عیسائی حکومتیں اسلامی اندلس کے اس سیاسی پس منظر
 سے غافل نہ تھیں۔ انہوں نے مسلمانوں کی بڑی ہوتی طاقت سے
 فائدہ اٹھاتے ہوئے بہت سے علاقوں کو آزاد کر لیا۔ لوزون
 مسلمانوں کے ہاتھ سے جاتا رہا۔ اسپین بھی کچھ عرصہ کے بعد علیحدہ
 ہو گیا۔ چارلس نے اربونہ کا محاصرہ کر لیا اور اُسے مسلمانوں سے
 لینے کی پوری کوشش کی۔ مسلمانوں کو جب احساس ہوا کہ اربونہ بھی
 ان سے چھین جائے گا تو اُسھوں نے اس کی حفاظت کے لئے ایک
 امدادی فوج روانہ کی۔ چارلس نے محاصرہ تو اٹھایا لیکن ان
 بستیوں کو بہ باد کر دیا جو اربونہ کی اسلامی سلطنت کی حلیف سمجھی
 جاتی تھیں۔ ڈیوک آف مارسیلز نے جب چارلس کے خلاف
 اسلامی سلطنت کی اعانت چاہی تو مسلمان اس قدر ضعف اور
 کمزوری کا شکار ہو چکے تھے کہ وہ اس کی کوئی مدد نہ کر سکے۔

ستم بلا کے ستم یہ کہ عقبہ کو افریقہ بلایا گیا تاکہ وہ افریقہ میں بعض بنادوں کے فرو کرنے میں مدد دے سکے۔ عقبہ ایسے شریف النفس اور نڈر انسان کی روانگی کے بعد حالات اس قدر ابتر ہو گئے کہ نئے امیر اپنی مقدور بھر کوشش کے باوجود انہیں قابو میں نہ لاسکے۔

عبدالملک بن قطن الفہری (۶۳۹ء تا ۷۲۲ء) کے بربر اقتدار آتے ہی اسپین میں شامی اور مدنی آدیزش کا سلسلہ پھر شروع ہو گیا۔ دونوں گروہ ایک دوسرے کے خلاف اس طرح صف آراء ہوئے کہ بعض زیرک اور مخلص انسانوں کی صلح کے لئے تمام کوششیں بے اثر ثابت ہوئیں۔ بقدرہ میں ہزاروں عرب بربروں کے ہاتھوں تینوں کی طرح کٹ گئے۔ جو لوگ جان کے خون سے بھاگ نکلے تھے وہ بھوک کے ہاتھوں جان گنوا بیٹھے۔ عبدالملک خود بربروں کے سخت خلاف تھا۔ اس نے کئی ایسے اقدام کئے جن سے بربریوں کی جمعیت کو پریشان کرنا مقصود تھا۔ اس نے ان شامی افواج کو بربروں کے استیصال کے لئے استعمال کیا جو بلج بن بشر کی سرکردگی میں یہاں پہنچی تھیں۔ عبدالملک نے جب شامیوں سے کام نکال لیا تو انہیں افریقہ واپس بھیجنے کی سہولتیں مہیا کرنے سے انکار کر دیا۔ نتیجہ یہ ہوا کہ شامیوں نے اپنے اختلافات کا فیصلہ اپنی تلوار سے کرنا چاہا۔ وہ ایک روز اچانک عبدالملک کے محل میں داخل ہو گئے۔ اور اس کی گردن اڑا دینا چاہی۔ اگر اہل مین اس کے آٹے نہ آتے تو وہ یقیناً شامیوں کے ہاتھوں اپنے انجام کو پہنچ چکا ہوتا۔ شامیوں نے اس وقت تو معاملے کو ٹال دیا لیکن انہوں نے بلج

کے امیر اندلس بننے کے بعد عبدالملک کو سولی پر لٹکا دیا۔ اور اس کی توہین کے لئے لاش کی دائیں جانب ایک کتے اور بائیں جانب ایک سور کو معلق کر دیا۔ عبدالملک کی لاش تمام دن دیکھنے والوں کے لئے موعظت و عبرت کا باعث بنی رہی۔ آخر ایک بربربی غلام نے لاش کو رات کی تاریکی میں اٹھا لیا اور تہیز و تکفین کی رسم ادا کی۔ عبدالملک کے قتل نے قبائلی نفرت کو ایسی ہوادی کہ اندلس کا خرمن امن مدتوں باہمی جنگ و جدل سے جلتا رہا۔ بلخ کا انجام بھی اتنا ہی خوفناک تھا جتنا کہ عبدالملک کا۔ ایک خوں ریز لڑائی میں عبدالرحمن بن علی نے اُسے گھائل کر دیا۔ وہ زخموں کی تاب نہ لا کر، ۳۲ھ میں رنج و محن کی دنیا سے چل بسا۔

بلخ بن بشر کے قتل کے بعد ثعبانہ نے امارت کی ذمہ داریاں سنبھالیں۔ وہ بڑا خونخوار اور شقی القلب انسان تھا۔ اُس نے عربوں اور بربروں کے ساتھ جو اہانت آمیز سلوک کیا ہے، تاریخ میں اس کی مثال ملنا محال ہے۔ عرب قیدیوں کو جو اس کے ہاتھ لگے تھے، منڈی میں فروخت کرنے کی غرض سے لے آیا۔ اور ان کی بولیاں دلوائیں۔ بعض اکابر شیوخ جن کی بولی دس دینار سے شروع ہوئی تھی ایک کتے کے بدے میں فروخت کئے گئے۔ ثعبانہ کوئی دس مہینے تک برسرِ اقتدار رہا۔ اس کے بعد والی افریقہ نے یہاں پر ابو الخطاب حسام بن ہزار کلبی کو امیر مقرر کیا۔

ابو الخطاب اپنی بالغ نظری، متانت اور انتظامی قابلیت کیلئے منفرد شخصیت تھا۔ اس نے مختلف گروہوں کے درمیان اتحاد اور

پہنچتی پیدا کرنے کی کوشش کی تاکہ عوام جو پہلے ہی ہنگامہ آرائیوں سے تنگ آچکے تھے سکون اور طمانیت کی زندگی بسر کر سکیں۔ اس نے پہلا کام یہ کیا کہ اندلس کے بعض عمائدین اور شامی قائدین کو قصر امارت میں طلب کیا اور انہیں سیاسی نزاکتوں سے آگاہ کرتے ہوئے درخواست کی کہ وہ اندلس سے ترک سکونت کر کے افریقہ چلے جائیں۔ جہاں بربدوں کی بغاوت کو فرو کرنے کے لئے ان کی خدمات کی زیادہ ضرورت تھی۔ اندلس کے حالات اس بات کے متقاضی تھے کہ ان تمام لوگوں کو جو لڑائی جھگڑے اور شردفسار کی حوصلہ افزائی کرتے رہتے تھے۔ فوراً جلا وطن کر دیا جائے۔ تاکہ نظم و نسق کو بحال کیا جائے اور ملک کی معیشت اور معاشرت کو مضبوط بنیادوں پر کھڑا کیا جاسکے۔ ابو الخطاب نے اربطاش کے مشورے پر نووارد شامیوں کی قوت کو کمزور کرنے کے لئے انہیں ایسے علاقوں میں آباد کیا جہاں کی آب و ہوا ان کی طبائع کے موافق تھی تاکہ وہ قرطبہ میں غالب اکثریت حاصل نہ کر سکیں۔ امیر اندلس کی اس موثر پالیسی سے ملک کا بگڑا ہوا ماحول پھر سے خوشگوار بن گیا اور لوگوں نے معمولات زندگی میں دلچسپی لینا شروع کر دی۔

ابھی زیادہ عرصہ نہیں گزرا تھا کہ ابو الخطاب کے بدخواہوں نے امن و سکون کی فضا کو بگاڑنے کی مٹھان لی۔ جن لوگوں نے ہوا کو بگاڑنے کی کوشش کی ان میں صمیل بن حاتم، ابو العطار قیسی، امیر بن صمیل حضرت امام حسین کے قاتل شمر بن ذی الجوشن کا پوتا تھا۔ شمر مختار کے ہاتھوں واصل جنم ہوا۔ اس کا لڑکا حاتم کوفہ کو چھوڑ کر الجزیرہ میں سکونت پذیر ہو گیا تھا۔ (باقی اگلے صفحہ پر)

عبدالملک اور ثواب بن سلمہ کے نام قابلِ ذکر ہیں۔ ابوالخطار کو جس نے
 اپنی متانت اور سنجیدگی سے تمام حالات پر قابو پایا تھا اور ملک
 میں امن و رافت کے دور کا آغاز کیا تھا آخر الامر اس مفسد ماحول
 میں کودنا پڑا۔ جس سے ملک کی تمام فضا ایک بار پھر مکدر ہونے والی
 ہو گئی۔

اس کی ابتداء یوں ہوئی کہ ایک مینی عرب کا جو رشتے میں امیر کا
 چچرا بھائی لگتا تھا ایک کنانی سے جھگڑا ہو گیا۔ کنانی اپنا معاملہ امیر
 کے پاس لے گیا تاکہ عدل کے حصول میں تاخیر نہ ہو۔ ابوالخطار نے
 انصاف کے تقاضوں کے خلاف اپنے رشتہ دار کی مدد کی۔ کنانی نے
 صہیل بن حاتم کو تمام قصہ کہہ سنایا۔ صہیل ابوالخطار کے پاس پہنچا اور
 بجائے شائستگی سے گفتگو کرنے کے۔ اس نے تند و تیز لہجہ میں گفتگو
 شروع کی۔ امیر کو یہ بات برسی لگی۔ اس نے اپنے لوگوں سے کہہ کر
 صہیل کو باہر نکلوا دیا۔ اس رگڑے جھگڑے میں صہیل کا عمامہ ٹیڑھا ہو گیا۔ وہ
 جب باہر کے دروازے سے نکلنے لگا تو حاجب نے آواز دی۔
 شیخ صاحب! آپ کے عمامے کو کیا ہوا؟ وہ ایک طرف کو لٹک
 گیا ہے۔ صہیل غصے میں جل رہا تھا۔ معنی نیز لہجے میں کہنے لگا۔

دقیقہ حاشیہ سابقہ) قنسرین کے لوگ جب آباد کاری کے لئے اندس آئے ہیں تو حاتم کا لڑکا صہیل
 بھی ان کے ساتھ تھا۔ صہیل بن حاتم میں قائدانہ صلاحیتیں موجود تھیں، وہ سخی تھا اور باؤل، جڑ لٹنڈ
 تھا اور بے باک سیاسی زندگی میں اسے بلند مقام حاصل تھا۔ قنسرین سے اپنا قبیلہ حاجات سمجھتے تھے۔
 خیال رہے کہ ابوالخطار نے قنسرین سے آنے والے لوگوں کو جیان میں آباد کیا تھا جبکہ اہل دمشق
 البیرو میں، اہل حمص اشبیلیہ میں اور اہل فلسطین شذونہ میں اور اہل مصر بلجہ اور تدمیر میں آباد کئے گئے۔

اگر میری قوم میں زندگی ہوئی تو اس ٹیڑھے عمائے کو درست کرے گی۔
 حمیس نے ثوابہ بن سلمہ جزامی کو اعتماد میں لیا۔ اور اپنی قوم سے تقاضا
 کیا کہ وہ ابوالخطار کو ملک سے نکال باہر پھینکے۔ ابوالخطار کو حمیس اور
 اور ثوابہ کے ارادوں کا علم ہو چکا تھا۔ وہ ایک عظیم لشکر کے ساتھ
 دریائے شذونہ کے کنارے لڑائی کے ارادے سے نکل پڑا۔
 دونوں فوجوں کے درمیان سخت لڑائی ہوئی۔ ابوالخطار شامی فوجوں
 کو پسا ہوتا دیکھ کر میدان جنگ سے بھاگ نکلا۔ مگر پکڑا گیا۔ اُسے
 ۲۵ھ میں قرطبہ کی جیل میں ڈال دیا گیا۔

ابوالخطار کے مفید ہونے پر مسند اقدار ثوابہ بن سلمہ کو سوچی
 گئی۔ ثوابہ بھی کامیاب امیر ثابت نہ ہوا۔ ملک میں بدامنی کا دور دورہ
 تھا۔ قیسی اور کنانی قبائل کے درمیان نفرت و حقارت کا ایسا بیج
 بویا جا چکا تھا کہ شر و فساد کا قلع قمع کرنا امیر سلطنت کے لئے
 ایک مسئلہ بن گیا تھا۔ قومی عصبیتوں اور گروہی دشمنیوں کو صرف
 وہی آدمی ختم کر سکتا تھا جو نسلی امتیازات اور گروہی وفاداریوں
 سے بلند ہو کر قوم کے وسیع تر مفاد کو پیش نظر رکھتا۔

شمال دہرے ہندوؤں نے اندلس کو جہنم کا مژدہ بنا دیا تھا۔
 ظاہر ہے کہ ایسے ماحول میں جو اندرونی سازشوں اور گروہی مناقشات
 سے بھرپور ہو چکا ہو لوگوں کا نہ صرف سکون ہی چھن جاتا ہے بلکہ
 ان کے لئے کسی ایک معاشی اور معاشرتی مسائل بھی پیدا ہو جاتے
 ہیں۔ انتظامی مشینری کے بیکار ہونے کے سبب لوگوں پر قانون
 کی گرفت ڈھیلی پڑ جاتی ہے۔ مفسد اور مہربان ٹیڑھے ٹیڑھے ہندوؤں کا

جینا ڈوبھ کر دیتے ہیں۔ ان کی عزت محفوظ ہوتی ہے نہ ان کا مال و جان۔ شورشوں اور بلوں کے درمیان دولت مند طبقہ عوام کے استحصال کی کوشش کرتا ہے۔ اشیاء صرف نایاب ہو جاتی ہیں۔ اگر مل بھی جائیں تو غریب عوام کو گراں قیمت ادا کرنی پڑتی ہے۔ قرب و جوار کے غیر مہذب اور ناشائستہ لوگ شہروں میں پہنچ کر دنگا فساد اور لوٹ مار شروع کر دیتے ہیں۔ حکومت پر لوگوں کا اعتماد اٹھ جاتا ہے۔ بے اعتمادی کی یہ فضا ایک ایسے منحوس دائرے کو جنم دیتی ہے جسے توڑنا مشکل ہو جاتا ہے۔

ان حالات میں قرطبہ کے معززین کا ایک وفد یوسف بن عبدالرحمن الفہری کے پاس پہنچا اور انہیں اندلس کی امارت قبول کرنے کے لئے کہا۔ لوگوں کے جذبات کا احترام کرتے ہوئے یوسف نے یہ ذمہ داری قبول کر لی۔ وہ حضرت عقبہ بن نافع رضی اللہ عنہ کی اولاد میں سے تھے۔ ان کی دلدت جتنی دلکش تھی ان کی سیرت اتنی ہی زیادہ پاکیزہ تھی۔

یوسف بن عبدالرحمن فہری کے لئے یمانی اور مضر قبائل میں اتفاق اور یکجہتی پیدا کرنا کوئی آسان کام نہ تھا۔ دونوں کے درمیان نفرت اور حقارت کی ایسی خلیج حائل تھی جسے پاٹنا مشکل تھا۔ صہیل بن حاتم نے اپنے وعدوں سے انحراف کر کے ایسی چنگاری مہیا کر دی تھی جس سے دونوں گروہوں کے درمیان نفرت کی آگ پھر بھڑک اٹھی۔ امیر شکیب ارسلان کا خیال ہے کہ یمانیوں اور مضرؤں کے دونوں گروہوں کا اس بات پر اتفاق ہو گیا تھا کہ اندلس کی امارت کو ایک ایک سال کیلئے

(باقی اگلے صفحہ پر)

کے درمیان جو لڑائی اس مرتبہ ہوئی پہلے اس کی کوئی مثال ہے نہ
 نظیر۔ اسلام کی تاریخ میں یہ پہلی لڑائی ہے جو قبیلہ " کے نام پر لڑی
 گئی۔ اس لڑائی میں گھوڑے بیکار ہو گئے، نیزے ٹوٹ گئے، تلواریں
 کند ہو گئیں اور جب لڑائی کے تمام آلات ناکارہ ہو گئے تو سپاہی
 دھینگا مشتی پر اُتر آئے۔ صمیل نے بازار سے دو کا نڈاروں کو بلا لیا۔
 ان میں وہ قصاب بھی تھے جو گوشت بنانے کے چہرے اپنے ساتھ
 لے آئے تھے۔ یہاں اس تازہ کماک کے بارہ میں غافل تھے۔ بازاروں
 نے جب لاکھٹیوں، لوہے کی سلاخوں اور چھروں سے یہاں فوج پر
 حملہ کیا تو وہ اس "غیبی امداد" سے ڈر کر میدان سے بھاگ نکلے۔
 ابو الحظار اور ابن حریث دونوں پکڑے گئے اور موت کے گھاٹ
 اتار دیئے گئے۔ امیر اندلس (یوسف بن عبدالرحمن) کو جو ملکی حالات
 سے بدول ہو کر واپس البیرہ چلے گئے تھے قرطبہ لایا گیا۔ ابن اثیر
 کا خیال ہے کہ حکومت تو یوسف کی تھی لیکن حکم صمیل کا۔

اس زمانہ میں جب مسلمان ایک دوسرے سے دست و گریباں
 تھے، جلیقیہ کے عیسائیوں کو پرہیز سے نکالنے کا موقع مل گیا۔ انہوں
 نے الفانسو کی قیادت میں جلیقیہ کے گرد و نواح پر اپنا تصرف جمایا۔
 لیون، استورتہ اور قشالہ کے شہر بھی مسلمانوں کی سیادت قبول کرنے

(بقیہ حاشیہ گذشتہ) مضر اور یمن میں تقسیم کر لیا جائے۔ اس معاہدہ کے مطابق یوسف بن عبدالرحمن کو پہلے سال
 کے لئے امیر منتخب کر لیا گیا۔ اگلے سال جب یمنیوں نے اپنے امیر کے تقرر کا مطالبہ کیا تو صمیل اس معاہدہ
 سے منحرف ہو گیا جس کے نتیجے میں ایک خونریز جنگ شروع ہو گئی۔

سلاہ تاریخ غزوات العرب، ص ۹۰۔

سے انکار کر بیٹھے۔ فرانس کا پورا علاقہ سوائے ناربون کے جہاں مسلمانوں کی اکثریت تھی آزاد ہو گیا۔ بہت سے مسلمان جو ان شہروں میں آباد ہو گئے تھے ہجرت کرنے پر مجبور کر دیئے گئے۔ جس کسی نے ترک وطن نہ کیا، اس نے عیسائیت کو قبول کر لیا۔ ایک محتاط اندازے کے مطابق اندلس کا ایک چوتھائی حصہ جو پہاڑوں سے گھرا ہوا تھا عیسائیوں کے اقتدار میں آ گیا۔ یہ بات درست ہے کہ دلاۃ کی خود غرضیوں اور عربی قبائل کی دھڑے بندلیوں کے سبب اندلس میں ایک مستقل عیسائی حکومت وجود میں آ گئی۔ ابتداءً اس کا حدود اربعہ بڑا منحصر تھا لیکن آگے چل کر جب مسلمانوں میں طوائف الملوک نے قدم جمائے تو اسی عیسائی سلطنت نے جس کی داغ بیل اس زمانے میں ڈالی جا چکی تھی مسلمانوں کے لئے تباہی مچادی اور انہیں اس طرح بے دخل کیا کہ آسمان زمین کھا گئے۔

اس دورِ فتن کا خاتمہ اس وقت ہوا جب اموی شہزادہ عبدالرحمن (الداخل) ۱۰ ذی الحجہ ۱۳۸ھ کو قرطبہ میں داخل ہوا۔ یوسف نے ۹ سال اور کچھ مہینے حکومت کی۔ اس کے جانے کے ساتھ ہی دلاۃ کا دور ختم ہوا۔

بادصف ان مشکلات کے جن میں سے ہر ایک بجائے خود ایک پہاڑ تھی مسلمانوں نے اندلس میں نصف صدی کے اندر ایک ایسے درختاں تمدن کی بنیاد ڈالی جس کے سبب یوزپ کے وحشی اور جاہل آبادکار تہذیب و شناختگی کے راستوں پر گامزن ہو گئے۔ اس زمانے میں جب کہ مغربی معاشرے پر خشونت، گنوار پن اور وحشیانہ

شہوت پرستی چھائی ہوئی تھی ، مزدور اور کاشتکار طبقہ بڑے زمینداروں کی بے ہودگیوں اور چہرہ دستیوں سے لرزاں و ترساں دکھائی دیتا تھا ، پادریوں کے فسق و فجور نے نظام خالقابی کو رسوا کر دیا تھا۔ مسلمانوں نے معاشرہ کی فکری قوتوں کو توانائی بخشی ، اقتصادی استحصال کو ختم کیا اور روباہ صفت انسانوں کو عملی زندگی کا سبق دیا۔ مسٹر ایس۔ پی اسکاٹ کا خیال ہے کہ اندلس زیر حکومت اسلامی پچاس سال کے اندر اندر تہذیب کے اس نقطہ پر پہنچ گیا کہ جہاں تک اہلی کوزیر حکومت یورپ پہنچنے میں ایک ہزار برس لگے تھے۔

اب ہم اُس عہد زریں کی طرف توجہ کرتے ہیں جو ہماری کتاب کا اصل مبحث ہے اور جس میں رعایا کی خوش حالی ، زراعت اور تجارت کی ترقی ، اور ملک کی دھن دولت کی کثرت کے علاوہ علوم و فنون اور تہذیب و تمدن اس نقطہ عروج تک پہنچے جہاں غیر کو اپنے تمدن کے گھردندے تیار کرنے کے لئے قرطبہ اور اشبیلیہ کی یونیورسٹیوں میں ہمارے سامنے زالوٹے تلمذ تہ کرنا پڑا۔

دانیال فرنگ کو اس بات کا اعتراف ہے کہ بنو امیہ کے دارالسلطنت اور ممالک مغربہ میں جو ذہنی انقلاب یا دماغی روشنی برحکبہ چمکی اس کی تکمیل میں ایک صدی سے بھی کم وقت صرف ہوا۔ اور اگر یہ تعلیمات ان تک بروقت پہنچ چکی ہوتیں تو یورپ آج سے ۵۰۰ سال پہلے مسمدن اور ترقی یافتہ ہوتا۔

- عبدالرحمن الداخل کا اپنے وطن سے فرار اور اندلس میں داخلہ۔
- حصول مقصد کے لئے الداخل کی مسلسل جدوجہد۔
- یوسف اور صہیل کے خاتمے پر نئی حکومت کی داغ بیل۔
- الداخل کو ہٹانے کے لئے منصور کی کوششیں ناکامی۔
- عبدالرحمن "قریش کا باز" شاربہان کے حربے اور الداخل کی کامیابی۔
- اندرونی شورشوں اور بیرونی بغاوتوں کو کچلنا۔
- الداخل کی اصلاحات تعمیرات اور ذوق شعری۔
- الداخل کی سیرت۔

عبداللہ نے اس کے بعد ان نیم بسمل لاشوں پر دسترخوان بچھا کر کھانا کھایا
 وراں حالانکہ نیچے سے جان کنی کی سسکیوں کی آوازیں آرہی تھیں۔ شام
 کی لاش کو قبر سے کھدوا کر نذر آتش کیا گیا۔

اتفاق سمجھے کہ عبدالرحمن بن معاویہ بن ہشام ان کی شمشیر خوں آشام
 سے بچ نکلا۔ وہ فرات کے کنارے ایک گاؤں میں عرصہ تک چھپا رہا۔
 لیکن جب اضطرب اور بے چینی بڑھی تو اس نے اپنے بال بچوں اور دونوں
 بہنوں (ام اصبح اور امۃ الرحمن) کو اپنے دنیا کیش خادم بدر کے سپرد کیا
 اور خود جاں گسل مصائب برداشت کرتا فلسطین کے ایک گاؤں میں پہنچا۔

اس نے خون بہایا یا اس نے آنسو بہائے یا آنسو بہ پڑے (لازم و مستدی) یقال
 تَزْجِ الْمِرْأَةِ مِفَاحًا - اُمٌّ بَغَيْرِ سُنَّةٍ وَلَا كِتَابٍ - اس نے بغیر کتاب و سنت
 کے شادی کی۔ مراد ہے زنا کیا۔ السِّفَاح - کثیر العطاء، الفصیح المقتدر علی
 الکلام۔ سفاح کے معنی باذل اور سخی کے ہیں۔ اور ایسے انسان کے بھی جسے
 زبان پر غمور ہو۔ (المنجد)

خوب! روایات عرب تو یہ بتاتی ہیں کہ عرب سخی تھے اور مہمان نواز، وعدے کے
 پکے تھے اور سچے۔ جب کسی سے عہد باندھتے تو اس کے ایفاء کی پوری کوشش کرتے۔ اگر
 کسی تامل سے لاعلمی میں امان دینے کا وعدہ کیا جاتا تو اس سے بھی پتہ چل جانے پر بدلہ
 لینا قومی روایات کے خلاف سمجھا جاتا۔ لیکن ایسا کبھی نہیں ہوا کہ رات کو آنے والوں کی
 فیانت دودھ اور ٹہنے ہوئے گوشت کی بجائے شمشیر بے نیام سے کی گئی ہو۔ ممکن ہے
 عباسی دور میں اخلاقی اقدار بدل گئی ہوں اور اب مہمان کی مدارات عمدہ کھانوں کی بجائے
 خون بہانے سے کی جاتی ہو۔

۱۶۱ ص ۵ ج ۵ ابن اثیر، ج ۵ ص ۱۶۱

۱۶۱ ص ۵ ج ۵ ابن اثیر، ج ۵ ص ۱۶۱

یہاں پر مختصر سے قیام کے بعد وہ افریقہ پہنچنے میں کامیاب ہو گیا۔ افریقہ میں نضا سازگار مٹی۔ عبدالرحمن ابن حبیب نے ابھی تک عباسی خلافت کی دعوت کو قبول نہیں کیا تھا۔ اسی لئے اس نے عبدالرحمن کاشانیان شان خیر مقدم کیا اور اُسے ہر قسم کی سہولتیں مہیا کیں۔

عبدالرحمن نے جلد ہی ایک بہت بڑی سلطنت کا خواب دیکھنا شروع کر دیا۔ اُسے بچپن کا وہ واقعہ یاد تھا جب مسلمہ بن عبدالملک نے ہشام کی موجودگی میں اُس کی پیشانی کو بوسہ دیتے ہوئے کہا تھا کہ یہ بچہ عنقریب بہت بڑا حکمران بننے والا ہے۔ ابن حبیب کو پتہ چل گیا کہ عبدالرحمن اس کی سلطنت کا تختہ لٹنے کا ارادہ رکھتا ہے۔ اُس نے اموی خاندان کے تمام لوگوں کو جو اس کے ہاتھ لگے مروا ڈالا اور ان کی جائدادوں کو ضبط کر لیا۔ عبدالرحمن پھر بچ نکلا۔ وہ کبھی ایک قبیلہ کے پاس پناہ لیتا اور کبھی دوسرے کے پاس۔ وہ نہ جانتا تھا کہ سر کہاں چھپائے۔ اکثر ایسا بھی ہوا کہ جاسوس کی دُور رس نگاہ سے بچنے کے لئے اُس نے یا تو کسی پرانی قبر میں پناہ لی یا کسی عورت کے برفتنے میں جا چھپا۔ اس سہانکھ مچولی میں اُسے پانچ سال گزر گئے اس پر مصائب کے پہاڑ ٹوٹے، شدائد کی بجلیاں کڑھیں، موت نے اُسے گھور گھور کر دیکھا لیکن اس کا خمیر ایسی مٹی سے اُٹھایا گیا تھا کہ وہ ڈرنے والا نہ تھا۔ ہر آنے والی تکلیف کا اُس نے مروانہ وار مقابلہ کیا۔ اگر مل جاتی تو نان جوئی کو غنیمت سمجھتا ورنہ غم کھانے کا عادی تو وہ بن ہی چکا تھا۔

اب آزمائش کا دور ختم ہوا۔ اور یہ خامناں برباد اپنے ننھال

بنو نفوسہ کے پاس جو سبتہ کے قریب آباد تھا۔ پہنچنے میں کامیاب ہو گیا۔ اس کی خوش اخلاقی مصائب میں صبر و قناعت اور بیدار مغزی نے بہرہوں کو ایسا گرویدہ بنا لیا کہ وہ اس پر مٹے جاتے تھے۔ یہاں پہنچنے کے بعد اُسے محسوس ہوا کہ وہ اپنے گھر آ گیا ہے۔ کامیابی کا ہر بھرا میدا اس کی آنکھوں کے سامنے تھا۔ ایک آوارہ کوئے تمنا کو دور دراز کے ملک کے باشندوں اور نئی قوم نے ایک عظیم سلطنت کی بنیاد رکھنے کے لئے بلا لیا۔ جو آئندہ بہت وسیع اور نامور ہونے والی تھی۔

عبدالرحمن جس حالت میں بھی رہا، اس نے اپنے مقصد کو پیش نظر رکھا۔ قسطنطنیہ سے مغرب کی طرف فرار اس کے بلند ارادوں کی غمازی کرتا ہے۔ اگر عامل افریقیہ مضبوط اور ہوشمند انسان نہ ہوتا تو عبدالرحمن افریقیہ میں ہی نئی سلطنت کی داغ بیل ڈالنے میں کامیاب ہو جاتا۔ لیکن یہاں پر اس کے ارادے شرمندہ تعبیر ہوتے نظر نہ آتے تھے۔

اندلس کے حالات سرعت سے بدل رہے تھے۔ مختلف قبیلے اور خاندانوں سے اقتدار کے لئے ایک دوسرے سے برسرِ پیکار تھے۔ باغیوں نے اپنی نت نئی شورشوں کے سبب ملک کو جہنم کا منوہ بنا رکھا تھا۔ امیر یوسف اگر ایک مقام پر جنگ کے شعلوں کو ٹھنڈا کرنے میں کامیاب ہوتا تو اشرار دوسرے مقامات پر علم بغاوت بلند کر دیتے۔ ملک میں فتنہ و فساد کی آگ بھڑک رہی تھی، قتل و غارت کا بازار گرم تھا اور قحط و وبا کی مصیبتیں ملک کو گھیرے ہوئے تھیں۔

۳۰۶ - جزء الاول، ص ۳۰۶ - ۳۰۷ اخبار الاندلس، ج ۱، ص ۳۹۰

موسم بہار آچکا تھا اور تجدیدِ خون کیساتھ نئی سلطنت کے قیام کی
 منگیں اگڑائیاں لے رہی تھیں۔ عبدالرحمن نے اپنے مخلص خادم بدر کو
 ایک خط دیکر اندلس روانہ کیا۔ اندلس میں ایسے لوگوں کی کمی نہ تھی
 جنہیں اموی خلفاء کے ساتھ محبت اور عقیدت ہو۔ امیر نے اپنے
 خط میں ہشام کے ساتھ اپنی نسبت، افریقہ میں عبدالرحمن ابن حبیب
 کے غیر مہد روانہ بتاؤ۔ اپنے فرار کی رویداد اور نئی حکومت قائم کرنے
 کی آرزو مندی ظاہر کی۔

عبداللہ بن عثمان اور عبداللہ بن خالد نے بڑے بڑے شامی سرداروں
 سے ساز باز کی اور امیر یوسف کے خلاف سازش کا ایک نیا جال
 بچھانا شروع کیا۔ ابن عثمان نے یہ بھی کوشش کی کہ امیر یوسف کی افواج
 کے سپہ سالار اور اس کے دستِ راست صمیل بن حاتم کو اپنے ساتھ
 ملائے۔ لیکن اس نے اپنے ولی نعمت کے ساتھ کفرانِ نعمت سے
 انکار کر دیا۔ ان لوگوں نے صمیل کے سامنے تو برأت ظاہر کر دی
 لیکن خفیہ طور پر عبدالرحمن کے داخلے کے لئے فضا کو سازگار بنانے
 کی کوششیں جاری رکھیں۔ انہیں البیرہ، شذونہ اور مقریہ میں ایسے
 ہزاروں لوگ مل گئے جو امیر یوسف کی حکومت کا تختہ الٹنے کے لئے
 تیار تھے۔

امیر عبدالرحمن الداخل ستمبر ۷۵۵ء میں المیونے کا ر
 (Almunicar) پر نگر انداز ہوئے۔ ہزاروں لوگ جن میں امیر
 بھی تھے اور غریب بھی استقبال کی خاطر وہاں موجود تھے یعنی گروہ
 سہ انسائیکلو پیڈیا آف اسلام، ج ۴، ص ۱۰۰۵۔

بعض سرکردہ آدمی بھی عبدالرحمن کو خوش آمدید کہنے کے لئے وہاں آئے تھے۔ اگرچہ اموی خلفاء نے انہیں ہمیشہ ہی ظلم و ستم کا نشانہ بنایا تھا۔ لیکن انہیں عبدالرحمن سے زیادہ امیر یوسف سے نفرت تھی۔ عبدالرحمن کو لوجا کے قریب ایک قلعہ میں جگہ دی گئی اور یہی مقام نئی خلافت کے قیام اور نئے وعدوں کی تشہیر کا مرکز بنا۔

یوسف اس وقت تک حلیقیہ کی مہمات میں مصروف تھا۔ اُسے ان حالات کا قطعاً علم نہ تھا جو اُسے تاج و تخت سے محروم کر دینے والے تھے۔ واپسی پر جب اُسے علم ہوا، تو اس کے اوسان خطا ہو گئے۔ اس نے سمجھا کہ جنگ کی بجائے صلح سے کام لینا بہتر ہے۔ لیکن جب صلح کے لئے تمام کوششیں ناکام ہو گئیں تو امیر یوسف نے لڑائی لڑنے کا ارادہ کر لیا۔ اب افواج منتشر ہو چکی تھیں، عوام کی وفاداری مشتبہ تھی اور امراء کے جذباتِ خلوص میں اختلال واقع ہو چکا تھا۔ ان حالات میں امیر یوسف کی کامیابی غیر یقینی تھی۔ لوگ جو عبدالرحمن کی وفاداری کا حلف اٹھا رہے تھے۔ اشبیلیہ، ریہ، شذونہ اور موزور کے وہ آزمودہ کار سپاہی جو امیر یوسف کے ساتھ کئی ایک لڑائیوں میں کامگار رہے تھے، اس سے علیحدہ ہو کر امیر عبدالرحمن کے پرچم تلے جمع ہونے شروع ہو گئے۔ غنینم کے پاس سامانِ رسد تھا نہ آلاتِ حرب۔ لیکن وہ فتح و کامرانی کی نئی انگلیں سینے میں دبائے آگے بڑھتا جا رہا تھا۔ عبدالرحمن نے اپنی فوجوں کو میدانِ معیارہ میں اترنے کے لئے کہا۔

ایک دن جب کہ اہل قرطبہ عید منانے میں مصروف تھے، عبدالرحمن کی افواج نے دریائے کبیر کو عبور کر لیا اور امیر یوسف کی فوجوں پر ایسا شدید حملہ کیا کہ ان کے پاؤں اکھڑ گئے۔ امیر یوسف اور صہیل دونوں میدان جنگ سے بھاگ نکلے۔ یوسف نے صوبہ جیان میں اور صہیل نے مریدہ میں پناہ لی۔ بات یہیں پر ختم نہیں ہوتی۔ یوسف اور صہیل نے ایک بار پھر اپنی منتشر فوجوں کو جمع کرنے کی کوشش کی اور بہت آزمانا چاہی۔ لیکن وہ لوگ جو گذشتہ کئی سالوں کی خانہ جنگی اور بد نظمی سے اکتا چکے تھے، اب یوسف کے جھوٹے وقار کو سہارا دینے کے لئے تیار نہ تھے۔ وہ ایک ایسے آدمی کو سر پر آرائے اور ننگ دیکھنا چاہتے تھے جو تمام گروہ بندیوں کو ختم کر کے ملک میں امن و امان اور نظم و ضبط قائم رکھ سکے۔ اور معاشی ترقی کے لئے راہ ہموار کر سکے۔ یوسف نے جب اپنی فوج پر ایک طائرانہ نگاہ ڈالی تو اسے محسوس ہوا کہ وہ شیرتالین سے زیادہ حیثیت نہیں رکھتی۔ اس فوج کے سہارے لڑنا موت کو دعوت دینا تھا۔ یوسف اور صہیل نے عبدالرحمن سے پھر صلح کر لینا چاہی۔ عبدالرحمن نے ان کی تمام کوتاہیوں کو معاف کرتے ہوئے ان سے اس شرط پر صلح کر لی کہ وہ دونوں قرطبہ میں مقیم رہیں گے اور اسے ہر روز ایک مرتبہ صورت دکھا جایا کریں گے۔ یوسف نے ان شرائط کو قبول تو کر لیا لیکن اس کا دل مطمئن نہیں ہوا۔ ایک دن اس نے بھاگ نکلنے کی سوچی۔ وہ قرطبہ سے مریدہ پہنچا۔ پرانے ملک خواروں نے اسے ایک بار پھر قسمت آزمانے کا حوصلہ دلایا۔ یوسف

نے ایک مختصر سی فوج اکٹھی تو کر لی لیکن نہ تو وہ قواعد و ان تھی، نہ نظم و ضبط کے تقاضوں سے واقف اور نہ ہی مرٹنے کے جذبے سے سرشار۔ عبدالرحمن کو علم ہوا تو اس نے اپنے ایک تجربہ کار جرنیل عبدالملک بن عمر بن مروان کو اس کی سرکوبی کے لئے روانہ کیا۔ یوسف کی فوج ابتدائی جھڑپوں میں ہی مات کھا گئی۔ سینکڑوں آدمی میدان جنگ میں کام آئے۔ امیر یوسف خود جان کے خوف سے بھاگ نکلے۔ وہ طلیطلہ پہنچے ہی تھے کہ عبداللہ بن عمر الانصاری کے خون آشام خنجر کا شکار ہو گئے۔ صمیل بن حاتم بھی زیادہ عرصہ زندہ نہ رہا۔ کسی کے ہاتھوں اس نے زہریلا رس پی لیا جس سے اس کی زندگی اپنے انجام کو پہنچی۔

اس لڑائی نے عبدالرحمن کی قسمت کا فیصلہ کر دیا۔ وہ فاتحانہ انداز میں قرطبہ کے شاہی محلات میں داخل ہوا۔ اُس نے عفو و درگزر اور احسان مندی سے کام لیتے ہوئے یوسف کے اہل و عیال کو معاف کر دیا اور انہیں محفوظ مقام پر پہنچا دیا گیا۔ یہیں اسے حلال نامی لونڈی ملی جسے ہشام کی والدہ ہونے کا شرف حاصل ہے۔

عبدالرحمن نے قرطبہ کا والی ہونے کی حیثیت سے سب سے پہلا خطبہ مئی ۷۵۶ء کو مسجد قرطبہ میں پڑھا اور عوام سے اچھا سلوک کرنے کا وعدہ کیا۔ ملک میں نظم و ضبط کا قیام، راستوں کی حفاظت، کاروبار کی بحالی اور ضروری اصلاحات کا نفاذ کوئی آسان کام نہ تھا۔ ابھی اسے کئی ایک بغاوتوں کو فرو کرنا تھا جنہیں شاریمان (شاہ فرانس) اور المنصور عباسی (شاہ بغداد) کی تائید حاصل تھی۔

ابو جعفر المنصور نے ۷۶۳ء میں اپنے ایک امیر العلاء ابن مغیث کو ایک عظیم فوج کے ساتھ اندلس روانہ کیا تاکہ عبدالرحمن ایسے "باغی" کو قرارِ واقعی سزا دی جاسکے۔ امیر المومنین نے العلاء کو یمن و برکت اور تائید و نصرت کے لئے اپنا سیاہ علم بھی عطا کیا۔ اس جنگ کو مذہبی رنگ دیا گیا اور عبدالرحمن کو خارجی اور کافر بتایا گیا۔ الداخل کے لئے تربیت یافتہ سپاہیوں کا اکٹھا کرنا اور انہیں منظم کرنا ایک دشوار مرحلہ تھا۔ اشبیلیہ کے قریب دونوں فوجوں کی مٹھ بھیر ہوئی۔ الداخل پامردی سے لڑا۔ وہ جانتا تھا کہ اس لڑائی میں کامیابی مسرتوں اور بھجوتوں کا پیغام لائے گی اور خدا نخواستہ اگر وہ ہار گیا تو "ہادیہ زاویہ ہوگا اور سقر مقر" ایک رات الداخل نے موقعہ پا کر ایسا شجون مارا کہ دشمن کی فوج میں سراسیمگی پھیل گئی۔ وہ ہتھیار سنبھالنا مہول گئے۔ الداخل کے لشکریوں نے العلاء کے سپاہیوں کو گاجر مولیٰ کی طرح کاٹ دیا۔ جو باقی بچے وہ خیمہ و خرگاہ چھوڑ کر بھاگے۔ سرکردہ باغی سرداروں کے سر اور اہم فوجی افسروں کی لاشیں نمک پاشی کے بعد تھیلوں میں بند کر کے ایک سوداگر کے ہاتھ قیروان بھجوا دی گئیں۔ جب المنصور کو اس بد قسمت فوج کے انجام کا پتہ چلا تو وہ پکار اٹھا کہ یہ تو کسی شیطان کا کام ہے۔ خدا کا شکر ہے کہ اس نے میرے اور اس دشمن کے درمیان سمندر حائل کر دیا ہے۔

کچھ عرصے کے بعد شاریمان نے عباسی حکومت کی شہ پر

۱۹۷، ص ۱، ج ۱، ص ۱۹۷

۱۱۸، ۱۱۹، ص ۱۱۸، ۱۱۹

سلیمان بن یقظان کے ساتھ ساز باز شروع کی اور اندلس پر حملے کی تیاریاں کرنے لگا۔ شارلیمان جو اس وقت تک فرانس کی کئی ایک خود مختار ریاستوں کو ختم کر کے اپنی سیاسی بدترمی کے جھنڈے گاڑ چکا تھا ۱۶۱ھ میں ایک لشکرِ جرار کیساتھ اندلس میں داخل ہوا۔ سلیمان اُسے ساتھ لے کر سر قسطہ چل دیا۔ دونوں فوجیں جب سر قسطہ کے قریب پہنچیں تو انہیں معلوم ہوا کہ یحییٰ بن حسین انصاری پہلے سے ہی سر قسطہ پر قبضہ کرنے کے بعد قلعہ بند ہو کر بیٹھ گیا۔ شارلیمان نے شہر کا سختی سے محاصرہ کرنا چاہا تا کہ یحییٰ بن حسین کو اس کے گناہ کی سزا دی جاسکے لیکن اُسے معلوم ہوا کہ سیکس قوم نے اس کی غیر حاضری سے فائدہ اٹھاتے ہوئے فرانس پر حملہ کر دیا ہے۔ اور دریائے ران تک بڑھ آئی ہے۔ شارلیمان نے واپس لوٹنے میں ہی عافیت سمجھی۔ وہ تیزی کے ساتھ سر قسطہ سے واپس جا رہا تھا کہ مطروح اور عبثون نے اٹائے راہ میں شارلیمان کی فوج کے عقب پر حملہ کر دیا۔ اس کی فوج کا بہت بڑا حصہ تباہ ہو گیا۔ اور بہت سے آزمودہ کار جرنیل مارے گئے۔ یہ واقعہ پمپلونہ کے قریب پیش آیا۔ اس کے بعد شارلیمان خود تو کبھی بھی اندلس کی طرف اٹھا کر نہ دیکھ سکا لیکن بعض عیسائی ریاستوں کے نوابین کو اندلس پر حملہ کے لئے اکساتا رہا۔

۱۶۱ھ مطروح اور عبثون سلیمان کے لڑکے میں۔ انھوں نے اپنے باپ کو چھڑانے کیلئے جسے شارلیمان نے قید کر لیا تھا، فوج پر حملہ کر دیا۔ ۱۶۱ھ ایئر شکیب ارسلان کا خیال ہے کہ شارلیمان پر اس وقت حملہ ہوا جب وہ وادیِ رونسفون میں داخل ہو چکا تھا۔ اسی لڑائی میں رولینڈ (Roland) بھی قتل ہوا جو ایک عظیم کھوڑ سوار تھا۔ (تاریخ غزوات العرب، ۱۲۲)

عبدالرحمن جس کس مہر سی کی حالت میں اپنے وطن سے نکلا تھا، اس نے یکہ و تنہا جس تحمل سے مصائب و آلام کا مقابلہ کیا تھا اور مغرب میں جن حوصلوں سے نئی حکومت کی بنیاد رکھی تھی، اس کی مثال بہت کم لوگوں کی زندگی میں ملتی ہے۔ خوشگوار اور مساعد حالات میں کا کل گیتی کی آرائش کوئی مشکل کام نہیں لیکن نامساعد اور ناموافق حالات میں سلطنت کی تاسیس صرف ان شخصیتوں کا حصہ ہے جو تاریخ ساز اور عہد آفرین ہوتی ہیں۔ المنصور عباسی سے بڑھ کر عبدالرحمن کا اور کون دشمن ہو سکتا ہے لیکن حقیقت ہے کہ المنصور بھی اس کے جواں عزم اور بلند ہمتی کا معترف تھا۔

ایک دن خلیفہ منصور نے اعیان دولت سے پوچھا: "قریش کا باز کون ہے؟" انہوں نے جواب دیا: "اے امیر المومنین! یہ اعزاز تو آپ ہی کو زیب دیتا ہے۔ آپ ہی ہیں جنہوں نے متکبر اور سرکش بادشاہوں کی گردنوں کو جھکا دیا ہے۔"

منصور نے کہا: "میں ایسا نہیں ہوں۔"

"معاویہ ہوں گے یا پھر عبدالملک بن مروان۔" انہوں نے عرض

کی۔

"نہیں۔ وہ بھی نہیں۔" منصور نے کہا۔

"پھر آپ ہی فرما دیجئے۔" انہوں نے لجاجت سے عرض کی۔

منصور نے کہا: "قریش کا باز عبدالرحمن بن معاویہ ہے جو نیزوں

کی اتنی اور تلواروں کی دھار سے اپنی جیلہ گرمی کے ذریعے بچ نکلا۔

چٹیل میدانوں کو عبور کیا، سمندر پر سوار ہوا یہاں تک کہ ایک اجنبی

ملک میں داخل ہوا، شہروں پر شہر بسائے اور فوجوں پر فوجیں ترتیب دیں۔ اور اپنی تدبیر کی خوبی اور عزم کی پختگی سے اپنی کھوئی ہوئی حکومت دوبارہ قائم کر لی۔“

عبدالرحمن ابھی بیرونی حملہ آوروں کی روک تھام سے فارغ نہ ہوا تھا کہ ملک کے اندر سوئے ہوئے فتنے جاگ اُٹھے۔ ۱۵۱ھ میں مینبیں نے بغاوت کر دی۔ اور قرطبہ پر فوج کشی کی۔ عبدالرحمن نے عبدالملک بن عمر حاکم اشبیلیہ کو حکم دیا کہ باغیوں کی فوراً سرکوبی کی جائے عبدالملک نے اپنے لڑکے امیہ کو ہراول دستے کا سردار مقرر کیا۔ اور خود اس کے عقب میں روانہ ہوا۔ امیہ نے دیکھا کہ دشمن کی تعداد ہزاروں تک ہے۔ اور وہ آلات حرب و ضرب سے پوری طرح بیس ہے۔ اُس نے گھبرا کر تیچھے ہٹنا شروع کر دیا۔ عبدالملک کو اپنے بیٹے کی بزدلی اور کم ہمتی پر سخت افسوس ہوا۔ اُس نے حکم دیا کہ ایسے ضعیف الارادہ شخص کو قتل کر دیا جائے۔ جس کی فوراً تعمیل کر دی گئی۔ اس کے بعد عبدالملک اپنی افواج سے مخاطب ہوا اور کہا: کیا ہم مشرق سے اس ملک کی انتہا تک بغیر محنت اور مشقت کے پہنچ گئے ہیں؟ کیا ہم ان مشکلات کو بھول گئے ہیں جو ہمیں اپنی فتوحات سابقہ میں اٹھانا پڑی ہیں؟ کیا ہمارے بدنوں میں خون کی حرارت کم ہو گئی ہے جس نے ہمیں لڑائیوں میں کامیاب و کامگار رکھا تھا؟ ان الفاظ کے بعد اُس نے اپنی فوج کو آگے بڑھنے کا حکم دیا۔ اب کیا تھا! فوج کا ہر سپاہی شوق جہاد سے سرشار نظر آتا تھا۔ یہی اس بلند حوصلہ فوج کے مقابلہ کی تاب نہ

لاتے ہوئے میدانِ جنگ سے بھاگ نکلے۔ فتح مند فوج نے یمنیوں کا دُور تک تعاقب کیا اور انہیں چن چن کر مارا۔ اسی اثنا میں الداخل خود بھی فوج کا ایک دستہ لیکر وہاں پہنچ گیا۔ وہ فوج کی جرات و ہمت اور عزم و استقلال کو دیکھ کر بے حد متاثر ہوا۔ اس نے اسی وقت ہشام (ولیعہد) کی شادی عبدالملک کی لڑکی کیساتھ کرنے کا اعلان کر دیا۔

عبدالرحمن کی تمام عمر مصائب کا مقابلہ کرنے میں گزر گئی۔ اس میں شک نہیں کہ اس نے گوہر مقصود کو پالیا اور اندلس میں ایک عظیم سلطنت کی بنیاد ڈالی لیکن یہاں تک پہنچنے کے لئے جن پُر خار راستوں سے اُسے گزرنا پڑا ہے اور دیو مالائی قسم کے جن عفرتیوں سے اُسے سابقہ پڑا ہے، وہ اصحابِ عزم و ہمت کا ہی حصہ ہے۔ ابنِ جیان کے خیال کے مطابق عبدالرحمن نے اندلس کے لوگوں کو ایک شاہراہ پر لاکھڑا کیا۔ ان کی تنظیم کی اور حکومت کو مختلف شعبوں میں تقسیم کیا۔ جن میں حاجب، مدارالمہام، کاتب، قاضی، پولیس آفیسر، اور سپہ سالار اہم عہدے تھے۔

اس نے قرطبہ میں ایک ٹکسال قائم کی جس میں مختلف قسم کے سکے تیار کئے جاتے۔ امیر نے محلات بنوائے، عطایا مقرر کئے اور فوج کی از سر نو تنظیم کی۔ مسلسل ریاضت اور توجہ سے حکومت کی تعمیر کا یہ محل آسمان تک پہنچا اور اس کی بنیادیں زمین میں مضبوط ہو گئیں۔ عبدالرحمن عوام کے ساتھ بے تکلف ملتا، ان کے دکھ درد میں شریک ہوتا۔ ان کی شکایات سنتا اور انہیں حل کرنے

کے لئے پوری کوشش کرتا۔ علامہ المقرمی نے اپنی فاضلانہ تصنیف میں ایسے واقعات بہ کثرت بیان کئے ہیں جن سے ظاہر ہوتا ہے کہ ضرورت مند لوگ اُس کے خچر کی رگام تھام لیتے اور کہتے: "اے امیر! میں آپ کو اس جگہ سے آگے بڑھنے نہ دوں گا جب تک آپ تاضی کو انصاف کرنے اور معاملہ کو بلا تاخیر نپٹانے کا حکم صادر نہ فرمائیں۔"

عبدالرحمن کو عمارات بنوانے، باغات لگوانے اور نزمہت گاہیں تیار کرانے کا بے حد شوق تھا۔ قرطبہ کی فصیل کی تعمیر، قصر حکومت میں مفید اضافے اور رصافہ کا وجود اس کے ذوقِ حسن پر شاہد ہیں۔ قرطبہ کی جامع مسجد جس کا نقشہ امیر نے خود تیار کیا تھا اور جس کا سنگ بنیاد بھی خود ہی رکھا تھا اُس کے جمالیاتی ذوق کی منہ بولتی تصویر ہے۔ دو سال کے عرصے میں اس پر کوئی ۸۰ ہزار دینار خرچ آئے۔

عبدالرحمن خود عالم تھا اور علماء کا قدروان۔ دربار میں شعراء اور علماء کا جگمگا رہتا۔ دربار کی شہرت نے دنیا بھر کے باصلاحیت لوگوں کو قرطبہ میں جمع کر لیا۔ مذاکرات علمی اور مشاعرے منعقد ہوتے اور طالبانِ جوڈ و کرم منہ مانگی مرادیں پاتے۔ عبدالرحمن کی اپنی نظمیں فصاحت و بلاغت کا بہترین نمونہ ہیں۔ اُن میں الفاظ کا شکوہ، تخیل کی بلندی اور جذباتِ رنج و الم اور فراق و ہجوری کی عکاسی پائی جاتی ہے۔ اُس نے رصافہ میں کبھور کا ایک تنہا درخت لگا رکھا تھا جس سے اس کے آبائی وطن کی یادیں تازہ محققیں اسے وہ حسرت کی نگاہوں سے دیکھتا اور یوں گنگناتا سہ

تَبَدَّلَتْ لَنَا وَسَطَ الرَّصَافَةِ نَخْلَةً
 تَنَاءَتْ بِأَرْضِ الْعَرَبِ عَنْ بَدَنِ النَّخْلِ
 فَكَلَّمْتُ شَبِيهِي بِالْتَّغْرِبِ وَالنَّوَى
 وَهَوَلِ التَّنَائِي عَنْ بَنِي وَعَنْ أَهْلِي
 نَشَأَتْ بِأَرْضِ أُمَّتٍ فِيهَا عَرَبِيَّةٌ
 فَمِثْلَكَ فِي الْإِقْتِصَاعِ وَالْمِثَالِ مِثْلِي
 سَقَاتِي غَوَادِي الْمَزِينِ مِنْ صَوْبِهَا الَّذِي
 يَسُجُّ وَيَسْتَمِرُّ السَّاكِينِ بِالْوَبْلِ

(ترجمہ) ۱۔ رُصافہ کے وسط میں ہمیں کھجور کا تنہا درخت نظر آیا جو
 نخلستانی شہر سے جدا ہو کر مغرب کی زمین میں اُگ آیا ہے۔
 ۲۔ میں نے اس درخت سے کہا: تو اجنبیت، علیحدگی اور اہل
 و عیال سے ایک مدت تک دور رہنے کی حیثیت میں میرے
 جیسا ہے۔

۳۔ تو نے ایسی زمین میں جہنم لیا ہے جہاں تو بالکل پر واپسی ہے
 اپنے وطن سے دور پھینک دیے جانے میں تو میری
 مانند ہے۔

۴۔ تجھے ابر بہار اپنے اس بارانِ رحمت اور میٹھے پانی سے
 سیراب کرے جس کے برسنے سے آسمان سے لیکر زمین تک
 ہر چیز سیراب ہو جاتی ہے۔

یہ اشعار عبدالرحمن کے جذبہٴ محبتِ الوطنی اور احساسِ فرقتِ دیار
 کی عکاسی کرتے ہیں "وادی مغرب" کے باد یہ پہیا جانتے ہیں کہ اپنے

وطن کے کانٹے نئی جگہ کے لالہ و گل اور سنبھل دریاں سے عزیز تر اور
 خوش تر ہوتے ہیں۔ جذباتِ رنج و الم اور درد و فراق جو عبدالرحمن
 کے ہنساں خانہ دل میں مدتوں پتے رہے تھے، غزل کے قالب ہی
 ڈھل گئے ہیں۔ ان میں سادگی ہے اور بے تکلفی؛ آمد ہے اور ہے
 ساختہ پن۔

عمر کا ایک بڑا حصہ مخالف طاقتوں کے ساتھ نبرد آزمائی میں گزر گیا
 اپنوں اور بیگانوں کی دشمنی نے قواء مضحکہ کر دیے تھے۔ امیر اب
 باقی ماندہ وقت تہنائی میں گزارنا چاہتے تھے۔ اٹھوں نے ہشام کی بیعت
 نے لینے کے بعد مرید اچھے جانے کا ارادہ کیا۔ جہاں وہ ۵۸ برس کی
 عمر میں ۷۸۵ میں راہی ملکِ عدم ہوئے۔ ان کی لاش بقرہ قبر
 میں سپرد خاک کی گئی۔ علامہ المقرئ نے ان کے حشر و خانی اور ان کی
 خصوصیات اس طرح بیان کی ہیں۔

«عبدالرحمن بردبار، بہترین علم اور اعلیٰ ذہن رکھنے والا، پختہ
 ارادے کا مالک، اپنے عزم کو پورا کرنے والا، عجز سے
 بے نیاز، جلد کوچ کرنے والا، مستقل حرکت میں رہنے
 والا، مہم جو، تکلیف سے گھرانہ اٹھنے والا، اپنے کانوں کو
 دوسروں پر نہ چھوڑنے والا، ہر کام کو پورا کرنے والا،
 شجاع، بہادر، ہر معاملے پر فکر کرنے والا، بیخ، بلند آواز،
 شاعر، احسان کرنے والا، فیاض اور زبان آور تھا۔ وہ
 سفید لباس پہنتا اور سفید عمامہ باندھتا تھا۔ اس
 کے دوست اور دشمن سبھی اس سے ڈرتے تھے»

لوگوں کے جنازہ میں شرکت کرتا۔ جمعہ اور عیدین میں شمولیت کرتا اور امامت خود کرتا تھا۔ مجموعوں میں خطاب کرتا اور میل جول سے سب کو اپنی طرف مائل رکھتا۔

المقبری نے یہ روایت بھی نقل کی ہے کہ جب وہ پہلی مرتبہ اندلس کی سرزمین پر اُترا تو اس کے سامنے شرابِ ارغوانی کا جام پیش کیا گیا۔ اس نے یہ کہہ کر جام ٹھکرا دیا کہ ”مجھے ایسی چیز کی ضرورت ہے جو عقل و فہم کو بڑھائے نہ کہ کم کرے“ ایک دوسرے موقع پر اس کے سامنے ایک چھیل کینز پیش کی گئی۔ امیر نے اس حسنِ معصوم کو دیکھ کر کہا: یہ آنکھوں کی طراوت ہے اور دل کا سرور۔ مجھے ڈر ہے کہ اگر میں اس میں مشغول ہو گیا تو اپنے مقصد کو بھول جاؤں گا۔ میں نہ تو مقصود کو بھولنا چاہتا ہوں نہ اس لونڈی پر ظلم کرنا چاہتا ہوں۔ اسے مجھ سے دُور لے جاؤ۔ یہ ظاہر ہے کہ الداخل نے کبھی بھی اپنی مردانہ خوبیوں کو عیاشی اور تن پروری میں ضائع نہیں کیا۔ اس کے مقاصد بلند اور اعلیٰ تھے۔ وہ جانتا تھا کہ کوئی انسان بھی اس وقت تک اعلیٰ مقامات کو نہیں پاسکتا جب تک وہ اپنی خصوصیات کے لحاظ سے اپنی تمام رعایا سے برتر نہ ہو۔ تاریخ کے طالب علم کو جو بات کھٹکتی ہے وہ امیر کی ضد اور ہٹ دھرمی ہے۔ وقت کے گزرنے کے ساتھ امیر کے مزاج میں چوڑچڑاپن آگیا تھا۔ جو کہہ دیتے اس پر اڑ جاتے اور جب کسی سے خفا ہو جاتے تو پھر راضی نہیں ہوتے تھے۔ بدر کا یہی حال ہوا۔ اس کی تمام عمر کی خدمات ضائع گئیں۔ اُس خالون کی خدمت بھی اکارت گئی جس نے امیر کو ان کی جلاوطنی کے زمانے میں اپنی گود میں پناہ دی تھی۔

- ہشام بن عبدالرحمن الداخل کی ابتدائی مشکلات -
- ہشام کے مجاہدوں کی طوطا چستی اور اغیار کی سازشیں -
- جلیقیہ کی عیسائی حکومت کا سراٹھانا -
- ڈیوک آف نولوس کی شکست -
- مسلمان قیدیوں کی عیسائی حکمرانوں کے چنگل سے نجات -
- امیر کی پاکیزہ سیرت اور عربی ثقافت کا پروان چڑھنا -
- فقہ مالکی کا فروغ اور ہشام کی آخری وصیت -

باب

امیر عبدالرحمن بڑے جہاندیدہ انسان تھے۔ یہ دیکھتے ہوئے کہ ہشام روشن دماغ ہے اور انتظامی صلاحیتوں کا مالک، انہوں نے اس کے لئے اپنی زندگی میں ہی بیعت لے لی تھی۔ ہشام کا کامیابی کی طرف راستہ بڑا طویل اور کٹھن تھا۔ آشاؤں کی بیوفائی، بھائیوں کی طوطا چستی اور اغیار کی غداری نے اس کی تکالیف میں معتد بہ اضافہ کر دیا۔ ہشام نے جہان فوقِ علمی میراث میں پایا تھا، وہاں شجاعت و شہامت اور جینے کا حوصلہ بھی اُسے میراث میں ملے تھے۔

سلیمان اور عبداللہ (برادرانِ ہشام نے) اُسے تاج و تخت سے محروم کرنے کے لئے ہر ممکن کوشش کی۔ لیکن ہشام نے ۶۹۰ء میں انہیں تدمیر کے قریب شکستِ فاش دی۔ سلیمان بھاگ نکلا اور بلنسیہ کے علاقے میں بربرہ کے درمیان پناہ لی۔ ابن اثیر کی روایت کے مطابق برادرانِ ہشام نے اندلس کو چھوڑ کر مغرب میں سکونت اختیار کی۔ اور اس طرح اندلس میں برادرانہ کشمکش کا خاتمہ ہو گیا۔

اس دوران میں جب ہشام اپنے راستے کے نوکیلے کانٹوں کو چھنے

لہ ابن اثیر ج ۶، ص ۸۰

میں مصروف تھا، عیسائی حکمرانوں میں علیحدگی پسندی کا رجحان بڑھتا جا رہا تھا۔ جلیقیہ کی عیسائی حکومت نے خلافتِ اندلس کی خلافت کا جو اُتار پھینکا، اربونہ اور جرندہ کے علاقے بھی علیحدہ ہو گئے۔ ہشام نے جس کا ستارہ اقبال درختاں نظر آتا تھا، ہمت ہارے بغیر نہ صرفاً سعید کی بغاوت کو ہی فرو کیا بلکہ مشرقی اندلس پر اپنا کھویا ہوا اقتدار بھی دوبارہ حاصل کر لیا۔ ابو عثمان نے تمام جنگی چالوں کو استعمال میں لاتے ہوئے جو دشمن کی طاقت کو کمزور کرنے کے لئے ضروری ہیں، سر قسطہ کا سختی سے محاصرہ کر لیا اس نے اپنی فوج کو حکم دیا کہ وہ شہر کے گرد و فواح میں پیدا ہونے والی بستی اور پھلوں کی نقل و حرکت پر کڑی نگرانی کرے۔ اس نے ہر قسم کی مالی امداد اور خوردنی اجناس کو محصورین تک پہنچنے سے روک دیا۔ اور انہوں نے ہشام کی سیادت قبول کر لی۔

ان حالات پر تابو پانینے کے بعد ہشام نے عیسائی حکمرانوں کی طرف توجہ دی جنہوں نے گزشتہ چند سالوں میں اپنی دکائیں چمکالی تھیں۔ عبدالملک بن عبدالواحد کی سرکردگی میں جو فوج بھیجی گئی تھی اس نے جرندہ کو فتح کرنے کے بعد اربونہ پر پڑھائی کی۔ مسلمان لشکریوں نے کثیر دولت اکٹھی کی۔ شہر کی فصیل کو جس میں عمدہ اور قیمتی پتھر استعمال کیا گیا تھا گرا دیا۔ اور اس کا ٹبرہ قرطبہ لایا گیا۔ اس بے سے ایک حسین و جمیل مسجد تعمیر کی گئی جو مسلمانوں کی معاشرتی زندگی کا مرکز اور ان کی کامیابی کا نشان تھی۔

۹۲ھ میں ایک اور لشکر آہ اور جلیقیہ کی طرف روانہ کیا گیا۔ ڈیوک آف ٹولوس نے مزاحمت کی لیکن اسلامی لشکر کے ہتور اور رعب

کے سامنے نہ مٹھہر سکا۔ عبدالکریم نے یہاں سے جلیقیہ کا رخ کیا اور اس شہر کی اینٹ سے اینٹ بجا دی۔ ہشام کی افواج نے چند ہی سالوں میں برمودو (Burmude) شاہ ایٹریاس کو شکست دی۔ پارتھلیس کو تہ و بالا کیا۔ سپٹی مینیا اور اربونہ کے علاقوں کو فتح کر کے سیم و زر سے خوب ہاتھ رنگے۔ مالِ غنیمت کا ۱/۵ حصہ جو بادشاہ کا اپنا حصہ تھا اور مالیت میں ۴۵ ہزار دینار کے لگ بھگ تھا جامع مسجد قرطبہ کی تعمیر پر خرچ ہوا۔ عیسائی علاقوں پر مسلمانوں کے متواتر حملوں نے انہیں اس قدر ہراساں کر دیا کہ وہ ایک مدت تک اسلامی سرحدوں کی طرف آنکھ اٹھا کر نہ دیکھ سکے۔ ہشام نے ایک خاص فنڈ جاری کر رکھا تھا جس سے مسلمان قیدیوں کا زرِ ندیہ ادا کیا جاتا تھا۔ دولت مند اور مخیر انسان اس فنڈ میں دل کھول کر چندہ دیتے۔ ایک مرتبہ ایک متمول آدمی لاکھوں روپے اس خاطر چھوڑ کر مرا کہ اس سے ان قیدیوں کی رہائی مول لی جائے جو عیسائی حکمرانوں کی قید میں پڑے ہیں۔ مگر یہ تمام رقم وصیت کرنے والے کے ورثاء کو واپس کر دی گئی کیونکہ ایسا کوئی قیدی نہیں پایا گیا جو عیسائیوں کے ہاں زرِ ندیہ ادا نہ ہونے کے سبب قید میں پڑا ہو۔

ہشام کو اپنی رعایا کے غریب طبقے سے بڑی الفت تھی۔ وہ سب کے ساتھ شفقت اور نرمی سے پیش آتا۔ بیوہ عورتوں کی دل کھول کر مدد کرتا۔ بیماروں کی تیمار داری اور ضرورتمندوں کے مصائب میں شریک ہو کر لطف اٹھاتا۔ ثواب کے کاموں میں ان کو رات کی

تاریکی مانع آتی تھی نہ موسم کی سختی۔ ملک میں فقہ مالکی فروغ پا رہی تھی۔ علماء اور فضلاء دربار میں حاضر ہوتے اور منہ مانگی مرادیں پاتے۔

امیر ثقافت عربی کے حامی تھے۔ انہوں نے تمام مدارس میں جو مناسب جگہوں پر کثرت سے کھولے گئے تھے، عربی زبان کو لازمی قرار دیا یہ ایک ایسی دانشمندانہ پالیسی تھی جس سے چند سالوں کے اندر ایک سیاسی اور تمدنی انقلاب پیدا ہو گیا۔ یہ حقیقت ناقابل انکار ہے کہ جو قوم اپنی زبان کو چھوڑ کر کسی غیر قوم کی زبان کو اپنالیتی ہے وہ یقیناً اپنی ہستی کو کم کر دیتی ہے۔ معاملات و مراسم مذہبی کی پابندی سے جو تمدنی تفریق پیدا ہوتی ہے وہ بھی اتنی دائمی اور گہری نہیں ہوتی جتنی کہ زبان کی تبدیلی سے۔ فاتحین کی زبان عرب مفتوحین کو بے جبر استعمال کرنی پڑی تو اس کا نتیجہ یہ ہوا کہ مفتوحین اپنے فاتحین کے مذہب خصوصاً اور آراء سے روز بروز واقف ہوتے چلے گئے۔ تعصب آہستہ آہستہ نکلنا شروع ہوا۔ اختلاط اور دوستی بڑھنے لگی۔ گاتھک لباس کی جگہ عمامے باندھے اور ایشیاء کے ڈھیلے ڈھالے کپڑے پہنے جانے لگے۔ اب جو بچے پیدا ہوئے وہ سوائے عربی کے اور کوئی زبان جانتے ہی نہ تھے۔ ہشام نے ملک میں امن و امان قائم کیا۔ ٹیکسوں کو کم کر کے رعایا کی خوشحالی کو بڑھایا اور محاصل میں تخفیف کر کے تجارت کو فروغ دیا۔ شہروں کی خوبصورتی اور باغات کی رونق کو دوبالا کیا۔

انہوں اور پڑائیوں کی بدعہدلیوں اور ایذا رسانیوں نے امیر سے ان کی رجائیت چھین لی تھی۔ ان کی طبیعت پر قنوطیت اور یاس چھائی

رہتی تھی منجم الملک صنبی کے قیاسات کے بعد وہ خلوت گزریں ہ گئے اور اپنا زیادہ وقت عبادت میں ہی گزار دیا۔ المقری کا کہنا ہے کہ ہشام اپنی بیعت و کردار میں حضرت عمر بن عبدالعزیزؓ کے نقش قدم پر چلتے تھے انھوں نے اپنے لڑکے حکم (بن ہشام) کو رسم بیعت ادا ہونے کے بعد جو وصیت کی وہ بڑی پُر مغز ہے اور امیر کے احساسات و جذبات اور خیالات و معتقدات کی پوری طرح غمازی کرتی ہے۔

”عدل و انصاف کرنے میں امیر و غریب کا امتیاز نہ کرنا، جو لوگ تمہارے دست نگر ہوں، ان سے لطف اور نرمی سے پیش آنا۔ سب لوگ اللہ تعالیٰ کی مخلوق ہیں۔ اپنے صوبوں اور شہروں کی حفاظت و نفاذ اور تجربہ کار لوگوں کے سپرد کرنا۔ تمہارے جو عمال رعایا کو تنگ کریں ان کو سخت سزا دینا۔ اپنے سپاہیوں پر اعتدال اور استقلال سے حکومت کرنا۔ یہ یاد رکھنا کہ انہیں ہتھیار اس لئے دیئے جاتے ہیں کہ وہ ملک کی حفاظت کریں نہ اس لئے کہ ملک تباہ کر ڈالیں۔ یاد رکھو ان کو تنخواہیں وقت پر دیتے رہنا۔ اور ان سے جو وعدے کرنا، ان کو پورا کرنا، ہمیشہ اس کوشش میں رہنا کہ تمہاری رعایا تمہاری گرویدہ رہے۔ کیونکہ ان کی محبت ہی سے تمہاری سلطنت کا قیام اور دوام ہے۔ اگر وہ تم سے ڈریں گے تو تمہارے لئے خطرناک ہوں گے۔ اگر وہ تم سے نفرت کریں گے تو یاد رکھو یہی تمہاری بربادی کا سبب ہوگا۔ ان لوگوں کی حمایت و حفاظت کرنا

جو کاشتکار کہلاتے ہیں اور ہمارے لئے روٹی ہتیا کرتے ہیں۔
 خبردار! ان کی فصلیں خراب نہ ہونے پائیں۔ اور ان کے جنگل
 اور چراگاہیں تباہ نہ ہو جائیں۔ ہر بات میں ایسا طرز عمل رکھنا
 کہ تمہاری رعایا تمہیں دُعا میں دے اور تمہارے زیر سایہ خوشی
 اور خرمی سے اپنی عمریں گزار دے۔ یہی اور صرف یہی
 طریقہ ہے جس سے تمہاری نیک نامی ہوگی اور تمہارا نام
 شاندار بادشاہوں کی فہرست میں آجائے گا۔

- ابوالعاص حکم بن ہشام کا دور۔
- حکم کی بے راہروی، محافل طرب و نشاط کا انعقاد، شاہد و شراب سے رغبت۔
- داخلی شورشیں اور بیرونی بغاوتیں۔
- عمروس کا طلیطلہ میں گورنر مقرر ہونا اور یوم المحدثین میں باغیوں کی سرکوبی۔
- جہندہ کی فتح، فرانس پر تاخت اور رولینڈ کی موت۔
- ولوی الحجارہ کا واقعہ۔
- عمال وقت کی پریشانی حکم میں "بوسے اسد اللہی" کا فقدان۔
- قرصہ کی بغاوت، ریح کی گلیوں میں خون کی آرائی۔
- حکم کے آخری سال۔

باب ۹

ابوالعاص حکم بن ہشام کی اُٹھتی جوانی تھی جب اس نے حکومت کی باگ ڈور اپنے ہاتھ میں لی۔ شباب کی سرمستیوں، جوانی کی ناتجربہ کاریوں اور ذہن کی خامیوں نے حکم کو ایسی راہ پر ڈال دیا جو غیر محتاط تھی۔

صلیہ امت اور اصحابِ رشد و ہدایت نے جن میں حضرت یحییٰ بن یحییٰ لیشی اور ان کے سگے بھائی، حضرت شیخ عیسیٰ بن دینار، حضرت ابو یحییٰ زکریا مطرغسانی اور حضرت موسیٰ بن سالم خولانی کے اسماء قابل ذکر ہیں حکم کو صحیح راہ پر لانے کی کوشش کی۔ مگر

مرض بڑھتا گیا جوں جوں دوا کی

وہ لوگ جو ہشام کی صحبتوں سے لطف اٹھاتے رہے تھے جہاں رنگ و نور کے فوارے پھوٹتے تھے، علم و ادب اور شعر و سخن پر دان چڑھتے تھے اور علوم شرعیہ و نقلیہ پر اجتہادی نگاہ ڈالی جاتی تھی جب حکم کی رندی اور لالچالی پن کو دیکھتے تو ان کے دل سے ہوک اُٹھتی۔

بارہ خواری و تحقیقت ان صفات کی ضد ہے جو ایک مدبر کو ہوش، عزم اور تعقل بخشتی ہیں۔ کتاب و سنت سے اغراض اور شاہد و شراب سے رغبت نے حکم کے لئے ان گنت مسائل پیدا کر دیئے۔ ملک کے اندر

مشرقی اور مغربی اندس کی بغادتوں اور علماءِ حق کی مخالفت نے اختلاف و انتشار کی صورت پیدا کر دی اور ملک کے باہر عیسائی حکومتوں کے پے در پے حملوں نے ملک کے وجود اور اس کی سالمیت کو خطرے میں ڈال دیا۔ ایک طرف اُسے ذاتی حفاظت کے لئے سخت تدابیر اختیار کرنی پڑیں۔ اور دوسری طرف ان شوریدہ سر اور مفسد لوگوں سے لڑائی لڑنی پڑی جنہوں نے امن عامہ کو خاکستر اور ملکی وحدت کو پارہ پارہ کر دیا تھا۔

حکم نے عیسائی حکمرانوں سے نمٹنے کا پروگرام تو بنایا تھا لیکن داخلی بغادتوں نے اس کے تمام منصوبوں کو خاک میں ملا دیا۔ ہلول بن مرزوق نے سر قسطہ پر اپنا تسلط جما لیا؛ عبداللہ (برادر ہشام) نے بلنسیہ پر اپنا جھنڈا گاڑ دیا؛ عبیدہ نے ظلیطلہ میں علم بغادت بلند کر دیا اور سلیمان (برادر ہشام) نے قرطبہ میں ہی بربری قبائل کو آمادہ پیکار کر دیا۔ اگر عمروس بن یوسف دالمی طلبیرہ کی پر خلوص عزیمت اور اعانت حکم کے شامل حال نہ ہوتی تو وہ ہمیں خاک چھانتا نظر آتا۔ عمروس نے سب سے پہلے بنو مخنثی کی مدد سے عبیدہ کو قتل کروا دیا جس نے ظلیطلہ کی شوریدہ سر آبادی کو بغادت پر آمادہ کیا تھا۔ سلیمان چار سال کی تک و دو کے بعد ۱۱۸۸ء میں قتل ہوا اور اس کی لاش قرطبہ کے بازار میں لٹکا دی گئی۔ عبداللہ نے جو اپنے بھائی کے انجام کو دیکھ چکا تھا گوشہ نشینی اختیار کر لی بعض مورخین کا خیال ہے کہ حضرت یحییٰ بن یحییٰ لیشی نے حکم اور ان کے چچا عبداللہ کے درمیان مصالحت کرادی۔ ظلیطلہ کو جو اندلس میں

باقی عناصر کی آماجگاہ بنا ہوا تھا، مفسد لوگوں سے پاک کرنے کے لئے ایک جامع سکیم تیار کی گئی۔ عمروں کو حکم نے طلیطلہ کا گورنر مقرر کر دیا جس نے وہاں پہنچ کر لوگوں کا اعتماد حاصل کرنے کی کوشش کی۔ وقت گزرنے کے ساتھ عوام و خواص اُسے اپنا مربی اور محسن سمجھنے لگے۔ پروگرام کے مطابق ایک سہانی صبح کو یہ اعلان کر دیا گیا کہ اندلس کی سرحدات پر عیسائی حکمران اپنی افواج جمع کر رہے ہیں۔ جن کے مقابلے کے لئے امیر ایک لشکر جبار اپنے لڑکے عبدالرحمن کی سرکردگی میں روانہ کر رہے ہیں۔ چونکہ سرحدی علاقے کو راستہ طلیطلہ سے گزرتا ہے اس لئے عبدالرحمن سرحدوں کی طرف روانہ ہونے سے پیشتر شہر سے باہر جیارین میں شب بسر کرنا چاہتے ہیں۔ فجر کے لئے ایک کھلے میدان میں نیچے نصب کر دیئے گئے اور شہزادے کے لئے "بارگاہ" تیار کی گئی۔

اگلے روز لوگوں کو یہ خوش آئند پیغام سنایا گیا کہ دشمن نے اپنی افواج ہٹالی ہیں اس لئے اسلامی افواج کو سرحدات پر بھینچنے کی ضرورت باقی نہیں رہی۔ عمروں نے بڑی ہوشیاری سے عمائدین شہر کو شہزادے کے حضور میں باریاب ہونے کی ترغیب دی۔ شہر کے رؤساء اس تجویز سے اتفاق کرتے ہوئے شہزادے کی پذیرائی کے لئے جیارین پہنچے اور اُسے شام کے کھانے کی دعوت دی تاکہ وہ شہر کی عظمت و نفاست کو بچشم خود دیکھے؛ ان کی مشکلات کا جائزہ لے اور ان کے حل کیلئے ارباب حکومت کو مناسب تدابیر اختیار کرنے کے لئے کہے۔ عبدالرحمن نے پہلے تو انکار کیا لیکن بعد میں وزراء سلطنت اور عمائدین شہر کے

اصرار پر دعوت کو قبول کر لیا۔

پہلے روز تو شہر والوں کی طرف سے معزز مہمان کو دعوت دی گئی تھی لیکن دوسرے روز حکومت کی طرف سے شہر کے معززین کے کام و دہن کی ضیافت کا انتظام کیا گیا۔ ضیافت کا انتظام قلعے (سرکاری عمارت) کے اندر کیا گیا تھا۔ جسے عمروس نے شہری آبادی سے ہٹ کر ایک ٹیلے پر تعمیر کروایا تھا۔ شرکت کرنے والے حضرات صدر دروازے سے داخل ہو رہے تھے اور ان کی سواریاں قلعے کی عقبی دیوار کے ساتھ باندھ دی گئیں، مہمان ایک خاص اہتمام کے تحت چھوٹے چھوٹے گروہوں میں قلعے میں داخل ہو رہے تھے جس کے صحن کے وسط میں ایک عمیق گڑھا کھود دیا گیا تھا۔ جو نہی مہمان اس گڑھے کے قریب پہنچتے جلا د اپنی بے نیام تلواروں سے ان کا سرتن سے جدا کر دیتے۔ اور انہیں گڑھے میں دھکیل دیتے۔ شام سے لیکر اگلی صبح تک جلا د عمائدین شہر کی گردلوں میں نامہ اجل باندھتے رہے۔ سواریاں تمام رات اپنے سواروں کا انتظار کرتی رہیں لیکن وہ ایسی جگہ پہنچ چکے تھے جہاں سے کوئی واپس لوٹ کر نہیں آیا۔ عبدالرحمن ایک طرف کھڑا رقص بسمل دیکھتا رہا۔ شہر کے لوگ اگلی صبح چرمیگوئیاں کر رہے تھے کہ معزز مہمانوں کا کیا ہوا۔ پہرہ دار ہر سوال کرنے والے کو یہی بتاتے کہ کھانے کے بعد مہمان گھر جا چکے ہیں۔ لیکن یہ عجیب معرہ تھا جو حل ہوتا نظر نہ آتا تھا۔ طلیطلہ کے ایک طبیب نے جو صاحب فراست تھا محل کی فضا کو دیکھ کر بتایا کہ جو دھواں برسرِ بام دکھائی دے رہا ہے باد چچی خانے سے نہیں اُٹھ رہا بلکہ خونِ سیال کے

بخارات ہیں۔ اسی وقت شہر میں کہرام مچ گیا۔ مگر آگے بڑھنے کی جرات کون کرتا؟ جن لوگوں نے ذرا بھی آواز بلند کی وہ دھرے گئے۔ ابن عذاری کا خیال ہے کہ قتل ہونے والوں کی تعداد سات ہزار کے لگ بھگ تھی۔ عبدالرحمن اس خوفی منظر کو تمام رات دیکھتا رہا۔ تلوار کی چمک سے اس کی آنکھوں میں غمزہ پیدا ہو گیا تھا جو تمام عمر باقی رہا۔ طلیطلہ کا یہ واقعہ جو ۸۸۰ء میں پیش آیا ”یوم الخندق“ کے نام سے مشہور ہے۔

مشرقی اندلس کی بغاوتوں کو فرو کرنے کے بعد حکم نے مغربی اندلس کی طرف توجہ دی۔ ماروہ، باجرہ اور موردر ایسے مقامات تھے جہاں بغاوت اور سرکشی کے جرائم پلتے تھے۔ اگرچہ یوم الخندق کے واقعات کا ماروہ کے لوگوں پر گہرا اثر ہوا تھا لیکن اصبح کی غیر مستقل مزاجی نے معاملہ کو ختم نہیں ہونے دیا۔ ایک طویل کش مکش کے بعد اصبح معافی مانگنے پر مجبور ہو گیا اور ماروہ کی سکونت ترک کر کے قرطبہ میں آباد ہو گیا۔ معلوم ہوتا ہے کہ اصبح کے یہاں سے چلے جانے کے بعد بھی، طلیطلہ والوں نے اپنی روش نہیں بدلی۔ یہ صورت حال ۸۸۹ء سے لیکر ۸۸۱ء تک متواتر جاری رہی تا آنکہ حکم نے خود ایک عظیم فوج کی مدد سے اہل شہر کو گھسنے ٹپکنے پر مجبور کر دیا۔

جہ کی بغاوت حزم بن دہب کی خود سری کا نتیجہ تھی۔ حکم نے ہشام کو س کی سرکوبی کے لئے روانہ کیا۔ شاہی افواج نے باجرہ کا سختی سے محاصرہ کر لیا۔ جب اہل شہر پر خواب و خور حرام کر دیا گیا تو وہ امان

۱۳۵-۱۳۶ء۔ طہ ابن اثیر، ج ۶، ص ۱۳۵

کے طالب ہوئے۔ مورد کی بغاوت کو فرد کرنے کے لئے حکم کو بڑے جتن کرنے پڑے۔ یہاں پر ایک بربری نے اپنی حکومت کا اعلان کر دیا تھا بڑی مشکل سے بربری کو اس کے جرم کی سزا دی جاسکی۔ کہا جاتا ہے کہ امیر تین دن ایک ہی جگہ پر بیٹھا رہا تا آنکہ اُسے بربری پر قابو پالینے کی اطلاع پہنچی۔

یوں تو شارلمین، شاہ فرانس اور لوئی، شاہ ایگوسین نے ہشام کی وفات کے بعد ہی اندلس کی سرحدات پر اپنی نظریں گاڑ دی تھیں لیکن حکم کے عہد میں اندرونی شورشوں اور بغاوتوں کے سبب ان کی دلچسپیاں اور بڑھ گئیں۔ جرنندہ مسلمانوں کے ہاتھ سے نکل گیا۔ حقیقت یہ ہے کہ حکم اپنی خام عقلیوں اور فرمائگیوں کے باوجود شارلمین اور اس کے حلیفوں کو نیچا دکھا سکتا تھا اگر عبداللہ اور سلیمان نے ملک میں خانہ جنگی شروع نہ کر دی ہوتی۔ اور بہلول بن مزدق، حرم اور عبیدہ ایسے ملک حراموں نے ملک کو جہنم کا نمونہ بنا دیا ہوتا۔

حکم نے عبدالکریم بن مغیث کی رہنمائی میں ایک عظیم لشکر روانہ کیا جس نے جرنندہ کے شریپند لوگوں کو تہ تیغ کر دیا۔ ان کے اموال کو لوٹ لیا اور ان کے گھروں کو پیوند زمین کر دیا۔ اس لشکر کا ایک حصہ خلیج بسکے کو عبور کر کے فرانس میں داخل ہو گیا۔ عیسائی یہ جانتے ہوئے کہ خلیج ناقابل عبور ہے بے غم سو رہے تھے کہ غنیم کے گھوڑوں کی ٹاپوں اور ان کی ہنہناہٹ نے انہیں بیدار کر دیا۔ ایسی حالت میں مسلمان افواج کا مقابلہ کرنا ناممکن تھا۔ فاتحین نے لوگوں سے اسلحہ جمع کر لیا، ان کے مال و منال کو اُن سے پھین لیا اور ہزاروں لوگوں کو قیدی بنا لیا۔

کی شکست کے بعد جس میں نہ صرف شارلمین کی فوج کا ایک بڑا حصہ غارت ہو گیا تھا بلکہ اس کا بھتیجا رولینڈ بھی جو ایک طویل مدت تک یورپ کے لوک گیتوں اور لوک کہانیوں کا موضوع بنا رہا ہے اس لڑائی میں کم آیا، شارلمین نے اندلس کی طرف آنکھ اٹھا کر نہیں دیکھا۔ اس نے اندلس کے مسلمانوں کی یورش سے بچنے کے لئے ۹۸۰ء میں الفانسو سے دوستی کا معاہدہ کیا اور لوئی، شاہ ایکیٹین کے مشورے سے کوہ پیرانیس اور

اسلامی اندلس کی سرحد کے درمیان ایک بفرٹیٹ (Buffer State) قائم کر دی جس کا نام " اسپنش مارچ " رکھا گیا۔ یہ بات قابل افسوس ہے کہ جب کبھی اسپنش مارچ کی انواج نے اسلامی سرحدات پر حملہ کیا تو حکم کی حکومت اپنی داخلی مصروفیتوں کے سبب ان لوگوں کی کوئی مدد نہ کر سکی جو عیسائیوں کی چہرہ دستیوں اور ان کے ظلم و ستم کا نشانہ بنے ہوئے تھے برشلونہ کا محاصرہ جو ۱۸۰۸ء میں عیسائیوں کے متحدہ لشکر نے کیا تھا، مسلمانوں کو حکم کی طرف سے بروقت امداد نہ ملنے کے سبب وہاں سے ہجرت کرنی پڑی۔ اور انہیں اپنے گھروں سے ایک تنکا بھی اٹھانے کی اجازت نہ ملی۔ یہی حال طرطوشہ کا ہوا۔

عرب مورخین نے وادی الحجارہ کے اس واقعہ کو غیر معمولی اہمیت دی ہے جس میں ایک مسلمان عورت کو چند عیسائی غنڈوں نے پکڑ لیا، اس کے ہمراہیوں کو قتل کر دیا اور ان کا ساز و سامان لوٹ لیا۔ حکم کو جب اس واقعہ کی اطلاع ملی تو اس کا ضمیر جاگ اٹھا۔ اس نے مسلمان عورت کیساتھ زیادتی کا بدلہ لینے کے لئے جہاد کا اعلان کر دیا۔ مسلمان ہزاروں کی تعداد میں عیسائیوں کے علاقے میں گھس گئے، اشرار کو چن چن کر مارا اور

سینکڑوں مردوں اور عورتوں کو قیدی بنا لیا۔ کچھ روز کے بعد جب قیدیوں کا تبادلہ ہونے لگا تو حکم نے اس خاتون کے بارہ میں دریافت کیا جس نے اُسے اپنی مصیبت میں پکارا تھا۔ معلوم ہوا کہ قیدیوں کے تبادلے میں وہ عورت مسلمانوں کو واپس لوٹادی گئی ہے۔ حکم اپنے انتقام کی آگ ٹھنڈی کرنے کے بعد قرطبہ واپس لوٹ آیا۔

اس کے بعد حکم نے عبدالکریم بن مغیث کی سرکردگی میں ایک منظم لشکر جنوبی فرانس بھیجا تاکہ عیسائیوں کو ان کی گستاخیوں کا مزا چکھائے مسلمان افواج نے مختلف سمتوں میں خوف و ہراس پھیلا دیا۔ عیسائی کسی محفوظ مقام کی تلاش میں بدحواس ہو کر بھاگ رہے تھے۔ لیکن کوئی بجا تھانہ مارٹی۔ کچھ دنوں کے بعد ان کا لشکر دریائے ابرو کے کنارے جمع ہوا۔ اور مسلمانوں کو آگے بڑھنے سے روکنا چاہا۔ عبدالکریم نے ایک گہری چال چلی اور پیچھے ہٹنا شروع کیا۔ عیسائیوں نے سمجھا کہ مسلمان ان کی کثرت اور جنگی آلات کی برتری سے گھبرا کر پیچھے ہٹ رہے ہیں۔ وہ دریا عبور کر کے اُس پار پہنچ گئے جہاں مسلمان کھڑے تھے۔ پختانچہ مسلمانوں نے پوری قوت سے ان پر حملہ کر دیا۔ عیسائی لشکر میں اس حملے کی تاب نہ لا کر بھاگ نکلے۔ تقدیر کا لکھا کون ٹال سکتا ہے۔ مسلمانوں نے بھاگنے والی فوج کو اس طرح ذبح کیا کہ میدان جنگ دشمن کے خون سے سُرخ ہو گیا۔ اور نضان کے خونی بخارات سے بو بھل ہو گئی۔ مسلمانوں نے آگے بڑھنا چھوڑ دیا۔

سہ ابن اثیر، ج ۶، ص ۱۶۲

سہ عرب مورخین کا خیال ہے کہ عبدالکریم کی واپسی اس لئے ہوئی تھی کہ دریا چڑھ آیا تھا اور مسلمان افواج کے لئے آمد و رفت مشکل ہو گئی تھی۔ (ابن اثیر)

اور واپس قرطبہ لوٹ آئے۔

شارلمین نے محسوس کیا کہ مسلمان قوم بھی عجیب ہے کہ اندرونی جھگڑے ہوں یا آویزشیں، گروہ بندیاں ہوں یا بغاوتیں، مسلمانوں کو جب بھی کسی بیرونی طاقت سے مقابلہ کرنا ہوتا ہے تو وہ سب اپنے تفرقات کو چھوڑ، جسدِ واحد کی طرح کھڑے ہو جاتے ہیں۔ اس نے جھگڑے کو ختم کرنے کے لئے حکم سے دوستانہ معاہدہ کر لیا۔ انسائیکلو پیڈیا برٹانیکا میں ہے کہ ”عربوں اور فرنیکی سے لڑائی کا طویل سلسلہ خشکی و تری دونوں طرف سے جاری رہا۔ یہاں تک کہ شاہہ میں شارلمین اور

الحکم شاہ قرطبہ کے درمیان معاہدہ صلح طے پایا۔“

یہ بات ہم شروع میں کہہ آئے ہیں کہ حکم کی عادات و خصائص شروع سے ہی غیر اسلامی سانچے میں ڈھل چکے تھے۔ اتباع کتاب و سنت کو چھوڑ وہ شیشہ وے کا طلبگار تھا اور حسن و جمال کا پرستار۔ یہ بات ان لوگوں کی آنکھوں میں کھٹکتی تھی جو ہشام ایسے مرد مومن کے جانشین ہیں ”خوئے اسد اللہی“ دیکھنا چاہتے تھے۔ اندلس کی سرزمین میں ہمیں وہ گہائے رنگا رنگ نظر آتے ہیں جن کی خوشبو سے ایک دینا ہکتی رہی ہے۔ اور ایک زمانہ معطور ہو گیا۔ شہرت کے آسمان پر بہت کم ستاروں کو دوام حاصل ہوا ہے۔ لیکن وہ ستارے جو اندھیری راتوں میں انسانی قسمت کی راہنمائی کرتے رہے ہیں ان میں حضرت امام مالک کے شاگرد و رشید حضرت یحییٰ بن یحییٰ لیشی، فقیہ اندلس حضرت عیسیٰ بن دینار، قاضی وقت حضرت مصعب بن عمران اور حضرت سفیان کے ارشد تلامذہ حضرت موسیٰ بن سلم خولانی اور حضرت ابو یحییٰ زکریا بن مطر عنانی ایسے یگانہ روزگار لوگ شامل

ہیں۔ ان میں سے صرف پہلے دو حضرات حکم کی دست برد سے بچ گئے
 لیکن دوسروں کو کئی درجن علماء سمیت سولی پر چڑھنا پڑا۔ اس طرح انڈس
 کی سرزمین ان کے فیوض و برکات سے ہمیشہ ہمیشہ کے لئے محروم ہو گئی۔
 یہ سانحہ ایسا نہ تھا کہ لوگ اسے بطیب خاطر قبول کر لیتے۔ اس پر بڑا ہنگامہ
 ہوا۔ حکم اگر ماروہ کی ہم سے جلدی واپس نہ لوٹ آتا تو شاید قرطبہ کے
 دروازے حکم پر ہمیشہ کیلے بند کر دیے جاتے۔ ۸۱۳ء میں قرطبہ والوں
 نے شاہی محل کا محاصرہ کر لیا۔ حکم ہتھیار لگا کر ایک مسج دستے کے ہمراہ
 میدان میں کود پڑا۔ لوگوں کے جذبات مشتعل تھے۔ ممکن تھا کہ حکم کی نکرہ
 بوٹی کرمی جاتی اگر بزیع جو قید خانے میں جس دوام کی سزا بھگت رہا تھا
 قید خانہ کے محافظ کی اجازت سے لڑائی میں نہ کود پڑتا۔ اور عبداللہ
 (حکم کا چچا زاد بھائی) عقب سے حملہ آوروں پر نہ لوٹ پڑتا۔ عبداللہ
 نے شہر میں آگ لگا دی۔ لوگ اپنے اہل و عیال کی نکرہ میں بدحواس
 ہو کر دوڑے۔ فوج نے جب لوگوں کو افراتفری کی حالت میں دیکھا تو
 وہ شہریوں پر درندوں کی طرح جھپٹے۔ اور ایک قیامت برپا کر دی۔
 بہر حال عبدالکریم بن عبدالواحد کے کہنے پر عوام کا قتل موقوف کر دیا گیا
 اور انہیں عام معافی دے دی گئی۔

قرطبہ میں جو خون خرابہ ہوا اس کا حکم کی زندگی پر گہرا اثر پڑا۔ ریفن
 کی گلیوں میں جو خونِ ناسحق بہا یا گیا تھا۔ اس نے حکم کو توبہ و استغفار کہنے
 پر مجبور کر دیا۔ اس کی زندگی کے آخری سال انتہائی تلخ گزرے۔ ابن القویہ
 لکھتا ہے۔

» ریفن کے حادثہ کے بعد اس کو بیماریوں نے گھیر لیا۔۔۔۔۔ وہ

قرآن مجید کی تلاوت میں رات گزار دیتا یہاں تک کہ اس نے
وفات پائی۔

علامہ مقرمی کا کہنا ہے :-

ابن حزم نے اس کے متعلق رائے ظاہر کی ہے کہ وہ
گناہوں کو چھپا کر نہیں کرتا تھا۔ خون بہانے میں سفاک
تھا۔ اسی وجہ سے فقہاء اور صلحاء اس کے خلاف اٹھ کھڑے
ہوئے۔ ایک سے زیادہ مورخین کا بیان ہے کہ وہ اخیر
میں گناہوں سے بیزار ہو گیا تھا اور توبہ کر لی تھی۔ اللہ
عزوجل اس کو معاف فرمائے۔

حکم نے ۵۲ سال کی عمر میں ۸۲۱ھ میں ابتلاء و آزمائش کی زندگی
سے چھرا پایا۔ ان نقائص کے باوجود جن کا اوپر ذکر کیا گیا ہے وہ
بہادر اور صاحب عزیمت تھا۔ حکام و عمال کا بہتر انتخاب کرتا اور عدل
و انصاف کے قیام میں گہری دلچسپی لیتا۔ ایک مرتبہ ایک لونڈی جو
حسن و جمال میں اپنا ثانی نہیں رکھتی تھی حکم کے محل میں داخل کی گئی۔ جس
شخص سے لونڈی چھینی گئی تھی وہ قرطبہ میں قاضی صاحب کے پاس پہنچا اور
تمام قصہ کہہ سنایا۔ انہیں جب واقعات کی صحت کا علم ہوا تو وہ فقہر
شاہی ہیں پہنچے اور امیر سے یوں مخاطب ہوئے؛ عوام کا انصاف اس
وقت تک پورا نہیں ہو سکتا جب تک خواص میں بھی اس کو نافذ نہ کیا
جائے۔ حکم نے قیمت ادا کر کے لونڈی کو خرید لینا چاہا لیکن قاضی صاحب نے

کالمقرمی، جزء اول، ج ۱، ص ۳۲۰ - ۳۲۱

سید مصعب بن عمران

حکم سے اتفاق نہ کرتے ہوئے جو دلیل پیش کی وہ ان کے علم اور ان کی بصیرت پر شاہد عادل ہے۔ کہنے لگے: جو لوگ کورہ جیان سے حق طلبی کے لئے یہاں پہنچے ہیں اگر مایوس واپس لوٹ گئے تو کہنے والے کہہ سکتے ہیں کہ بیچنے والے نے ایسی چیز بیچی ہے جس پر اس کو تصرف حاصل نہ تھا۔ قاضی صاحب نے جب اس دنیا سے رختِ سفر باندھا تو ایک دنیا غمگین مہتی، نوحہ خواں مہتی اور سینہ کو بی کر رہی مہتی لیکن حکم سب سے زیادہ رنجیدہ اور ملول تھا۔ ان کی زندگی میں حکم کو رعایا کے امور کی طرف سے پورا اطمینان تھا لیکن ان کے دنیا سے اُٹھ جانے کے بعد اُسے یہ اندیشہ تھا کہ کوئی صحیح جانشین نہ مل سکے گا۔ اس خلا کو قاضی محمد بن بشیر کے تقرر سے پورا کیا گیا جو علم و فضل اور زہد و ورع میں اپنی مثال آپ تھے۔

حکم کی اولادیں بہت زیادہ تھیں۔ اس نے عبدالرحمن کو اپنا جانشین مقرر کیا جو علم و فضل اور شعر و ادب میں قد آور تھا اور شجاعت و شہامت میں بے مثال۔

- عبدالرحمن کی ابتدائی دشواریاں اور عبداللہ کی بغاوت
- یمانی اور مضری قبائل کی باہمی آویزش۔
- گاتھک مارچ کی عیسائی حکومت کی ناکامی۔
- مارده بلیطہ، برشلونہ اور جلیقیہ کی سازشوں کو فر د کرنا۔
- عیسائی حکمرانوں کے امیر کے ساتھ تعلقات۔
- علوم و فنون کی ترویج اور عیسائی مذہب دیوانوں کی بیہودگیاں۔
- امیر کے بلخ کی چار اچھوتی کلیاں، یگم ملکہ طرد، خدام، نصرانی اندلس، یحییٰ بن یحییٰ اور مسیقار زر پاب۔

باب

وہ تمام خوبیاں جن کا ہونا کسی حکمران کے لئے ضروری ہے۔ عبدالرحمن میں بدرجہ اتم موجود تھیں۔ امن کے دنوں میں وہ منظم تھا اور انصاف پسند، جنگ کے دنوں میں وہ باہمت تھا اور نڈر۔ رعایا کے لئے خدمات جلیلہ نے لوگوں کو اس کا گردیدہ بنا ہی دیا تھا اس پر حسن صورت اور زبان کی حلاوت نے رعایا کی فریفتگی کو اور بھی زیادہ کر دیا۔

عبدالرحمن اس لحاظ سے خوش قسمت ہے کہ اس کے بھائیوں نے دانشمندی اور فہم و فراست کا ثبوت دیتے ہوئے اس کے ساتھ پوری طرح تعاون کیا اور ملک کی معاشرتی، معاشی اور ثقافتی زندگی کو بہتر بنانے کے لئے اس کی پوری مدد کی۔ ایک معمولی سا واقعہ جو حکومت کے ابتدائی سالوں میں رونما ہوا وہ عبداللہ بن عبدالرحمن (الداخل) کی بغاوت ہے۔ عبداللہ ہشام کے عہد سے ہی بغاوت کرتا چلا آ رہا تھا۔ اس مرتبہ بھی اُسے خیال آیا کہ وہ قسمت آزمائی کرے شاید "بخت و اتفاق" اسے کوچہ گننامی سے نکال کر "قصر امارت" تک پہنچا دے۔ اس کے بیٹوں نے جو عبدالرحمن کے عہد میں اعلیٰ انتظامی عہدوں پر مامور تھے، اُسے سمجھایا کہ وہ نمک حرامی چھوڑ دے اور اپنی بقیہ عمر سکون و راحت سے

گزار دے لیکن عبداللہ طاقت آزمانے پر تلا ہوا تھا۔ عبدالرحمن نے اس کی طاقت کو کچلنے کے لئے فوج کا ایک دستہ روانہ کیا۔ فوج کے آنے کی خبر سن کر وہ بلیئہ کی طرف بھاگ گیا۔ جہاں ۲۳۳ میں موت نے اُسے آیا۔

اس دور میں بھی ہم میانی اور مضری قبائل کو برسرِ پیکار دیکھتے ہیں۔ لورقہ میں دونوں قبائل اور ان کے حلیف ایک دوسرے سے دل کھول کر لڑے۔ سینکڑوں لوگ لقمہ اجل بن گئے اور ہزاروں بے دست دپا ہو گئے۔ شاہی لشکر کو جب کبھی بھی اس لڑائی کے فرد کرنے کے لئے بھیجا جاتا، متحارب گروہ (Conflicting groups) بھاگ جاتے اور لڑائی ختم کر دیتے۔ لیکن فوج کے واپس لوٹتے ہی وہ پھر لڑائی شروع کر دیتے۔ میانی اور مضری قبائل کے درمیان اتفاق اور اتحاد پیدا کرنے کی ہر کوشش ناکام ثابت ہوئی۔ عبدالرحمن نے دونوں گروہوں کے درمیان لڑائی ختم کرانے کے لئے ابوالشاخ مضری کو فوج میں ایک اعلیٰ عہدہ پیش کیا اور تدمیر کی مرکزیت کو ختم کر کے مریہ کو اس علاقہ کا دارالخلافہ قرار دیا۔

عبدالرحمن نے اب بارہ اور طلیطلہ کے شہزادوں کو تاجو میں لانے کی کوشش کی۔ کئی سالوں کی طویل کشمکش کے بعد ان شہروں میں امن بحال ہوا اور لوگوں نے روزمرہ کے کاروبار میں دلچسپی لینا شروع کی۔ ان شورشوں کو دبانے کے بعد، امیر نے عیسائیوں کو جارجانہ اقدام سے باز رکھنے کے لئے ایک جامع منصوبہ تیار کیا۔ فرانسیسیوں کو جو اب پاؤں پھیلا رہے تھے ابن موسیٰ کے

ہاتھوں سخت ندامت اٹھانی پڑی اور گانتھک مارچ کی حکومت اپنے ارادوں میں ناکام ہو گئی۔ عبدالرحمن نے اس نوزائیدہ مملکت کو اپنے حال پر چھوڑ دیا۔ اگر یہاں مستقل حکومت قائم کی جاتی تو یہ علاقے صحرہ بلائی کی طرح آنے والے سالوں میں مسلمانوں کے لئے دردناک نہ بنتے۔

برشلونہ کی نئی حکومت نے برن ہارٹ کی سرکردگی میں مسلمانوں کی زندگی دو بھر کر دی تھی۔ قزاقوں کی چھوٹی چھوٹی ٹولیاں مسلمان آبادیوں کو سیر شام لوٹ لیتیں اور ان کا مال و اسباب پھیننے کے بعد واپس لوٹ جاتیں۔ عبدالکریم نے ایک جرمی لشکر کے ساتھ برشلونہ پر حملہ کیا اور یہاں کی عیسائی آبادی کو وہ سزا دی کہ انہیں چھٹی کا دووہ یاد آگیا۔ اسی قسم کا معاملہ نوار میں پیش آیا۔ جہاں کونٹ ایس نے مسلمانوں کو سخت پریشان کر رکھا تھا۔ عبدالرحمن کی فوجوں نے غنیمت کو ایسی ذلت آمیز شکست دی کہ وہ دوبارہ سر اٹھانے کی ہمت نہ کر سکا۔

عبدالرحمن نے ماروہ، طلیطلہ، برشلونہ اور نوار کے عیسائیوں کو رام کرنے کے بعد جلیقیہ کا رخ کیا۔ الفانسو دوم مسلمانوں کے حملے کی تاب نہ لا کر میدان جنگ سے بھاگ نکلا۔ مسلمانوں نے تمام قلعوں کو مسمار کر دیا، کلیساؤں کی دیوہت سمیٹ لی اور ہزاروں لوگوں کو قیدی بنا لیا۔ الفانسو دوم کی زندگی میں یہ آخری حملہ تھا جس میں ناکامی کا افسوس اُسے مرتے دم تک رہا۔ وہ ۸۴۲ء میں اس دنیا سے کوچ کر گیا۔ اور رومیرو اس کا جانشین مقرر ہوا۔

اسلامی حکومت کی سیاسی برتری نے باز نطینی بادشاہ میکائیل کو

مجبور کر دیا کہ وہ سندھ میں اپنا سفیر عبدالرحمن کے دربار میں بھیجے اور
دوستانہ تعلقات قائم کرے۔ سفر کا پُر تپاک خیر مقدم کیا گیا۔ سفارت
کا مقصد یہ تھا کہ اگر امیر عباسی سلطنت پر حملہ کرنے کا ارادہ رکھتا ہو
تو میکائیل اپنے تمام وسائل سے اس کی مدد کرے گا۔ چونکہ حالات کے
پیش نظر ایسا ممکن نہ تھا، اس لئے سفیروں کو اعزاز و اکرام کے ساتھ
واپس لوٹا دیا گیا۔ امیر نے یحییٰ الغزالی کو جو اپنے وقت کا بہترین شاعر
اور مدبر تھا باز نطینی شہنشاہ کے پاس روانہ کیا کہ وہ دوستانہ جذبات
کے لئے اس کا شکریہ ادا کرے۔ اندلس کی بہترین مصنوعات بطور ہدیہ
روانہ کی گئیں۔ یہ واقعہ اپنی نوعیت کا پہلا ہے۔

تمدنی ترقی کی طرف ایک قدم اور بڑھایا گیا۔ اب ہم دربارِ شاہی
کے تکلفات کے متعلق سنتے ہیں۔ دربار میں شان و شوکت پیدا کی گئی۔
شعراء، علماء اور صناعتوں پر بے دریغ خرچ کیا گیا۔ انہیں بیش قرار انعامات
دیئے گئے اور انہیں قیمتی خلعتوں سے نوازا گیا۔

قرطبہ میں ایک کمال قائم کی گئی جہاں سکے تیار ہوتے۔ یہ باز نطینی
سکوں سے غائب ہونے میں اور نقش و نگار کی خوشگامی میں کسی طرح کم
نہ تھے۔ ٹونس میں دارالسناعت (کارخانہ جہاز سازی) کا قیام عبدالرحمن
کے عہد کا ایک اہم ترین واقعہ ہے۔ اسی قسم کا دوسرا کارخانہ جزیرۃ الحضر
میں قائم ہوا۔ مودی خالوں کی ایجاد بھی اسی عہد میں ہوئی۔ ان میں
اسلحہ اور آلاتِ حرب موہمی ضروریات کے مطابق محفوظ رکھے جاسکتے تھے۔
جامع مسجد قرطبہ میں مفید اضافے کئے گئے۔ مسجد کے دونوں طرف

۱۔ افتتاح الاندلس، ابن القوطیہ، حواشی، ص ۱۰۷

کے صحنوں میں بڑی خوبصورت روایتیں بنائی گئیں۔ عوام کے لئے حمام، حوض اور فوارے بنا کر دارالخلافہ کی شان و شوکت کو بڑھایا گیا۔ اشیاءِ صرف (Consumer goods) کی قیمتوں پر کنٹرول کیا گیا تاکہ عوام کو ہنگے دام نہ ادا کرنے پڑیں۔ آب رسانی کا انتظام اتنا عمدہ تھا کہ سیرامورینا کا پانی سیسے کے نلوں کے ذریعے ہر گھر میں پہنچایا جاتا۔ مساجد کثرت کے ساتھ تعمیر کی گئیں۔ جن میں عمدہ لکڑی، سنگ مرمر اور سنگِ سماق کا استعمال ہوا۔ مسجد کے ساتھ ایک شفاخانہ اور ایک مدرسہ ہوتا جہاں مفلس اور نادار لوگوں کے لئے مفت علاج اور مفت تعلیم کا انتظام کیا گیا تھا۔ وادی اکیبر کے دونوں کناروں پر سربز اور وسیع باغات تھے۔ جہاں لوگ صبح و شام تفریح کی خاطر آتے۔

امیر بھی ہشام کی طرح عربی ثقافت کے حامی تھے۔ انہوں نے مختلف تمدنی عناصر کو ایک قوم میں ضم کرنے کے لئے عربی زبان کو مدارس میں جاری کیا۔ اس عہد کا ایک عیسائی مورخ یہیں بتاتا ہے کہ عام عیسائی لاطینی زبان کو بھولتے جا رہے تھے اور عربی زبان زور عام تھی۔ ۶۲۲ء کے لگ بھگ ایشیلیہ کے پادری باپ جان نے انجیل مقدس کا عربی میں ترجمہ کیا تاکہ عربی زبان سے واقف عیسائی اس کا مطالعہ کر سکیں۔

امیر کو فلاسفہ یونانی کے ساتھ بڑی دلچسپی تھی۔ علمی مذاکرات، علماء کے مقالات، مغنیوں کے رس بھرے گیت اور شعراء کے مدحت

سے سیرامورینا ایک سلسلہ کوہ ہے جو قشتالہ کے جنوب کی طرف واقع ہے۔
۵۱۶ء پر ونیسرہٹی۔ ص ۵۱۶۔
(ہاتی اگلے صفحہ پر)

وہودت کے قصائد نے دربار کی شان کو بڑھا دیا تھا اور اُسے مرجع خاص و عام بنا دیا تھا۔

امیر کے عہدِ دولت کے آخری ایام عیسائیوں پر سختی اور تشدد کے سبب بہت بُرے گزرے۔ عیسائی مذہبی دیوانے بیہودہ شہرت اور لغو شہادت کی خاطر مسجدوں کو ناپاک بنا دیتے اور نبی اکرم (صلی اللہ علیہ وسلم) کی شانِ عالی میں بیہودہ باتیں کہتے۔ سختی سے کام لیا گیا اور نرمی سے بھی۔ لیکن یہ سلسلہ کسی طرح بند نہ ہوا۔ ان واقعات نے امیر کی صحت پر بُرا اثر ڈالا۔ اور وہ مرضِ سکتہ کے سبب ۵۲ھ میں اللہ میاں کو پیار سے ہوئے۔

امیر کے باغِ مراد کی چار اچھوتی کلیاں زیادہ شوخ اور نمایاں نظر آتی ہیں۔ ایک تو آپ کی چہیتی بیومی ملکہ طروب بھتی، دوسرا ذہن رسا کا مالک نصر ایک غلام تھا، تیسرا عاقل اندلس یحییٰ بن یحییٰ تھا اور چوتھا تہذیبِ جدید کا علمبردار زریاب تھا۔
مؤخر الذکر ہارون الرشید کے دربار کا بلبل تھا اور مغرب

گذشتہ سے پیوستہ) یہاں آبِ شیریں کے صاف چھتے جاری تھے۔ یہاں سے انتظامیہ نے شہر میں پانی پہنچانے کا بہترین انتظام کر رکھا تھا۔ مصنوعی آبپاشی کے لئے یہاں سے نہریں کھودی گئی تھیں۔

۱۲۱ ابن خلدان بحوالہ پروفیسر بیٹی، ص ۵۱۴۔
۱۲۲ ابن خلدان بحوالہ پروفیسر بیٹی، ص ۵۱۴۔

۱۲۳ پروفیسر بیٹی، ص ۵۱۴۔

میں آنے سے پہلے عباسی دربار کی رونق رہ چکا تھا۔ وہ نہ صرف
ایک مغنی اور موسیقار ہی تھا بلکہ علم و ادب کا ولادہ اور تہذیب
نو کا علمبردار بھی تھا۔

- سلطان محمد کے دورِ خلافت میں جلیقیہ کی فتح اور سلیٹ کی دادمی میں عیسائیوں کی شکست۔
- جنزبلی فرانس پر پوریش اور گنجه چارس کی لاچارمی۔
- منذر کے عہد میں عیسائی حکمرانوں کا سر اٹھانا اور ابن حفصون کی قلا بازیاں۔

باب

عبدالرحمن (اوسط) نے اکتیس سال کی حکومت کے بعد ۸۵۲ھ میں انتقال کیا۔ ان کا ہمدر حکومت علوم و فنون کی اشاعت، فلسفہ و موسیقی کی ترقی، محلات و قصور کی تعمیر اور ممالک غیر کی تسخیر کے لئے مشہور ہے۔ ان کے دربار میں اہل قلم بھی تھے اور اہل سیف بھی؛ فلسفیانہ عقیدوں کی گرہ کشائی کرنے والے بھی تھے اور تنگ نائے حرب میں کودنے والے بھی؛ باصلاحیت پیشہ ور بھی تھے اور رنگ و نور کی محفلیں سجانے والے بھی۔ ان کی وفات کے بعد سلطان محمد تخت نشین ہوا۔ نئے امیر کی تخت نشینی کے ساتھ ہی جلیقیہ کی عیسائی حکومت نے طلیطلہ کے باغیوں کے ساتھ مل کر بغاوت کر دی۔ سلطان محمد نے اپنی فراست اور جنگی چالوں سے واقفیت کا ثبوت دیتے ہوئے غنیم کی فوج کو وادی سلیم کی گھاٹیوں میں ایسا محصور کیا کہ وہ اس پرندے کی مانند تھی جو تیر سے چھٹکارا حاصل کرنے کی کوشش میں اپنا ایک بازو پنجرے میں پھنسا دے۔ شاہی افواج نے دشمن کو بے دریغ قتل کیا۔ ایک جگہ پر تو آٹھ ہزار آدمیوں کے سروں کا ایک ٹیلا بن گیا۔ جو مفتوحین کی لاپہاری اور بے بسی کا دلداز منظر پیش کر رہا تھا۔

۱۵۶ اخبار الاندلس، ج ۱، ص ۵۱۶ -

سلطان محمد نے موسیٰ بن موسیٰ کی رہنمائی میں ایک فوج جنوبی فرانس کی طرف روانہ کی۔ موسیٰ "آتش بدست و شمشیر بکف" وہاں پہنچا۔ مسلمان افواج کے نظم و ضبط اور جوش و خروش کا یہ عالم تھا کہ فرانسیسی وحشت کے عالم میں دوڑ رہے تھے۔ اور انہیں کوئی پناہ گاہ نہ ملتی تھی۔ گئے چارلس نے ایک خطیر رقم اور قیمتی تحائف اس غرض سے پیش کئے کہ وہ (موسیٰ) واپس لوٹ جائے۔ سلطان محمد نے اپنی عمر کا بیشتر حصہ جنگیں لڑنے میں گزار دیا۔ وہ ایک توانا حکمران اور نڈر سپاہی تھا۔ ان کے دلوں میں اس کا دربار اصحابِ علم و فضل سے بھرا رہتا۔ ۸۸۶ء میں انہوں نے اپنی جان جان آفرین کے سپرد کی۔ ان کے بعد مندر تخت نشین ہوا۔

مندرجہ کی تخت نشینی کے وقت اندلس ایک عجیب سیاحی بحران سے گزر رہا تھا۔ سلطان محمد کی پر خلوص کوششوں کے باوجود طلیطلہ سر نہ ہو سکا۔ عیسائیوں کی حدودِ سلطنت رفتہ رفتہ جنوب کی طرف بڑھ رہی تھیں یہاں تک کہ ان کا پرچم قرطبہ کی دیوار پر سے نظر آنے لگا تھا۔ وہ عظیم الشان سلطنت جو دریائے گیرون سے لیکر سواحلِ بحیرہ روم تک کے علاقے کو اپنی غلامی میں لئے ہوئے تھی اب سمٹ کر چھوٹی سی ریاست کے برابر رہ گئی تھی۔ سپٹے مینیا، لیون، اراگون اور قتالہ کا بہت بڑا حصہ دشمنوں کے ہاتھ میں تھا۔۔۔۔۔ جنوب میں ابن حفصون مطلق العنان حکومت کر رہا تھا۔ رٹروکوں پر قزاقوں کے غول کے غول پھرتے تھے۔ حفاظت کا پورا سامان کئے بغیر سفر کرنا ممکن نہ تھا۔

۱۵ اخبار الاندلس، ۱۵، ص ۵۲۰

ان حالات میں منذر کا کام بڑا کٹھن اور محنت طلب تھا۔ انہوں نے سب سے پہلے آرچیڈون کے قلعے کا محاصرہ کیا جہاں ابن حفصون کا ایک دوست قلعہ بند ہو کر بیٹھا ہوا تھا۔ منذر نے اسے زندہ گرفتار کر لیا اور ایک ذلت آمیز موت مرنے پر مجبور کر دیا۔ اب وہ ابن حفصون کی طرف متوجہ ہوئے۔ ذی ہمت لگر مکار ابن حفصون نے مقابلہ کی تباہ نہ لاتے ہوئے صلح کر لینی چاہی۔ اس نے امیر کے سامنے ایسی عاجزانہ شکل بنالی کہ امیر کو عفو و درگزر سے کام لینے کے سوا کوئی چارہ نظر نہ آیا۔ منذر اندلس کی حدود کو وسیع کرنا چاہتا تھا اور اندرونی مشورہ و مشورہوں کو فرد کر کے امن و راحت کے دور کا آغاز کرنے کا متمنی تھا لیکن موت اس کے انتظار میں کھڑی تھی۔ عبداللہ (منذر کا سوتیلا بھائی) ایک مدت سے عثمان حکومت اپنے ہاتھوں میں لینے کے منصوبے بنا رہا تھا۔ اتفاق کی بات ہے کہ امیر بیمار پڑ گئے حکیم نے مشورہ دیا کہ فوری علاج کے لئے فصد کھولا جائے۔ عبداللہ نے طبیب کو رشوت دے کر ساتھ ملا لیا۔ فصد کھولنے کے لئے ایک ایسا نثر استعمال کیا گیا جو زہر میں بچھا ہوا تھا۔ فصد لینے ہی امیر اللہ کو پیارے ہو گئے۔ المنذر کے بعد اس کا سوتیلا بھائی عبداللہ تخت نشین ہوا۔ حکومت جب ناخلف اور عیش پسند لوگوں کے ہاتھوں میں آجاتی ہے تو انتظام ملکی درہم برہم ہو جاتا ہے، رکش لوگوں کو سر اٹھانے کا موقع مل جاتا ہے اور باجگزار علاقے مرکز سے کٹ جاتے ہیں۔ رعایا میں محرومی و یاس کا پھیلنا ان کے جذبات احسان مندی و شکر گزاری کو مشکوک بنا دیتا ہے۔ عبداللہ کی نااہلی نے نہ صرف رعایا کو برگشتہ کر دیا بلکہ دور

دنزدیک کے عیسائی حکمرانوں کو بھی جرات دلائی کہ وہ اسلامی اندس کو
 تاخت و تاراج کریں اور اس کے حصے بخرے کر دیں۔
 ایسے آرٹے وقت میں قدرتِ کاملہ نے مسلمانوں کی مدد کی اور موسیٰ
 بن نصیر اور عبدالرحمن الداخل کے ہاتھ کا روشن کیا ہوا چراغ جو اب
 بادِ صرصر کے تقپیروں کے سبب ٹٹما رہا تھا دوبارہ روشن کر دیا۔ سلطان
 عبداللہ نے ۹۱۲ھ میں سفرِ آخرت اختیار کیا اور اس کے بعد سلطان
 محمد کا لڑکا عبدالرحمن ثالث سرریہ آرائے سلطنت ہوا۔

- عبدالرحمن (الناصر لدين اللہ) کا امر مملکت اور ممالک محروسہ کے حکمرانوں کو اطاعتِ امیر کا حکم
- ابن حفصون کا خانہ، طلیطلہ کا محاصرہ اور باغی عناصر کی ہزیمت۔
- اندلس کی اموی خلافت، گلبان بحری بیڑہ اور اردن بتانی کی شکست۔
- نرسوں کی گھاٹی کی لڑائی۔
- عبدالرحمن کا امیر المؤمنین اور "الناصر لدين اللہ" کا لقب اختیار کرنا۔
- عیسائی حکمرانوں کے ساتھ سفارتی تعلقات۔
- اس عہد کی مرفہ عالی تہذیبی اور ثقافتی ترقی پر مسٹر ڈوزمی کا تبصرہ۔

باب

عبدالرحمن جب تخت نشین ہوا تو وہ نہ صرف جواں سال اور جواں ہمت ہی تھا بلکہ جواں بخت اور نیک طالع بھی تھا۔ اس کے چہرے سے ملکنت اور وقار نمایاں تھا۔ اس کی پیشانی سے خوش خلقی ہویا مہتی اور اس کے اعمال سے سخاوت، مردت اور شجاعت آشکارا مہتی۔ اس نے زمام حکومت سنبھالتے ہی تمام والیوں کو تحریر کیا کہ وہ اپنے علاقوں میں امن قائم کریں اور ان اختیارات کا جائز استعمال کریں جو انہیں تفویض کئے گئے ہیں۔ جو لوگ سرکش تھے اور جزیہ یا خراج کی ادائیگی سے انکار کر رہے تھے انہیں تنبیہ کی گئی کہ اگر انہوں نے مقررہ وقت کے اندر محاصل کی رقم سرکاری خزانہ میں جمع نہ کرائی تو ان کے خلاف سخت تاویبی کارروائی کی جائیگی۔ یہ ایک حقیقت ہے کہ بہت سے شریپوں نے اطاعت قبول کر لی، کچھ اپنے ضعف اور کمزوری کے سبب گردِ راہ میں کھو گئے اور کچھ راہی ملکِ عدم ہوئے رعایا نے بھی جو ساہا سال کی شراٹگیر لوگوں اور فتنہ سانانیوں سے اکتا چکی مہتی آرام کا سانس لیا۔ قرشی کے مختلف قبیلے جو لفاق اور پھوٹ کا شکار ہو رہے تھے یہ سوچنے پر مجبور ہو گئے کہ کیا وہ باہمی مناقشات کو جاری رکھیں یا صلح و آشتی کی راہ اختیار کریں۔

عبدالرحمن کی مستقل فراہمی اور ثروت ننگاہی نے ابن حفصون ایسے
 نڈر اور پہاڑی چوسے کو اپنی چالوں اور کارروائیوں کا جائزہ لینے پر
 مجبور کر دیا۔ ابن حفصون اب بھی غیر محفوظ آبادیوں کو لوٹ لینا اور
 شاہی فوجوں پر شیخوں مار کر انہیں پریشان کرتا۔ اٹیلیج کی فتح کے بعد
 جہاں بنو حجاج کا خاندان حکمران تھا، عبدالرحمن نے لوٹوش کا محاصرہ
 کر لیا۔ اور ابن حفصون کو ختم کر دینے کے لئے ان تمام جنگی چالوں سے
 کام لیا جو ایک قابل اور تجربہ کار سپہ سالار کو اختیار کرنی چاہئیں۔
 ابن حفصون نے اپنے محافظ دستہ کیساتھ امیر کی افواج پر ایسا شدید
 حملہ کیا کہ ایک بڑا حادثہ ہوتے ہوتے رہ گیا۔ لوٹوش فتح ہو گیا اور
 اس کے بہت سے قلعوں کو جو ہمیشہ رکاوٹ بنے رہے تھے مسمار کر دیا
 گیا۔ اسی اثناء میں امیر کو ابن حفصون کی موت کی خبر ملی۔ اس طرح اس
 باغی سے نجات مل گئی۔ جس نے تین امیروں کا ناک میں دم کر رکھا تھا
 امیر نے اب ظلیطلہ کی طرف توجہ دی۔ جس کی خاک سے وہ گبولے
 اٹھے ہیں جن سے اندلس کا خرمین امن مدتوں جتنا رہا۔ یہ وہ مقام ہے
 جہاں کے اشرار کی ضد اور ہٹ دھرمی نے آزمودہ کار سپاہیوں کی تلوار
 کو کند بنا دیا تھا اور قلعہ شکن لشکریوں کے عزم و ہمت کو لپٹ کر دیا
 تھا۔ عبدالرحمن نے جب محسوس کیا کہ اس شہر نپاہ کی دیوار میں عام طریقوں
 سے یہ نام اس نسبت سے دیا گیا ہے کہ ابن حفصون اور اس کے ساتھی پلايو شیواجی
 کی طرح پہاڑوں کی غاروں میں رہنا پسند کرتے تھے۔
 ۲۰ دسمبر ۹۱۳ء کو مکمل ہوئی۔
 ۵۷۷ء اخبار الاندلس، ج ۱، ص ۵۷۷۔

سے رخنہ پیدا کرنا مشکل ہے تو اس نے محاصرے کو جاری رکھنے کے لئے قریب ہی میں ایک اور شہر جس کا نام "الفتح" تھا آباد کیا۔ لوگوں پر رسد کے تمام ذرائع مسدود کر دیئے اور نقل و حرکت کے تمام راستے بند کر دیئے۔ لوگ جب مہو کوں مرنے لگے اور اشیائے خوردنی حاصل کرنے کی تمام امیدیں منقطع ہو گئیں تو اُنھوں نے قلعہ کے دروازے کھول دیئے اور اطاعت قبول کر لی۔ امیر کا ظلیطلہ کو خون کا ایک قطرہ بہائے بغیر فتح کر لینا معجزے سے کم نہیں۔ امیر نے اپنی افواج کی تعداد کو بڑھا کر اور انہیں لڑائی کے جدید طریقوں سے لیس کر کے شروفساد کو بیخ و بن سے اکھاڑنا چاہا تاکہ ملک اقتصادی ترقی اور معاشرتی خوشحالی کی راہ پر گامزن ہو سکے۔

اب افریقہ کی باری آئی جہاں فاطمیوں نے حکومت قائم کر لی تھی۔ فاطمیوں کی لپچائی ہوئی آنکھیں اندس پر اُٹھ رہی تھیں۔ امیر نے حسن تدبیر اور مال اندیشی سے کام لیتے ہوئے افریقہ میں افواج کو بھیجنے کی بجائے لوگوں میں مذہبی اختلافات کو ہوا دینی چاہی۔ زیادہ وقت نہیں گزرا تھا کہ عوام ان اختلافات کا شکار ہو گئے اور لگے ایک دوسرے سے لڑنے بہت سے مذہبی رہنماؤں کو جو حرص و آرز کے بندے تھے، داد و دہش سے رام کر لیا گیا۔ مولوی صاحبان نے مسند ارشاد پر بیٹھ کر وہ نساد و عناد پھیلا یا کہ عبدالرحمن کے لئے قلعہ سوطا کی فتح ایک معمولی کام تھا۔ فاطمیوں کو اندس پر تصرف جمانے کی بجائے اپنی حفاظت کرنا مشکل ہو گیا۔ یہاں سے حاصل کردہ محاصل سے عبدالرحمن نے ایک عظیم جنگی

بڑا تیار کیا جو ابھائے طارق اور بحر متوسط میں تیرتا رہتا۔ اور دشمنوں سے ساحل سمندر کی حفاظت کرتا۔

اندر دنی سازشوں کو فرد کرنے کے بعد، عبدالرحمن نے ان عیسائی حکمرانوں کی طرف توجہ دی جنہوں نے گذشتہ سالوں میں مسلمانوں کے باہمی اختلافات اور مرکزی حکومت کی کمزوری کے پیش نظر نہ صرف شمالی علاقوں پر قبضہ ہی جمایا تھا بلکہ وہ جنوب کی طرف اپنی سرحدوں کو وسیع کرتے چلے جا رہے تھے۔ ہم گذشتہ باب میں کہہ آئے ہیں کہ جلیقیہ اور تنسالہ کے علاقے مسلمانوں کے دائرہ اقتدار سے نکل چکے تھے۔ اردون ثانی، شاہ لیون (Leone) کو ابن ابی عبیدہ کی شکست کے بعد غیر معمولی اہمیت حاصل ہو چکی تھی۔ اس لڑائی میں جو جولائی، ۹۱۶ء میں لڑی گئی، مسلمانوں کو عیسائیوں کے ہاتھوں سخت نقصان اٹھانا پڑا۔ عیسائی مورخین کے خیال میں دریائے ودیرہ سے لیکر انیشہ تک تمام جگہ مسلمانوں کی لاشوں سے پٹی پڑی تھی۔

ایک طرف اردون ثانی اپنی قوت کو بڑھا رہا تھا۔ تو دوسری طرف شاہِ اعظم، والی نبرہ مسلمانوں پر قیامت ڈھا رہا تھا۔ وہ اسلامی اندس کو ایسا شکار سمجھنے لگے تھے جو کبھی ان کے ہاتھوں سے نہ نکل سکتا تھا۔ پادری صاحبان عیسائیوں کو "آسمانی بادشاہت" میں شامل کرنے کے لئے مسلمانوں کے خون کو جائز اور ذریعہ نجات قرار دے رہے تھے۔ ان کے خیال میں مسلمانوں کی آبرو، ان کی جان اور ان کے مال کو لوٹنے میں دین و دنیا کی برکتیں مضمحل تھیں۔ امیر عبدالرحمن کے لئے نہ صرف عیسائیوں

سے عبرت نامہ اندس، ڈوزمی، ج ۲، ص ۲۸-۲۹۔

کی بالا دستی کو ہی ختم کرنا تھا بلکہ تہذیب و ثقافت کو بھی آفاتِ ارضی سے محفوظ رکھنا تھا۔

عبدالرحمن نے ۹۱۸ء میں اردون ثانی کو متونیا کے مقام پر دومتہ شکست فاش دی۔ اور اس کا غرورِ باطل توڑ کر رکھ دیا۔ دو سال بعد قلعہ دشمہ فتح ہوا اور اُسے آگ لگا دی گئی۔ مسلمان افواج بے دریغ آگے بڑھ رہی تھیں۔ ان کی شمیر بے نیام کے آگے بڑھی سے بڑھی پانچ نظر آئیں اور ان کے عزمِ صمیم کے سامنے مضبوط سے مضبوط قلعے رانی کی طرح کمزور اور حقیر دکھائی دیتے۔ مسلمان افواج جب قلمرہ کے قریب پہنچیں تاکہ شانجہ کو اس کی زیادتیوں کا مزہ چکھا میں تو پتہ چلا کہ وہ قلمرہ سے بھاگ کر ارنیٹ پہنچ گیا ہے۔ عبدالرحمن کی خوش بختی کا یہ حال تھا کہ اس کی فوجیں جہاں پہنچیں، کامرانی نے ان کے قدم چومے۔ اور مسرت و شادمانی نے ان کے ہاتھ کو بوسہ دیا۔

شانجہ کی مسلمان افواج کے ساتھ مٹھ بھڑ دریا کے ابرہ کے دوسرے کنارے ہوئی۔ دونوں فوجوں کے درمیان گھمسان کا رن پڑا۔ شانجہ کے لئے یہ دن بڑا بھاری تھا۔ وہ جان کے خوف سے بھاگ نکلا اور اردون ثانی کو مدد کے لئے پکارا۔ دونوں کی متحدہ افواج نے نرسوں کی گھائی میں مسلمانوں کو گھیر کر ان کے مکمل استیصال کا منصوبہ بنایا۔ عبدالرحمن اس خوفناک چال سے پہلے ہی آگاہ تھا۔ اس نے غنیمت کا مقابلہ کسی تنگ گھائی میں کرنے کی بجائے کھلی جگہ پر کرنا پسند کیا۔ عیسائیوں سے غلطی یہ ہوئی کہ وہ پہلے تو مقابلے کے لئے میدان میں اترے اور جب مقابلہ شروع ہونے لگا تو خوف اور دہشت سے میدان سے

بھاگ نکلے۔ مسلمانوں نے مجگوڑوں کا عزوبِ آفتاب تک پہنچا کیا۔ کتنے عیسائی اس روز آسمانی بادشاہت میں داخل ہوئے اور کتنے وہاں تک پہنچنے کے لئے سکیاں لے رہے تھے، یقین کے ساتھ کچھ نہیں کہا جاسکتا۔ ان میں دو بپٹے بھی تھے۔ جو مسلح ہو کر لڑائی میں شرکت کے لئے آئے تھے۔ تعلیمات عیسوی کے یہ مبلغ اس دن پکڑے گئے اور قتل کر دیئے گئے۔ اعمال اور نظریات میں یہ تفاوت عیسائیوں کے ہاں تاریخ کے ہر دور میں نظر آئے گا۔ برٹنڈ رسل نے اپنی کتاب : WHY NOT میں اسی لئے عیسائی ہونے

"I AM NOT A CHRISTIAN"

سے انکار کیا ہے کہ حضرت عیسیٰ علیہ السلام کی اخلاقی تعلیمات زندگی کے بدلتے ہوئے تقاضوں کا ساتھ دینے سے قاصر ہیں۔ لیکن انسان جب تک کسی مسلک (Religion) کا پیروکار ہو اُسے چاہیے کہ وہ اس کی تعلیمات پر سختی سے عمل کرے۔ مسلمان نبرہ میں داخل ہو گئے اور یہاں کے مال و منال سے خوب ہاتھ رنگے۔ یہ واقعہ ستمبر، ۱۹۶۰ء کا ہے۔

معلوم ہوتا ہے کہ اردوون ثانی اور شانجہ نے ایک بار پھر بعض علاقوں کو تاخت کرنے کی کوشش کی۔ اور ناچرہ اور بقیرہ پر قبضہ جمایا۔ بقیرہ پر اپنی گرفت مضبوط کر لینے کے بعد شانجہ نے مسلمانوں کے گھروں کو لوٹ لیا اور ان کی مساجد کو جلا دیا۔ ذی وقار لوگوں کے ساتھ اہانت آمیز سلوک کیا گیا جس کا نتیجہ یہ ہوا کہ اسلامی اندلس ایک بار پھر معصومین کے قتل سے بھٹا اٹھا۔ عبدالرحمن کو جب واقعات

ملہ عبرت نامہ اندلس، ڈوزی، ج ۲، ص ۲۶

کا علم ہوا تو وہ نبرہ کی طرف چل دیا تاکہ » خدا اور خدا کے دین کا اس
 نصیبت قوم کفار سے بدلہ لے۔ اس نے راستے میں کر کر، بیرالنتہ
 اور کرکتیو کے قلعوں کو فتح کیا۔ شانجہ نے کئی بار عبدالرحمن کا راستہ
 روکنا چاہا لیکن ہر موقعہ پر شکست کھائی۔

ان عظیم شکستوں نے عیسائیوں کے جنون مذہبی کو ٹھنڈا کر دیا اور
 » آسمانی بادشاہت « میں داخل ہونے کا احساس منجمد ہو گیا۔ کہا جاتا
 ہے کہ اس » قحط سالی « کے دور میں عیسائی صبر و تسکین کے لئے حضرت
 داؤد علیہ السلام کے وہ اقوال دہرایا کرتے تھے جو آپ نے لڑائیوں
 کے غیر یقینی نتائج کے بارہ میں فرمائے تھے۔

اس طرح ظلم و جہالت، شر و عدوان اور شقاوت و بد بختی کا دور
 ختم ہوا۔ وہ نول ریز لڑائیاں جنہوں نے ہزاروں آدمیوں کا خاتمہ کر دیا
 تھا، فنون و علوم کو مٹا دیا تھا اور قریباً پچاس برس تک قومی ترقی کو
 روک دیا تھا آخر ختم ہوئیں۔ برشلونہ سے لیکر ساحل اطلانتک تک
 اور کوہ پیرانیس سے لیکر بحیرہ روم تک امیر عبدالرحمن کا سکہ اور خطبہ
 جاری ہو گیا۔

عبدالرحمن جس طرح تنگ نائے حرب میں نہ جھکنے والا، آگے
 بڑھنے والا اور حملہ کرنے والا تھا اسی طرح امن کے زمانہ میں سیاسی
 گتھیاں سلجھانے اور امور سلطنت کو بحسن و خوبی سرانجام دینے میں اس
 کا ناخن تدبیر چالاک تھا۔ نازک ترین معاملات کو وہ اس عمدگی سے

۱۔ بحیرہ نامہ اندلس، ڈوزی، ج ۲، ص ۳۳

۲۔ اخبار الاندلس، ج ۱، ص ۵۸۲؛ بحیرہ نامہ اندلس، ڈوزی، ج ۲، ص ۴۴

سبھا سکتا تھا کہ تجربہ کار، کہنہ مشق اور نمود کے سیاستدان حیران رہ جاتے
 امیر ڈر اندیش، صاحبِ عزم و ہمت اور توانا قیادت کا مالک تھا۔
 اندلس کی تاریخ میں پہلی مرتبہ امیر عبدالرحمن (ثالث) نے ۱۶ جنوری
 ۹۲۹ء کو جمعہ کے دن ایک فرمان کے مطابق اپنا خطاب ”امیرالمومنین“
 اور ”الناصر لِدینِ اللہ“ قرار دیا۔

امیر نے اپنے ایک معتمد علیہ حسدائی کو ملکہ نبرہ کے دربار میں بطور
 سفیر روانہ کیا۔ اس نے ملکہ طوطہ، اس کے بیٹے عزسیہ اور نواسے شانچہ کو
 دربارِ اندلس میں حاضر ہونے کے لئے کہا۔ بلکہ، الناصر کے اس ارادے
 سے آگاہ ہو کر سخت برہم ہوئی۔ لیکن حسدائی کی فصاحت اور خوش تدبیری
 غالب آئی۔ چنانچہ یہ تینوں عیسائی حکمران رختِ سفر باندھ الناصر کے دربار
 میں حاضری کے لئے چل دیئے۔ قرطبہ پہنچنے پر شاہی گارڈ نے شایانِ شان
 استقبال کیا۔ الناصر اور ملکہ طوطہ کے درمیان دوستی کے معاہدہ پر دستخط
 ہوئے۔ اور قرار پایا کہ خلیفہ اندلس فرڈی نند کے خلاف ملکہ کی ہر ممکن
 مدد کرے گا۔ ”دربارِ خلافت میں عیسائی بادشاہوں کی حاضری مسلمانوں
 کے قومی تفاخر کے لئے تو اطمینان بخش تھی ہی، لیکن یہودی بھی خوشی
 سے باغ باغ ہو رہے تھے۔ اور سمجھتے تھے کہ یہ کل کارنامہ انہی کے
 ایک ہم مذہب کا ہے۔ یہودی شاعروں نے حسدائی کی تعریف میں ایک
 دوسرے کو مات کرنا چاہا۔ ایک شاعر نے لکھا۔

۱۔ عبرت نامہ اندلس، ڈوزی، ج ۲، ص ۳۹؛ پچھو فی سرہٹی، ص ۵۲۳

۲۔ حسدائی یہودی النسل تھا۔ طب میں حاذق ہونے کے علاوہ بہترین سیاستدان اور خطیب تھا۔

۳۔ اخبار الاندلس، ج ۱، ص ۵۹۷

» پہاڑو! یہودہ کے سردار کے سامنے سرنگوں ہو جاؤ۔ سب ہنسو اور خوش ہو۔ دیرالو اور جنگلو! نغمہ سرائی کرو۔ صحرا کی زمینو! پھولوں اور سیووں کے باغ بن جاؤ۔ کیونکہ بیت الحکمت کا سردار تشریف لارہا ہے۔ خوشی و خرمی اور نغمے اس کے ساتھ ساتھ ہیں۔ جس وقت وہ یہاں نہ تھا تو شہر کی دیواریں افسردہ تھیں اور شہر تاریک معلوم ہوتا تھا۔ غریب یہودی جن کو اس کی صورت دیکھنی نصیب نہیں ہوتی تھی مبتلائے الم تھے..... خدانے ہمارے سردار کو پھر ہمارے پاس بھیجا۔ دیکھو! وہ خلیفہ کے واپس طرف کھڑا ہے۔ خلیفہ اس کو شہزادہ کہتا ہے..... جس وقت وہ قریب سے گزرتا ہے تو کسی کو لب کھولنے کی مجال نہیں ہوتی۔ بغیر تیر و تلوار کے صرف اپنی باتوں سے اس نے ان لحم بخش کھانے والوں کے متخصن شہروں کو فتح کیا ہے۔

قسطنطنیہ کے باز نطینی بادشاہ کانٹن ٹاکن نے بھی اپنے سفیر دربار اندس میں روانہ کئے۔ آنے والے سفیروں کو ایسے محلات میں جگہ دی گئی جہاں کمروں میں تقری اور طلائی پردے آویزاں تھے۔ محلات کے گرد سرسبز و شاداب باغات تھے جن میں حسین پھول کھلے تھے۔ ابو اعلیٰ القالی ایسے ادیب لبیب نے مختصر سی تقریر میں باز نطینی وفد کو خوش آمدید کہا اور دوستانہ تعلقات قائم کرنے اور انہیں مزید مضبوط بنانے کی اُمید ظاہر کی ہے۔

۱۵ عبرت نامہ اندس، ڈوزی، ج ۲، ص ۶۶-۶۸

۱۶ پروفیسر مٹی، ص ۵۲۲، اخبار اللاندس، ج ۱، ص ۶۰۸

اس عہدِ ہمالیوں میں ملک مرتہ حال تھا۔ لوگ خوش و خرم تھے، تجارت پھل پھول رہی تھی۔ آبادی متمدن اور مہذب تھی۔ شہروں میں تفریح گاہوں اور پارکوں کی کثرت تھی۔ جن میں ایشیاء کے نازک اور خوبصورت پودے یورپ کی جڑی بوٹیوں کے ساتھ نظر آتے تھے۔ قسطنطنیہ کا علاقہ جو گاتھ حکم انوار کے زمانے میں شہرِ بصرہ نظر آتا تھا اب سرسبز تھا اور اس کا دامن اناج کے ذخیروں سے بھرا تھا۔ کاشتکاری سائنٹیفک طریق سے کی جاتی تھی اور اب رسانی کے جدید طریقے اس وقت بھی رائج تھے۔ غزناطہ، قرطبہ اور ہسپانیہ کے شہر اپنی خوبصورتی اور تروتازگی میں بے نظیر تھے۔

دادی البکیر کے دونوں کناروں پر تیس میل تک میوہ دار درخت لگائے گئے تھے۔ اس کا پل انجینئرنگ کا بہترین نمونہ تھا۔ یہ ۳۱۲ فٹ لمبا، تیس فٹ چوڑا اور سطح آب سے ۹۰ فٹ بلند تھا۔ اسے آگسٹس نے اپنے عہد میں بنوایا تھا اور کئی حکمران خاندانوں کی یادیں اس سے وابستہ تھیں۔

ایک بہت بڑا بحری بیڑہ سمندروں میں تیزتا رہتا اور ملک کی حفاظت کی خاطر تیار رہتا۔ تجارت کو اس قدر فروغ ہوا کہ اندلسی تاجروں نے یورپ، افریقہ اور ایشیاء میں اہم مقامات پر اپنی تجارتی کومپنیاں قائم کیں۔ تجارت کے سبب اقوام و ملل کے درمیان تعلقات قائم ہوئے، اخلاق و عادات میں نفاست پیدا ہوئی، علم و فن کے منافع اور فوائد کی قدر بڑھی اور تعصبات میں کمی آگئی۔ جو ہر زمانہ میں عقل و دماغ کو نہایت ذلیل غلامی میں پھنساتے رہے ہیں۔

اس تمام تمدن اور ثقافت کا مرکز قرطبہ تھا۔ جہاں صولت و شوکت

شاہی کے تمام لوازمات موجود تھے۔ قرونِ وسطیٰ کی کوئی قوم کمالِ صنعت و حرفت، سائینٹیفک قابلیت اور عروجِ تہذیب و تمدن میں اس عظیم بلاد کا مقابلہ نہیں کر سکتی۔ اس کے اندر دل کشا باغات، بے شمار نرہت گاہیں، کثیر مرمری بارہ دریاں اور عظیم محلات موجود تھے۔ شہر کی میونسپلٹی صفائی کے اہتمام میں اس قدر ذمہ داری محسوس کرتی تھی کہ غالباً آج بھی یورپ کے ممالک اس معیار کو نہ حاصل کر سکے ہوں گے۔

قرطبہ کی آبادی دس لاکھ کے قریب تھی، اس میں مکانات کی تعداد بیس ہزار تھی، دوکانیں اسی ہزار چار سو تھیں، مساجد تین ہزار کے قریب تھیں اور حمام تین سو کے لگ بھگ تھے۔ اس کی شہرت جرمانہ کے ملک تک پہنچی ہوئی تھی۔ چنانچہ سیکسن قوم کی ایک راہبہ جس کا نام ہر دس دیتھا تھا لکھتی ہے کہ ”قرطبہ دنیا کا گوہر آبدار ہے“۔

الزہرا ایک اور آبادی تھی جو عبدالرحمن کی ایک کنینز کے نام پر بسائی گئی تھی۔ اس پر بیک وقت دس ہزار مزدور اور اٹھائیس ہزار جالوز بار برداری کا کام کرتے رہے تھے۔ نو میڈیا، یونان اور اندلس سے سنگ مرمر، زبرجد اور سماق منگوایا گیا تھا۔ نابون، طراکونہ اور قرطاجنہ کے صنم خانوں سے مرمری ستون لائے گئے اور قسطنطنیہ سے سبز اور گلابی رنگ کا پتھر منگوایا گیا۔ یہ عمارت مدور تھی۔

ملک کی معاشی حالت بہت اچھی تھی۔ ملک کا خراج کوئی ۲۵،۰۰۰ دینار سالانہ تھا، اور اس وقت روپیہ کی قیمت کی نسبت وہ تھی جو ایک کو دس سے ہے۔ ملک میں ۸۰ اول درجہ کی میونسپل کمیٹیاں اور ۳۰۰ درجہ دوم کی میونسپل کمیٹیاں قائم تھیں جنہیں حکومت خود اختیاری کے اختیارات حاصل تھے۔

تریل ڈاک کا انتظام بذریعہ گھوڑ سواروں کے کیا گیا تھا۔ مسافروں کی حفاظت اور مسالک کی دیکھ بھال کے لئے پولیس کی چوکیاں قائم تھیں۔ بیمار اور اپاہج لوگوں کے لئے ہسپتال قائم تھے، جن کی خبرگیری پر تمام مصارف حکومت خود برداشت کرتی تھی۔

اس تمام تمدنی ترقی کے باوجود جس پر بے دریغ خرچ کیا گیا، امیر المؤمنین وفات کے وقت پچاس کروڑ روپیہ خزانہ عامرہ میں چھوڑ کر مرے۔ اس عہد کی عظمت و جلالت، تمدنی ترقی اور معاشی مرفہ الحالی کا اندازہ مسٹر ڈوزمی کے ان الفاظ سے لگایا جاسکتا ہے جو کنگسن کی رائے میں مستند اور ثقہ ہیں :-

”بنو امیہ کے ان حکمرانوں میں، جنہوں نے اندلس پر حکومت کی، بلاشک و شبہ سب سے پہلا درجہ عبدالرحمن الناصر لدین اللہ کو ملنا چاہیے۔ اپنی حکومت کے دوران میں جو کارنامے انہوں نے دکھائے، وہ حقیقت میں معجزہ سے کم نہیں ہیں۔ جب وہ سریر آرائے اورنگ ہوئے تو سلطنت میں فتنہ و فساد بپا تھا۔ جنگ و جدال کا میدان گرم تھا اور فرقہ بندی نے ملک میں انتشار پیدا کر رکھا تھا۔ طوائف الملوکی تھی۔ ہر حکمران آزاد تھا۔ یک جہتی کے فقدان نے شمالی عیسائیوں کو موقع دے رکھا تھا کہ جب چاہیں (اندلس پر) جھپٹ لیں۔ لیون اور افریقہ کے لوگ ملک کو لقمہ تر بنانے کے قریب تھے۔ لیکن عبدالرحمن نے ان تمام مشکلات کے باوجود اندلس کو نہ صرف بیرونی دشمنوں سے محفوظ رکھا بلکہ اندرونی شورشوں سے بھی پاک کر دیا۔ اس

میں نئی روح پھونکی۔ اور اس کو گذشتہ زمانے سے کہیں زیادہ
عظیم الشان، مرقہ الحال اور مستحکم بنا دیا۔ ملک کے اندر امن قائم
کیا۔ اصلاحات نافذ کیں اور اسے فلاح بخشی۔ لیکن بیرونی طور پر
اس کی عظمت اور ہیبت کو قائم کیا۔

خزانہ اس کی تخت نشینی کے وقت بالکل خالی پڑا تھا۔ لیکن
اس کے عہد میں بھر گیا۔ شاہی محاصل سے سالانہ آمدنی ۶۲،۴۵،۰۰۰
دینار سرخ تھی۔ اس میں سے ۱۰ خرچ کیا جاتا، ۱۰ پس انداز کیا جاتا
اور باقی ماندہ رقم تعمیرات پر خرچ کی جاتی۔ اندازہ لگایا گیا ہے کہ
۳۴۰ھ میں ان کے خزانہ عامرہ میں دو کروڑ دینار سرخ موجود
تھے۔ ایک سیاح نے جو ماہر اقتصادیات بھی تھا، ہمیں بتایا ہے
کہ اس وقت ناصر الدولہ ہمدانی، والی الجزیرہ، اور عبدالرحمن ثالث
دنیا کے سب سے زیادہ ممتول انسان تھے، کاشتکاری، صنعت
دعوت اور علوم و فنون عروج پر تھے۔۔۔ شہروں کی خوبصورتی
اور قرطبہ کی نفاست کے علاوہ انصاری کی طاقت بھی زوروں پر
تھی۔۔۔ ایک عظیم بیڑے کے ذریعے بحیرہ روم میں فاطمی خلفا
سے نبرد آزما ہونے کے لئے تیار رہتا تھا۔ سبتہ پر قبضہ کر کے
مراکش کی کبھی انہوں نے اپنے ہاتھ میں لے لی تھی۔ ابک باجولہ
اور تربیت یافتہ فوج کے ذریعے، جو غالباً اس زمانے کی بہترین
فوج تھی، وہ شمالی عیسائیوں کی پیش دستیوں کو روکے ہوئے
تھا۔ دنیا کے عظیم ترین بادشاہ اس کی دوستی کے خواہشمند تھے
جرمنی، فرانس اور اٹلی کے سفراء اس کے دربار میں موجود تھے۔“

مدیہ کارنامے اپنی جگہ پر قابل ستائش ہیں۔ لیکن سب سے زیادہ حیرت کن چیزان امورات کو انجام دینے والا خود ہے۔ یہ اس عجب روزگار کا کام تھا، کہ اس کی نظر سے کوئی چیز چھپی ہوئی نہ تھی۔ وہ ہر امر کی جزئیات سے واقف تھا۔ وہ سیاسی گتھیوں اور سلطنت کے عقدہ ہائے لاینحل کو چٹکیوں میں حل کر ڈالتا تھا۔ وہ اتنا قابل تھا کہ اس نے مرکزیت قائم کی۔ قوم اور ملت میں اخوت اور موثرت کا بیج بویا۔ بیرونی قوتوں کے ساتھ توازنِ اقتدار قائم کر کے اپنی ساکھ کو قائم رکھا۔ رواداری اس قدر تھی کہ دیگر مذاہب کے پیروان کو اپنا مشیر بنایا۔ اگر نظرِ عینی دیکھا جائے تو وہ قرونِ وسطیٰ کا مطلق العنان حکمران ہی نہ تھا بلکہ زمانہٴ حاضرہ کا آئینی اور دستوری بادشاہ بھی تھا۔

اس عہدِ مہالیوں میں جو عظمت اور خوشحالی قرطبہ کو ملی، جو دولت اندلس کو میسر آئی، اور جو فتح و کامرانی مملکت کو نصیب ہوئی، وہ اس کے بعد پھر نہ مل سکی۔

ضعف اور پیرانہ سالی نے امیر کے قومی کو مضمحل کر دیا۔ تھا۔ آخر عمر میں انہوں نے اپنا زیادہ وقت عبادت میں گزارا اور ۷۳ برس کی عمر پا کر ۹۶۱ء میں داعی الی الاہل ہوئے۔

- حکم ثانی کے عہد میں عیسائی حکمرانوں کی ریشہ دوانیاں اور خلافت قرطبہ سے روگردانی۔
- امیر کا صاحب قلم "اور صاحب سیف" ہونا۔
- شاہجہ کی شکست اور اردن چہارم کی دربار قرطبہ میں حاضری۔
- شاہجہ کا غیر مشروط طور پر صلح چاہنا۔
- حکم ثانی کے عہد میں علوم و فنون کی ترقی۔ شاہی لائبریری کی تعمیر اور یورپ میں نشاۃ ثانیہ کا آغاز۔
- کتب کی فراہمی اور دارالکتابت کا قیام۔
- تعلیم کو عام کرنے کے لئے سکولوں کا لجنوں کا قیام اور جامع مسجد قرطبہ کی ترمیم و آرائش۔

باب ۱۳

عبدالرحمن ثانی (الناصر لدین اللہ) کی وفات کے فوراً بعد عیسائی حکمرانوں نے یہ خیال کرتے ہوئے کہ حکم (ثانی) میں فوجی محاسن کی کمی اور جرات و بیباکی کا فقدان ہے، ان تمام وعدوں کو بالائے طاق رکھ دیا جو انہوں نے الناصر سے اس کے اقتدار کے زمانہ میں کئے تھے۔ شاہ شاہ لیون نے وعدہ خلائی کرتے ہوئے ان تمام قلعوں کو امیر کے سپرد کرنے سے انکار کر دیا۔ جن کے بارہ میں پہلے فیصلہ ہو چکا تھا۔ غریب شاہ بھرہ نے فرڈی نینڈ کو حکومت قرطبہ کے حوالے کرنے سے انکار کر دیا اور اسے اس شرط پر قید سے رہا کر دیا کہ وہ اپنے داماد اردون چہارم سے کوئی واسطہ نہ رکھے گا۔ اسلامی اندلس کی پوری تاریخ اس بات پر گواہ ہے کہ جو نہی کسی امیر یا خلیفہ نے داعی اجل کو لبیک کہا، عیسائی حکمرانوں نے اپنے مواعید جو اس خلیفہ یا امیر سے باندھ رکھے تھے توڑ دیئے اور خلافت قرطبہ کی اطاعت سے روگردانی کر لی۔ اگر نیا حکمران ملک کی سالمیت کا تحفظ کرنے کی اہلیت رکھتا اور بیرونی حملوں سے اپنی سرحدات کی حفاظت کر سکتا تو عیسائی حکمران دباک کوزیٹھ جاتے اور اس کی خوشنودی کے حصول کے لئے سفارتی تعلقات

قائم کر لیتے۔ امیر اگر بزدل، کم کوشش اور عیش پسند ہوتا تو وہ سرحدی علاقوں کو نوالہ تر بنا لیتے اور مسلمان آبادیوں کو اجٹا ہر اسال کرتے کہ انہیں بھاگتے ہی بنتی۔

امیر چونکہ شعر و ادب کے رسیا اور بحث و نظر کے ذہین طالب علم تھے عیسائیوں نے سوچا کہ حقائق و معارف کے اس شیدائی کو "آلات کی زبان" (Language of Weapons) کی کب واقفیت ہوگی۔

یہ حقیقت ہے کہ شعر و فلسفہ کا ذوق اور فنون سپہ گری میں مہارت ایک ہی وجود میں بہت کم جمع ہوئے ہیں۔ لیکن امیر اس سے مختلف تھے۔ وہ مشکل کتابوں پر مفید حاشیے لگانا بھی جانتے تھے اور شمشیر و سناں کے استعمال سے بھی واقف تھے۔ امیر نے جب دیکھا کہ شاہجہ آدادہ پیکار ہے تو انہوں نے غاب کو روانہ کیا کہ عیسائیوں کی پیش قدمیوں کو روکے۔ قلعہ شنت اثیبیاں جو قشایہ میں واقع ہے فوراً فتح ہو گیا۔ فرڈمی نینڈ کو اتیشہ کے مقام پر وہ ذلت آمیز شکست ہوئی کہ اس کا تمام نشہ اتر گیا۔ یحییٰ بن یحییٰ حاکم سر قسطہ نے غریبہ کو مار بھگایا اور قلمرہ کا شہر مسلمانوں نے فتح کر لیا۔

ان شکستوں نے عیسائیوں کے عذرِ باطل کو خاک میں ملا دیا۔ اب انہیں پتہ چلا کہ جس آدمی کو وہ "کتابی کپڑا" سمجھتے تھے وہ "مرد میدان جنگ" امیر الحکم (مستنصر باللہ) فی الواقع جنگ و جدل سے پرہیز کرتا تھا۔ اور لڑائی پر بہت تامل اور تذبذب کے بعد آمادہ ہوتا تھا لیکن جب لڑائی شروع کر دیتا تھا تو پھر اس شہد سے لڑتا تھا کہ دشمن کو پناہ مانگنے کے سوا کوئی چارہ نہ رہتا تھا۔

۱۔ اخبار لاندس، ج ۱، ص ۶۲۸ ۲۔ ڈوزی، عبرت نامہ لاندس، ج ۲، ص ۸۵۔

اردون چہارم نے حالات سے فائدہ اٹھاتے ہوئے المحکم ثانی کی خوشنودی حاصل کرنے کے لئے قرطبہ کا رخ کیا۔ المحکم کو جب علم ہوا تو اس نے غالب کو حکم دیا کہ وہ اسے امیر کے حضور میں پیش کرے۔ اردون شاہی افواج کی شان و شوکت اور گرفتار کو دیکھ کر بھونچکا رہ گیا۔ اس نے حفاظتی دستے کے انچارج سے انصاف کے مدفن کا پوچھا۔ اردون قبر پر حاضر ہوا، سر سے ٹوٹی اُتار لی اور قبر کی طرف منہ کر کے اس کی مغفرت کے لئے دعائیں مانگنے لگا۔ دوزی کا خیال ہے کہ اردون (چہارم) لیون کی حکومت پر دوبارہ قابض ہونا چاہتا تھا جسے انصاف نے اس سے چھین کر شاہجہ کے حوالے کر دیا تھا۔ اس مقصد کے حصول کے لئے کوئی ذلت بھی ایسی نہ تھی جس کا گوارا کرنا اسے شاق گزرتا۔“

اردون جب شاہی مہمان خانے کی طرف بڑھ رہا تھا تو وہ محللات کی زیب و زینت، افواج کی عظمت و شکوہ اور ان کے فخر و لباس کو دیکھ کر نہ صرف حیران تھا بلکہ خون زدہ بھی۔ وہ نظریں نیچی کر کے نشانِ صلیب ہاتھ کے اشارے سے بنانے لگا۔ دربارِ شاہی میں پہنچنے کے بعد اس کی حالت اس سے بھی زیادہ متغیر تھی۔ جب قرطبہ کے اسقف (لاٹ پادری) نے اسے اپنا مقصد بیان کرنے کے لئے کہا تو وہ ایک لفظ بھی منہ سے نہ کہہ سکا۔ المحکم بھانپ گیا کہ دربارِ شاہی کی عظمت و صولت نے اس پر سکتہ طاری کر دیا ہے۔ اس نے خود ہی گفتگو کا آغاز کیا اور اردون کی حاضری کو باعثِ مسرت گردانتے ہوئے اسے یقین دلایا کہ اس کی خواہشات کا پورا احترام کیا جائے گا۔

اور اُسے اس کے مانگے سے زیادہ دیا جائے گا۔
 امیر کے احسان و کرم اور جود و سخا کا سن کر اردون سجدے میں
 گر گیا اور تخت کی سیڑھیوں پر جو غالبچہ پڑا تھا اُسے چومتے ہوئے کہنے لگا:
 میں امیر المؤمنین کا غلام ہوں۔ ان کو اپنا آقا اور مالک جانتا ہوں۔ حضور
 کے مراجع خسروانہ پر بھروسہ رکھتا ہوں۔ مجھ پر اور میری رعایا پر خلافت
 پناہی کے پورے اختیارات حاصل ہیں۔ جہاں کہیں جانے کا ارشاد ہوگا
 وہیں جاؤں گا اور نہایت خلوص اور وفاداری سے حضور کی خدمت کرؤں گا۔
 اس کے بعد اردون نے اپنا قصہ بیان کیا اور بتایا کہ کس طرح امیر النہر
 نے اس کی سلطوت اس سے چھین کر شاہجہ کے حوالے کر دی تھی حالانکہ
 اس کی رعایا اسے نفرت کی نگاہ سے دیکھتی تھی۔ الحکم نے اسے بھرپور
 مدد کا یقین دلایا اور اُسے عزت کیساتھ واپس لوٹ جانے کی اجازت
 دی۔

اسی اثناء میں جب شاہجہ کو علم ہوا کہ الحکم نے اردون سے صلح
 کر لی ہے تو اُسے سخت تشویش ہوئی۔ اسے یقین تھا کہ اگر امیر نے
 اپنی افواج کا کچھ حصہ اردون کے حوالے کر دیا تو جلیقیہ کا علاقہ جو پہلے ہی
 اس کی اطاعت سے روگردانی کر رہا ہے، اس کے خلاف اٹھ کھڑا
 ہوگا اور اُسے نکال باہر پھینکے گا۔ شاہجہ نے بھی امیر کے دربار میں حاضر
 کا ارادہ کیا۔ اس نے چند سرب آدرہ پادریوں اور رکیسوں کو قرطبہ
 روانہ کیا کہ وہ بارگاہِ خلافت میں یہ عرض کریں کہ امیر انہیں اپنی عنایات
 سے محروم نہ رکھیں۔ اسی طرح برشلونہ اور طرکونہ نے بھی اس عالی مرتبت

لے عبرت نامہ اندلس، ڈوزی، ج ۲، ص ۸۱: خلافت اندلس، ص ۱۳۵

امیر کے دربار میں حاضر ہو کر "نظر کرم" کی بھیک مانگی۔ امیر نے تمام درخواستوں کو چند شرائط کیساتف قبول کر لیا: شرائط یہ تھیں:-
۱۔ مالک محروسہ کی سرحد کے قریب جتنے قلعے قائم کئے گئے ہیں گرا دیئے جائیں۔

۲۔ عیسائیوں کو اسلامی اندس میں داخل ہو کر مسلمانوں یا رعایا کے دوسرے فرقوں کو ستانے کی اجازت نہ دی جائے۔
۳۔ اگر کوئی عیسائی حکمران اسلامی اندس پر حملہ آور ہو تو اس کی مدد نہ کی جائے۔

۴۔ اگر کوئی مسلمان عیسائیوں کی قید میں ہو تو اُسے فوراً رہا کر دیا جائے۔

یہ عجیب اتفاق ہے کہ اردون چہارم پیشتر اس کے کہ اپنی "دعاؤں کی تاثیر" دیکھتا، ۱۹۲۳ء میں رامسی ملک عدم ہوا۔ شاخہ فرڈی نینڈ کے ہاتھوں زہر خوری کے سبب چل بسا اور فرڈی نینڈ خود ۱۹۶۰ء میں دکھوں کی دنیا سے نجات پا گیا۔ اس طرح امیر کو ان اشرار سے ہمیشہ ہمیشہ کے لئے نجات مل گئی۔

الحکم ثانی نہ صرف علوم و فنون کا مربی ہی تھا بلکہ تدبیر و سیاست عدل و انصاف اور جرات و بہمت میں بھی اپنا ثانی نہیں رکھتا تھا۔ اس نے ایک طرف تو فنون لطیفہ کی ترویج و ترقی پر زور دیا اور دوسری طرف اپنی مروانہ و جاہت، سپاہیانہ خوبیوں اور مال اندیشی سے عیسائی حکمرانوں کو خلافتِ قرطبہ کے سامنے جھکنے پر مجبور کر دیا۔ الناصر کا عہد جہاں دولت کی فراوانی، تمدنی ترقی اور معاشی خوش حالی کے لئے اہم

ہے وہاں حکم کا دور حکومت فوجی عظمت اور علوم و فنون کی اشاعت کے لئے سنگ میل کی حیثیت رکھتا ہے۔

امیر کو علوم و فنون سے جو شغف تھا اس کا اندازہ اس بات سے لگایا جاسکتا ہے کہ امیر کے کارندے بڑے بڑے شہروں میں موجود رہتے اور جب بھی کوئی نئی کتاب تیار ہوتی، اس کا ایک نسخہ امیر کی لائبریری کے لئے خرید لیتے۔ اس زمانے میں بغداد، دمشق، تہاہرہ، اسکندریہ اور قسطنطنیہ اہم علمی مرکز تھے۔ اگر اصل کتاب نہ مل سکتی تو معقول رقم ادا کر کے اس کی نقل حاصل کر لی جاتی۔ تلاش کتب کے لئے دفور شوق کاروان تہذیب و ثقافت کو آگے بڑھانے میں مدد ثابت ہوا۔ یونانی فلسفہ کی کتابیں عربی میں ترجمہ کی گئیں۔ ارسطو کا فلسفہ اور اقلیدس کی تصانیف فروخت ہونے لگیں۔ لوگوں کی دلچسپیاں اس حد تک برسیں کہ انہوں نے اپنے گھروں میں کتب خانے بنانے شروع کئے۔ الحکم (دثانی) نے ابو الفرج اصفہانی کو ایک ہزار دینار اس لئے بھیجا کہ وہ اپنی کتاب الاغانی مکمل ہونے پر اُسے روانہ کر دے۔

یہ پہلا ذخیرہ علم ہے جو یورپ میں قائم ہوا۔ شاہی لائبریری سنگ مرمر سے بنائی گئی تھی۔ اس کی چھتوں میں سنگ رخام استعمال کیا گیا تھا کتب کی تقسیم مضمون اور موضوع کے لحاظ سے کر دی گئی تھی۔

دارالکتابت میں ایک بڑی جماعت خوش نویسیوں اور جلد بندوں کی موجود تھی۔ القیاس ابن عمر الصیقلی اور یوسف البلوطی مشہور خطاط تھے۔ ان کے علاوہ تفر البغدادی ایک اور خوشنویس تھا جسے امیر نے اس کے فنی کمالات اور حزم و احتیاط کے پیش نظر شاہی لائبریری میں

کتابوں کے لکھنے اور نقل کرنے پر مامور کیا تھا۔

لاہوری کی نگرانی ان لوگوں کے سپرد کی گئی تھی جو علم کی مختلف شاخوں میں ہمارت رکھتے تھے۔ قاسم ابن الصبغی، احمد، محمد بن عبدالسلام اور ثابت ابن قاسم ان سربراہان اور وہ لوگوں میں سے چند ہیں جنہوں نے لاہوری کو آراستہ کرنے اور ترتیب دینے میں کمال محنت اور ریاضت سے کام لیا۔

لاہوری میں کتب کی تعداد چار لاکھ سے چھ لاکھ تک بتائی جاتی ہے۔ اکثر کتابیں ایسی تھیں جنہیں امیر نے خود پڑھ لیا تھا اور ان پر مفید حواشی چڑھا دیے تھے۔ امیر کا حافظہ بلا کا تھا۔ وہ نظم و نشر کا بہترین ناقد تھا۔ اس نے اندلس کی تاریخ مدون کی تھی جو بد قسمتی سے بچ نہیں سکی۔ جامعہ قرطبہ میں دنیا کے اطراف و اکناف سے لوگ تحصیل علم کے لئے آتے۔ یہاں کی یونیورسٹی اور کالج آزادی اور آزاد خیالی میں رنگے ہوئے تھے۔ ان میں یہودی اور عیسائی طلبہ کو خوش آمدید کہا جاتا۔ مشرق سے علماء اور ناقدین فن کو دعوت دی جاتی کہ وہ یہاں آکر اپنی تحقیقات علمی اور تجارب عملی سے طلبہ کو مستفید کریں۔ ان کے مشاہدوں کے لئے بھاری رقوم وقف کر دی گئی تھیں۔ انہی اساتذہ ابو علی القالی بھی تھے جنہوں نے قدیم عربوں، ان کی زبان اور ان کی شاعری پر ایک نادر کتاب بنام اہمالی تصنیف کی ہے۔ وہ اپنے عہد کے بہترین عالم، معلم اور خطیب تھے۔ جب شاہان زمی شان کی زبانیں گنگ ہو جائیں تو وہ نہایت ہی شگفتہ اور فصیح زبان میں اپنے خیالات کا اظہار کرتے۔

مختلف کالجوں اور مدرسوں کے علاوہ سینکڑوں ایسے مدارس تھے جہاں لاوارث اور مفلوک الحال بچوں کو مفت تعلیم دی جاتی تھی۔ اور ان کے دیگر اخراجات کی کفالت حکومت خود کرتی تھی۔ تعلیم اس قدر عام ہو چکی تھی کہ ”ہر شخص لکھ پڑھ سکتا تھا۔ جب کہ مسیحی یورپ میں لوگ حروفِ ابجد سے بھی واقف نہ تھے۔“ باوجود اس قدر ترقی کے خلا پناہی کو یہی یقین تھا کہ تعلیم کی اشاعت ابھی تک خاطر خواہ نہیں ہے غریبوں کے خیال سے خاص قرطبہ میں انہوں نے ۲۷ مدرسے ایسے کھول رکھے تھے جن میں غریبوں کے بچے مفت پڑھتے تھے۔ معلموں کی تنخواہ بادشاہ کے صرفِ خاص سے ملتی تھی۔“

جامع مسجد قرطبہ جس پر اب تک کم و بیش نو بادشاہوں نے اپنے وسائل اور ذرائع کو استعمال کیا تھا، الحکم ثانی کے عہد ہمالیوں میں تکمیل کو پہنچی۔ یہ طول میں ۶۲۰ فٹ اور عرض میں ۴۲۰ فٹ تھی۔ اس کے قریب $\frac{1}{3}$ حصہ میں ایک چمن تھا جس کی آبیاری فواروں کے ذریعے ہوتی تھی۔ یہاں کی ہوا گلاب دیاسن کی خوشبو سے بسی رہتی۔ مسجد کی چھت تقریباً ۱۴۰۰ مربع ستونوں پر کھڑی تھی جن کے نیچے حصے پر منقش طلائی چادریں چڑھی ہوئی تھیں۔ اور اوپر کے حصے پر پچی کاری کا کام کیا گیا تھا۔ مذاکرات علمی کے لئے محراب کے سامنے ایک مقصورہ بنایا گیا تھا۔ جو طول میں ۱۱۲ فٹ اور عرض میں ۳۳ فٹ تھا۔ اس کے گرد گرد صندل کی لکڑی کی باریک اور حسین جالیاں بنی ہوئی تھیں۔

۱۔ عبرت نامہ اندلس، ڈوزی، ج ۲، ص ۸۸

۲۔ ایضاً

مقصودہ کا نریش چاندی کی رینٹوں کا بنا ہوا تھا۔ مسجد میں سینکڑوں فانوس
سونے اور چاندی کی زنجیروں سے آویزاں تھے جو رات کے وقت دن
کا سماں پیدا کر دیتے۔ رمضان المبارک میں ۲۰ ہزار چراغ روشن کئے
جاتے اور ایک بہت بڑی جتی جس کا وزن تقریباً ۳۰ سیر تھا مقصود
میں جلتی رہتی۔

من تعمیر کے علاوہ تاریخ، فلسفہ، عمرانیات، جغرافیہ، فلکیات، طب
کیمیا، انٹیکس اور علم نباتات میں حیرت انگیز ترقی ہوئی۔ اندلسی علماء نے
اس قدر تصانیف باقی چھوڑی ہیں کہ "جاہل پورپ" کے لئے مشعلِ راہ
کا کام دیتی ہیں۔ اسلامی اندلس کے یہ کارنامے یورپ کی ذہنی تاریخ کا
ایک درخشندہ باب ہیں۔ اس ذہنی ترقی نے دل و دماغ کو جلا بخشی،
غور و فکر کی نئی راہیں کھولیں اور عمل کو آزادی دی۔

- ہشام ثانی کی تخت سے معزولی کے لئے فائق اور جو ذر کا نا کام منصوبہ۔
- ابن ابی عامر کا میغیرہ کو قتل کرنا اور اس کا سیدہ صبح کے ہاں تقریب۔
- غالب اور مصحفی کی معزولی اور ابن ابی عامر کا حاجب کے ہمد سے پرتھر۔
- قلعہ المحمہ کی فتح اور روطہ کے مقام پر عیسائی متحدہ کمان کی شکست۔
- قسایہ کی ہزیمت، غرسیہ کی گرفتاری اور ابن قنون کی موت۔
- ابن ابی عامر کا "المنصور" اور "الموید" کا لقب اختیار کرنا۔
- ہشام ثانی کا درطہ گننامی میں چلا جانا اور المنصور کا نام اقتدار سنبھالنا اور اس کی موت۔

باب ۱۲

جس رات امیر الحکم ثانی (مستنصر باللہ) نے اپنی جاں جانِ آفرین کے سپرد کی، ان کے پاس دو خواجہ سرا تھے۔ خالق اور جوذر۔ ہر دو اپنے مقام اور منصب کا احساس رکھتے تھے۔ انہوں نے سوچا کہ وہ اپنی مرضی کا خلیفہ چنیں۔ جو ان کے مفادات اور اعراض کا خیال رکھے۔ انہوں نے فیصلہ کیا کہ ہشام کی بجائے جو ابھی کم سن تھا، اس کے چچا مغیرہ کو منصب خلافت سونپا جائے۔ اپنے پلاٹ کی تمام کڑیاں ملانے کے بعد انہوں نے ہشام کو قتل کر دینے کی ٹھانی اور مصحفی کو جو وزارت کے منصب پر فائز تھا اپنے راستے سے ہٹا دینا چاہا۔ ہشام کو گزند پہنچی نہ مصحفی کا خون بہایا جاسکا۔ قدرت کو مغیرہ (برادر الحکم) کی قربانی درکار تھی تاکہ ملک انتشار و افتراق سے بچ جائے۔ مغیرہ کو قتل کرنے کی ذمہ داری ابن ابی عامر نے جو اس وقت دیوانی کا ایک ادنیٰ ملازم تھا خود سے لی۔ لوگ حیران تھے

۱۲ یوم اکتوبر ۹۷۶ء (مطابق ۲ صفر ۳۶۶ھ)

۱۳ باوجود اس بات کے کہ امیر مرنے سے پہلے ہشام ثانی کے لئے بیعت لے چکے تھے، ان دو خواجہ سراؤں نے اپنے آپ کو اتنا اہم اور مقتدر سمجھا کہ گویا خلیفہ کا تقرر اور انتخاب بھی ان ہی کی رائے اور مشورے پر منحصر تھا۔

کہ اسقدر اہم اور نازک کام ابن ابی عامر نے کیونکر اپنے ذمہ لے لیا۔ اگر تاریخی واقعات کی روشنی میں ابن ابی عامر کی شخصیت کا مطالعہ کیا جائے تو پتہ چلے گا کہ وہ ذہین اور فطین ہونے کے علاوہ جوشیلی طبیعت اور آتشیں مزاج کا مالک تھا۔ جو خیال ایک بار اس کے ذہن میں سما جاتا اسے پورا کرنے کے لئے وہ کوئی کسر نہ اٹھا رکھتا۔ اگر حالات تقاضا کرتے تو وہ فریب اور دھوکہ دہی سے بھی نہ بچتا۔ حصول مقصد میں کسی قسم کا تردد یا تذبذب مانع نہ ہوتا تھا۔ ڈوزی نے تکمیل آرزو کے لئے اس کی جرات و ہمت کا اظہار ان الفاظ میں کیا ہے۔

» جو ارادہ ایک مرتبہ کر لیتا پھر اس کی پیروی نہایت ہمت اور شدید قوت سے کرتا۔ جہاں کسی چیز کو اپنا نصب العین قرار دیا پھر تمام قولے ذہنی شدت سے تحریک میں آکر صرف اسی ایک چیز کی طرف متوجہ ہو جاتے۔ «

ابن ابی عامر گھوڑے پر سوار ہو کر میغرہ کے محل میں داخل ہوا اور اسے اپنی آمد کی اطلاع دی، میغرہ باہر آیا تو دیکھا کہ ابن ابی عامر کھڑا ہے ابن ابی عامر کی آمد غیر متوقع تھی۔ میغرہ گھبرا سا گیا اور آنے کا سبب پوچھا۔ جب اُسے پتہ چلا کہ امیر الحکم (مستنصر باللہ) قید حیات سے آزاد ہو گئے ہیں تو اُسے بڑا دکھ ہوا۔ کہنے لگا: میں ہشام کی بیعت کر چکا ہوں۔ بلکہ نام ابو عامر محمد ہونا چاہیے تھا۔ اصل نام محمد تھا اور کنیت ابو عامر۔ لیکن خاندان کا نام چونکہ بنی ابی عامر تھا اس لئے ان کا نام محمد بن ابی عامر استعمال ہونے لگا۔

سے عبرت نامہ اندلس، ڈوزی، ج ۲، ص ۹۰۔

ان کا مطیع اور فرمانبردار رہوں گا۔ اگر کوئی اور وعدہ لینا ہو تو اس کے لئے بھی تیار ہوں۔ لیکن اگر تم کسی اور ارادے سے آئے ہو تو اپنے ارادے پر غور کرو اور میری جان بخش دو۔ ابن ابی عامر پر رقت طاری ہو گئی۔ اس نے مصحفیؒ کو لکھا کہ معیرہ ہمارے راستے کا پتھر نہیں ہے۔ اس کے بارہ میں کوئی بدگمانی پیدا نہ کی جائے۔ لیکن مصحفیؒ نے اس رائے سے اتفاق نہ کیا اور اُسے وہ کام کر گزرنے پر مجبور کیا جس کے لئے اسے مقرر کیا گیا تھا۔ ابن ابی عامر خود تو محل کے باہر کھڑا رہا مگر سپاہیوں کو اندر بھیج دیا۔ انہوں نے ایک مضبوط رسی سے معیرہ کا گلا گھونٹ دیا۔ معیرہ کے خاتمے کے ساتھ ہی فائق اور جوڈر کے منصوبے خاک میں مل گئے۔

ابن ابی عامر نے ہشام ثانی کی خلافت کا ڈنکا بجادیا۔ ۷۱ اکتوبر کو ایک عظیم جلوس جو اپنی شان و شوکت اور کرفرف کے لئے بے مثال تھا قرطبہ کے بازاروں سے گزرا مصحفیؒ جو اب وزیر اعظم کے عہدے پر فائز ہو چکا تھا اور ابن ابی عامر جو سیدہ صبح کی سفارش پر وزیر بن گیا تھا۔ ہشام کی سواری کے ساتھ پیدل چل رہے تھے۔ اسی روز یہ اعلان بھی کیا گیا کہ زیتون کے تیل پر جو محصول عائد کیا گیا تھا اور جس کی ادائیگی غریب عوام کے لئے بوجھل تھی معاف کر دیا گیا ہے۔ ابن ابی عامر اب سیدہ صبح کے بہت قریب تھا۔ انتظام و انصرام ملکی میں اُسے دخل حاصل ہوتا جا رہا تھا۔ عزت و شہرت کی انتہائی بلندیوں کو پانے کے لئے اس نے نہ صرف مصحفیؒ کو ہی راستے سے

۱۵ ابو الحسن جعفر بن عثمان ملقب بہ مصحفیؒ، ۱۵ المقری، جزو الرابع، ص ۸۵، ۸۶

ہٹانے کی تدبیریں سوچنی شروع کیں بلکہ غالب کو بھی جس نے الحکم ثانی کے عہد میں اپنی تلوار بے نیام سے عیسائی حکمرانوں کو خلافتِ قرطبہ کی اطاعت قبول کرنے پر مجبور کر دیا تھا اور موتیانیہ کے حملے میں ابن قنون ایسے بہادر اور آزمودہ کار سپاہی کو گھٹنے ٹیکنے پر مجبور کر دیا تھا اتناڑ سے محروم کرنے کی مٹھانی۔ اُس نے بے اعتمادی اور بے یقینی کی ایک ایسی فضا پیدا کرنے کی کوشش کی جس میں ملکہ صبح، مصحفی اور غالب زیادہ دیر تک اشتراک و تعاون سے کام نہ کر سکتے تھے۔

ابن ابی عامر نے مصحفی کو سیاست اور تدبیرِ سلطنت میں کورائت کرنے اور غالب کو سست اور کاہل بنانے کے لئے ان افواج کی کمان خود سنبھال لی جو شمال کے عیسائیوں کو جارجانہ اقدام سے روکنے کے لئے تیار کی گئی تھیں یہ سمجھتے ہوئے کہ ہشام ثانی ابھی بچہ ہے، شمال کے عیسائیوں نے حسب معمول لڑتے لڑتے شروع کر دی اور کبھی کبھی وہ قرطبہ کے دروازوں تک پہنچ جاتے۔ فروری ۱۰۱۰ء میں ابن ابی عامر نے جن کی ابتدائی عمر پڑھنے پڑھانے میں گورنری تھی اور وہ کوچہ جنگ و جدل کے بالکل نابالغ تھے عیسائیوں کو ایسی شکست دی کہ وہ دوبارہ حملہ کرنے کی جرأت نہ کر سکے۔ قلعہ الحمر جسے رومیہ ثانی نے تعمیر کر دیا تھا ختم ہو گیا۔ اس لڑائی کے دوران اس نے داد و پیش سے فوج والوں کو اپنی فیاضی کا ایسا گرویدہ بنایا کہ ان کے لبوں پر اسی کا نام تھا۔

ملکہ صبح اور مصحفی کے درمیان بد اعتمادی اور شکر رنجی براہِ راست جاری تھی۔ مصحفی اپنی بگڑی نہ بنا سکے۔ آخر کار انہیں حاجب (وزیر اعظم)

کے عہد سے سبکدوش ہونا پڑا۔ عمر مہر کی خدمت کا یہ صلہ ملا کہ ان پر بھاری جرمانے کئے گئے۔ ان کا مکان جو فن تعمیر اور خوبصورتی کے لئے اپنی مثال نہ رکھتا تھا ضبط کر لیا گیا۔ ایک وہ زمانہ تھا کہ وہ گھر سے نماز ادا کرنے کے لئے مسجد تشریف لے جاتے تو لوگ راستہ گھر لیتے ضرورتاً اپنی تکالیف پیش کرتے، نادار اور بے کس لوگ اپنی مرادیں پاتے۔ ایک دن وہ بھی آیا کہ ان کا جنازہ اٹھ رہا تھا اور اس پر کوئی آنکھ اشکبار تھی نہ کوئی زبان نوحہ خواں۔ مصحفی نے ایک روز جب ان کی پیٹھ پر کوڑے لگائے جا رہے تھے یہ اشعار کہے۔

فَانِي لَا اَنْسِي لَهَا اَبَدًا ذِكْرًا، فِاللَّهِ اَيَّامٌ مَضَتْ بِسَبِيلِهَا
وَلَا نَظَرْتُ مِنْهَا حَوَادِثُهُ شَرًّا، تَجَانَفَ بِهَا عَنَا الْحَوَادِثُ بُرْهَةً
وَأَبَدَتْ لَنَا مِنْهَا الطَّلَاقَةَ وَالْبُرَى، لَيَالِي مَا يَدُورُ الزَّمَانُ مَكَانَهَا
عَلَى كُلِّ اَرْضٍ تُمْطَرُ الْخَيْرَ وَالشَّرًّا، وَمَا هَذَا اِلَّا يَوْمٌ اَلَّا سَحَابٌ

اللہ تعالیٰ کے لئے ہی وہ دن ہیں جو حوادث کے راستہ میں گزر گئے۔ میں ان کا بھی ذکر نہیں بھول سکتا۔ ایک مدت تک حادثات ہم سے چھپے رہے اور اُنکھوں نے ہمیں ٹیڑھی نگاہ سے نہ دیکھا۔ اس لئے کہ وہ راتیں ایسی بھٹیں کہ زمانہ ان کا مقام نہیں جانتا۔ کشادہ روئی اور بشارت ہمارے لئے مفذر ہو چکی تھی۔ یہ دن ان ابر پاروں کی مانند ہیں جو زمین پر نیکی اور برائی کو برساتے ہیں۔

(المقری، ج ۴، ص ۹۲-۹۱)

مصحفی کے بعد ابن ابی عامر نے غالب کے ایشیائے کوچک کا۔
لیون کے عیسائیوں کے خلاف ایک لڑائی کے دوران غالب اور

ابن ابی عامر کے درمیان گالی گلوچ تک نوبت پہنچی۔ غالب شدید غصے کی حالت میں ابن ابی عامر پر اپنی تلوار کے ساتھ لپکے۔ ابن ابی عامر کو زخم تو آیا لیکن بچ گئے۔ غالب حالات سے مجبور ہو کر دشمن کے ساتھ مل گیا اور ان کا شریک ہو کر ابن ابی عامر پر حملہ آور ہوا۔ لیکن دشمن کی فوج مغلوب ہو گئی اور غالب اس لڑائی میں مارا گیا۔ یہ واقعہ ۹۸۱ء کا ہے۔ غالب کے قتل کے بعد ابن ابی عامر نے الحاجب اور المنصور کا لقب اختیار کیا۔

المنصور نے لیون کے عیسائیوں کو ان کی گستاخوں کا بدلہ چکانے کے لئے وہ عبرت ناک سزائیں دیں کہ وہ مدتوں اس جنگ کی ہولناکیوں کو نہ بھول سکے۔ رومی ثانی (شاہ لیون) نے قتالیہ کے قوس اور نبرہ کے بادشاہ سے اعانت چاہی۔ ان تینوں کی متحدہ فوجوں نے روطہ کے مقام پر ابن ابی عامر کی فوج کو اچانک آیا۔ مسلمانوں کا گھر جانا لازمی امر تھا۔ المنصور نے لشکرِ بانِ صف شکن کو صبر و بہت اور عزم و استقلال کی تلقین کی اور انہیں پامردی سے لڑنے کے لئے کہا۔ مسلمانوں نے نہ صرف عیسائیوں کی متحدہ کمان کو ہی پھپھار دیا بلکہ وہ تمام دھبے بھی دھو ڈالے جو الناصر لدین اللہ کے عہد میں اسی مقام پر مسلمانوں کی شکست سے ان کے دامن شجاعت پر پڑے تھے۔ شہتِ ناکش (سامنکاس) کا ناقابلِ تسخیر قلعہ فتح ہو گیا۔ مسلمان افواج اب لیون کے شہر کی طرف بڑھیں۔ عیسائیوں نے ایک بار پھر جہم کر مقابلہ کرنا چاہا لیکن مسلمانوں کے عزم اور حوصلے کے سامنے ان کے قدم نہ جہم سکے۔ مسلمانوں نے دشمن کو بے دریغ قتل کیا یہاں

تک کہ میدان جنگ خون سے لالہ زار ہو گیا۔ عیسائیوں کے لاشے ان پتنگوں کی طرح بھرے پڑے تھے جن کے پر گرمی اور حرارت کے سبب جھڑ گئے ہوں۔ جو لوگ قیدی بنائے گئے تھے ان کی تعداد گنی نہیں جاسکی۔

المنصور لڑائی سے گھبرانے والے نہ تھے۔ فتوحات کے لئے ان کا شوق نہ مٹنے والا تھا۔ ان کے آہنی عزم کے سامنے مرسیہ کے جیاد، سیاہی اپنے آپ کو کمزور محسوس کرنے لگے تھے؛ مسمورہ کے نڈر اور بیباک لوگ کسلان اور بزدلی کا شکار ہو رہے تھے اور قشتالیہ کے عیسائی حکمران عافیت کوشی کا مسلک اختیار کر چکے تھے۔ برشلونہ کے عظیم قلعے جنہوں نے ابن قنون ایسے باغی کو اپنے دامن میں پناہ دی تھی آج پست دکھائی دیتے تھے۔ جو لوگ ابن قنون کی خطر پسند اور مہم جو طبیعت سے واقف تھے، وہ اس کا نام سن کر کانپ اٹھتے تھے۔ لیکن ابن ابی عامر نے ان تمام وعدوں کو منسوخ کرتے ہوئے جو عقیلم نے ابن قنون سے کر رکھے تھے، اسے ستمبر یا اکتوبر کی ایک رات کو قتل کر دیا اور اس طرح فساد و عناد کی وہ چنگاری جو ایک مدت سے سلگ رہی تھی بجھ گئی۔ غزیہ جسے عیسائی حکمرانوں میں ایک خاص مقام حاصل تھا ۲۵ مئی ۹۹۰ء کو دریائے دویرہ کے کنارے گرفتار ہوا اور کوئی چار پانچ روز تک بیمار رہنے کے بعد رہی ملک عدم ہوا۔

۱۰ یہ المنصور (ابن ابی عامر) کی ۲۳ ویں جنگ تھی۔
۱۱ ستمبر یا اکتوبر ۹۸۰ء مطابق جمادی الاول ۳۶۵ھ

اسے اتفاق کہے کہ غزسیہ کو قیدی بنانے سے چار پانچ روز قبل ایک شاعر زنگیں نوا نے ایک ہرن ابن ابی عامر کی خدمت میں پیش کرتے ہوئے ایک نظم کہی جس میں غزسیہ والے قشالیہ کے ذلیل و خوار ہونے اور اس کو قیدی بنائے جانے کی پیشین گوئی کی تھی۔ یہ پیشین گوئی درست نکلی اور غزسیہ واقعی قیدی بنالیا گیا۔ اشعاً کا مطلب یہ ہے کہ۔

اے میرے آقا! میری عزت کے سونے! مجھ کو زمانہ کی دست برد سے بچانے والے!

مجھ کو محفوظ رکھنے والے اور سرپرست!

ایک غلام تیرے پاس ایک ہرن لایا ہے
تو نے اس کا ہاتھ پکڑ کر اس کی مدد کی اور اُسے احسانات سے نوازا۔

میں نے اس کا نام غزسیہ رکھا ہے اور اسے رسی سمیت تیرے حوالے کیا ہے۔ شاید کہ میری پیشین گوئی پوری ہو۔ المنصور نے ۹۹۶ھ میں اپنے لئے "سید" کا لفظ استعمال کرنا شروع کیا۔ جس کے معنی آقا اور سردار کے ہیں۔ بعض تاریخوں میں ان کے لئے "مَلِکْ کَرِیْم" کا لقب بھی استعمال ہوا ہے۔ خلیفہ ہشام اگرچہ جوان ہو چکے تھے لیکن جس تنہائی کے ماحول میں وہ پلے تھے اور جس مذہبی رنگ میں وہ رنگے گئے تھے اس میں ان کے لئے جاہ و حشمت اور مال و دولت کی محبت ختم ہو چکی تھی۔ جب کبھی ان سے کسی نے ابن ابی عامر کی شکایت کی، وہ سنی ان سنی کر دیتے۔

ابن ابی عامر کی ذات میں ایک ہی وقت میں بہت سے عہدے جمع ہو گئے تھے۔ وہ وزیر اعظم تھے، سپہ سالار تھے، وزیر خزانہ تھے بلکہ خزانے کے مالک تھے، ملک کریم تھے اور الموید تھے۔ جو دراصل ہشام ثانی کا لقب تھا۔

غالباً ان کے اسی "قد وقامت" کے سبب زیری بن عطیہ ان سے نفرت کرنے لگا تھا۔ وہ المنصور کی جابرانہ طرز حکومت اور اس ناروا برتاؤ کی سخت مذمت کرتا جو اس نے خلیفہ کے ساتھ روا رکھا تھا۔ لیکن المنصور ان باتوں کو خاطر میں نہ لاتا۔ المنصور نے ایک منظم فوج فاس روانہ کی تاکہ زیری کو اس کی گستاخیوں کا مزہ چکھائے۔ زیری نے اپنی فوج زناۃ کیساتھ اندلسی افواج کا مقابلہ کرنا چاہا لیکن اندلسی فوج کو بروقت کمک پہنچ جانے سے جنگ کا پانسہ پلٹ گیا اور زیری کی افواج کو شکست ہوئی۔ اس نے اس واقعے کے بعد بھی ابن ابی عامر کی مخالفت کو جاری رکھا۔ لیکن وہ سلسلہ میں کچھ عرصہ بیمار رہ کر اس دنیا سے چل بسا۔

ہشام ثانی کو شاہی محلات کی چار دیواری کے اندر پوری آزادی حاصل تھی۔ وہ اس خوبصورت چڑیا کی مانند تھے جسے سنہری پنجرے میں رکھا گیا ہو۔ کبھی کبھی انہیں قرطبہ کے بازار سے گزارا جاتا تاکہ عوام اپنے محبوب خلیفہ کا درشن کر لیں۔ ابن ابی عامر عصائے وزارت ہاتھ میں لئے، گھوڑے کی باگ تھامے شاہی سواری کے ساتھ چل رہے ہوتے۔ معلوم ہوتا ہے کہ سیدہ صبح سے بھی ان کی ملاقاتیں سردہری کا شکار ہو چکی تھیں۔ پرانی موانست کے خیالات دل سے محو ہو چکے

تھے۔ ملکہ صبح اب دُنیا سے منہ موڑ کر یادِ الہی میں مشغول ہو گئی تھیں۔
یوں نظر آتا ہے کہ ان کی محبت کی داستان ایک قصہ شبِ مہی جو
رات گزرنے کے ساتھ ختم ہو گیا۔

ان خامیوں کے باوجود جو ابنِ ابی عامر میں پائی جاتی تھیں، اس
بات سے انکار نہیں کیا جاسکتا کہ وہ اپنے زمانے کی ایک عظیم شخصیت
تھے۔ ان کی ہمیشہ یہ آرزو رہی کہ سلطنت کو وہ غنیمت و قوت بخشیں کہ
اُسے کوئی آفت گزند نہ پہنچا سکے۔ ان کا جی چاہتا تھا کہ میدانِ جنگ میں
کفار سے لڑتے ہوئے اپنے خالقِ حقیقی سے اس طرح ملیں کہ ع
رُخ پر خوں گریباں پارہ پارہ

وہ ہمیشہ کفن کا کپڑا اپنے ساتھ رکھتے جو ان کی لڑکیوں نے سیا تھا۔ عمر
جوں جوں بڑھتی جاتی تھی ان کی توجہ اللہ تعالیٰ کی طرف زیادہ ہوتی جاتی
تھی۔ آخر وہ گھڑی آپہنچی جس کا انتظار ہر مسلمان کر رہتا ہے۔ آپ نے
۱۱ اگست ۱۱۰۲ء کو جب آپ (Castils) کی ہم سے فتح و نصرت
کے ساتھ واپس آرہے تھے راستہ میں وفات پائی۔ آپ کی قبر پر یہ
اشعار کندہ ہیں۔

اَشَارَةُ تَنْبِيْكَ عَنْ اَخْبَارِهِ حَقِّيْكَ كَانَاكَ بِالْعَبِيَانِ تَرَاجَعُ
تَاذِرُهُ لَآيَاتِي الزَّمَانِ بِمَثَلِهِ اَبَدًا وَاوَّلَ اَيَّامِي التَّغْوَرِ سِوَاكَ

His story in his relics you may trace,

As tho he stood before you face to face,

Never will time bring forth his peer again,

Nor one to guard, like him, the gaps of Spain.

لہ لڑیری ہسٹری آف دی عربس، نکلن، ص ۲۱۴ء سے مراد سرحدی قلعے ہیں۔
درودغہ ص ۱۴، ۱۵۳۳ء

رخود اس کے آثار و نشانات تجھے اس کی تاریخ سے آگاہ
 کر دیں گے اور تو اس طرح محسوس کرے گا کہ تو ان کو بچشم
 خود دیکھ رہا ہے۔

خدا کی قسم! زمانہ اب اس کی مثل پیدا نہ کر سکے گا اور نہ اب
 ان کے سوا کوئی دوسرا اس ملک کی سرحدوں کی حفاظت
 کر سکے گا۔

آپ کے ساتھ ہی وہ زرہ بھی دفن کر دی گئی جس پر کئی جنگوں کی
 گرد جھی ہوئی تھی۔ آپ کو مدینہ سالم میں پورے فوجی اعزاز کے ساتھ
 سپردِ خاک کیا۔

آج الحکم ثانی گئے بیت العلوم کا ایک طالب علم اور ہشام
 (الموید) کے عہد کا مروّ آہن جس کے نام سے ”عیسائیوں کا دم ننا
 ہونا تھا“ اس جہاں سے رخصت ہوتا ہے۔ ع
 خدا رحمت کند این عاشقانِ پاک طینت را

ان کے پے درپے حملوں سے عیسائیوں پر اس قدر رعب پیدا
 ہو گیا تھا کہ گرجے عبادت گزاروں سے خالی ہو گئے تھے، وہاں کی لٹ
 جو زہاؤ نے اکٹھی کر رکھی تھی لٹ چکی تھی اور ان کے نام کی جاگیریں
 خالی پڑی تھیں۔ ایک عیسائی مورخ لکھتا ہے :-

”اس زمانہ میں مسیح کی عبادت عیسائیوں سے مفقود ہو گئی
 خادمانِ مسیح کی شان و عظمت مٹ گئی اور کلیسہ کے خزانے
 جن میں صدیوں کی دولت جمع تھی لٹ گئے۔“

ان عظیم فتوحات کا سبب وہ خود تھے۔ ان کی شخصیت فعال تھی

اور ان کی عادات کریمانہ۔ مورخین کا بیان ہے کہ جس وقت فوجین ان کے سامنے سے گزرتی تھیں تو بالکل خاموش ہوتی تھیں تو آری تو آدمی گھوڑے تک اپنا کام سمجھتے تھے اور ان کے ہنہانے کی آواز شاذ و نادر ہی سنائی دیتی تھی۔“

المنصور کا صرف یہی ایک کارنامہ نہیں کہ اس نے اندلس کو مستولت راقبال کے اس نقطہ عروج پر پہنچا دیا جو اُسے کبھی حاصل نہ ہوا تھا بلکہ اُس نے تہذیب و تمدن کی ترقی میں بھی وہ کردار ادا کیا ہے جو قابل رشک ہے۔ علماء اور شعراء کی ایک بہت بڑی جماعت ان کے دربار میں جمع رہتی۔ جن اصحاب علم کو المنصور کے دربار میں غیر معمولی شہرت حاصل ہوئی ان میں ابوالعلاء صاعد بن الحسین ربیع بغدادی، ابوالقاسم ابن الحسین ابن ولید (معروف بہ ابن العارف)، محمد ابن اسمعیل الزبیدی اور جلیب الصقلی شامل ہیں۔ ایک مرتبہ ایک شخص نے ابن ابی عامر کو گلاب کا ایک حسین پھول جو غیر موسمی تھا لاکر دیا۔ صاعد اتفاق سے وہاں موجود تھا، پھڑک اٹھا اور کہا۔

انتك ابو عامر وردة
كعذراء البصر هامبصر
يذكرك المسك انفا سها
فغطت باكما مہاراً سها

د ابو عامر نے جو گلاب کا پھول تجھے پیش کیا ہے اس کی خوشبو مشک کی یاد دلا رہی ہے۔ یہ پھول اس کنواری لڑکی کی مانند ہے کہ جب اُسے کسی نے دیکھا تو اس نے فوراً اپنے سر کو آستینوں سے چھپا لیا۔

ڈوزمی نے المنصور کے بارہ میں یہ رائے ظاہر کی ہے :-

لہ المقرئ، ج ۱، ص ۷۸

”پھر کیف علم ان کی طبیعت کا خاص جوہر نہ تھا لیکن عمل میں کمال ان پر ختم ہو گیا تھا۔ ملک کے سخی میں تمام مادی فوائد کے وہ ایک روشن ضمیر حامی اور سرپرست تھے۔ ذرائع رسل و رساکی میں ترقی کا خیال ان کو ہمیشہ رہا۔ مستعد و سطرکیں اور شاہراہیں تیار کرائیں۔ شہر استجہ میں دریائے شنیل پر ایک پل اور قرطبہ میں وادی البکیر پر پرانے پل کے علاوہ ایک نیا پل تیار کرایا“

”..... لیکن انصاف ہمیں اس امر کے ظاہر کرنے پر مجبور کرتا ہے کہ جہاں کہیں ان کے حب جاہ و منزلت میں کوئی امر محل و مزاحم نہ ہوتا تھا وہاں ابن ابی عامر المنصور صادق العمل، فیاض اور عادل ثابت ہوتے تھے۔ حصول مقصد میں شدید اصرار.... ان کی طبیعت کا سب سے بڑا خاصہ تھا۔ جب کسی بات کا ارادہ کر لیتے تو پھر اس سے نہ ٹٹلتے ہمت اور ارادے کی قوت اس قدر بڑھی ہوئی تھی کہ جسمانی اور دماغی دونوں قسم کی اذیتیں بے تکلف برداشت کر لیتے تھے۔“

”منصور کا انصاف ضرب المثل ہو گیا تھا۔ ان کا حکم تھا کہ انصاف بغیر رعایت کے اور بغیر اس امتیاز کے کہ فریقین کس درجے کے آدمی ہیں، کیا جائے۔ جن لوگوں پر وہ مہربان ہوتے وہ بھی قانون کی گرفت سے باہر نہ تھے۔“

- ابن ابی عامر کے بعد قومی صفوں میں انتشار
- بربروں کا شوق خون ریزی، عمارات اور نزمیت گاہوں کی بربادی۔
- عبدالملک بن المصور کے دور وزارت میں عیسائیوں کے خدات، بہات۔
- عبدالملک کے بعد عبدالرحمن کا برسر اقتدار آنا اور اس سے عوام کی بیزاری۔
- افواج کا عدم تعاون، عبدالرحمن کا قتل اور محمد المہدی باللہ کا عروج و زوال۔
- علی ابن حمود کے عہد میں عدل و انصاف کی کوشش اور نظم و نسق کی بحالی۔
- الفانسو کی زیر قیادت عیسائی حکمرانوں کا اقتدار اندلس کے لئے عزم۔
- الفانسو کی شطرنج کی بساط پر شہ مات۔
- اموی خاندان کے آخری تاجدار ہشام بن محمد کا عہد۔

باب

ابن ابی عامر (المنصور) کا دنیا سے رخصت ہونا تھا کہ اسلامی اندلس کی اقبال مندی کا سورج گننا شروع ہوا۔ مسلمانوں کی صفوں میں جب تک اتحاد تھا ملک زندگی کے ہر شعبے میں دن دوگنی رات چوگنی ترقی کرتا رہا اور اختیار ہمیشہ سہمے رہے۔ لیکن جب اتفاق اور امتلاف کی جگہ نفاق اور انتشار نے لی تو انحطاط اور بدشگونی کے آثار نمودار ہونے لگے۔ یورپ کے حکمران جو مسلمان سلاطین کی قبر کی مٹی کو اپنے لئے سرمہ شفا سمجھتے تھے، اب اتنے دلیر ہوئے کہ انہیں آنکھیں دکھانے لگے۔ بیگانے تو خیر بیگانے ہی ہوتے ہیں، تہذیب و تمدن کے عظیم نشانات کو مٹانے کے لئے اپنوں نے بھی وہ کام کیا ہے کہ دیکھ کر کلیجہ منہ کو آنا ہے۔ بربروں نے اپنی جذباتیت، طبیعت کی درشتی اور شوقِ خون ریزی میں پاکیزہ عمارات، دل کشا باغات اور صنعت و حرفت کے فوادرات کو اس طرح پامال کیا کہ قرطبہ ایک کھنڈر نظر آنے لگا۔ المنصور کو اپنی زندگی میں یہ کبھی گمان بھی نہ ہو سکتا تھا کہ ان کے بعد چند سالوں کے اندر ہی بربری مسلمانانِ اندلس کے "قیمتی اور زرخیز ترکہ" پر قبضہ کر لیں گے اور "بنو امیہ" کی پُر جلال سلطنت جس کا تمدن اپنے زمانہ کا

ایک عجوبہ تھا، جسے احترام اور تقدس کی نگاہوں سے دیکھا جاتا تھا اور جس کے نام سے بڑے بڑے بادشاہ مرزے تھے یوں پاش پاش ہو جائے گی اور اس کا تار پود اس طرح بکھر جائیگا کہ۔

سے چاک کو تقدیر کے ممکن نہیں کرنا رنو

المنصور کے بعد اس کا بڑا لڑکا عبدالملک حاجب (وزیر اعظم) کے عہدے پر سرفراز ہوا۔ وہ نہ صرف انسانی تعلقات کو استوار کرنے کے ڈھب سے واقف تھا بلکہ ”آلات کی زبان“ بھی جانتا تھا۔ اس نے اپنے باپ کے خیر خواہوں کو بدستور ان کی خدمتوں پر قائم رکھا اور ان کے تعادد سے عیسائیوں پر فوج کشی کرتا رہا۔ ۱۰۰۴ء میں عبدالملک نے جلیقیہ کو تاراج کیا اور لوگوں کے دل پر مسلمانوں کی برتری اور ہیبت کا سکہ بٹھا دیا۔ ہشام ثانی نے اس کے کارناموں سے خوش ہو کر اُسے ”المنظفر“ اور ”سیف الدولہ“ کے خطابات سے نوازا۔ تقریباً سات سال تک وزارتِ عظمیٰ پر فائز رہنے کے بعد ۱۰۰۸ء میں عبدالملک راہی ملکِ عدم ہوا اور اس کی جگہ اس کا چھوٹا بھائی عبدالرحمن وزیر اعظم بنا۔

عبدالرحمن (حاجب یا سنخول) نے جلد ہی پُر پُر سے نکالنے شروع کئے۔ اس نے ہشام ثانی کی کمزوریوں سے فائدہ اٹھاتے ہوئے تمام شاہی اختیارات خود سنبھال لئے۔ علامہ المقربى نے اپنی فاضلانہ تصنیف میں وہ معاہدہ قدرے تفصیل سے درج کیا ہے۔ جو ہشام ثانی (امیر المومنین) اور عبدالرحمن بن المنصور کے درمیان طے پایا تھا اور

۱۔ حاجب کو سنخول باسنخول بھی کہا جاتا تھا۔

جس کی رو سے ہشام ثانی نے اسے اپنے مرنے کے بعد خلیفہ مقرر کیا تھا۔ یہ واقعہ ربیع الاول ۳۳۹ھ مطابق ۷۵۸ء کا ہے۔

عبدالرحمن کی غیر قانع اور غیر محتاط طبیعت نے اعیان سلطنت اور امراء دولت کو جلدی ناراض کر لیا۔ وہ جلیقیہ کی مہم پر گیا ہوا تھا کہ امراء عرب نے افسر فوج کو جس کے سپرد دار الخلافہ کا انتظام کیا گیا تھا معزل کر کے محمد بن ہشام بن عبدالجبار (المہدی باللہ) کو تخت پر بٹھا دیا۔ ہشام ثانی نے محمد المہدی باللہ کو برسرِ انتظار دیکھا تو حکومت سے دست برداری کا اعلان کر دیا۔ لوگوں کو یہ بتایا گیا کہ ہشام ثانی (جو ابھی تک محل میں مقید تھا) اللہ میاں کو پیارا ہو گیا ہے۔ محمد ابن مغیرہ حاجب مقرر ہوا اور امیہ بن الحنفیہ حاکم قرطبہ۔ ابن مغیرہ نے قلعہ الزاہرہ میں داخل ہو کر نہتے لوگوں کو جن میں مقابلے کی کوئی طاقت موجود نہ تھی لوٹ لیا۔ ان سے تمام روپیہ پیسہ چھین لیا اور ان کی عمارت کو اس قدر شکستہ و برباد کیا کہ یہ عظیم قلعہ جو فنِ تعمیر کا حسین اور پر وقار نمونہ تھا وحشت کدہ بن گیا۔ علامہ المقرئ کا بیان ہے کہ صرف ابن مغیرہ کے حصّہ میں کوئی سترہ لاکھ دینار اور اکیس لاکھ درہم آئے۔ عبدالرحمن (سنخول) کو جب اس بناوت کا علم ہوا تو وہ طلیطلہ سے واپس لوٹا۔ اس نے افواج سے دوبارہ حلف و فاداری لینا چاہا لیکن انہوں نے ساتھ دینے سے انکار کر دیا۔ محمد بن یعلیٰ، ایک فوجی افسر نے صاف صاف کہہ دیا کہ "ایک متنفس بھی آپ کا طرف دار ہو کر لڑنے پر آمادہ نہیں ہے"

۱۔ اس قلعہ کو ابن ابی عامر نے زرِ کثیر خرچ کر کے تعمیر کرایا تھا۔

۲۔ عبرت نامہ اندلس، ڈوزی، ج ۲، ص ۲۲۲

عبدالرحمن بن المنصور کو دیر شوس کے قریب گرفتار کر لیا گیا اور اس کی مشکلیں مضبوطی سے باندھ دی گئیں۔ عبدالرحمن نے جب دیکھا کہ چلنا و بھرنے سے تھک گیا ہے تو اس نے نہایت ہی انکساری سے اپنی رہائی کے لئے استدعا کی۔ ابن مغیرہ کو رحم آگیا اور اس کی مشکلیں کھولنے کی اجازت دے دی۔ عبدالرحمن کی بدبختی اور کوتاہ اندیشی دیکھتے کہ جب دیر شوس کی بلند بالا اور مضبوط دیواریں اس کو اپنی آغوشِ پناہ میں لے ہوئے تھیں تو اس نے اپنے بچاؤ کی کوئی تدبیر نہ کی۔ بلکہ برضا و رغبت اپنے آپ کو دشمن کے حوالے کر دیا۔ لیکن اب جبکہ وہ ان کے قبضے میں اچھکا تھا تو اس نے ایک سپاہی پر جو اس کے قریب کھڑا تھا اپنے خنجر سے وار کر دیا۔ ابن مغیرہ کو اس کی نزدلی پر سخت غصہ آیا اور فوراً ہی اپنی تلوار سے اس کا سر تن سے جدا کر دیا۔ عبدالرحمن نے بمشکل سات ماہ حکومت کی۔

محمد المہدی باللہ نے حکومت کی باگ ڈور تو سنبھال لی لیکن یوں نظر آتا ہے کہ اس کی بیعت کا جو فیصلہ مختلف گروہوں نے کیا تھا۔ اس میں سوچ بچار سے کہیں زیادہ جذباتیت سے کام لیا گیا تھا۔ کچھ وقت گزرنے کے بعد جب حالات معمول پر آئے تو لوگوں نے محسوس کیا کہ قیادت کی تبدیلی کے باوجود نہ تو گزشتہ شکایات کا ازالہ ہوا ہے اور نہ ہی انتظامیہ سے مستقبل قریب میں بہتری کی کوئی توقع رکھی جاسکتی ہے۔ مہدی باللہ ایک بگڑا ہوا کردار تھا۔ اس میں نیکی تھی نہ فہم و فراست۔ وہ کھیل کود اور عیش و عشرت کا دلدادہ تھا۔ خون بہانے میں اُسے لطف آتا تھا۔

۱۰ عیسائیوں کا ایک مضبوط معبد یا گرجا۔ ڈوزی نے اسے خالقہ نشاں لکھا ہے


یہی وجہ ہے کہ عوام اس سے بہت جلد نفرت کرنے لگے۔

اس نے صفائبہ کو نہ صرف ان کی ملازمتوں سے ہی برطرف کر دیا بلکہ انہیں شہر سے بھی نکل جانے کا حکم دے دیا۔ جب لوگوں پر سختیاں کی گئیں اور مزاحمت کرنے والوں کے تن سے جدا سروں کا ایک بہیب گلدرستہ تیار کیا گیا تو عوام ہیں انتقام لینے کی آگ بھڑک اٹھی۔ اسی دوران میں مہدی باللہ نے سلیمان (ابن عبدالرحمن الناصر) کو جو اس وقت قید میں تھا رہا کر دیا۔ سلیمان زیادہ دیر تک زندہ نہ رہا۔ اس کے ساتھ ہی اس کے لڑکے ہشام کو بھی قتل کر دیا گیا۔

بربروں نے زادی بن مناد کی سرکردگی میں ایک اور سلیمان (المستعین) کو جو ہشام کے بھائی الحکم کا بیٹا تھا اپنا خلیفہ مقرر کر لیا۔ سلیمان المستعین کو نہ امراء عرب سے موافقت تھی اور نہ ہی بربروں پر کوئی اختیار تھا۔ لیکن اس کے باوجود دونوں کے درمیان ایک ایسا

عبدالرحمن (الناصر لدین اللہ)

۱



معاہدہ طے پایا تھا جس کا مقصد ہمدی باللہ کو راستے سے ہٹا دینا تھا اور قتل و غارت اور شر و فساد کے لئے کھلا لائسنس حاصل کرنا تھا، بربروں نے قشتالیہ کے بادشاہ شانجہ سے بات چیت شروع کی اور اسے اس بات پر آمادہ کر لیا کہ وہ ہمدی کے مقابلے میں ان کی مدد کرے۔ ہمدی باللہ اور بربری افواج کا ۵ نومبر ۱۹۰۹ء کو قشتالیہ کے مقام پر آنا سامنا ہوا۔ بربروں کی مٹھی بھر فوج نے ہمدی کے پورے لشکر کو غارت کر دیا۔ جو لوگ بچ نکلے تھے وہ وادی البکیر کی بھری ہوئی موحوں کا لقمہ بن گئے۔ ایک محتاط اندازے کے مطابق دس ہزار سے زیادہ لوگ اس لڑائی میں کام آئے۔

ہمدی باللہ نے بربروں کو رام کرنے کے لئے ایک چال اور چلی۔ اس نے ہشام ثانی (الموید) کو جو ابھی تک زیرِ حراست تھا قید سے باہر نکال کر خلیفہ بنانے کا اعلان کر دیا۔ بربروں نے ہشام کی قیادت کو ناکارہ اور غیر موثر سمجھتے ہوئے قبول کرنے سے انکار کر دیا۔ ہشام کے لئے قید و بند کی صعوبتیں مقدر ہو چکی تھیں۔ انہیں پھر مجبور کیا گیا کہ وہ سلیمان المستعین کے حق میں خلافت سے دست بردار ہو جائیں۔ چنانچہ انھوں نے ایسا ہی کیا۔ اور سلیمان المستعین کے حق میں خلافت سے کنارہ کشی کا اعلان کر دیا۔ درحقیقت وہ ان اصحابِ عزیمت میں سے نہیں تھے جو زمانے کے خلاف نبرد آزما ہوتے ہیں اور ان بندھنوں کو توڑ دیتے ہیں جو آہر و مندانہ زندگی گزارنے کے راستے میں رکاوٹ بنتے ہیں۔ غلامی انہیں راسِ آپچی تھی۔ قید خانے کی مرگ آسا زندگی کو قبول کرنے میں انہیں کوئی تامل نہیں تھا۔

ابھی زیادہ دن نہیں گزرے تھے کہ ۲۳ جولائی ۱۰۱۰ء کو طلوع ہونے والے سورج نے ہمدی باللہ کو خاک و خون میں لٹھڑا ہوا پایا۔ ایک سازش نے انہیں تختِ خلافت پر بٹھایا تھا دوسری نے ان سے تخت بھی چھینا اور جان بھی۔

ہمدی باللہ کے قتل کے بعد سلیمان المستعین نے بربروں سے مل کر قرطبہ میں وہ اودھم مچایا اور قتل و غارت کا وہ بازار گرم کیا کہ الآمان اور الحفیظ۔ یوں نظر آتا تھا کہ ”غضبِ الہی نے ان دیو صفت لوگوں کے گلوں سے زنجیریں کھول دی تھیں تاکہ وہ مملکتِ اندلس کے حسین شہروں کو جن میں سے ہر ایک میں بنو امیہ کی فتوحات اور شان و شو کی نشانیاں موجود تھیں اپنی وحشت کی جو لانگاہ بنا میں، ایک طرف تو قرطبہ کی اینٹ سے اینٹ بجا دی گئی۔ اور دوسری طرف شانجہ والے قشتالیہ کو وہ تمام قلعے واپس لوٹانے کے منصوبے تیار کئے گئے جو مسلمانوں نے شمال کے عیسائی حکمرانوں سے اپنے اقتدار کے زمانے میں بزورِ شمشیر فتح کئے تھے۔ پیشتر اس کے کہ سلیمان المستعین شانجہ سے عہد و پیمان کرتا اور بربروں کے لئے مدد حاصل کرتا، اہل مشورہ نے واضح کو اجازت دے دی کہ وہ شانجہ کو اس کی حسبِ نثار دوسو قلعے واپس کر دے تاکہ قشتالیہ کی افواج بربروں کی اعانت سے رُک جائیں۔ اس طرح شانجہ اور دوسرے عیسائی حکمرانوں کو یہ موقع مل گیا کہ وہ بغیر حملہ کئے اور جنگ کا خطرہ مول لئے اپنی حدودِ سلطنت کو وسیع کریں اور مسلمانوں کے درمیان نفاق اور مچھوٹ ڈال کر اسلامی اندلس کو

۱۰ اخبار الاندلس، ج ۲ - ص ۹۱؛ ڈوزی، ج ۲، ص ۲۴۳ - ۲۵۰۔

کمزور بنا دیں۔

سلیمان المستعین کی فوج میں حضرت علیؑ کی اولاد میں سے دو شخص شریک تھے۔ ایک کا نام علی تھا اور دوسرے کا قاسم۔ علی ابن حمود نے افراتفری کا یہ عالم دیکھا تو اس کو اندلس میں ایک نئی حکومت قائم کرنے کی فکر دامن گیر ہوئی۔ سلیمان اور علی ابن حمود کی افواج کا آنا سامنا طائفہ کے میدان میں ہوا۔ سلیمان کی فوجوں نے شکست کھائی اور علی قرطبہ پر قابض ہو گیا۔ یہ واقعہ جولائی ۱۰۱۶ء کا ہے۔ سلیمان کو اُس کے باپ سمیت قتل کر دیا گیا۔

سوال پیدا ہوتا ہے کہ ہشام الموید کا معاملہ کیا ہوا؟ انہیں زمین نکل گئی یا آسمان نے انہیں اچک لیا! قیاس آرائیوں کے سوا جن کی صحت مشتبہ ہے کوئی مستند روایت ایسی نہیں ملتی جس سے پتہ چلے کہ ان کا حشر کیا ہوا۔ ہشام جب جوانی کی سرمستیوں اور رعنائیوں سے کھیل رہے تھے تو سلطنت کا کاروبار ان کی چھٹی، بلکہ سیدہ صبح اور ان کے حاجب ابن ابی عامر کے ہاتھ میں تھا۔ پھر سیدہ صبح نے حکومت کے معاملات میں دلچسپی لینا چھوڑ دیا اور زمام حکومت ابن ابی عامر کے ہاتھ آئی۔ وہ جب تک زندہ رہے ملک میں خوشحالی کا دور دورہ رہا، سلطنت کی حدود میں مسلسل اضافہ ہوتا رہا اور لوگ پرسکون زندگی گزارتے رہے۔ سیاسی، تمدنی اور سماجی لحاظ سے اسلامی اندلس عروج کے اس نقطے پر تھا کہ مغربی ممالک اس کے سامنے پس ماندہ اور زبوں حال نظر آتے تھے۔ لیکن ان کی وفات کے بعد ہشام الموید نے ہر مدعی اور طالع آزما کے لئے خلافت سے دست برداری کا اعلان کیا اور اسے

موقعہ دیا کہ وہ لوگوں کی جان، ان کے مال اور ان کی آبرو سے گھل کھیلے۔ تاریخ نے کبھی ان لوگوں کو معاف نہیں کیا جو عزم و ہمت اور جہد و عمل کی بجائے عیش پسندی، عافیت کوئی اور زندگی سے فرار (ESCAPISM) کو اپنا مسلک بناتے ہیں۔ اور زندگی کی حقیقتوں سے آنکھیں بند کر لیتے ہیں۔ ہشام المویذ کبھی بھی ان "مناصر" کا مجموعہ نہ تھے جن سے "مسلمان بنتا ہے" یہی وجہ ہے کہ تاریخ نے انہیں اس طرح فراموش کر دیا ہے جس طرح حافظہ ان واقعات کو بھول جاتا ہے جو کم اہم، بے ربط اور غیر مسلسل ہوتے ہیں۔

علی ابن حمود نے حکومت کی باگ ڈور سنبھالتے ہی امن عامہ کی بحالی، عدل و انصاف کے قیام اور راستوں کی حفاظت کے لئے پوری تن دہی اور جانفشانی سے کام کیا۔ انہوں نے "پروہ نشینی" کو چھوڑ پڑانے زمانے کی سادگی اختیار کی جس میں ہر انسان بلا لحاظ رنگ و نسل قبیلہ کے شیخ تک پہنچ سکتا تھا۔ اور انصاف کا طالب ہو سکتا تھا۔ کہا جاتا ہے کہ وہ اپنی رہائش گاہ کے بیرونی بڑے دروازے پر بیٹھ کر لوگوں کی شکایات سنتے اور جھگڑوں کا فیصلہ کرتے۔ کوئی آدمی بھی ہا چاہے وہ کتنا ہی دولت مند اور با اثر ہوتا، قانون کی گرفت سے نہ بچ سکتا تھا۔

ایک مرتبہ علی ابن حمود گورنمنٹ ہاؤس سے نکل کر باہر جا رہے تھے کہ ان کی نظر ایک بربری سوار پر پڑی جو اپنے گھوڑے پر عمدہ انگوروں کے خوشے رکھے چلا جا رہا تھا۔ انہوں نے سوار سے پوچھا: یہ انگور کہاں سے لائے ہو؟ اس نے بلا جھجک کہا: میں نے انہیں سپاہیانہ طریق

سے حاصل کیا ہے۔ علی نے باڈی گارڈ کو حکم دیا کہ اسے پکڑ لے اور اس کی گردن اڑا دے۔ چنانچہ ایسا ہی ہوا۔

علی بن حمود کا ارادہ تھا کہ وہ تمام جاگیریں جو بربروں نے اپنے ہمسایوں کی غصب کر لی تھیں اصل مالکوں کو لوٹا دی جائیں اور وہ تمام جائیدادیں جو قانون کی پروا نہ کرتے ہوئے پُر امن شہروں سے چھین لی گئی تھیں بحال کر دی جائیں۔ لیکن بربروں نے جو لاقانونیت کے عادی ہو چکے تھے اور مرکز گریز قوتوں کا ساتھ دینے پر تلے ہوئے تھے المرضی (عبدالرحمن چہارم) کو بارِ خلافت سونپ دیا۔ انہوں نے از سر نو دن دہاڑے لوٹ کھسوٹ اور قتل و خون شروع کر دیا۔ علی نے جب دیکھا کہ اشرار نے المرضی کو اپنا خلیفہ چن لیا ہے اور امن کی بحالی کے لئے اس کی تمام کوششیں بے اثر بنا دی ہیں تو اُس نے لوگوں کی ظلم و تعدی کی شکایات پر کان دھرنا چھوڑ دیا۔ حالت یہ ہوئی کہ حبشی سپاہی دولت مند اور مخیر لوگوں کو بلا خوف تادیب لوٹ لیتے اور ان کے گھروں کو ویرانہ بنا دیتے۔ خون و دہشت کا وہ عالم تھا کہ مساجد عبادت گزاروں سے خالی ہو گئی تھیں۔ علی کو رعایا کی اس سینہ زوری اور مکر و زور پر سخت غصہ آیا۔ انہوں نے ان کی ناپسندی اور نمک حرامی کی ان کو سخت سزا دینا چاہی۔ شہر میں ڈونڈی پلوا دی گئی کہ لوگ اگر نہب و سلب اور لوٹ کھسوٹ سے باز نہ آئے تو وہ تمام شہر کو تباہ و برباد کر دیں گے اور اشرار کو پھانسی پر لٹکا دیں گے۔ لوگوں کو جب یہ معلوم ہوا کہ علی کے تیور بدلے ہوئے ہیں اور وہ اپنے ارادوں میں یکے ہیں تو انہوں نے ایک خادم

کے ذریعے اُسے حمام میں قتل کروادیا۔ اگر علی بن حمود اپنے ارادے کو قہر سے نفل میں لے آتے تو وہ عالیشان عمارت جو مسلمانوں کے جوہر و معنی کی نشانیاں تھیں صفحہ ہستی سے مٹ جاتیں اور فنِ عمارت کو وہ نقصان پہنچتا جس کی تلافی ممکن ہی نہ تھی۔

علی بن حمود کے قتل کے بعد بربر کئی دنوں تک لوٹ مار کرتے رہے۔ لوگوں کی چیخ پکار اور آہ و بکا صدا بہ صحرا ثابت ہوئی۔ اس اذراقری کے عالم میں قانون تھا اور نہ کوئی ضابطہ اخلاق جو ظالم کو مفلوک الحال آبادی پر ظلم کرنے سے روک سکے۔ جو لوگ تائے گئے تھے انہوں نے اپنی تکلیف میں المترضیٰ کو پکارا لیکن کوئی مدد نہ پہنچی۔ امضوں نے محسوس کیا کہ وہ بھی جو ب مسجد کی طرح مجبور ہیں۔ خیران جو اپنی غداری اور

سہ اس زمانے میں خدقاء مختلف القاب سے ملقب نظر آتے ہیں۔ کوئی معتقد ہے تو کوئی مامون؛ کوئی مستعین ہے تو کوئی مستنہر؛ کوئی مقتدر ہے تو کوئی معتد۔ کسی شاعر نے ان کے اس چھپورے پن کا یوں مذاق اڑایا ہے سہ

مما یزهدنی فی ارض اندلس
سماع مقتدر فیہا و معتقد
القاب مملکۃ فی غیر موضعہا
کالہریرحکی انتفاخاً سورۃ الاسد

(جو چیز سر زمین اندلس کو چھوڑنے کا باعث ہوئی ہے وہ ہے نئے نئے القاب۔ کوئی مقتدر بنا ہوا ہے اور کوئی معتقد۔ یہ القاب بے محل ہیں اور ایسے ہی ہیں جیسے کوئی بٹی پھول کر شیر کی نفل اُتارنے لگے۔)

ناب حرامی کی وجہ سے مشہور تھا دشمنوں سے جا ملا اور الرضیٰ کو معزول کرنے کی تدبیریں کرنے لگا۔ الرضیٰ جلد ہی اپنے انجام کو پہنچا۔ لوگوں نے علی بن حمود کے بھائی قاسم کو خلیفہ چن لیا۔ لیکن باوجود اپنے علم و تدبیر اور بیدار مغزی کے قاسم زیادہ دیر تک زمام حکومت نہ سنبھال سکا۔ اس نے امن و امان کی بحالی اور عوام کی تالیفِ قلوب کے لئے کوششیں ابھی شروع ہی کی تھیں کہ بربروں نے ایک سازش کے ذریعے علی کے بیٹے یحییٰ کو بلا بھیجا تاکہ وہ اندلس کا تاج و تخت سنبھالے۔ قاسم بن حمود اشبیلیہ روانہ ہو گیا اور یحییٰ نے قرطبہ پر قبضہ کر لیا۔ قاسم ایک طویل مدت تک جیل میں بند رہا۔ یحییٰ کے حکم سے اس کا گلا گھونٹ دیا گیا۔

اب عوام نے ایک بار پھر جمہوری طریقہ سے عبدالرحمن برادر ہمدی راشد کو اپنا خلیفہ چن لیا جو المستنصر کے لقب سے یاد کیا جاتا ہے عبدالرحمن المستنصر کو خلیفہ بنے ابھی چند ہفتے بھی نہ گزرے تھے کہ انہیں قتل کر دیا گیا ان کی جگہ محمد اموی لقب بہ المستنصر خلافت پر جلوہ افروز ہوئے۔ ان کا انجام بھی دوسروں سے مختلف نہ تھا۔ کوئی زیادہ عرصہ نہ گزرنے پایا تھا کہ انہیں بھی زہر دے کر ہلاک کر دیا گیا۔

خلفاء کے متواتر عزل و نصب نے اسلامی اندلس کا شیرازہ بکھر دیا۔ اشبیلیہ میں ابن عباد نے؛ طلیطلہ میں ابن اللفطس اور ابن فوالنون نے؛ بلنسیہ میں ابن ابی عامر نے اور سرسسطہ میں ابن ہود نے اپنی اپنی سلطنتیں قائم کر لیں۔ یہ ریاستیں ہمیشہ ایک دوسرے سے برسرِ پیکار رہتیں۔ پوری قوم شعوب و قبائل میں بٹ چکی تھی۔ جن میں اتفاق

۱۰ نوٹ گذشتہ صفحے پر ملاحظہ فرمائیں۔

و اتحاد ناممکن تھا۔ اگر وہ متحد تھے تو صرف اس بات میں کہ ایک دوسرے کا گلا کاٹیں اور اپنے قدر کی خیر منائیں۔

انڈس کے جنوبی حصے پر جو کاشتکاروں کی محنت، زراعت کے جدید طریقوں کے استعمال اور حکومت کی فراخ دلانہ پالیسی کے سبب اناج کا گھربنے ہوئے تھے، اب حکومت کی بے اتوجہی کے سبب بنجر اور دیران ہوتے جا رہے تھے۔ سیرامورینہ کا جنوب مغربی میدان جو اناج کی ارزانی اور پھلوں کی کثرت و عمدگی کے لئے مشہور تھا چٹیل میدان بن چکا تھا یہ ایک بہت بڑا المیہ تھا کہ وہ ملک جو سخت سیاسی مشکلات میں بھی اپنی دماغی قابلیت اور صنعت و حرفت کی شہرت قائم رکھے ہوئے تھا، ان لوگوں کے ہاتھوں میں جا رہا تھا جو حرص و آرزو، شر و فساد اور سلب و نہب میں اپنا ثانی نہیں رکھتے تھے۔

ایک طرف تو یہ عظیم سلطنت چھوٹی چھوٹی خود مختار ریاستوں میں تقسیم ہو چکی تھی اور دوسری طرف عیسائی حکمران جو نصف صدی سے زیادہ کوصہ کے لئے اختلافات کا شکار رہے تھے فرڈی نینڈ کے علم کے نیچے جمع ہو رہے تھے۔ جو لڑائیاں اب شروع ہونے والی تھیں انہیں "صلیبی لڑائیوں" کے نام سے یاد کیا جاتا ہے۔ یہ لڑائیاں اُس وقت تک جاری رہیں جب تک مغرب میں مسلمانوں کا مکمل استیصال نہیں ہو گیا، مساجد کلیساء میں نہیں بدلی گئیں اور الحرا ایسی عمارتوں پر صلیب سایہ نگیں نہیں ہوئی۔

اسبیلیہ پر کیا گزری؛ سر قسطہ اور باڈاجوز کا معاملہ کیا ہوا؛ بلنسیہ اور ملافاکن جانگاہ مصائب سے دوچار ہوئے اور نارمن غنڈوں نے

« آسمانی بادشاہت » میں مقام حاصل کرنے کے لئے بربرٹرو پر کیا مظالم ڈھائے۔ یہ ایک ایسی دردناک کہانی ہے کہ سنی نہیں جاسکتی۔ نارمن سپاہیوں نے بربرٹرو پر قبضہ جمائینے کے بعد لوگوں کو جلتے تیل میں ڈال دیا۔ کسی کے تلواریں بھونکیں، کسی کو کلہاڑیوں سے زخمی کیا اور کسی کی گونچیں کاٹیں۔ جن بے رحمیوں اور خلاف انسانی حرکتوں سے بربرٹرو پر قبضہ کیا گیا اس کی مثال یہی یورپ کی کسی صلیبی لڑائیوں میں نہیں ملتی۔

اس افراتفری اور انحطاط کے دور میں مسلمانوں نے الفانسو کو اندلس کی بساط پر شطرنج کی چال سے شہ مات دی۔ الفانسو جیسا مرد آہن ایشیلیہ پر حملہ آور ہوا۔ معتمد کی فوج فوجی محاسن سے عاری تھی، ان کے آلات زنگ آلود تھے اور شہری آبادی افسردہ و پژمردہ تھی۔ ان کی صفوں میں اتحاد تھا نہ دشمن سے لڑنے کا حوصلہ معتمد نے ابن عمار سے کہا کہ الفانسو سے شطرنج کی ایک بازی ہو جائے لیکن ہے جو کچھ ہم نے میدان جنگ میں ہارا ہے اُسے ڈرائینگ روم میں بیٹھ کر جیت لیں۔ الفانسو خود شطرنج کا بڑا دلدادہ اور ہوشیار کھلاڑی تھا۔ کھیل شروع ہونے سے پہلے یہ قرار پایا کہ اگر ابن عمار ہار جائیں تو بساط الفانسو کو دے دیں اور اگر الفانسو ہار جائیں تو ابن عمار جو کچھ ان سے مانگیں وہ ان کو دے دیں۔ الفانسو نے اس شرط کو ماننے سے انکار کر دیا۔ مگر الفانسو کے وہ مصاحب اور مشیر جن کی مٹھی گرم کر دی گئی تھی اور جن کی تواضع بھنے گوشت اور جام صاف سے کی گئی تھی اُسے آئے اور انھوں نے اپنی چکنی پٹری

باتوں سے بادشاہ کو اس شرط کے قبول کرنے پر آمادہ کر لیا۔ زیادہ دیر
 نہیں لگی کہ الفانسویات کھا گیا۔ اب وقت تھا کہ الفانسو اپنی شرط کو
 پورا کرتا۔ شرط کیا تھی؟ یہ کہ ہار کے عوض فاتح افواج فوراً اندلس کو خالی
 کر دیں۔ الفانسو اس کڑی شرط کو کب ماننے والا تھا! غصے سے پاگل
 ہوا جاتا تھا اور معاہدے کے ایفاء سے انکار کر رہا تھا۔ اس کے راضی
 اعیان دولت نے اسے سمجھایا اور وعدہ پورا کرنے کا مشورہ دیا۔ اشبیلیہ
 کی حکومت نے معاملہ کو ٹالنے کے لئے خراج کی رقم دوگنی ادا کرنے کا وعدہ کیا۔
 الفانسو کو معقول بہانہ ہاتھ آگیا اور اس نے اشبیلیہ کو خالی کرنے کا
 حکم دے دیا۔ غرض یوں ایک عیار وزیر کے فن فریب سے ایک
 قابل بادشاہ کی تدابیر پر پانی پھر گیا، ایک قومی مصیبت ٹل گئی اور اس
 سلطنت کو اپنے حدود بڑھانے کا موقع مل گیا جس کی نامردانہ حکومت
 اور پریشاں حالت کو دیکھ کر ایک قومی دشمن کو حملہ کرنے کی بہت
 ہو گئی تھی۔ نہ صرف اشبیلیہ بلکہ غالباً مغربی اندلس کی اور ریاستیں بھی
 ابن عمار کی اس ادنیٰ تدبیر سے بچ رہیں اور اندلس میں مسلمانوں اور
 عیسائیوں کی کشش و کوشش کی میعاد بقدر چار سو برس کے بڑھ گئی۔
 اس قسم کی چالیس ریت کی دیوار کو کب تک سہارا دے سکتی تھیں۔
 متکفی کی نااہلی اور عیش پسندی، محمد ثالث کی عاقبت نااندیشی اور سہل
 انگاری نے عمومی حکومت کو تباہی و بربادی کے بھیانک غد کے کنارے
 لاکھڑا کیا۔ اڈل الذکر نے ایک جولائی کو جس کا نام احمد بن خالد تھا
 اپنا وزیر بنا رکھا تھا۔ اور سلطنت کے اہم معاملات میں اسی سے

۱۸۵ ص ۲، ج ۲، اخبار الاندلس

مشورہ کرتا تھا۔ مؤخر الذکر «بندہ خواہشات» تھا۔ اس کی زندگی کی تمام
 دلچسپیوں کا محور «صنف نازک» تھی یا «شکم»
 اموی خاندان کا آخری تاجدار ہشام بن محمد تھا۔ جسے وزیر ابو محمد
 جہور بن محمد بن جہور کی تائید حاصل تھی۔ ہشام کو بھی باغی فوج نے دم
 نہ لینے دیا اور وہ تخت و تاج کو چھوڑ لاروہ چلا گیا جہاں صفر ۲۲۸ھ میں
 موت نے اُسے آیا۔

- اموی خلافت کے زوال پر خود مختار حکومتوں کا قیام۔
- الفانسو ششم اور سڈ کی چیرہ دستیایں۔
- معتمد اور الفانسو کی باہمی آویزش۔
- یوسف بن تاشفین (مرابطین) کو اندلس آنے کی دعوت۔
- زلاقمہ کی لڑائی اور عیسائیوں کی شکستِ فاش۔
- یوسف کی واپسی کے بعد عیسائیوں کا گٹھ جوڑ۔
- سڈ کا مسلمان آبادیوں کو ہراساں کرنا اور شہروں میں آتش زنی۔
- یوسف کا اندلس میں دوبارہ داخلہ۔ مسلمانوں کی خود مختار سلطنتوں کا خاتمہ۔
- سڈ کی شکست اور یوسف کا طلیطلہ کے علاوہ تمام اندلس کو زیرِ نگیں لانا۔
- یوسف بن تاشفین کی وفات کے بعد تاشفین (ابن علی بن یوسف) کی جرات و بسالت۔
- تاشفین کا عبدالمومن کے ہاتھوں شکست کھانا۔

باب ۱۶

یہ کہنا بے جا نہ ہوگا کہ اُموی خاندان کی شان و شوکت اور عظمت و سطوت ہشام کے کفن میں دفن ہو گئی اور اندلس کی مرفہ حالی، وحدتِ فکری اور صدیوں کی تہذیب ان کے ساتھ ہی رخصت ہو گئی۔ اس عظیم سلطنت کے کنڈرات پر جو حکومتیں قائم ہوئیں ان کے نام درج ذیل ہیں :-

اشبیلیہ پر محمد ابن عباد اور ان کی اولاد قابض ہوئی۔
باڈاجوز (بطلیوس) پر محمد بن عبداللہ المعروف بہ افسس بربر
اقتدار آیا۔

بلنسیہ میں منصور المغماری نے حکومت قائم کی۔
دانیہ پر الموفق (العاری) نے قبضہ جمایا۔
سرقسطہ کی قسمت سلیمان بن ہود سے وابستہ ہوئی۔
طرطوشہ کی حکومت پر لبیب العاری متمکن ہوا۔
طلیطلہ پر پہلے ابن یعیش قابض ہوئے اور پھر اسمعیل بن ذوالنون۔
غزناطہ پر جیوس الضہاجی نے حکومت شروع کی۔
مرسیہ بنو طاہر کے حصے میں آیا اور

مالقہ کی عنان حکومت بنو محمود نے سنبھالی۔

مسلمانوں کے درمیان اتحاد و اتفاق کے فقدان نے الفانسوششم اور سڈ ایسے عیسائی لیٹروں کو جرأت دلائی کہ وہ مسلمانوں سے جتنا اور جب چاہیں خراج وصول کریں، بھاری رقومات کی عدم ادائیگی کی صورت میں ان کے شہروں کو تاخت و تاراج کریں اور خود کو دین مسیح اور دین اسلام دونوں کا محافظ قرار دیں۔ اول الذکر کتابتالیہ کا حکمران تھا۔ اپنی ابتدائی کامیابیوں سے حوصلہ پا کر اس نے جلیقیہ، نبرہ اور یون کو بھی اپنی سلطنت میں شامل کر لیا۔ مورخ الذکر ان گنت انسانیوں، کہانیوں اور گیتوں کا ہیرو ہے۔ سڈ کو درحقیقت دو حیثیتیں حاصل ہیں۔ ایک انسانی اور دوسری تاریخی۔ انسانوں کا سڈ شجاعت اور بہت کا مظہر ہے، سخاوت اور رحمتی کا مجسمہ ہے۔ عیسائی مذہب کا محافظ ہے اور اندلس کی حکومت کی بازیافت کا باعث ہے۔ لیکن تاریخ کا سڈ سفاک ہے اور ظالم، وعدہ خلاف ہے اور دروغ باف، حریص ہے اور خسیس۔ وہ اخلاقی قدروں سے بیگانہ ہے اور مذہب سے متنفر۔ لیکن اس کا کیا کیا جائے کہ کلیساء

لہ الفانسو نے ”حامی دین عیسوی و اسلام“ کا لقب تو اختیار کر لیا لیکن مسلمانوں کو رسوا کرنے کے لئے کوئی دقیقہ فروگذاشت نہیں کیا۔ حسام الدولہ جب آستانہ بوسنی کے لئے اس کے دربار میں حاضر ہوئے تو الفانسو ایک بندریا سے کہیں رہا تھا۔ حسام الدولہ نے تمبیتی تحائف بادشاہ کے حضور میں پیش کئے اور معمولی گفتگو کے بعد واپسی کی اجازت چاہی۔ الفانسو نے تحائف کے لئے شکریہ ادا کیا اور کہا! میں تمہیں خالی ہاتھ واپس لوٹانا نہیں چاہتا۔ یہ بندریا لیتے جاؤ۔ یہ ہماری دوستی کی نشانی ہے۔ حسام الدولہ نے بندریا کا تحفہ قبول کر لیا اور اُسے ان مٹ دوستی کی نشانی سمجھا۔

اس کی عادات و اطوار پر نفرت کا اظہار کرنے کی بجائے اُسے اپنا حامی و ناصر سمجھتا ہے۔ سِڈ میں کتنی قوتِ شریکہاں تھی، اس کا اندازہ اس بات سے لگایا جاسکتا ہے کہ ایک دنیا اس کی ایذا رسانیوں سے بچنے کیلئے اسے ہر سال ۲½ لاکھ روپیہ ادا کرتی تھی۔

اس زمانے میں اٹلیلیہ پر معتمد ابن عباد حکومت کر رہا تھا، بلنسیہ پر تادر؛ سر قسطہ پر مستعین اور طلیطلہ پر یحییٰ القادر ذوالنونی۔ بلنسیہ اور سر قسطہ کو سِڈ نے تباہ و برباد کر دیا اور طلیطلہ کو الفانسوشم نے اقتصادی طور پر اپنا سچ کر دیا۔ اور اس کے مضافات کو لوٹ لیا۔ اپنے خالی خزانوں کو بھرنے کے لئے الفانسونے "استحقاق بالجر سے کام لیا اور اسے نہایت مفید نسخہ پایا۔" اب معتمد کی باری آئی۔ معتمد شروع سے ہی عیش پسند تھا۔ شراب اس کی گھٹی میں پڑی تھی۔ شعر و شاعری سے اُسے شغف تھا۔ خوش ادا اور بزدل سنج عورتوں سے اُسے رغبت تھی۔

الفانسونے ایک سفارت ابن کلیب کی سرکردگی میں خراج وصول کرنے کی غرض سے معتمد کے پاس بھیجی۔ ابوبکر بن زیدون نے جو وزیر پرہیز تھا خراج کی تمام رقم بلاچوں و چہرہ پیش کر دی۔ پڑتال پر معلوم ہوا کہ ادا رقم میں کچھ کھوٹے سکے بھی ہیں۔ ابن کلیب نے کھوٹے سکے واپس لوٹائے ہوئے ابن زیدون سے کہا۔ میں ایسا بے وقوف نہیں ہوں کہ جعلی سکے قبول کر لوں۔ امسال تو خراج کی رقم خالص سونے کے سکوں (Doubloons) کی صورت میں وصول کروں گا اور آئندہ سال تمہارے شہروں

لے اخبار لاندلس، ج ۲، ص ۱۸۸

۳ ابن کلیب نسلا یہودی تھا۔ اس زمانے میں سفارتی کام عموماً یہودیوں سے ہی لئے جاتے تھے۔

کی چابیاں لوں گا۔ یہ خبر جب معتمد تک پہنچی تو وہ غصے سے بھٹنا اٹھا اور حکم دیا کہ ابن کلیب کو سولی پر چڑھا دیا جائے اور سفارت کے باقی ممبروں کو قید میں ڈال دیا جائے۔ چنانچہ تعمیل ارشاد میں ابن کلیب کو موت کے گھاٹ اُتار دیا گیا اور باقی افراد کو کال کوٹھڑی میں پھینک دیا گیا۔ الفانسو کو جب معاملے کا علم ہوا تو اس نے سفارت کے مقید اراکین کو رہا کرانے کے لئے معتمد سے درخواست کی۔ اس کے عوض الفانسو نے المدور کا شہر اُسے واپس کر دینے کی پیشکش کی۔ سفارت کے ممبر تو رہا کر دیئے گئے لیکن الفانسو نے یہ تہیہ کر لیا کہ وہ معتمد کو اس کی گستاخوں کا مزہ چکھائے گا اور اس کی سلطنت کو غارت کر دیگا۔

معتمد آنے والے خطرات سے پوری طرح آگاہ تھا۔ اُسے اپنی کمزوریوں کا اعتراف تھا اور الفانسو کی افرادی قوت اور سامان حرب کی برتری کا احساس۔ لیکن وہ اب الفانسو کا باج گزار اور حلقہ بگوش بن کر نہیں رہنا چاہتا تھا۔ وہ قلم کو چھوڑ تلوار ہاتھ میں لینا چاہتا تھا۔ اور آزادی و حریت کی ایسی منل قائم کرنا چاہتا تھا جسے آنے والی نسلیں قدر کی نگاہ سے دیکھیں۔

معتمد نے اپنے ماضی پر یہ طائرانہ نگاہ ڈالی۔ اس کا ماضی لہو و لعب اور عیش و نشاط سے عجات تھا۔ اُسے وہ وقت یاد آیا جب وہ ابن عمار کے ساتھ مَرَج الفِضَّة (چاندنی چوک) کی سیر کو جایا کرنا اور چاندنی راتوں میں خوش اندام عورتوں کے ساتھ پہروں کھڑا رہتا۔ اُسے وہ لمحے بھی یاد آئے۔ جب اس نے ریکیہ کے رخساروں پر گرنے آنسوؤں کو تھامنے کے لئے دربارِ شاہی کے خادموں کو حکم

دیا تھا کہ وہ محلّ شاہی کے صحن میں مشک و عنبر اور کافور و شکر کے ڈھیر لگا دیں اور انہیں عرق گلاب سے نرم کریں تاکہ رُمیکیہ اپنی سہیلیوں کے ساتھ (دیہاتی عورتوں کی طرح) اپنے پاؤں سے مٹی گوندھ سکے۔ اُسے ولادہ کی شیریں کلامی اور بذلہ سنجی بھی یاد آئی جس پر الفاظ کا بوجھ تھانہ دبیل و حجت کا بار۔ امندرہ کے ساتھ صحبتیں بھی اس کی آنکھوں کے سامنے سے گزریں۔ ان میں کتنی گرجوشی اور رچاؤ تھا۔ مرغزلیہ گنے کی پوری کی طرح اس کے سامنے کھڑی تھی۔ وہ اس پلکیلی شاخ کی مانند تھی جسے موسم بہار میں چھوٹے سے انار لگے ہوں۔ وہ ان ساعات کو نہ بھول سکا۔

ع كَعَصِيٍّ فِيهِ رَمَاتٌ صَعَارٌ

جب ابنِ عمار شلب کا گورنر بن کر گیا تھا تو اس نے اس کی جدائی کی تپ نہ لاتے ہوئے اُسے ایک خوبصورت نظم لکھی تھی جس کا مفہوم کچھ اس طرح سے ہے!

اے ابوبکر! جب تم شلب پہنچو تو ان حسین مقامات کو جن سے تم اچھی طرح مانوس ہو میرا سلام کہنا۔ اور ان سے پوچھنا کہ میں بھی ایسا کبھی یاد آتا ہوں؟

ہائے! کیسی کیسی راتیں جوان و خوش اندام و نازک کمر حسینوں کے پہلو میں گزاری تھیں۔ ان کی میٹھی میٹھی نگاہیں کس طرح میرے دل کے پار ہوتی تھیں۔ معلوم ہوتا تھا کہ نگاہیں نہیں بلکہ تلواریں اور برچھیاں ہیں۔ ذرا اس بہی چہرہ مطربہ کا تصور تو کر و جس کے گلے کا ہار بلال عید کی مانند تھا۔ وہ کئی طریقوں سے دل میں آگ روشن کرتی تھی۔

اپنی شریلی نگاہوں سے، کبھی جرء ناب سے اور کبھی اپنے یا قوتی بسوں کے شیری بوسوں سے۔

معمد کا ماضی بڑا حسین تھا مگر اس کی یادیں اس سے بھی زیادہ حسین تھیں۔ لیکن حال؟ بڑا سنگین تھا اور اس بات کا متقاضی تھا کہ وہ آبرو مندانه موت اور سخت کی زندگی کے درمیان انتخاب کرے۔ معمد نے فیصلہ کر لیا کہ وہ ذلت درسوئی کی زندگی پر موت کو ترجیح دے گا اور اسلام کے ناموس کے لئے کٹ مرے گا۔

معمد نے اپنے لڑکے رشید سے یوسف بن تاشفین کی مدد مانگی کرنے کے بارے میں مشورہ کیا۔ رشید نے اُسے اپنے واسطے بھیانک دور کی تصویر کھینچ کر دکھائی جب یوسف اندلس کو اپنے پاؤں تھے روند ڈالے گا اور معمد کی حیثیت اس وقت ایک غلام کی ہوگی معمد نے رشید کو یہ بات ذہن نشین کرانے کی کوشش کی کہ یوسف کے بہر اقتدار آنے پر ممکن ہے اُسے اپنے بچپن کی یادوں کی سرزمین کو خیراً کہنا پڑے اور اپنی اہلک اور جاگیروں سے ہاتھ دھونا پڑے۔ لیکن انفانسو سے شکست کے بعد مسلمانوں کا جو حشر ہونے والا ہے وہ اس سے نہ دیکھا جائے گا۔ اس نے کہا: "اگر خداوند تعالیٰ کو یہی منظور ہے کہ میں سلطنت سے محروم کر کے کسی غیر ملکی کا غلام بنایا جاؤ تو مجھے افریقہ میں شتربان بنا منظور ہے مگر قتالہ کے سور چرانے منظور نہیں۔"

۱۰ اخبار الاندلس، ج ۲، ص ۲۰۶؛ عبرت نامہ اندلس، ڈوزی، ج ۲، ص ۲۶۴

عرب اسپین میں، کانڈے، ج ۲، ص ۲۵۰۔

اشبیلیہ، قرطبہ، غرناطہ اور دوسرے اہم شہروں کے ارباب علم اور اصحابِ رائے پر مشتمل ایک سفارت یوسف بن تاشفین کے پاس مراکش بھیجی گئی۔ یوسف کو مسلمانوں کے ضعف اور کمزوری سے آگاہ کیا گیا اور الفانسوشتم کے ناپاک ارادوں اور توسیع پسندانہ عزائم سے مطلع کیا گیا۔ یوسف نے سفارت کے ممبروں کے ساتھ عزت و تکلم کا سلوک کیا اور الفانسو کے خلاف مسلمانوں کی بھرپور مدد کا یقین دلایا۔ یوسف بن تاشفین سات ہزار سواروں کے ساتھ بحیرہ روم کو عبور کر کے جزیرہ خضراء میں فرودکش ہوئے۔ معتمد نے انہیں بیش قیمت تحائف پیش کئے اور آڑے وقت میں اعانت کے لئے ان کا شکریہ ادا کیا۔ معتمد نے انہیں کچھ دنوں کے لئے آرام کرنے اور تھکان دور کرنے کا مشورہ دیا تاکہ وہ تازہ دم ہو کر غنیم کا مقابلہ کر سکیں۔ یوسف نے آرام کرنے کو خلاف مصلحت سمجھا اور معتمد سے کہا: میں تو کفار سے جہاد کرنے آیا ہوں۔ جہاں کہیں دشمن ہوگا، وہیں جاؤں گا۔

الفانسوشتم ان دنوں حصن اللیط کا محاصرہ کئے ہوئے تھا جو نہی اُسے پتہ چلا کہ مرا بطین (نقاب پوش) کثیر تعداد میں سمندر عبور کر کے اندلس میں داخل ہو گئے ہیں۔ اس نے فوراً محاصرہ اٹھایا اور قتالیہ کو لوٹ گیا تاکہ مقابلہ کے لئے تازہ دم فوج اکٹھی کر سکے۔ جیسا کہ ہمیشہ ہوا ہے۔ اس مرتبہ بھی عیسائی ریاستوں نے اپنی افواج اور مادی ذرائع سے الفانسو کی پوری مدد کی تاکہ مسلمانوں کو سرزمین اندلس سے نکالا جاسکے اور عیسائی سلطنت کے قیام کا خواب پورا کیا جاسکے۔ کچھ روز کے بعد الفانسو تمام ساز و سامان اور جھاڑ جھنکار کے ساتھ زلاقتہ کی طرف

بڑھا جہاں دونوں فوجیں ۱۲ رمضان المبارک ۱۰۸۰ھ کو (مطابق ۲۲ اکتوبر ۱۶۶۹ء) ایک دوسرے کے مقابل صف آرا ہوئیں۔
یوسف نے الفانسو کے نام ایک خط تحریر کیا اور اُسے اسلام قبول کرنے کی دعوت دی۔ بصورتِ دیگر مہازرت کے لئے تیار رہنے کو کہا۔ خط پڑھتے ہی الفانسو کی جبینِ ناز پر کئی بل پڑ گئے۔ اس نے کاتب کو طلب کیا۔ اور لکھوایا: میں مہتاری اس معذرانہ تحریر کی خدایا پر داہنیں کرتا۔ میرے پاس ایسے نڈر اور جرمی سپاہی ہیں جن کی مدد سے میں شیطانوں، فرشتوں اور مہوتوں سے لڑ سکتا ہوں اور ان کے غرور کو خاک میں ملا سکتا ہوں۔ اس نے مزید کہا۔ جنگ کے دوران اپنے آپ کو چھپانے کی کوشش نہ کرنا۔ اگر ایسا ہوا تو میں تم سے نمٹ لوں گا۔

الفانسو نے مسلمانوں کو یہ کہہ کر دھوکا دینا چاہا کہ لڑائی جمعہ کی بجائے سوموار سے شروع کی جائے۔ اس لئے کہ جمعہ کا روز مسلمانوں کے لئے مقدس ہے اور ہفتہ و اتوار کے دن یہودیوں اور عیسائیوں کے لئے تبرک۔ یوسف نے تو خود اعتمادی میں اس تجویز کو قبول کر لیا مگر معتد جانتا تھا کہ الفانسو انہیں دھوکہ دینے کی کوشش کر رہا ہے۔ چنانچہ اگلے روز جب یوسف اپنی سپاہ کے ساتھ نماز جمعہ ادا کرنے میں مصروف تھے، الفانسو نے ایک ٹڈی دل لشکر کے ساتھ ان پر اچانک حملہ کر دیا۔ معتد کفار کی کثیر اور آلاتِ حرب و ضرب سے لیس فوج کو دیکھ کر حیران

ملا عبرت نامہ اندلس، ڈوڈی، ج ۲، ص ۴۶۸-۴۶۷؛ اخبار الاندلس، ج ۲، ص ۲۰۸

ملا عرب اسپین میں، کانڈے، ج ۲، ص ۲۷۰؛ مسلمانانِ اندلس، وارثی، ص ۱۳۴

رہ گیا۔ اس نے فیصلہ کیا کہ جو قدم اسلام کی سرفروشانہ حمایت کے لئے اٹھ چکا ہے اب پیچھے نہیں ہٹ سکتا۔ افرادی قوت کی کمزوری، ہمارے کی کمی اور جنگی سامان کی کمتری کے باوجود اس نے غنیم کا چیلنج قبول کر لیا اور میدانِ جنگ میں شجاعت و شہامت کے وہ جوہر دکھائے کہ دشمن کو پینے کے دینے پڑ گئے۔ معتمد کا جسم زخموں سے چور ہو چکا تھا، کمی گھوٹے زخموں کی تاب نہ لاکر اس کے نیچے دم توڑ چکے تھے اور دشمن کے پے در پے حملوں سے اس کا آہنی لباس تار تار ہو چکا تھا لیکن اس کی ہمت نہ ختم ہونے والی تھی اور اس کے ارادے غیر متزلزل تھے۔

یوسف کی افواج نے نمازِ ختم کی تو دیکھا کہ سنی و باطل ایک دوسرے سے بھر پور ہیں۔ معتمد کی فوج پوری قوت سے مدافعت کر رہی ہے اور عیسائی افواج کا راستہ روکے ہوئے ہے۔ یوسف نے کمال ہوشیاری سے دشمن کی فوج کے عقب پر ایسا حملہ کیا کہ ان کے پاؤں اکھڑ گئے اور وہ جان کے خوف سے مہاگ نکلی۔ شام سے قبل میدانِ کارزار دشمن کی لاشوں سے پٹا پڑا تھا اور ان کے خون پر لالہ زار بن گیا تھا۔ مسلمانوں نے اس لڑائی میں جس عزم و استقلال کا ثبوت دیا ہے اسے عیسائی مورخین نے بہت سراہا ہے۔ مسٹر اسکاٹ لکھتے ہیں :-

”لہ تگ نائے حرب میں معتمد نے اپنے لڑکے ابو ہاشم کو جو بیماری کے سبب شریکِ جنگ نہ ہو سکا تھا کچھ اشعار لکھ کر بھیجے تھے جن کا خلاصہ یہ ہے۔“

”اے ابو ہاشم دشمن کی شمشیر آبدار نے میری ہڈیاں توڑ دی ہیں۔ اس لڑائی میں میرا تکیہ صرف اللہ تعالیٰ کی ذات پر ہے (زلزلاتہ) کے معرکے میں تیری یاد آئی۔ اور مجھے مہاگ نکلنے سے روک لیا۔“

» بادشاہِ ایشیہ دہمندا اور ان کی فوج کی حالت اگرچہ نہایت
 خطرناک تھی مگر انہوں نے بے حد استقلال دکھایا اور باوجود
 عیسائیوں کے سخت حملہ کے وہ نہایت مستقل مزاجی سے لڑتے
 رہے..... گھسان کی لڑائی میں وہ اس طرح میدان میں جھے
 رہے کہ گویا موت سے کھیل رہے ہیں۔ شوقِ شہادت سے
 سرشار ہیں ان کے دوزخ آئے، تین گھوڑے ان کی رانوں
 کے نیچے مرے اور زرہ بکتر کے ٹکڑے اڑ گئے۔ ان کی تلوار سے
 دشمنوں کا خون ٹپک رہا تھا۔ مقتولین کی لاشوں کا ڈھیر
 جو ان کے سامنے تھا وہ ان کی قوت و طاقت اور جوہرِ تیغ
 زنی کی بہن شہادت تھا»^۱

عیسائی جب میدانِ جنگ میں پہنچے تھے تو وہ مسلمانوں سے زیادہ
 قوی اور مضبوط نظر آتے تھے۔ ان کے ہتھیار بھاری اور صیقل شدہ تھے۔
 امراءِ فرانس جو پادریوں کی ترغیب پر اس لڑائی میں شریک ہوئے سرتا پا
 غرقِ آہن تھے۔ وہ سمجھتے تھے کہ آسانی تائید ان کے شامل حال ہے
 لیکن وہ تمام مادی تفریق اور انسانی وسائل کی برتری کے باوجود شکست
 کھا گئے۔ عیسائی افواج کی بے بسی اور لاچاری کا لفظ سرسراکٹانے
 یوں کہینچا ہے۔

» عیسائی اس دقت بالکل بے خبری میں نرغہ میں آ گئے۔
 چھوٹے میدان میں گھرے ہوئے تھے۔ ہر طرف سے تیر نشتر
 کے ہدف بنے ہوئے تھے..... کچھ ان کے گھوڑوں نے

ان کو نقصان پہنچایا۔ رہی رہی صفیں اونٹوں نے الٹ دیں
 یوسف کی فوج نہایت شدت سے لڑ رہی تھی نتیجہ یہ
 ہوا کہ قسمت کا پانسہ پلٹ گیا۔ عیسائی آخر کب تک تذبذب
 کی حالت میں رہتے۔ دیکھتے ہی دیکھتے ان کے قدم اکھڑ
 گئے۔ وہ سر پہ پاؤں رکھ کر آگے کو بھاگے اور پیچھے سے
 ان کا قتل عام شروع ہو گیا۔

ایک محتاط اندازے کے مطابق بیس ہزار سے زیادہ عیسائی مارے
 گئے۔ مسلمانوں نے زلّاتہ کی جنگ جیت لی مگر الفانسو ششم جو ایک
 سپاہی کے بنجر سے زخمی ہو گیا تھا "نیم جان" بیکر بھاگا۔ اگر اُسے قتل
 کر دیا جاتا تو زلّاتہ میں مسلمانوں کی کامیابی پائیدار اور دائمی ثابت ہوتی۔
 الفانسو کی شکست سے عیسائیوں کا اندس کو شکار کرنے کا خواب جلدی
 پورا نہ ہو سکا اور مسلمانوں میں باہمی خانہ جنگی کے جو ہلک جراثیم پل رہے
 تھے کچھ وقت کے لئے دب گئے۔ اس میں شک نہیں کہ معتمد نے
 زلّاتہ کے میدان میں غیر معمولی شجاعت و فراست کا ثبوت دیا اور
 ان کی افواج ہنر جذبہ مہاد سے سرشار ہو کر غنیم کا مقابلہ کیا لیکن اگر
 یوسف اور ان کی بربری افواج ان کے شانہ بشانہ نہ لڑتیں تو شاید
 اس کے نتائج مختلف ہوتے۔

زلّاتہ کے میدان میں الفانسو کو شرمناک شکست دینے کے بعد

۱۔ انبارالاندس ج ۲، ص ۲۱۳، عرب اسپین میں، کانڈے، ج ۲، ص ۲۷۵۔
 ۲۔ زلّاتہ (SACRALIAS) باڈاجوز سے کوئی دس میل کے فاصلے پر ہے۔
 گومی ریرد کے کنارے ایک وسیع میدان ہے۔

یوسف اپنے جوان سال لڑکے کی فوٹو کی کاپی کر سبتہ روانہ ہو گئے۔ وہ معتمد کے پاس تین ہزار کڑیوں جو ان اس لئے چھوڑ گئے کہ وہ عیسائیوں کی پیش قدمی کو روک سکے اور ملحقہ علاقوں کو فتح کر سکے۔ یوسف نے وہ تمام مال غنیمت جو اس لڑائی میں ان کے ہاتھ لگا اندسی سپاہیوں کے درمیان تقسیم کر دیا۔ انہیں مال و منال کا طمع تھا نہ اندس کو زیر اقتدار لانے کی ہوس انہوں نے عیسائیوں کی چیرہ دستیوں کے پیش نظر مسلمانوں کی مدد کی تھی اور زلزلہ کی کامیابی کے بعد وہ فوراً اپنے وطن واپس لوٹ گئے تھے۔ عیسائی مورخین کا یہ الزام کہ وہ «درویشی کے پردہ میں سیاسی بلند نظری کو چھپائے ہوئے تھے» یا اندس کی باقاعدہ فتح کے بعد «بہروپ چھوڑ کر اصلی روپ» دکھانا چاہتے تھے، محض ان کے بغض و عناد کا اظہار ہے۔ حقیقت کو اس سے دور کا بھی واسطہ نہیں۔ یہ واقعہ ہے کہ عیسائی تنقید نگاروں نے عظیم مسلمان شخصیتوں کو جانچنے کے لئے جو پیمانے استعمال کئے ہیں وہ ان پیمانوں سے بالکل مختلف ہیں جن سے وہ اپنے «محسنوں» اور «کرم فرماؤں» کا اندازہ کرتے ہیں۔

یوسف بن تاشفین والا دودمان ہونے کے علاوہ پاکیزہ اخلاق اور ستودہ صفات تھے۔ ان کی صورت جتنی دلکش تھی ان کی سیرت اتنی ہی پاکیزہ تھی۔ وہ زہد و ورع، تقویٰ و پرہیزگاری اور شجاعت و شہامت میں دوسروں سے بڑھے ہوئے تھے۔ زیرک اور محتاط اتنے کہ لوگ ان کی ذرا سے ڈرتے تھے۔ شارع علیہ السلام کی ذات والا صفات سے انہیں اتھا

مجت تھی اور انہی کے اسوہ حسنہ کو وہ تمام عمر اپنائے رہے۔ ابن ابی عامر

کے بعد اگر کسی شخص نے عیسائیوں کو گھٹنے ٹیکنے پر مجبور کیا ہے تو وہ یوسف تھے۔ اگر اندلس کے حکمران اپنے اختلافات کو ختم کر کے آنے والے خطرات کے مقابلے کے لئے متحد و متفق ہو جاتے تو یوسف اپنی افواج کے ساتھ نہ صرف عیسائیوں کی پیش قدمی ہی روک دیتے بلکہ انہیں مسلمانوں کی سیادت و برتری تسلیم کرنے پر بھی مجبور کر دیتے۔

یوسف کو اندلس سے گئے زیادہ عرصہ نہیں گذرا تھا کہ عیسائیوں نے مسلمانوں کے درمیان اختلافات سے فائدہ اٹھا کر مسلمان آبادیوں کو ٹوٹنا شروع کر دیا۔ ایڈو (ALEDO) کا قلعہ بد معاشوں اور اوباشوں کا ایسا مرکز تھا جہاں سے وہ لوگ دن دہاڑے قرب و حجاز کے علاقے میں چھوٹی چھوٹی ٹولیوں میں پھیل جاتے اور لوگوں کے مال پر خوب ہاتھ صاف کرتے۔ بعض اوقات وہ پورے گاؤں یا قصبے کو گھیرے میں لے لیتے۔ اور اس کی اینٹ سے اینٹ بجا دیتے۔

شاطبہ اور طوشہ کے علاقوں کو سدّنے تہ و بالا کر ڈالا۔ اریولہ اور برشلونہ کی وادیوں کو ویرانہ بنا دیا اور بلنسیہ ایسے خوبصورت شہر کو خاکستر کر دیا۔ قدرت کی فیاضی اور انسانی دستِ صنعت نے جو نقش و نگار بنائے تھے انہیں ملیامیٹ کر دیا گیا۔ بڑے بڑے شہروں کو جن کا صحن اور بالکین مثالی تھا اور جہاں تاحد نظر بلند و بالا عمارات، پارکوں اور زمیت گاہوں کے سوا کچھ دکھائی نہیں دیتا تھا پیوندِ زمین کر دیا گیا۔ لوگوں نے دشمن کی غارتگریوں سے بچنے کے لئے ایک بار پھر یوسف کو آواز دی۔ مندر، مستعین اور قادر کے درمیان عداوت و نفرت کا جو لاوا اُبل رہا تھا اس کے پیش نظر ان میں سے ہر ایک دوسرے کے خلاف سڈّ کی

حمایت اور اعانت حاصل کرنے کے لئے تگ و دو کر رہا تھا۔ وہ سڈ کی رضا جوئی کے لئے اُسے گراں قدر تھے پیش کرتے جن کا بوجھ غریب عوام پر ٹیکسوں کی صورت میں پڑتا۔ عوام ان ٹیکسوں کے بھاری بوجھ تلے کراہ ہے تھے مگر نوابین اور حکمران ٹولا دادِ عیش دے رہا تھا۔ اسی طرح معتمد اور ابن رشیق آپس میں برس پیکار تھے۔ ذاتی اقتدار اور سستی شہرت کے لئے یہ لوگ ایک دوسرے سے ایسے دنت میں بڑھکڑ رہے تھے جب دشمن نے اپنی صفوں میں اتحاد پیدا کر کے انہیں نیت و نابود کرنے کا مصمم ارادہ کر لیا تھا۔

یوسف کا خیال تھا کہ اندلس کے قائدین ملکہ اور عیار دشمن کے مقابلہ میں ایک سیسہ پلائی دیوار کی طرح متحد ہو جائیں گے لیکن انوسس کہ شخصی دلچسپیوں پر قومی مصالح کو قربان کر دیا گیا۔ ظاہر ہے کہ ان حالات میں یوسف ایک خاموش تماشاچی کا کردار ادا کرنے کے لئے تیار نہ تھے۔ سیر ابن ابی بکر جسے یوسف نے مراکش سے اس لئے روانہ کیا تھا کہ مسلمانوں کے مفادات کا تحفظ کرے اور شر و فساد کے بڑھتے ہوئے سیلاب کو روکے، سرپیٹ کر رہ گیا جب اس نے دیکھا کہ شاہان قرطبہ اور غرناطہ بلنسیہ اور مرسیہ تو ایک دوسرے کو نیچا دکھانے میں مصروف ہیں اور دشمن انہیں مطیع و منقاد بنانے کی تدبیریں کر رہا ہے۔ معتمد کی مرسیہ کو دوبارہ حاصل کرنے میں ناکامی اس بات کی غمازی کرتی ہے کہ اسپلیہ کے لوگ عزم و ہمت سے عاری تھے اور ان کے افسروں کی دفا داریاں مشتبہ تھیں۔ سیر ابن ابی بکر نے یوسف کو تمام حالات سے مطلع کیا اور مشورہ طلب کیا کہ وہ آئندہ کیا کرے۔ یوسف نے لکھا: ”عم ان نسب کو

حکم دو کہ وہ ہمارے ساتھ اس جہاد میں شریک ہوں ورنہ تم یکے بعد دیگرے ان کے شہروں پر قبضہ کر لو۔ خیال رہے کہ سب سے پہلے ان ملکوں پر ہاتھ ڈالنا جو عیسائیوں کی سرحدات کے قریب ہیں۔“

فقہاء امت نے ”یوسف کے آئینہ اعمال و افعال کو اپنے ذمہ لیا اور صاف طور پر یہ فتویٰ دے دیا کہ موجودہ مبتذل اور بدنام کنندہ بادشاہوں کو تخت سے اتار دینا اور ان کے مال و اموال پر قبضہ کر لینا نہ صحت جائز ہے بلکہ فرض ہے۔“

نسب سے پہلے غرناطہ کی باری آئی۔ یہاں کا حکمران عبداللہ اپنے وقت کا بہترین شاعر اور خوشنویس تھا۔ عرب کے بلند پایہ شعراء کا کلام سے یاد تھا۔ اس نے اپنے خاص اوقات میں قرآن مجید اپنے ہاتھوں سے لکھا تھا جو خطاطی کا بہترین نمونہ ہے۔ لیکن وہ بڑا بزدل اور پیٹ کا ہلکا تھا۔ عبداللہ کو فوراً حراست میں لے لیا گیا اور رعایا کو عام معافی دے دی گئی۔ مرا بطین نے ان تمام ٹیکسوں کو معاف کرنے کا اعلان کیا جو عوام کے لئے ناقابل برداشت تھے۔ صرف خمس بھرنے دیا گیا جو از روئے شریعت جائز تھا۔ فاتحین کو گراں قیمت جو اہرات، بیش قیمت موتی، زیورات، مطلقاً زنجیریں اور دیگر سامان ہاتھ لگا۔ شاہان غرناطہ نے عیش و عشرت اور لہو و لعب کا یہ سامان جس میں مزدور کا گاڑھا پسینہ شامل تھا اپنے آرام و آرائش کے لئے اکٹھا کیا تھا۔ غرناطیہ بہر حال ہر وقت حال تھا۔ اور اس کی زمین سونا اگلنے والی تھی۔ اب مرسیہ اور المریہ کے علاقے فتح ہوئے۔ معتمد، صاحب اشبیلیہ کو ۱۰۹۵ء میں ملکہ اعتماد اور

دوسرے بچوں سمیت قید کر کے افریقہ منتقل کر دیا گیا۔ معتمد نے دیار غیر میں ہی وفات پائی اور وہیں دفن ہوئے۔

مسلمانوں کی نظریں اب بطنیہ پر جمی ہوئی تھیں جس کے خرمین امن کو سڈ نے کئی بار برباد کیا تھا۔ گذشتہ مرتبہ تو اس نے حد کر دی۔ فیصل شہر کے قریب، اس طرح کہ لوگ دیکھ سکیں، کئی جگہوں پر آگ جلا دی اور لوگوں کو پکڑ پکڑ کر اس میں جھونکنا شروع کیا۔ مغلوب الغضب ہو کر اس نے بوڑھوں کو معاف کیا نہ عورتوں اور بچوں کو۔ جو ہاتھ آیا اسے آگ میں پھینک دیا۔ یہ منظر کئی دنوں تک لوگوں کو دکھایا گیا تاکہ وہ موت کے خوف سے شہر کی چابیاں سڈ کے حوالے کر دیں۔ بطنیہ کے شہری جب قسوت قلبی کے ان مناظر کو دیکھتے دیکھتے تھک گئے تو انھوں نے سڈ سے صلح کی درخواست کی جو قبول کر لی گئی۔ لیکن جون ۱۹۴۲ء کو بطنیہ کی حکومت اور سڈ کے درمیان طے پانے والے معاہدے کی سیاہی ابھی خشک بھی نہ ہونے پائی تھی کہ عیسائی لیڈروں نے کلیسا کی شہ پر مسلمانوں کو قتل کرنا، ان کی عورتوں کو ستانا اور ان کے گھروں میں بلاوجہ داخل ہو کر ان کے قیمتی اثاثوں کو لوٹنا شروع کر دیا۔ ابن جعفر کے لئے تو بدترین موت کی تجویز کی گئی۔ اسے ایک لمبے چوڑے گڑھے میں، جس میں نوکیلے کانٹے ڈلوادئے گئے تھے، کھڑا کر دیا گیا اور گڑھے کو اس کے کانڈھوں تک مٹی سے مہر دیا گیا۔ جلاد کو حکم ہوا کہ وہ گڑھے کے اوپر خشک لکڑیاں چن کر انہیں آگ لگا دے

سلا عرب اسپین میں، کانڈھے، جلد ۲، ص ۳۰۵

سلا عرب اسپین میں، کانڈھے، ج ۲ ص ۳۱۹-۳۱۸

ابن جحف کی لاش جب پٹاخے مارنے لگی تو عیسائی غنڈوں نے رقص کرنا اور سیٹیاں بجانا شروع کر دیا۔ صرف اتنا ہی نہیں بلکہ اس کے دوسرے ساتھیوں کے کباب لگائے۔

مسلم انانوں کی پیچ و پکار اور معصوم بچوں کے نالہ و شیون نے خدائے واحد و قہار کو انتقام لینے پر مجبور کر دیا۔ داؤد ابن نائٹھ نے جریوسف کی فوج کا ایک جرمی اور بہادر جرنیل تھا سڈ کو شاہیہ کے قریب شکست فاش دی۔ اس شکست سے سڈ کا دل بیٹھ گیا۔ وہ شخص کہ اتنے عرصے تک عیسائیوں کا گویا معبود رہا تھا، جس شخص کے نام سے مسلمان کانپتے تھے، جس کے دروازے پر بادشاہوں نے جبہ سالی کی وہ شرمناک شکست کا غم نہ اٹھا سکا اور مر کر ہی اٹھا۔ یہ تھا انجام اس پاجبی انسان کا جسے جاہل دنیا نے مافوق الفطرت قوتوں کا مالک سمجھ رکھا تھا۔ اور جس کی تلوار اور گھوڑے کے متعلق اہل قسالیہ نے کئی قصے گھڑ رکھے تھے۔

سڈ کا پورا نام (RODRIGO DIAZ de BEVAR) تھا۔ وہ

قتالہ کے ایک بادشاہ خاندان کا چشم و چراغ تھا۔ وہ ایک عرصے تک مسلمان بادشاہ قسطہ کے جھنڈے تلے لڑتا رہا۔ ۱۴۹۲ء میں بلنسیہ کا مالک بن بیٹھا۔ ۱۴۹۹ء میں اس نے مسلمانوں کے ہاتھوں ایسی شکست کھائی کہ وہ مر کر ہی اٹھا۔ اس کے مرنے کے بعد اس کی بیوہ نے بلنسیہ کو بچانے کی ناکام کوشش کی لیکن مسلمانوں نے اسے ۱۵۰۰ء میں فتح کر لیا۔ جب مسلمان داخل ہوئے، تو شہر خاک و مہوچکا تھا اور وہاں زندگی کا کوئی نشان باقی نہ تھا۔ انسانی کیلو پیڈیا آف اسلام، ج ۲، ص ۲۰۶۔

تعلیقات، اخبار لاندس ج ۲، باب ہفتم، سڈ اخبار لاندس، ج ۲، ص ۲۳۷

سڈ تلوار کا نام۔ Babica کے نام سے مشہور تھا۔

سڈ کی شکست کے بعد بلنسیہ پر مسلمانوں کا قبضہ ہو گیا لیکن یہ وہ بلنسیہ نہ تھا جس کی مٹی گوہر بار مٹی، جس کی ہوائیں مشکبار مٹھیں اور جس کے مکین جفاکش، ہشاس بٹاش اور بذلہ سنج تھے۔ بلکہ یہ وہ بلنسیہ تھا جسے نہ صرف سڈ اور اس کے ساتھیوں نے ہی اپنی حرصِ طمع و آز کو پورا کرنے کے لئے بار بار لوٹا تھا بلکہ ان کے بعد سڈ کی بیوہ شیمانے بھی اسے نذرِ آتش کر دیا تھا اور جب پورا شہر جل کر خاک سیاہ ہو گیا تھا تو وہ وہاں سے چل دی تھی۔

یوسف بن تاشفین نے طلیطلہ کے شہر اور سر قسطہ کی ریاست کے علاوہ تمام اسلامی اندلس کو دوبارہ حاصل کر لیا۔ ان کی سلطنت شمالی افریقہ میں تیونس سے لیکر بحرِ اطلانتک تک پھیلی ہوئی تھی۔ اٹھنوں نے جب اپنی جان جان آفرین کے سپرد کی تو خزانہ عامرہ سونے اور چاندی سے بھرا ہوا تھا۔ لوگ آسودہ حال تھے۔ اور ملک میں اشیاء صرف اتنی سستی تھیں کہ عام آدمی پر سکون زندگی گزار سکتا تھا۔

یوسف پوری ایک صدی زندہ رہے۔ ان کی زندگی پاکیزہ تھی، ان کے مشاغل متقیانہ تھے اور ان کی سیاسی بصیرت مسلمہ تھی۔ موسیٰ بن نصیر کے بعد افریقہ کے بربروں کو اگر کوئی فعال اور موثر قیادت نصیب ہوئی تو وہ یوسف بن تاشفین کی تھی۔ انہوں نے بربروں کی تمام قوتوں اور توانائیوں کو مثبت کاموں میں لگایا اور ایک ایسی عظیم سلطنت کی بنیاد ڈالی جو رقبہ میں بنو امیہ اور بنو عباس کی سلطنت کے مجموعی رقبے کے برابر تھی۔ اس میں شک نہیں کہ وہ علم و ادب کے شناسا تھے نہ شعر و فلسفہ کے شیدائی۔ وہ تلوار کے دھنی تھے اور تمام عمر تلوار سے ہی تاریخ کے

اہم فیصلے رقم کرتے رہے۔

یوسف کے بعد ان کا لڑکا علی بن یوسف ۱۱۰۶ میں تخت نشین ہوا۔ حزم و احتیاط اور جرات و بہادری میں وہ اپنے باپ کی مانند تھا۔ اس نے اپنے بھائی تیم کی مدد سے سر قسطہ کو اپنی سلطنت میں شامل کر لیا۔ سر قسطہ کی فتح اس کے عہد کا ایک عظیم کارنامہ ہے۔ دونوں بھائیوں نے مل کر الفانسو سے طاقت آزمانا چاہی جو زلاقتہ کی لڑائی میں بچ نکلا تھا۔ مسلمانوں نے یوکلس کے قلعے کا محاصرہ کر لیا۔ محصورین نے جنہیں مسلمانوں پر مادی تفوق حاصل تھا محاصرہ توڑنے کی پوری کوشش کی لیکن بے سود۔ قتلہ کی فوج کثرت تعداد، آلات حرب کی برتری اور درخشندہ قیادت کے باوجود مسلمانوں کے حملے کی تاب نہ لاسکی اور ہتھیار ڈالنے پر مجبور ہو گئی۔ اسی لڑائی میں الفانسو کا چہیتا بیٹا سنیکو مارا گیا۔ بیٹے کی موت اور یوکلس کے مقام پر مسلمانوں کے ہاتھوں شکست نے الفانسو کو ایسا چرکہ لگایا کہ وہ جانبر نہ ہو سکا۔ تیم کی شمشیر بے نیام نے دور و نزدیک تمام عیسائی علاقوں پر ایک قیامت برپا کر دی۔ وہ جہاں کہیں بھی گئے فتح و نصرت نے ان کے قدم چومے۔ طلبیہ، وادی الحجارہ اور دوسرے نواحی علاقوں نے مرابطین کی اطاعت قبول کر لی۔ سیرین ابو بکر نے نہ صرف اندلس کے وسیع میدانوں ہی کو روند ڈالا بلکہ وہ پرتگال میں بھی داخل ہو گئے اور لزبن اور میڈرڈ پر اسلامی علم نصب کر دیا۔

علی جب افریقہ میں محمد المہدی کی بغاوت کو فرو کرنے میں مصروف تھے، تیم نے اندلس میں وفات پائی۔ تیم کی بے وقت موت سے نہ صرف علی ہی کی پریشانیوں میں اضافہ ہوا بلکہ اسلامی اندلس کو بھی ناقابل

تلافی نقصان پہنچا۔ علی نے اپنے جواں سال لڑکے تاشفین کو اندلسی مقبوضات پر حکمران مقرر کیا اور اُسے عیسائی حکمرانوں سے موثر طریق سے نمٹنے کی تلقین کی۔

تاشفین (ابن علی بن یوسف بن تاشفین) اپنی نو عمری کے باوجود دل و دماغ کی اعلیٰ صلاحیتوں کا مالک نظر آتا ہے۔ اس نے نئی ذمہ داریاں سنبھالتے ہی فراغہ کے قلعے کا محاصرہ کر لیا۔ یہ ان معدومے چند قلعوں میں سے ایک ہے جسے عیسائی ناقابلِ تسخیر سمجھتے تھے۔ فراغہ کا قلعہ ایک بلند پہاڑ کی چوٹی پر واقع تھا اور اس تک پہنچنا دل گریے کا کام تھا۔ الفانسو جو امیر سیف الدولہ کے کسی ایک قلعوں پر قبضہ جمانے کے بعد جنوب کی طرف بڑھتا چلا آ رہا تھا، فراغہ کے قریب پہنچ گیا۔ دونوں فوجیں ایک دوسرے کے سامنے صف آرا ہوئیں۔ پنجم آزمائی کا خیال دونوں کے دل میں چٹکیاں لے رہا تھا۔ اتفاق کی بات ہے کہ امیر افریقہ نے جو سامان رسد ادنیوں پر لاد کر مسلمان افواج کے استعمال کے لئے روانہ کیا تھا۔ وہ یہاں ٹھیک وقت پہنچ گیا۔ عیسائیوں نے یہ سمجھتے ہوئے کہ ادنیوں کے ساتھ محافظ فوج کی کمی ہے ان پر حملہ کر دیا۔ فراغہ کی جغرافیائی حیثیت ایسی تھی کہ مسلمانوں نے جب جوابی حملہ کیا تو الفانسو اور اس کے ساتھی گھرے میں آگے۔ بہبودوں نے محصور فوج پر اس کثرت سے تیر بہ سائے کہ دھوپ ماند پڑ گئی اور عیسائی فوج کے پانچے اڑ گئے۔ حالت ایسی تھی کہ نہ کامیابی کے ساتھ مدافعت ہو سکتی تھی، نہ اطمینان کے ساتھ لپٹائی۔ ہزاروں غضبناک سپاہیوں کی صورتیں دیکھ کر عیسائیوں میں عجب گھبراہٹ پیدا ہو گئی۔ اہالی ارغون کی فوج سے

مسلمانوں کی فوج کہیں زیادہ مہتی، سب رہ رہ کر ان کو پیسے ڈالتے تھے
..... نتیجہ یہ ہوا کہ ایک ہی گھنٹہ کے اندر عیسائیوں کو مسلمانوں کی لاتعداد
فوج نے پیسے کہ رکھ دیا۔ ارغون کے سب سے بہادر نواب اور شجاعان
فرانس و انگلستان کے گلی سرسبز یکے بعد دیگرے قتل ہو گئے۔ انہی کے ساتھ
کلیسا کے بڑے سے بڑے عہدے دار بھی اسی گھاٹ اتر گئے۔

افانسو کا حشر کیا ہوا؟ رادارک کی طرح اس کا انجام بھی معلوم نہیں
ہو سکا۔ بہر حال فراغ کی لڑائی میں افانسو اپنے ہزاروں سپاہیوں سمیت
کھیت رہا۔ افانسو تو چل بسا لیکن عیسائیوں کی خوش قسمتی کہ انہیں افانسو
والے ارغون کی شخصیت میں ایک اور موثر لیڈر مل گیا جس کی قیادت
میں عیسائیوں نے صلیبی جنگوں کو جاری رکھا جو آخر الجزائر کی دیوار کے
نیچے ختم ہوئیں۔

جس زمانے میں عیسائیوں کو افانسو اور فرڈی نینڈ ایسے مخلص شجاع
اور مدبر قائدین کی رہنمائی حاصل مہتی اور ان کے جوش دینی کو نئے راستے
پر ڈالا گیا تھا، مسلمان باہمی جھگڑوں میں ایسے الجھے ہوئے تھے کہ انہیں
نکر فروا تھا نہ غم و دوش۔ باہمی حسد و عناد اور خانگی فتنہ و فساد نے ان کی صفوں
میں انتشار کی کیفیت پیدا کر رکھی تھی اور ان کے قواع زہنی کو مفلوج کر دیا
تھا۔ وہ دشمن سے نمٹ سکتے تھے اگر اپنوں سے ملاحظت اور نرمی سے
پیش آتے۔ لیکن معاملہ اس کے برعکس تھا۔

تاشفین جب عیسائیوں کے خلاف نبرد آزما تھے، عبداللہ نے
افریقہ میں علی بن یوسف بن تاشفین کو واپس افریقہ بلا لیا۔ تاشفین کا

۱۰ اخبار الاندلس، ج ۲، ص ۲۸۳-۲۸۲۔

واپس لوٹنا تھا کہ عیسائیوں نے اسلامی اندلس پر حملے شروع کر دیے۔ باپ بیٹے کی مجموعی کوششیں بھی عبدالمومن کا کچھ نہ بگاڑ سکیں۔ اجل علی کے سر پر کھیل رہی تھی۔ وہ جلد ہی تاشفین کو ایک عیب دار نادر اور ایک شکستہ چو درتہ میں دیکر ۱۲۳ھ میں دوسری دنیا کو سدھارے۔

نکبت و بد حالی تاشفین کا مقدر بن چکی تھی۔ تلمسان کے میدان میں جو گھمسان کا رن پڑا اس میں تاشفین عبدالمومن کے ہاتھوں شکست کھا گئے اور ایک گڑھے میں گر کر جان دے دی۔ تاشفین کے ساتھ ہی المرابطین کی حکومت اپنے انجام کو پہنچی۔ اس خاندان کا آخری بادشاہ اسحق بن تاشفین تھا جس نے ۱۲۴ھ میں وفات پائی۔ مرابطین کا حیرت انگیز عروج اور پھر فوری زوال ثابت کرتا ہے کہ مسلمانوں کی سوسائٹی کا مرکز ثقل صحیح نہیں رہا تھا۔

مرابطین کو المشرقی بھی کہتے ہیں۔ اس خاندان نے کوئی اسی برس حکومت کی ہے۔ اس خاندان کے کل پانچ بادشاہ برسر اقتدار آئے۔ جن کے نام یہ ہیں: تاشفین، امیر المسلمین یوسف جو ۴۶ھ میں تخت نشین ہوئے اور ۵۲ھ میں وفات پائی؛ امیر المسلمین علی جو ۵۲ھ میں تخت نشین ہوئے اور ۵۲ھ میں انتقال کیا؛ تاشفین جو ۵۲ھ میں تخت نشین ہوئے اور ۵۳ھ میں راہی ملک عدم ہوئے؛ پانچویں اور آخری تاجدار اسحق تھے جو ۵۳ھ میں تخت نشین ہوئے اور ۵۴ھ میں اللڈیاں کو پیارے ہوئے۔

اس خاندان کے دوسرے بادشاہ یوسف بن تاشفین ان یکتائے زمانہ لوگوں میں سے ایک تھے جنہیں حضرت امام غزالیؒ نے گھر سے نکلے تھے۔ مصر پہنچے تو معادم ہوا کہ یوسف اس دنیا سے چل بسے جس نے چنانچہ امام غزالیؒ کو بھلے دل کے ساتھ مصر سے واپس لوٹ آئے۔

[Faint, illegible handwritten text in Urdu script, possibly bleed-through from the reverse side of the page.]

- موحیدین کا عروج اور اندلس کی بازیابی ۔
- ابو عمر وادرموسیٰ کی فتوحات، عبدالمومن کی سیرت اور علم وادب کی ترقی ۔
- عبدالمومن کے بعد ابو یعقوب یوسف کی تخت نشینی اور اس کی عسکری کامیابیوں کے ساتھ علم وادب میں ترقی ۔
- ابو یعقوب یوسف کی بے وقت موت پر یعقوب کی جانشینی اور عیسائیوں کے خلاف لشکر کشی ۔
- قتالہ اور ارغون کی فتح، عیسائی حکمرانوں کا اتحاد اور الارگوس کے میدان میں دشمن کی سپائی ۔
- یعقوب المنصور باللہ کی اصلاحات نظم و نسق اور علم وادب کی اشاعت ۔
- محمد بن یعقوب کی تخت نشینی اور حالات کی ناسازگاری ۔ طویل و شبہ میں اسکی شکست اور مسلمانوں کی جلا وطنی ۔

باب

مرالطین کی اقبالندی کا سورج ڈھل رہا تھا جب موحدین نے عبدالمومن کی سرکردگی میں افریقہ کے بڑے بڑے شہروں کو روند ڈالا۔ فیض نے مقابلہ کا سوچا ہی تھا کہ عبدالمومن کی افواج نے دریا پر بند لگا کر اس کا رخ شہر کی طرف موڑ دیا۔ دریا کی بھری ہوئی موجیں شہر بپناہ کی دیواروں کے ساتھ ٹکراتی رہیں اور چند ہی روز کے اندر اندر فیصل شہر سجدے میں گر پڑی۔

اغمت اور کناسہ نے بغیر لڑائی کے ہتھیار ڈال دے۔ مراکش جسے اپنے قلعوں کی مضبوطی اور اپنی افواج کی جرات و بہت پر ناز تھا زیادہ دیر تک غنیم کے عزم صمیم کا مقابلہ نہ کر سکا۔ موحدین نے قلعے کی دیواروں کے نیچے متصل چھوٹی ڈال دی۔ اور محصورین کیلئے باہر سے آنے والی رسد کا سلسلہ منقطع کر دیا۔ محاصرہ نے جب طول پکڑا تو ابجاس خوردنی کی نایابی کے سبب قحط پڑ گیا۔ ہر روز سینکڑوں انسان موت کا شکار ہونے لگے۔ جسم و روح کا رشتہ قائم رکھنے کے لئے طاقتور لوگ کمزور انسانوں پر ہاتھ صاف کرتے۔ موت کس قدر بھیانک تھی؟ لوگوں نے جب متاع حیات کو یوں لٹے دیکھا تو انہوں نے ایک صبح قلعے کا دروازہ کھول دیا۔ موحدین کی فوج شہر میں داخل ہو گئی اور اپنے نیزے بھالے ان زرد رو انسانوں کے

بینوں میں پیوست کر دیئے جن کا شکار قحط کی دیوی نے ابھی تک التوا میں ڈال رکھا تھا۔ کہا جاتا ہے کہ تقریباً ستر ہزار انسان موت کے گھاٹ اتر گئے۔ وہ شہر جس کی منصوبہ بندی اور تزیین و آرائش پر ساہا سال خرچ ہوئے تھے ان واحد میں مرگھٹ میں تبدیل ہو گیا۔ فاتح افواج نے عورتوں کی آہ و بکا اور بچوں کی چیخ دیکار کا کوئی نوٹس نہ لیا۔ رہائشی مکانوں کی تباہی ایک طرف، مسجدوں کو بھی مسمار کر دیا گیا جنہیں مرابطین کے قدموں نے چھوا تھا اور جہاں ان کے سجدوں کے نشان باقی تھے۔

افریقہ کے شمالی حصوں کو فتح کر لینے کے بعد موحدین نے اندلس کو اپنی سلطنت میں شامل کرنے کی کوشش کا آغاز کیا۔ ابو عمرو موسیٰ کی نگرانی میں ایک عظیم لشکر اندلس روانہ ہوا۔ یہ لشکر جہاں کہیں پہنچا، فتح و نصرت نے اس کے قدم چومے۔ الجزائرہ نے اسباب و مال تجارت سے بھری ہوئی گودلیوں کے ساتھ؛ طرفیہ نے اپنے عظیم قلعوں اور دیدہ زیب عمارتوں کے ساتھ اور شریس نے اپنے بانغات اور نصلوں کیساتھ جن کا جو بن پھٹا پڑتا تھا موحدین کے لشکریوں کا استقبال کیا۔ چند سالوں کے اندر باڈاجوز، اشبیلیہ اور ملاغہ کے باسیوں نے نئے تاجداروں کی سیادت قبول کر لی۔ ابو سعید نے اپنی شجاعت اور دلیری سے غناطہ پر موحدین کا پرچم لہرایا۔ عبدالمومن خود افریقہ کو چھوڑ کر اندلس نہیں آسکتے تھے اس لئے کہ افریقہ کا سیاسی مطلع ہمیشہ مکتدر رہتا تھا۔ انہیں یہ ڈر تھا کہ اگر افریقہ کو چھوڑ کر اندلس میں کچھ عرصہ قیام کیا گیا تو افریقہ ہاتھ سے نکل جائے گا۔ بایں ہمہ موحدین کے قابل جرنیلوں

۱۱۵۲ء میں فتح ہوا، تونس ۱۱۵۵ء میں اور ٹریپولی ۱۱۶۰ء میں بہری آف دی عرب، ہٹی، م ۵۲۸

نے اندلس کے جنوبی حصوں پر قبضہ جمایا اور ان علاقوں میں نظم و ضبط قائم کرنے کے بعد انہیں ترقی کی شاہراہ پر ڈالا۔

عبداللہ المومن اگرچہ بڑھاپے کی منزلوں میں داخل ہو چکا تھا۔ تاہم ابھی تک ان کے قوی مضبوط اور ان کے جنگ جوئیانہ عزائم بلند تھے۔ وہ عیسائیوں کے خلاف ایک فیصلہ کن لڑائی کی تیاریوں میں مصروف تھے کہ موت کا پیغام آپہنچا۔ اس طرح وہ ہم جس کے لئے انہوں نے پانچ لاکھ تجربہ کار اور جوش بہاد سے سرشار سپاہی اکٹھے تھے ادھوری رہ گئی۔ عبداللہ المومن کی کامیابی میں ابو عبداللہ (المہدی) کا، جو اس خاندان کے بانی تھے، بڑا ہاتھ ہے۔ وہ اپنے وقت کے بہت بڑے فاتح، مدبر اور مقرر تھے۔ ان کے وجود میں انسانی عظمتیں اور ذمائم ملے جیسے نظر آتے ہیں۔ وہ لوگوں کی جہالت اور توہم پرستی سے فائدہ اٹھا کر ایسا جال بھیلانے کہ جاہل اور ضعیف الاعتقاد لوگ فوراً اس میں پھنس جاتے۔ جہاں وہ عوام کو اپنی تقریر کی فسوں گرمی سے مھسلا لینے کے ڈھب سے آگاہ تھے۔ وہاں وہ بن ماننے والوں کو زندہ درگور کر دینے کے طریقوں سے بھی واقف تھے۔ اکثر عیسائی مصنفین نے جو مقام نبوت اور اس کے احوال و کیفیات سے واقف نہیں ابو عبداللہ (المہدی) کو دور اندیشی، قوت فیصلہ اور سرعت ذہنی میں آنحضرت صلی اللہ علیہ وسلم کا ہم پلہ ٹھہرایا ہے۔

چونکہ نسبت خاک را با عالم پاک

ابو عبداللہ لوگوں کی کمزوریوں سے فائدہ اٹھانے کے قائل تھے۔ ان کی عزت نشینی اور خرقہ پوشی بھی سادہ لوح عوام کو اپنے دام تزدیر میں

پھنسانے کا ایک حربہ تھی عبدالمومن بھی ہمیں ان خصوصیات کے حامل نظر آتے ہیں جو ان کے پیش رو میں بدرجہ اتم موجود تھیں۔ میدان جنگ میں وہ فولاد کی طرح سخت لیکن امن کے دلوں میں ابریشم کی طرح نرم تھے۔ وہ علوم و فنون کے مربی اور شعر و فلسفہ کے تدریسان تھے۔ ان تمام بڑے شہروں میں جو فتح ہوئے تھے، عبدالمومن نے امن و امان قائم کیا۔ لوگوں کو تعلیم یافتہ بنانے اور ان کے تمدنی معیار کو بلند کرنے کے لئے مدارس اور کالج قائم کئے۔ ان کالجوں میں جو دارالسلطنت کی یونیورسٹی سے منسلک تھے، قابل، تجربہ کار اور شہرت یافتہ اساتذہ کا تقرر کیا گیا۔ نصابِ تعلیم میں ملٹری ٹریننگ لازمی تھی تاکہ ہنگامی حالات میں ہر نو جوان فوج کے شانہ بہ شانہ جہاد میں شریک ہو سکے۔

مواحدین نے جہاں علم و فن کے شائقین کو دارالسلطنت میں لا اکٹھا کیا تھا وہاں انھوں نے صنایعوں اور مہندسوں کو بھی دعوتِ فکر دی کہ وہ اپنی قوتِ اختراع و ایجاد سے مراکش کو ایک جدید اور خوبصورت شہر بنا لیں۔ کہا جاتا ہے کہ "صنایعوں کے موجد و ماعنوں نے محلِ شاہی اور مسجد میں وہ کاریگری کھلائی تھی کہ جس کو دیکھ کر حیرت ہوتی۔ دروازے کچھ اس طرح بنائے گئے تھے کہ خود بخود بند ہو جاتے تھے کسی مہلوم کل کے ذریعہ سے منبر اور تخت کو آگے پیچھے کیا جا سکتا تھا۔ فرار سے اس طرح بنائے گئے تھے کہ ان کے خزانے نگاہوں سے غائب تھے۔ عبدالمومن نے اپنے مقبوضات کی حفاظت کے لئے بحری بیڑہ تیار کر دیا جو بحیرہ روم کے سینے پر مواحدین کا سفید پرچم اٹاتا پھرتا۔ اس کے

علاوہ کئی ایک بندرگاہوں کو وسیع کیا گیا تاکہ تجارتی جہاز آسانی سے
لنگر انداز ہو سکیں اور نقل و حمل میں مدد دے سکیں۔ تینتیس برس تک
حکومت کرنے کے بعد، عبدالمومن نے ۱۱۶۳ھ میں وفات پائی۔ ان کی
جگہ ان کا لڑکا یوسف بن عبدالمومن سربراہ مملکت ہوا۔

ابویقوب یوسف متوازن شخصیت کا مالک تھا۔ سرفقامت، خوب رو، روشن
آنکھیں، ستواں ناک اور گھنگریالے بال جس طرح اس کے اوضاع و اطوار میں دل آویز
اور فیاضی پائی جاتی تھی اسی طرح اس کے مزاج میں پاکیزگی اور نفاست کا عنصر
غالب تھا۔ یوسف نے اپنے وقت کے بہترین اساتذہ سے تعلیم حاصل کی تھی اور وہ علم و
ادب اور شعر و فلسفہ کا ذہین طالب علم تھا۔ کتابوں کا مطالعہ یوسف کو فنون سپہ گری میں
مہارت حاصل کرنے سے باز نہ رکھ سکا۔ ساری ٹینیا کے ہر نوجوان کی
طرح اسے بھی حرب و ضرب کے فن میں کمال دستگاہ تھی۔ وہ ہمیں
تدبیر و فراست اور بالغ نظری کی ان خصوصیات کا بھی حامل نظر آتا ہے
جن کا ہونا کسی حکمران کے لئے نہایت ضروری ہے۔

افریقہ میں اپنے مقبوضات کے استحکام کے بعد، یوسف نے اندلس
کو دوبارہ حاصل کرنے کی کوشش کی۔ مرسیہ، القنت، شاطیہ، وانیہ اور
لورقہ بغیر کسی مزاحمت کے فتح ہو گئے۔ بلنسیہ بھی موحدین کی سلطنت
میں شامل ہوا۔ ابن سعد (وائے بلنسیہ) کی وفات کے بعد اس کی اولاد نے
یہ سمجھتے ہوئے کہ وہ اپنے مقبوضات کو ارغون کے عیسائیوں کی دست
برد سے محفوظ نہیں رکھ سکتے یوسف سے ایک معاہدہ کر لیا جس کی
رؤ سے بلنسیہ کا علاقہ موحدین کے حوالے کر دیا گیا اور اس کے بدلے

۱۳ ص ۲، ج ۲، کانڈے، اسپین میں، کانڈے، ج ۲، ص ۱۳۔

میں شمالی افریقہ میں ایسی جاگیریں حاصل کرنی گئیں جو بھرپور اور مسرور زندگی
کی ضامن ہو سکتی تھیں۔

ابو یعقوب یوسف کی شہرت صرف ان فتوحات کی ہی مرہون نہ تھی
بہیں جو اس نے افریقہ اور اندلس میں حاصل کیں بلکہ "اس جو بھر دماغی
اور نیاصنی کی نشانیوں" کا بھی نتیجہ ہے۔ جو خوبصورت بندرگاہوں، عظیم
عمارتوں، مضبوط پلوں اور دیدہ زیب مسجدوں کی صورت میں سیاحوں کو
فخر آتی ہیں، وادی البکیر پر کشتیوں کا پل اس زمانے کا ایک عجوبہ تھا۔
اشبیلیہ کی جامع مسجد جو طول میں ۲۰۴ فٹ اور عرض میں ۷۰ فٹ تھی کارگرگاہ
کا بہترین نمونہ تھی۔ فرش کی پچی کاری، سنگ مرمر کی نازک اور پارکیٹ
جالیوں، زخرفۃ العرب کا کام اگر کہیں دیکھنا ہو تو وہ صرف اس خانہ خدا
ہی میں نظر آتا۔ مسجد کے ایک کونے میں ایک بیٹا تھا جس کی گلکاری
ہندسوں کے ذوقِ حسن اور مہارتِ تامہ کی آئینہ دار تھی۔ اسی بیٹا کے
مقابل میں وہ مشہور بیٹا تیار کیا گیا تھا جو جیرالڈ (GIRALDA) کے
نام سے مشہور ہے۔ اسپین میں یہ پہلا "گھنٹہ گھر" تھا۔

ابو یعقوب یوسف جب اسلامی اندلس کی زندگی کو نکھارنے اور
اس کی مانگ بھرنے میں مصروف تھے، افریقہ میں ۱۰۵۵ء میں ایسی دبا
پھیلی کہ ہزاروں لوگ لقمہ اجل بن گئے۔ یوسف اندلس کو چھوڑ، افریقہ پہنچے
تاکہ علاج معالجہ کی سہولتیں مہیا کی جاسکیں۔ یوسف کی غیر حاضری نے
دشمنوں کو پر پُرزے نکالنے کا موقع مہیا کر دیا۔ مختلف صوبوں کے گورنروں
کے درمیان اختلافات نے مسائل کو مزید سنگین بنا دیا۔ یہ دیکھتے ہوئے

۱۰ عرب اسپین میں، کانڈے، ج ۳ ۲۷-۲۶۔

یوسف نے اُس تدبیر پر عمل پیرا ہونے کا پختہ ارادہ کر لیا جو ان کے والد نے سوچی تھی لیکن بے وقت موت نے اسے پورا نہیں ہونے دیا تھا۔

جہاد کا اعلان کر دیا گیا۔ قوم کے پیر و جواں اس کارِ خیر میں حصّہ لینے کے لئے بے تاب تھے۔ قرآن مجید کا وہ نادر و نایاب نسخہ جس کی تدوین حضرت عثمان بن عفانؓ کے عہد ہمایوں میں ہوئی تھی اور جسے موحدین قرطبہ سے بچا کر مراکش لے آئے تھے، فوج کا ہر اول دستہ اٹھائے ہوئے تھا، اس دستور اساسی نسخہ شفا اور تبیانِ بکلتِ مشیٰ، کو آنسو اور ضدل کے ایک ایسے صندوقچے میں رکھا گیا تھا جو مرصع بجواہر تھا اور بعل و زمر کی ترصیح کے سبب لکڑی کہیں نظر نہ آتی تھی۔ فوج کیا تھی؟ ایک ٹھاٹھیں مارتا ہوا سمندر تھا جس کے کنارے حدِ نظر تک پھیلے ہوئے تھے۔ فوج کا نظم و ضبط اور اس کا مورال قابلِ تحسین تھا۔ یوسف نے کچھ دیر اشبیلیہ میں قیام کیا۔ اور فوج کی تنظیم نو کے بعد سنٹی ایم (SANT-AREM) کی طرف بڑھے جو لوزن سے تقریباً پچاس میل کے فاصلہ پر ہے۔ غنیم کی فوج نے جس پر مسلمانوں کے عزم و بہت کی دھاک بٹھی ہوئی تھی مقابلہ شروع ہی کیا تھا کہ اسے پسا ہونا پڑا۔ اسلامی افواج نے دشمن کی صفیں اُلٹ کر رکھ دیں اور انہیں اس طرح تہ تیغ کیا کہ دس ہزار عیسائی چشمِ زدن میں کھیت رہے۔ مسلمان افواج ابھی شہر میں داخل ہو ہی رہی تھیں کہ یوسف کو دشمن کے ایک تیرنے بڑی طرح گھائل کر دیا۔ یوسف طبی امداد کے باوجود جانبر نہ ہو سکے اور ۵۸ھ میں اپنے مالکِ حقیقی سے جا ملے۔ وہ سخی تھے اور باذل؛ زاہد تھے اور عابد؛ صاحبِ علم تھے اور صاحبِ سیف۔ ان کے بعد ان کا لڑکا یعقوب بن یوسف (المنصوب باللہ) ۱۱۸۴ھ میں تخت نشین ہوا۔

یعقوب کو ابتداء میں کئی ایک مشکلات کا سامنا کرنا پڑا۔ اپنوں کی طوطا چشتی اور غیروں کی معاندانہ کوششوں نے انہیں کئی سال تک بے چین رکھا۔ بربروں کی جلد جوئی اور بھائیوں کی بغاوت یعقوب کے اعصاب کے لئے ایک بہت بڑی آزمائش تھی۔ یہ محض اتفاق کی بات نہیں کہ وہ اس آزمائش میں کامیاب نکلے۔ حقیقت یہ ہے کہ وہ ہم جو تھے، معاملہ فہم تھے اور عزم راسخ کے مالک تھے۔

انہوں نے سب سے پہلے اس ہزیمت کا بدلہ چکانے کی کوشش کی جو مسلمانوں کو صلیبی سپاہیوں سے اٹھانا پڑی تھی۔ صلیبی سپاہیوں نے پرتگالی حکومت کی شہ پر مسلمانوں کے سرحدی علاقوں پر حملہ کر دیا اور خوف و ہراس پھیلا کر لوگوں میں بے یقینی اور عدم تحفظ کا احساس پیدا کر دیا۔ ان آوارہ گرد اور مادر پدر آزاد عیسائیوں نے جو ہمیشہ صلیبی سپاہیوں کے نام سے جہاد کرتے رہے ہیں سرحدی علاقوں کو روند ڈالا اور مسلمانوں کی املاک کو ناقابل تلافی نقصان پہنچا یا۔

یعقوب (المنصور باللہ) کو جب اس بات کا علم ہوا تو انہوں نے گورنر قرطبہ کو حکم دیا کہ وہ عیسائیوں سے مسلمانوں کی بے حرمتی کا بدلہ لے۔ گورنر قرطبہ نے ایک منظم لشکر کیا تھا ان لیٹروں کو جنہیں حکومت پرتگال کی پشت پناہی حاصل تھی ایسی شکست دی کہ وہ سرحدی علاقوں پر دوبارہ جھپٹنے کی جرأت نہ کر سکے۔ دس ہزار سے زیادہ سپاہی قیدی بنائے گئے اور ان کی پندرہ ہزار سے زیادہ عورتیں مسلمانوں کے درمیان تقسیم کر دی گئیں۔ یہ وہ خوفناک انتقام تھا جو گورنر قرطبہ نے عیسائیوں کی بے ایمانی کا لیا۔

یعقوب نے عیسائی نوادین کے درمیان موجودہ اختلافات سے فائدہ اٹھاتے ہوئے ایک بہت بڑا لشکر اکٹھا کیا اور قتالہ اور ارغون کی سلطنتوں کو تاراج کرنے کا فیصلہ کیا۔ یہ اصل میں وہی فیصلہ تھا جو ان کے جد امجد عبداللہ موسیٰ نے عیسائیوں کی طاقت کو ختم کرنے کے لئے کیا تھا۔ لیکن موت نے انہیں اتنی مہلت نہ دی کہ وہ اسے عملی جامہ پہنا سکتے۔ مسلمانوں کی دوسرے مذہب کے ساتھ رواداری اور اقلیتی فرقوں کے ساتھ فیاضی نے انہیں ایک گونہ سکون تو بخش دیا تھا جو احساسِ موت اور انسان دوستی سے جنم لیتا ہے لیکن وقت گزرنے کے ساتھ ان کا اپنا وجود خطرے میں پڑتا جا رہا تھا۔ پلائیو کے زمانے سے لیکر جب عیسائیوں کی ایک مٹھی بھر تعداد صحیحہ بلائی کے پہاڑوں میں قلعہ بند ہو گئی تھی۔ الفانسو ہشتم (والے ارغون) کے زمانے تک کسی خلفاء اور مسلمان والیان ریاست نے اپنی قوت ایمانی پر بھروسہ کرتے ہوئے کفار کو مقدور بار شکست دی تھی اور ان کی طاقت کو اس طرح جھنجھوڑا تھا کہ اگر ان پر بے جا نوازشات اور بے پایاں عنایات کو روانہ رکھا گیا ہوتا تو اندلس کے سیمیں پردے پر الفانسو نمودار ہوتے نہ فرڈی ٹینڈ اور نہ ہی ملکہ ازابیل۔ لیکن مسلمانوں کی فراخ حوصلگی، عالی ظرفی اور غیر مذاہب سے تعرض نہ کرنے کی پالیسی نے انہیں کو ہمیشہ نئے حوصلوں اور ولولوں سے ہمکنار کیا اور انہیں جب کبھی موقع ہاتھ آیا، وہ مسلمانوں پر وار کرنے سے نہیں چڑکے۔

الفانسو نے انتہائی مایوسی کے عالم میں مختلف عیسائی سلطنتوں سے عیسائیت اور حقوق ہمسایگی کے نام پر اعانت طلب کی۔ اکثر نے

تو خاموشی سا دھلی مگر جو لوگ مدد بھیجنے پر آمادہ بھی ہوئے انہوں نے گنتی کے سپاہی بھیج کر حقوق دوستی کو پورا کرنے کی کوشش کی۔ الفانسو نے الارکوس کے قلعے میں رہ کر دشمن کا مقابلہ کرنا چاہا۔ مسلمانوں نے جس انداز سے اپنی فوج کی تنظیم کی اس سے ان کی انتظامی صلاحیت اور جنگی قابلیت کا پتہ چلتا ہے۔ میمنہ پر اندلسی تھے، مسیرہ پر مواصرین اور قلب میں سلطنت کی وہ تجربہ کار سپاہ تھی جس کے قدموں کو فتح و نصرت، فیروز مندلیوں اور کامگار یوں نے کئی بار چوما تھا۔

قتالیہ کے سپاہیوں نے جو خود فریبی میں مبتلا تھے، مسلمانوں پر انتہائی بے احتیاطی سے حملہ کر دیا لیکن انہیں منہ کی کھانا پڑی۔ دوسری مرتبہ انہوں نے مسلمانوں کے قلب پر زور ڈالا مگر اس لوہے کی دیوار کے مقابلہ میں انہیں واپس لوٹنا پڑا۔ الفانسو بدول نہیں ہوا۔ اس نے اپنی ولولہ انگیز تقریر سے اپنے سپاہیوں کا خون گرم کیا اور انہیں ایک بار پھر مسلمانوں پر حملہ آور ہونے کی دعوت دی۔ اس مرتبہ ان کا حملہ اتنا شدید تھا کہ اگر ماری ٹینیا کے تیر انداز احساسِ ذمہ داری، ہابکدستی اور مستعدی سے کام لیتے تو ہزیمت و شکست مسلمانوں کا مقدر بن چکی ہوتی۔

صغالی جو اپنی ریجنٹ کے ساتھ موقع کی تلاش میں کھڑا تھا اور سلطان یعقوب جو پہلے ہی سے ایک کیمین گاہ میں چھپے بیٹھے تھے، ماری ٹینیا کے تیر اندازوں کے چچون دیکھ کر دشمن کے قلب پر اس طرح حملہ آور ہوئے کہ تشالہ کی فوج ان کے دھماکے سے کہ نہ سنبھال سکی اور ان کے پاؤں اکھڑ گئے۔ مصیبت یہ تھی کہ الفانسو کی فوج اتنے جہادی بھر کم آلات سے مسلح تھی کہ سپاہیوں سے بھاگا بھی نہ گیا۔ ان کے

اور ان گھسان کی لڑائی اور مسلمانوں کا جوش و خروش دیکھ کر غائب ہو گئے تھے۔ مسلمانوں نے ان لوگوں کے علاوہ جو میدان جنگ میں کام آئے یا شدید زخمی ہوئے۔ کسی کا تعاقب نہیں کیا۔ تمام قیدیوں کو زبردیہ لئے بغیر چھوڑ دیا گیا۔ "لَا تَرْيِبَ عَلَيْكُمُ الْيَوْمَ" کی یہ عملی شرح تھی جو مسلمانوں نے شارح علیہ السلام کی اتباع میں پیش کی۔ کانڈے کا خیال ہے کہ مسلمان الارکوس کی لڑائی میں قابلِ تحسین بہادری کے ساتھ لڑے۔ دونوں افواج کے درمیان وہ گھسان کا رن پڑا کہ گھوڑوں کی ٹاپوں سے اٹھنے والی گرد نے سورج کی روشنی کو مدھم بنا دیا۔ مسلمانوں کی فتح مند افواج اس پہاڑی پہ چڑھ و درڑیں جہاں الفانسو نے اپنا خیمہ نصب کر رکھا تھا۔ الفانسو جب جان کے خوف سے بھاگا تو اس کے ہاتھ میں سوائے گھوڑے کی لگام کے اور کچھ نہ تھا۔ پرانے زمانے کے مورخین کے کھلے کھلے مبالغے کی وجہ سے عیسائیوں کے نقصانات کا تخمینہ اندازہ نہیں لگایا جاسکتا لیکن ظاہر ہے کہ بہت ہی سخت نقصان ہوا ہوگا۔ ایک محتاط اندازے کے مطابق تین لاکھ فوج میں سے گنتی کے آدمی بچ سکے۔ الارکوس کی شکست کے بعد قتالہ کی فوج کا دیوالیہ پٹ گیا۔ گرد و فوج کے علاقوں نے مسلمانوں کی اطاعت قبول کر لی اور ان کا باج گزار بننا منظور کر لیا۔ مسلمان جب نوار میں داخل ہوئے تو وہاں کے لوگوں نے بغیر کسی مزاحمت کے ہتھیار ڈال دیے۔ لیون اور ارغون کی شوریدہ سرآبادی بھی مسلمانوں کے وامن سے آگئی۔

۱۷ عربی اسپین میں، کانڈے، ج ۳، ص ۵۰-۵۳۔

۱۸ اخبار لاندس، ج ۲، ص ۳۲۸۔

المنصور باللہ نے کئی ایک قلعوں کو فتح کر لینے کے بعد شمال کی عیسائی حکومتوں کے خلاف منتقامہ کارروائی کرنے کا ارادہ ترک کر دیا۔ یہ وہ وقت تھا کہ سلطان اگر چاہتے تو عیسائیوں کی جمیعت کو پریشان کرنا اور ان کی طاقت کو تباہ کرنا قطعاً مشکل نہ تھا۔ ایس۔ پی۔ اسکاٹ کا خیال ہے کہ الارکوس کی شکست کے بعد عیسائی افواج کا شیرازہ بکھر چکا تھا اور نظم و ضبط نام کو نہ تھا۔ اگر کوئی لشکر کشی استقلال اور تدرہی کے ساتھ کی جاتی تو اندس کی عیسائی ریاستوں کو مطیع و منقاد بنانا بہت آسان تھا۔ باوجود اس بات کے کہ دشمن ہر وقت اس خیال سے لرزاں رہتا تھا کہ مسلمانوں کی وہ فوج پہنچا ہی چاہتی ہے جس نے عیسائیوں کے آزمودہ کار اور سامان حرب سے لیس فوج کو غارت کر لیا تھا، مسلمانوں نے نئے علاقوں کو زیرِ نگیں لانے اور عیسائیوں کو ان کی مختصمانہ کارروائیوں سے روکنے کے لئے کوئی موثر قدم نہیں اٹھایا۔ الارکوس کی فتح جزیرہ نمائے اندس میں مسلمانوں کی آخری کامیابی تھی۔ المنصور باللہ کی وفات کیساتھ ہی جو ۱۱۹۵ھ مطابق ۱۱۹۹ء میں واقع ہوئی، موحدین کی عظیم سلطنت کا چراغ ٹھٹھانے لگا۔

یعقوب (المنصور باللہ) کی عظمت و شہرت ایک طرف تو ان فتوحات کا نتیجہ تھی جو انہوں نے اندس اور افریقہ میں حاصل کی تھیں اور دوسری طرف ان کی فیاضی، بائخ نظری اور مال اندیشی کی مرمون منت تھی جس کے سبب اسلامی اندس کی معاشی، معاشرتی اور تہذیبی زندگی میں خوشگوارمی، طمانیت اور اربح دکھائی دیتی ہے۔ انہوں نے تخت نشین ہوتے ہی وہ تمام ٹیکس معاف کر دیئے جو کاشتکار کیلئے

نا قابل برداشت تھے۔ اُسے بڑے زمینداروں کی زیادتیوں اور
 پیڑھ دستیوں سے حفاظت کا یقین دلایا گیا۔ محکمہ عدل و انصاف کی تنظیم
 نو کی گئی اور قانون کی بلا دستی قائم ہوئی۔ رعایا کے مذہبی جذبات کا
 احترام کیا گیا اور انہیں اپنے عقائد کے مطابق مذہبی رسومات ادا کرنے
 کی آزادی دی گئی۔ یہودیوں کو ان کی صلاحیت اور استعداد کے
 مطابق کام مہیا کیا گیا۔ دوزی کو اس بات کا اعتراف ہے کہ مسلمانوں کے
 زیر اقتدار غیر مسلموں کی حالت طمانیت بخش تھی۔ عیسائی عربوں کے
 شکریہ گزار ہیں کہ انہوں نے کبھی دوسروں کے مذہبی معاملات میں بے جا
 مداخلت نہیں کی وہ مسلمانوں کی رواداری اور ان کے عدل و انصاف کی
 تعریف کرتے اور ان کی حکومت کو جرمنوں اور فرنیوں کی حکومت
 پر ترجیح دیتے۔

تعلیم کو عام کرنے کی کوشش کی گئی۔ نادار اور غریب طلبہ کیلئے
 اقامتی سہولتیں مہیا کی گئیں تاکہ وہ علم سے بہرہ مند ہو سکیں اور اپنی
 شخصیت کی مفدور بھر تخیل کر سکیں۔ فنون لطیفہ کی طرف بھی توجہ دی
 گئی۔ اشبیلیہ کی جامع مسجد اور جیرالڈا کا مینار جن کی تعمیر پر ۲۵ سال
 خرچ ہوئے اور بہت سی جنگوں کا مالِ غنیمت صرف ہوا، فن تعمیر کی
 تاریخ میں ایک حسین باب کا اضافہ کرتے ہیں۔ جیرالڈا کے مینار پر
 نقش و نگار کی عمدگی، منبت کاری اور پچی کاری کے کام کا اچھوتا پن
 اس عہد کے کاریگروں کے ذوقِ جمال اور کمالِ صنعت پر شاہد ہیں۔
 یعقوب (المنصور باللہ) اپنے عہد کے پاکیزہ خصالت، نیک
 طبیعت اور پاک سرشت بادشاہوں میں سے تھے۔ جن سلاطین کو اصابت

رائے، شجاعت و شہامت اور نیکی سے نوازا گیا ہے، یعقوب کو ان کے درمیان بلند مقام حاصل ہے۔ اللہ تعالیٰ ان کی خطاؤں کو معاف فرمائے اور انہیں جنت الفردوس میں جگہ دے۔

یعقوب (المنصور باللہ) کے بعد محمد بن یعقوب ^{۱۱۹۹} اللہ میں تخت نشین ہوئے۔ وہ جوان سال، نیک بہاد اور بہر و عزیز تھے۔ عقل و دانش اور عزم و بہمت میں وہ کسی طرح اپنے باپ سے کم نہ تھے۔ لیکن اس کا کیا کیا جائے کہ وقت ان کا ساتھ دینے کو تیار نہ تھا۔ الفانسو جس نے المنصور باللہ سے مہلت حاصل کر لی تھی، اپنی کھوئی ہوئی عظمت کو حاصل کرنے کے لئے اپنی پریشاں حال اور شکست خوردہ افواج کو منظم کر رہا تھا؛ کوستان فیض کے بسنے والے باغی ہو چکے تھے اور جزیرہ بلیارک کے دمقان مرابطین کی حمایت میں اٹھ کھڑے ہوئے تھے۔ الہدشی، مرابطین کے ایک گورنر نے مواحدین کا مقابلہ کرنے کے لئے المہدیہ کا انتخاب کیا۔ اگر سلطان محمد بالغ نظری اور جرأت سے کام نہ لیتے تو المہدیہ ان کے ہاتھ سے نکل گیا ہوتا۔ اس لڑائی میں ایسی کلیں اور آلات استعمال کئے گئے جن کی نظیر گذشتہ لڑائیوں کی تاریخ میں نہیں ملتی۔ ان کلوں کے موجد، بقول ایں پی۔ اسکات، اندلس اور صقلیہ کے وہ سائنس دان تھے جو محمد بن یعقوب کی فوج میں شامل تھے۔ المہدیہ کی فتح کے بعد سلطان نے نہ صرف الہدشی کو معاف کر دیا بلکہ اُسے اپنے مراحم خروانہ سے فوج میں ایک اعلیٰ عہدہ بھی پیش کیا۔

ابتداءے حکومت کی کامگاریوں کے باوجود محمد بن یعقوب کا مقدر

۱۱۹۹ء، کانڈے، ج ۳، ص ۵۷۔

ان سے روٹھ چکا تھا۔ بد بختی اور نحوست کے آثار ہو پدا تھے۔ طولوشہ

(LAS NAVAS de TOLOSA.) کی لڑائی میں جو الفانسو

ہشتم اور محمد بن یعقوب کے درمیان ۱۲۱۲ء میں لڑی گئی، مسلمان ہار گئے ساٹھ ہزار کی تجربہ کار اور جرات مند فوج میں سے صرف ایک ہزار سپاہی بچ سکے۔ محمد بن یعقوب جان بچا کر مراکش چلے گئے جہاں وہ ۱۲۱۲ء میں اپنے مالک حقیقی سے جا ملے۔

اس لڑائی میں عام پادری سے لیکر اُسقفِ اعظم تک سبھی نے حصہ لیا۔ عیسائی افواج کو ایک رات پہلے مشعل اور چراغوں کی روشنی میں عشاءِ ربانی دیا گیا۔ مختلف عیسائی سلطنتوں نے یمن و برکت کی خاطر اپنے سپاہی شرکت کے لئے روانہ کئے۔ لڑائی کے لئے عیسائیوں کی صف بندی ذیل کے طریق پر کی گئی۔

یمن پر سینکو، بادشاہ نوار تھے؛

قلب پر الفانسو، بادشاہ قستالیہ اور

میسرہ پر پیڈرو، بادشاہ ارغون تھے

مادی تفوق کے باوجود جو عیسائیوں کو حاصل تھا، مسلمان ان سے طاقت آزمانے کی پوری قوت اور استعداد رکھتے تھے۔ مسلمانوں کے جوشِ دینی کا یہ عالم تھا کہ وہ شوقِ شہادت میں پروانہ دار آگے بڑھ رہے تھے۔ بربروں نے نتائج اور عواقب سے بے پروا ہو کر ”اپنے نیم برہنہ جسموں کو عیسائی نوابوں کی تلواروں کا ہدف بنا دیا تھا۔ جس بڑی طرح یہ ”مذہبی دیوانے“ ذبح ہوئے وہ منظر لرزا دینے والا ہے۔ لیکن قابلِ دید یہ تھا کہ جو لوگ گرتے تھے ان کی جگہ فوراً ہی دوسرے سپاہی آجاتے

تھے اور عیسائی کفار کے ہاتھ سے شہید ہونے کی عزت حاصل کرتے تھے۔

شومی قسمت کہ جب طرفین برابر کی لڑائی لڑ رہے تھے، اندیشہ کے ایک گورنر، جنہیں سلطان محمد بن یعقوب کے حاجب ابوسعید نے ناراض کر دیا تھا، میدان چھوڑ کر چلتے بنے۔ ساٹھ ہزار فوج کی اچانک علیحدگی نے پورے لشکر میں سراسیمگی اور بدحواسی پیدا کر دی۔ مسلمانوں کی صفیں ٹوٹ گئیں۔ اور وہ لگے بھاگنے۔ عیسائیوں نے مسلمانوں کو چن چن کر مارا اور اپنی گذشتہ ناکامیوں کا گن گن کر بدلہ لیا۔ طولوشہ کی لڑائی کا جگ پلاسی سے موازنہ کرنے پر معلوم ہو جائے گا کہ جس طرح جگ پلاسی میں جعفر کی غداری اور جرنیلوں کی سازش نے سراج الدولہ کو میدان میں شکست کا منہ دکھایا تھا بالکل اسی طرح طولوشہ کی لڑائی میں اندیشہ کے گورنر اور اس کی افواج کی غداری نے اندلس کے سقوط پر ہر لگادی الارکوس کے میدان میں کامیابی کے بعد یعقوب (المنصور باللہ) اگر چاہتے تو عیسائی خطرے کو ہمیشہ کے لئے ختم کر سکتے تھے لیکن شریف اور بردبار یعقوب کی نظری رحمدلی جذبات انتقام پر غالب آئی اور اٹھوں نے کسی سے تعرض کرنا پسند نہ کیا۔ طولوشہ کی کامیابی کے بعد

۱۰ اخبار الاندلس، ج ۲، ص ۳۲۸

۱۱ عرب اسپین میں، کانڈے، ج ۳، ص ۷۲۔

۱۲ جگ پلاسی سراج الدولہ اور کلاؤ کے درمیان ۲۳ جون ۱۱۵۷ء کو لڑی گئی۔ غدار میر جعفر جب مرشد آباد کی طرف بڑھ رہا تھا تو سراج نفیر کے بھین میں وہاں سے نکل رہا تھا۔ غدار سوئے تخت اور پارشاہ سوئے بیابان۔

الفانسو نے ”اس زمانہ کی وحشیانہ رسم کے مطابق یہ حکم عام جاری کر دیا کہ جو شخص ویدہ و دانستہ کسی مسلمان کو زندہ چھوڑے گا، اُسے نرے موت دی جائے گی۔ اسپین کے سپاہیوں کا خمیر ہی بے رحمی تھا؛ اس پر پرانی شکستوں کی یاد اور اس جنگ کے نقصانات کو دیکھ کر غم و غصہ“

عربوں تفاوتِ راہ از کجائتا بہ کجاست

اس لڑائی میں کوئی مسلمان قیدی نہیں بنایا گیا۔ جو ہاتھ لگا اُسے موت کے گھاٹ اتار دیا گیا۔

ملک انجرائلاندس، ج ۲، ص ۳۲۹

۳ عرب اسپین میں، کانڈے، ج ۳، ص ۷۷؛ طولوشہ کی لڑائی کو ”العقاب“ کے نام سے بھی یاد کیا جاتا ہے۔

- طولوشتر کی جنگ کے بعد مسلمانوں پر حجیم اڈل اور فرڈمی نیٹڈ کے پے در پے حملے ۔
- ابن ہود کی لاچارمی ، مسلمانوں میں جنگی محاسن کی کمی اور قرطبہ کی عیسائیوں کے ہاتھوں تباہی ۔
- غناطہ کے علاوہ تمام اسلامی اندلس پر عیسائیوں کا عمل دخل ۔

باب ۱۸

طولوشہ میں عیسائیوں کی کامیابی نے مشرقین کی اندسی سلطنت کی قسمت کا فیصلہ کر دیا۔ اسلامی اندس بارہویں اور تیرہویں صدی میں قوت و شوکت، دولت و ثروت، فن و ادب اور تہذیب و تمدن کے اوجِ کمال پر پہنچ چکا تھا۔ جس ملک کو فرزندِ ان تو حید نے عزم، تعقل، محبت اور قوت سے حاصل کیا تھا اُسے نا اہل حکمرانوں نے ضعف و کسلان، ناچاکی و نا اتفاقی، ذاتی اغراض اور قومی مفادات سے اغراض کے سبب کھو دیا۔ اس کا نتیجہ ظاہر ہے۔ اقبال کی جگہ ادبار، ترقی کی جگہ تنزل، حکومت کی جگہ محکومی اور بالآخر زندگی کی جگہ موت نے لے لی۔ ابو عبد اللہ محمد بن علیؑ کے غرناطہ سے ۱۴۹۲ء میں فرار کے بعد مسلمانوں کو دو صورتوں میں سے ایک کو اختیار کرنا پڑا۔ وہ اندس میں ہی رہ کر زندگی گزارنے کے خواہش مند ہیں یا وہاں سے ہجرت کر جانا چاہتے ہیں۔ جن لوگوں نے خاکِ وطن کو چھوڑنا پسند کیا انہیں اس ظالم بستی سے نکلنے کے لئے قدم قدم پر موت کا سامنا کرنا پڑا۔ بہت سے لوگ راستے میں ہی تھک ہار کر بیٹھ گئے۔ جو منزل پر پہنچ سکے انہوں نے دیکھا کہ عزیز واقارب بچھڑ چکے تھے اور زندگی کی

پونجی لٹ چکی تھی۔ کوئی دم ساز تھا، نہ کوئی غم خوار۔ فقر و فاقہ ان کا مقدر تھا۔ جن لوگوں نے اندس میں گزر بسر کرنے کا فیصلہ کیا انہیں بھی دو میں سے ایک صورت کو قبول کرنا پڑا۔ وہ خدائے واحد و قہار کے پرستار بن کر رہنا چاہتے ہیں یا "خداوندِ یسوع مسیح" کے پیروکار۔ بہر حال، مشک و زعفران کی وہ زمین جسے مسلمانوں نے اپنے خون سے سینچا تھا آج اپنے فرزندوں پر تنگ ہو گئی تھی۔ ان کے لئے وہاں کی مسموم فضا میں سانس لینا بھی مشکل ہو گیا تھا۔

شکادت و بدبختی کا یہ عالم تھا کہ ابن ہود (محمد بن یوسف) اور ابن الاحمر (نصر بن عمر) غزناطہ میں اقتدار کی جنگ لڑ رہے تھے۔ ایشیلیہ میں یحییٰ نے اپنی ڈیڑھ اینٹ کی علیحدہ مسجد کھڑی کر دی تھی؛ بلنسیہ پر مروان بن عبدالعزیز قابض تھا؛ مرسیہ پر ابو عبداللہ اور المیرہ پر ابن الرمیہ۔ ان میں سے ہر ایک دوسرے کو نیچا دکھانے کے لئے عیسائی حکمرانوں کے ساتھ گر کر اور گھاٹے پر مصالحت کرتا۔ فرڈی نینڈ اول (روالی قسالیہ) نے ابن ہود اور ابن الاحمر کی باہمی جنگ کے زمانہ میں ابن الاحمر سے جیان کا صوبہ جو زمین کی زرخیزی، آب و ہوا کی لطافت اور قدرتی حدود کے استحکام کے لئے خاص اہمیت رکھتا تھا عسکری مدد کے معاوضہ میں حاصل کر لیا۔ ابن ہود کو پتہ چلا تو اس نے فرڈی نینڈ کی حمایت حاصل کرنے کے لئے تیس اہم قلعوں کی پیش کش کی جو قبول کر لی گئی۔ یہی نہیں بلکہ اس نے ابن الاحمر کو رسوا کرنے کے لئے فرڈی نینڈ سے عارضی مہلت جنگ حاصل کرنے کی درخواست کی اور اس کے عوض میں ایک ہزار اشرفی روزانہ ادا کرنے کا وعدہ کیا۔

طولوشہ، بے اونس اور ابیڈو کی فتح کے بعد مسلمانوں پر کیا گزری،
 ایک طویل داستان ہے جس کے بیان کرنے کا یہ موقع ہے نہ محل عیسائیوں
 کے حسد اور طمع کا تیرہر مسلمان کے دل میں اتر چکا تھا۔ انھوں نے نہ
 صرف ان کے مال پر ہی ہاتھ صاف کئے بلکہ ہزاروں مسلمان مردوں، عورتوں
 اور بچوں کے خون سے بھی اپنے ہاتھوں کو رنگین کیا۔ یہ تھے وہ افعال
 جو پادریوں کی منظوری سے شاہانِ محافظِ دین مسیحی کی نگرانی میں کئے گئے۔
 یہی وہ ذرائع تھے جن سے مذہبِ عیسوی جزیرہ نمائے اندلس میں اذیت
 قائم ہوا۔

جیم اول (والٹی ارغون) نے جزیرہ مجورقہ کو ۱۲۲۹ء میں اور منورقہ
 اور آئی ویکا کو ٹھیک بارہ برس بعد فتح کر لیا۔ ۱۲۳۶ء میں فردی نیڈ نے
 جب قرطبہ کا محاصرہ کیا تو لوگوں نے ابن ہود کو مدد کے لئے لکھا۔ ابن ہود
 نے اخبار الاندلس، ج ۲، ص ۵۳۹۔

جیم اول، والٹی ارغون، پیٹر دوم اور میری کی اولاد تھے۔ کلیسا نے ان کی شادی
 کو جائز قرار نہیں دیا۔ ان کا نام ایک اتفاقی اور فرضی قصے پر رکھا گیا ہے۔ ولادت کے بعد
 ان کی والدہ نے حضرت عیسیٰ کے بارہ حواریوں کے نام پر بارہ چراغ جلائے۔ ان میں سے
 سب سے زیادہ دیر تک سینٹ جیمس کے نام کا چراغ جلتا رہا۔ اس پر ان کی والدہ
 نے ان کا نام جیم رکھ دیا۔ موصوف کی تربیت سائمن ڈمی مانٹ نورٹ نے کی جو ایک
 قسمت آزما صلیبی سپاہی تھا۔ حقیقت میں یہ شخص قزاق تھا۔

جیم اول کو مسیحی تاریخ نویسوں نے بڑا خلیق، فیاض اور رحمدل بتایا ہے لیکن
 تھا وہ پزلے درجے کا بے ایمان، عیاش اور بے رحم۔ وعدہ خلافی اور حیلہ جوئی اس کی
 فطرتِ ثانیہ بن چکی تھی۔

کو اتنی فرصت کہاں کہ فوج اور آلات سے مطلوبین قرطبہ کی مدد کو پہنچتا
قرطبہ جو علوم و فنون کا معدن، تہذیب و ثقافت کا گہوارہ اور صنعت و تجارت
کا مرکز تھا اور جسے بلاڈ اندلس سے وہی نسبت ملتی جو سر کو جسد (تسم) سے
اور سینہ کو اسد (شیر) سے ہے فتح ہو گیا۔ مسلمانوں نے یہاں پر ۵۴۳
بیس حکومت کی۔

وہ شہر جو حسن و زیبائی میں یکتا تھا اور بقول ایک جرمانی قوم کی راہب
کے ”زرق و برق اور شان و شوکت میں بے مثال تھا۔ اپنے بذلہ سنج
ذہین اور محنتی لوگوں کے چلے جانے کے بعد سست، نکلے اور جاہل
راہبوں کی نگرانی میں ایسا برباد ہوا کہ :

- ”اس کے بازار بالکل خالی پڑے ہیں،
- اس کے شوارع عام میں گھاس اُگی ہے،
- وہاں کسی آدمی کا نشان نہیں،
- ایک ہفت رنگی بدزیب گر جا مسجد قرطبہ کے
عین وسط میں بے ڈھنگے طور سے کھڑا ہے۔
- جو لوگ جلاوطن کئے گئے وہ کفایت شعاری
برکت اور صنعت و حرفت کو اپنے ساتھ لیتے
گئے،

- صدیاں گزر گئیں مگر ان کا نعم البدل پیدا نہیں ہوا
- بہت سی صنعتیں جو انتہاء کمال پر پہنچ گئی تھیں،
ان کے ساتھ رخصت ہو گئیں۔

۱۲۳۸ء میں فرڈمی نینڈ نے بلنہیہ پر حملہ کر دیا۔ بلنہیہ کے مناظر خوشنما تھے اور اس کی آب و ہوا صحت بخش تھی۔ یہاں کے لوگوں نے بھی مذہبی روابط اور انسان دوستی کی بنا پر ابن ہود کو دعوتِ فکر دی۔ اس مرتبہ ابن ہود اپنے لاؤ لشکر سمیت چل دیا۔ راستے میں امیریا کے مقام پر قیام کیا۔ گورنر شہر نے ابن ہود کے اعزاز میں ایک نفیس دعوت کا انتظام کیا جس میں عمانا بن شہر اور رؤسائے سلطنت شریک تھے ابن ہود نے اس رات اتنی پی کہ ہوش و خرد ساتھ چھوڑ گئے۔ امیریا کے گورنر نے اُسے اٹھا کر ایک حوض میں پھینک دیا جہاں وہ ڈوب کر مر گیا۔

بلنہیہ کے لوگ اپنے نجات دہندہ کی راہ سکتے سکتے تھک گئے اور اپنی آزادی سے ہاتھ دھو بیٹھے۔ مسلمانوں نے اس علاقہ پر ۵۲۲ برس حکومت کی۔

کچھ عرصے کے بعد شاطبہ بھی مسلمانوں کے ہاتھ سے نکل گیا۔

۱۲۴۸ء میں مریدہ بھی جاتا رہا۔ اسی سال اشبیلیہ بھی جس پر ۵۵۰ برس ہلاکی پرچم سایہ نگیں رہا تھا۔ مسلمانوں کے تصرف سے نکل گیا۔

سلا۔ اشبیلیہ کی فتح کے موقع پر ایس۔ پی۔ اسکات ریمپاز ہیں۔

» اس زمانے کی پالیسی بے رحمی پر مبنی تھی۔ اس وقت لڑائی نہ ہوتی تھی وحشیانہ خونخواری ہوتی تھی۔ اس پالیسی کے موافق کوئی ایسی چیز تباہی سے نہ چھوڑی جاتی تھی جو دشمن کو آذوقہ کا کام دے یا جس میں وہ اپنا سر چھپا لے۔ اہائی قتالیہ نے اس اصول پر عمل کر کے اشبیلیہ کے دلکش میدان کو راکھ کا ڈبیر بنا دیا۔ تمام مکانات جلا دیئے۔ انگوروں کو خراب کر دیا۔ باغات مٹھہ نارنگیوں، باداموں اور ناروں کے درختوں کو کاٹ کر آگ لگادی۔

(باقی اگلے صفحہ پر)

۱۲۶۹ء میں مرسیہ فتح ہو گیا۔ یہاں پر مسلمانوں نے ۵۷۵ سال حکومت کی۔

۱۳۴۲ء میں جزیرۃ الخضر بھی عیسائیوں نے فتح کر لیا۔

۵ رائے اُد عشقے کہ نار اُد سرد

در حرم زائید و در بُت خانہ مُرد

اندلس اب عیسائی حکمرانوں۔ ہجیم اول اور فرڈمی نینڈ کے پائے صولت میں پڑا تھا۔ اگر کوئی علاقہ بچ رہا تھا تو وہ غرناطہ تھا۔ یہاں پر ابن الہجر (نصر بن عمر) اور اس کا خاندان ۱۲۹۲ء تک حکمران رہا۔ ایک محتاط اندازے کے مطابق اندلس کے سوا دو لاکھ مربع میل رقبہ میں سے مسلمانوں کے پاس بمشکل پچاس ساٹھ ہزار مربع میل رقبہ رہ گیا تھا۔

(بقیہ حاشیہ سابقہ) کئی فرنگ تک یہ کیفیت تھی کہ نیم سوختہ درختوں اور سوختہ گاؤں کا دھواں ہی دھواں نظر آتا تھا۔ خود شہر میں دھوئیں کے مارے وہ تاریکی تھی کہ راستہ نظر نہ آتا تھا۔ یہ ہیں جگ کے وہ اسلوب جو حضرت عیسیٰ کے پیروکاروں نے اپنے مذہب کی بنیاد تو زہد و تقویٰ اور عفو و درگزر پر رکھی تھی لیکن عملِ حشیانہ خو خزاری کا مرتع تھا اور ہے۔

[Faint, illegible handwritten text in Urdu script, possibly bleed-through from the reverse side of the page.]

- قرطبہ کا زوال اور غرناطہ کا عروج۔ بنو احمد کا اقتدار اور علم و ادب کی سرپرستی۔
- الحمرا کی تعمیر، ابن الاحمر کے بعد محمد ثانی کی تخت نشینی۔
- الفانسو (ابن فرڈمی نینڈا) سے محمد کی ملاقات اور قتالیہ کے عیسائیوں کی بوکھلاہٹ۔
- سلطان مراکش کو اندلس پر حملہ کی دعوت اور عیسائیوں کی شکست۔
- محمد ثانی کے عہد میں علم و ادب کی ترقی۔ فن حرب کے نئے اسلوب اور مارکوس کی فتح۔
- مولائے علی حسن کے عہد میں عیسائی طاقتوں کا چیلنج۔
- مولائے حسن کی جو امرومی اور قلعہ صخرہ کی فتح۔
- ابو عبد اللہ محمد اور یوسف کی باپ کے خلاف بغاوت اور لوشہ کی لڑائی میں مسلمانوں کی شکست
- عیسائیوں کو مغلوب کرنے کے لئے الزنافل کی ناکام کوششیں اور ابو عبد اللہ کے ساتھ عیسائیوں کی بدعہدی۔
- فرڈمی نینڈا اور ملکہ ازابیلا کی غرناطہ کو فتح کرنے کے لئے چالیں۔
- غرناطہ کا زوال، ابو عبد اللہ کا ملک سے اخراج اور فرقہ دارانہ فسادات کی ابتدا۔
- اسلامی تہذیب و ثقافت کا مٹنا — یین پول کا تبصرہ۔

باب ۱۹

قرطبہ کے ہبوط و زوال کے بعد مسلمانوں نے ایک نئی زندگی کا آغاز کیا۔ وہ قرطبہ، اشبیلیہ، مرسیہ اور دوسرے اہم مقامات کو چھوڑ کر غرناطہ میں پناہ لینے پر مجبور ہو گئے۔ غرناطہ ان ہزاروں نحیف و ناتواں لوگوں کی پناہ گاہ بننے والا تھا جن کا گناہ اس سے زیادہ کچھ نہ تھا کہ وہ اللہ تعالیٰ کی الوہیت اور محمد مصطفیٰ (صلی اللہ علیہ وسلم) کی رسالت پر ایمان رکھتے تھے۔ وہ ان خانماں برباد مسلمانوں کا بلجا و ماوا بننے والا تھا جنہوں نے نہ صرف عیسائیوں کے ظلم و تشدد سے بچنے کے لئے اپنے ہم مذہبوں کے درمیان رہنا پسند کیا تھا بلکہ اس لئے بھی کہ وہ اپنی معیشت و معاشرے اور اپنی اقتصاد و سیاست کو قرآنی تعلیمات کی روشنی میں استوار کر سکیں اور اس تہذیبی سرمائے کو جو انہیں اپنے آباؤ اجداد سے میراث میں ملا تھا محفوظ کر سکیں۔ انہیں ایک ایسی آزاد مملکت کی ضرورت تھی جہاں وہ اپنی خودی اور آزادی کے ممکنات کی تلاش کر سکیں اور جہاں۔

”اسلام اپنی تعلیم و ثقافت کو پھر سے زندگی اور حرارت عطا کر سکے اور انہیں عصر حاضر کی روح کے قریب تر لانے کے قابل بنا سکے“

۱۹۳۰ء علامہ اقبال مرحوم کا خطبہ الہ آباد، ۱۹۳۰ء

سُبل دریجاں سے خوشتر علاقوں کو چھوڑنے والوں میں وہ کاشتکار بھی تھے جنہوں نے محنت اور کوشش سے غزناطہ کی سرزمین کو رشکِ جہاں بنا دیا؛ وہ معمار اور مہندس بھی تھے جنہوں نے اپنے دستِ صنعت اور ذوقِ حُسن سے الحجرِ ایسی عمارتیں تیار کیں کہ زمانہ ان کی مثال پیش نہیں کر سکا؛ وہ طبیب اور سائنس دان بھی تھے جنہوں نے اپنے ذوقِ تجسس، تجربے اور مشاہدے سے سوچ بچار کرنے کی نئی راہیں کھولیں اور یورپ کو نشاۃِ ثانیہ کی راہ پر گامزن کیا؛ وہ لکھنے والے ادیب اور شاعر بھی تھے جنہوں نے فن اور ہیئت کے نئے تجربوں کے ساتھ ساتھ ادب کو زندگی کا نقیب بنایا اور وہ اہلِ حرفہ بھی تھے جنہوں نے اس نوزائیدہ ریاست کی صنعت و حرفت کو چار چاند لگائے اور یورپ میں صنعتی فنون کو عروج بخشا۔

زرعی اور تجارتی وسائل کے غزناطہ میں جمع ہو جانے سے ملک میں ترقی اور خوشحالی کا دور شروع ہوا۔ تلوار کی فتوحات ختم ہوئیں تو غزناطہ کے لوگوں نے زمانہ امن کے علوم و فنون کی ترویج اور دماغی فتوحات کی طرف توجہ دی۔ یہ تصوراتی یلغاریں عربی ثقافت کی نشوونما، طب اور سائنس کی ترقی، فلسفہ اور آرٹ کی اشاعت کا سبب بنیں۔ غزناطہ کی آب و ہوا صحت بخش تھی۔ اس کی زمین سونا اگلنے والی تھی، اس کے دریاؤں کا پانی حیات بخش تھا اور اس کے پہاڑوں کی برف سے ڈھکی ہوئی چوٹیاں اسے شان کجلاہی بخش رہی تھیں۔ قدرت کی فیاضیاں اتنی زیادہ تھیں کہ باسید و شامید لیکن ان میں سب سے زیادہ امول اور قیمتی چیز غزناطہ کے وہ لوگ تھے

لحاظ سے بڑے اہم تھے اس میں شامل کر لئے گئے۔ ابن الاَحمَر نے جہاں عیسائیوں کو اپنی شمشیر بے نیام سے رام کیا وہاں انہوں نے اپنے سیاسی تدبیر اور فراست سے دربارِ قتالیہ کے امراء اور پادریوں کو بھی ایسا گردیدہ بنایا کہ وہ ایک مدت تک غرناطہ کی طرف آنکھ اٹھا کر نہ دیکھ سکے۔ ابن الاَحمَر نے شمالی افریقہ کے حکمرانوں سے بھی دوستانہ روابط قائم کئے تاکہ ان کی حرصِ طمع و آرزو نہ بھڑک اُٹھے اور وہ مواحدین کے نئے دعویداروں کی پیٹھ مٹو نہ شروع کر دیں۔ انہیں ”یہ نخر حاصل ہے کہ انہوں نے سخت پر آشوب زمانہ میں مسلمانوں کے دین کی عزت اور مسلمانوں کی تلوار کی عظمت کو قائم رکھا۔ ان کی شہرت اور ناموری نہ صرف اس لئے ہے کہ وہ سیاسی سمجھ بوجھ کے مالک تھے، نئی اصلاحات کے علمبردار تھے اور مردِ میدان تھے بلکہ ان کی شہرت اس لئے بھی ہے کہ وہ الحما کے بانی تھے۔

الحما وہ پرستان ہے جو فنِ تعمیر، خوش مذاقی اور اعجازِ مہر کے لحاظ سے انسانی کاوش کا نتیجہ دکھائی نہیں دیتا۔ چند ہی سالوں کے اندر ان لوگوں نے جو محنت کی عادت، نئے حالات سے ہم آہنگ ہونے کی صلاحیت، نئی چیزیں تخلیق کرنے کا ملکہ اور شائد و مصائب پر صبر کرنے کی بہت اپنے ساتھ لائے تھے، غرناطہ کو ”علم کا شہر“ بنا دیا۔ علم پرور شاہانِ بنو اَحمَر کی نگرانی میں وہ مذاکراتِ علمی منعقد ہوتے تھے کہ کلیساء ان کے تصور کو بھی اقنومِ ثلاثہ سے بغاوت کے مترادف سمجھتا تھا۔ غرناطہ کے اطراف و اکناف میں مدارس کھولے گئے، کالج قائم ہوئے اور لائبریریوں کی بنیاد رکھی گئی۔ وہ تمام کتب

جو حکم ثانی کے عہد کی بچ رہی تھیں، انہیں از سر نو ترتیب دی گئی اور ان میں مفید اعضاء کے لئے تاکہ قوم کو ذہنی افلاس سے بچایا جاسکے۔

ابن الاثر انصاف کے تقاضوں کو پورا کرنے کی ہمیشہ کوشش کرتے۔ اس بارہ میں وہ بڑے محتاط تھے۔ ہفتہ میں دو بار اپنے محل کے باہر ایک کھلے میدان میں کچری لگاتے۔ ہر سال کو، امیر ہویا غریب، چھوٹا ہویا بڑا، اپنی بات کہنے کا سہی تھا۔ یہ عقیل و فہیم بادشاہ رفاہ عامہ کے کاموں کی طرف خاص طور پر توجہ فرماتے تھے۔ حماموں، مدرسوں، شفا خانوں، مسجدوں، سڑکوں اور پلوں کو بچشم خود جا کر دیکھتے۔ معلمین کی دیانتداری اور معلمین کی محنت کے صلہ میں اپنے ہاتھ سے انعامات دے کر ان کا حوصلہ بڑھانے۔ ان کے انتظامات سلطنت میں ہر طرف ترنہ اور تہذیب کے آثار نمایاں تھے۔ اگر ان کا مقابلہ تیرھویں صدی کے مسیحی یورپ اور خاص کر مسیحی اسپین کی اخلاقی، ذہنی اور تمدنی حالت سے کیا جائے تو زمین و آسمان کا فرق معلوم ہوتا ہے۔ سوال یہ ہے کہ مسلمانوں کی ان محیر العقول ترقیات کے عوض میں صلیبی گنواروں اور جنگلیوں نے دنیا کو کیا دیا اور اس کو فنا کر دینے سے بنی نوع انسان کو کتنا نفع پہنچا؟

سال ۱۶۰۹ء تو بیم ورجا میں گزر گیا۔ سال ۱۶۰۹ء کا آغاز تھا کہ ابن الاثر کو پتہ چلا کہ الفانسو نے ملاغمہ، وادیش اور کو ماریس کی آزادی کو تسلیم کر لیا ہے اور سلطانِ غرناطہ کے خلاف ان کی بھرپور مدد کرنے کا وعدہ کیا ہے۔ سلطان نے ڈان فلپ (FILIBO) اور کاؤنٹ ڈی لارا (DON NUNEZ de LARA) کی مدد سے جو الفانسو سے ناراض ہو کر

سلطان کے دربار سے وابستہ ہو گئے تھے، ایک عظیم فوج کیساتھ حملہ کرنے کا فیصلہ کیا تاکہ شرکو ہمیشہ ہمیشہ کے لئے ختم کر دیا جائے۔ بہادر ابن مسیح۔ فلپ اور کاؤنٹ ڈی لارا ابن الامر کی فوج میں شریک تھے اور اسلامی پرچم کے نیچے لڑنے کے لئے بنیاب تھے۔

قسمت کا لکھا کون ٹال سکتا ہے۔ یہ فوج دارالسلطنت سے ابھی زیادہ دور نہ گئی تھی کہ امیر ذفقہ بیمار ہو گئے۔ طبیب نے بیماری کو بچنے کی کوشش کی لیکن ۱۵۰۰

چوں مرگ آیر طبیب ابلہ شود

موت کا پیام آ پہنچا۔ سلطان نے اپنے خیمہ میں ہی، جو فیصل شہر سے زیادہ دور نہ تھا، اپنی جان جان آفرین کے سپرد کر دی۔

ان کی وفات کے بعد ان کا لڑکا محمد ثانی سریر آراستہ اور رنگ ہوار رہ فیاض تھا، جرات مند تھا اور عدل پسند تھا۔ محمد ثانی ایک اچھے باپ کا ایک اچھا بیٹا تھا۔ اس کی ذہنی صلاحیتیں، اس کا مذاق سلیم اور فلسفہ و حکمت میں شغف ایسی چیزیں تھیں جو اُسے اپنے معاصرین سے ممتاز کرتی تھیں۔ اُس نے تخت نشین ہوتے ہی ان گورنروں کو جو الفانسو کے شہ پر آزادی و خود مختاری کا اعلان کر بیٹھے تھے اُسے کیورا (ANTEQUERA) کے قریب اذیت ناک شکست دی۔

جس سے جواں سال اور جواں بخت امیر کا رعب نہ صرف ان صوبوں میں ہی بڑھ گیا جنہوں نے بغاوت کی تھی بلکہ اہالی قشتالیہ بھی ان کی بیدار مغزی اور جرات و بہمت کے قائل ہو گئے۔

۱۵۰۰ عرب اسپین میں کانڈے، ج ۳، ص ۱۶۵ - ۱۶۶

الفانسو (ابن فرڈی نینڈ) نے یہ محسوس کرتے ہوئے کہ محمد ثانی اپنے نظریات اور ملکی سرحدات کی حفاظت کر سکتا ہے، بقاءِ باہمی کے اصول پر اس سے دوستانہ تعلقات قائم کرنے کا فیصلہ کیا۔ دونوں بادشاہوں کی ملاقات اٹیلیہ میں ہوئی جو مسلمانوں کی عظمتوں کا امین رہ چکا تھا اور اب حکومتِ قسالیہ کا دارالسلطنت تھا۔ محمد ثانی کی پر وقا شخصیت، ان کے اندازِ تکلم اور ان کی آدابِ مجلس سے آگاہی نے عیسائیوں کو حیرت میں ڈال دیا۔ وہ تیس رگاہے تھے کہ مسلمان اجڑ ہوں گے ان کا قائد کوئی گھامڑ ہوگا جس کے بال بکھرے ہوں گے، جس کا چہرہ پچکا ہوگا۔ اور جس کی گردن جھکی ہوگی۔ اس کا لباس گنواروں کا سا ہوگا اور اس کی زبان پھوٹ ہوگی۔ مگر معاملہ اس کے برعکس نکلا۔ مسلمانوں کے مضبوط اور صیقل شدہ ہتھیاروں، ان کے نکھرے چہروں اور ستھرے لباسوں کو دیکھ کر قسالیہ کے لوگوں کی آنکھیں چندھیا گئیں۔ اور عیسائی بہادروں کی آنکھیں مسلمانوں کا فوجی اور جنگجو یا نہ رنگ ڈھنگ دیکھ کر کھلی کی کھلی رہ گئیں۔ مسلمانوں کی ہمان نوازی بھی کی گئی اور انہیں شجاعانہ کرتب بھی دکھائے گئے۔ میز کے گرد ان سے سیاسی گفتگو بھی ہوئی۔ نتیجہ یہ نکلا کہ ”نہ بادشاہ قسالیہ کو بڑی آبردہلی اور نہ ہی اہمیت حاصل ہوئی“

ملاقات کے دوران شہزادہ فلپ، کاؤنٹ ڈی لارا اور ڈون لاپس محمد ثانی کے ساتھ تھے۔ بادشاہِ عزناظہ کے سیاسی تدبیر کا یہ عالم تھا کہ اس کی بروقت مداخلت سے الفانسو اور اس کے بھائی فلپ کے

درمیان جو شکر رنجی مدت سے چلی آرہی تھی دور ہو گئی۔ تاریخ کے مطالعہ سے پتہ چلتا ہے کہ محمد ثانی کی خود وار طبیعت حالات سے چنداں مطمئن نہیں تھی۔ انہیں خدشہ تھا کہ یہ مواعید وقتی ہیں اور کسی وقت بھی ٹوٹ سکتے ہیں۔ ایشیلیہ میں ملاقات کے دوران ملکہ آئی اولینٹ (IOLANT) نے محمد ثانی سے ملاغم، وادیش اور کومارس کے گورنروں کے ساتھ نرمی کا برتاؤ کرنے کے لئے کہا تھا۔ محمد ثانی نے ملکہ کے ساتھ یہ وعدہ تو کر لیا کہ وہ متذکرہ بالا گورنروں سے شفقت کا سلوک کرے گا۔ لیکن وہ معاملے کی نزاکت کو سمجھ گیا۔ وہ جانتا تھا کہ عیسائی دت کو ٹالنا چاہتے ہیں اور ایسے موقعہ کی انتظار میں ہیں جب وہ مسلمانوں کے درمیان نفاق و انتشار سے فائدہ اٹھا کر انہیں شکست دے سکیں۔

محمد ثانی نے ایک سال تو بھوں لوں کر کے گزار دیا۔ اگلے سال اس نے ابن یوسف، سلطان مراکش، کو اندلس پر حملہ آور ہونے کی دعوت دی۔ رُبع صدی گزر گئی تھی کہ عیسائیوں نے غیر ملکی مسلمانوں کے جنگی اوزاروں کی جھنکار نہیں سنی تھی اور ان کے گھوڑوں کے سموں سے اُٹھنے والی چنگاریوں کا نظارہ نہیں کیا تھا۔ سلطان مراکش کی فوج نظرموج نے قسالیہ کے سرحدی علاقوں کی اینٹ سے اینٹ بجا دی۔ سینکو (SANCO) جو ایک فوجی قائد بھی تھا اور لاٹ پادری بھی گزرتا ہوا اور اس کی افواج کے پرچھے اڑ گئے۔ درمیں الاساقفہ کا سر اور داہنا ہاتھ کاٹ کر اور ان میں کا فور بھر کر لے سینکو شاہِ جمیم، والی ارغون کا فرزند ارجمند تھا۔

بطور نشان فتح اپنے پاس رکھ لیا.... عیسائی اپنے سپہ سالار کی موت اور دشمنوں کی کامیابی سے ایسے دل شکستہ ہوئے کہ پھر انھوں نے مقابلہ کی کوشش ہی نہیں کی۔ اس واقعہ سے یورپ کے تمام رومن کیتھولک میں ماتم برپا ہو گیا۔

کہا جاتا ہے کہ الفانسو درہم (اس دورِ مظلمہ میں عیسائیوں کے درمیان پڑھا لکھا آدمی تھا۔ اس نے علمِ ہیئت کے جداول تیار کروائے تھے۔ جب پادریوں کو پتہ چلا کہ بادشاہِ قتلیم نے ان جداول کی تیاری پر بے دریغ خرچ کیا ہے اور ان کے مصنفین (مسلمانوں اور یہودیوں) کو بڑی بڑی رقومات ادا کی ہیں تو وہ سخت برہم ہوئے کہ سلطنت کا روپیہ ناپاک کاموں پر اڑایا جا رہا ہے۔ اور جو کچھ دینی کاموں پر خرچ ہونا چاہیے تھا وہ "کفار" پر خرچ کیا جا رہا ہے۔ اس ایک واقعہ سے بخوبی اندازہ لگایا جاسکتا ہے کہ عیسائی پادریوں کو علم و فن سے کتنی کد تھی! عیسائی پادریوں کا جہالت پر صبر اور علم سے تنفر ایک کھلی حقیقت ہے۔ ایس۔ پی۔ اسکاٹ نے اپنی تاریخ میں اس بات کا اعتراف کیا ہے کہ :-

» اجنبی مسلمان، حکم شاہی سے محفوظ، بے روک ٹوک قریبہ کی رصدگاہ میں آتے اور ایشیائیہ اور طلیطلہ کے کتب خانوں میں داخل ہوتے۔ ان کو دیکھ دیکھ کر پادری اگرچہ سخت چیں بچیں ہوتے، مگر نہ ان کو روک سکتے تھے نہ نقصان پہنچا سکتے تھے۔ واہمہ پرست پادریوں کے

لہ اخبار الاندلس، ج ۲، ص ۲۶۳۔

نزدیک یہ لوگ جا دو گرتھے اور ارواحِ نجیبہ کو لیکر محل کے خلوت گدوں میں شیطانی مراسم ادا کرتے تھے۔ بادشاہ کا ان علماء کا مل کے ساتھ خلطِ ملط رکھنا سخت قابلِ ملامت فعل سمجھا جاتا تھا جس پر ہر دیندار عیسائی کو لعنت کرنا چاہیے۔
غرض کہ اس خاندان کے بہت سے فرما ترواؤں نے اپنی رعایا کی ذہنی قوتوں کی نشوونما، علوم و فنون کی ترویج و اشاعت اور دارالسلطنت کی ترقی کے لئے مقدور بھر کام کیا۔ باوجودیکہ حالات محذرسش تھے، دشمن ہرقت گھات میں بیٹھا تھا، اندرونی اور بیرونی سازشیں آئے دن کا معمول بن چکی تھیں، غناطہ کے حکمرانوں نے سلطنت کی ترقی اور عوام کی خوش حالی کے لئے کوئی کسر اٹھا نہیں رکھی۔

علماءِ میکانیات کی تحقیق و تجسس سے مسلمانوں کو فنِ حرب میں ایسی ایسی کلیں ایجاد کرنے کا موقع ملا کہ اسمعیل نے ۱۲۳۳ھ میں کو جب بیضاء کے شہر کا محاصرہ کیا تو اس نے ایسی زنجیروں استعمال کیں جن سے آتش گیر مادہ گولے کی صورت میں پھینکا جاسکتا تھا۔ ان گولوں سے شعلے نکلتے اور گرجدار آواز پیدا ہوتی۔ یہ بارودی گولے ان تمام چیزوں کو جو راستے میں ہوتیں توڑ پھوڑ دیتے۔ یہ پہلا موقع تھا کہ یورپ میں توپ خانہ استعمال ہوا۔ اس سے بیضاء کی بیرونی دیوار منہدم ہو گئی، برجنوں نے گر کر ہزاروں انسانوں کو موت کی نیند سلا دیا اور لائقِ مرگن مکان جل کر تباہ ہو گئے۔ شہرداروں نے عقلمندی کی کہ فوراً ہی اطاعت

۱۲۷۴ء اخبار الاندلس، ج ۲، ص ۲۶۶

۱۲۷۴ء عرب اسپین میں، کانڈا، ج ۳، ص ۲۳۱

قبول کر لی۔ بیضاء کے بعد مارٹوس بھی مسلمانوں نے فتح کر لیا۔ غرناطہ کے باسیوں نے ایک مدت کے بعد منظر و منصور فوج کو شہر میں خوشی کے شادیانے بجاتے دیکھا تھا۔

امیر محمد رابع کا عہد کسی لحاظ سے بھی خوشگوار نہ تھا۔ ان کے حباب المحروق، کارویہ عمادین سلطنت اور اراکین دولت کے لئے ناقابل برداشت تھا۔ وہ خود کو عزیز اور دوسروں کو ذلیل سمجھتے۔ اور انہیں لعنت ملامت کرنے سے دریغ نہ کرتے۔ اگر الفانسو ریاز دہم کے دربار میں نفاق و افتراق کا مرض نہ پھیل چکا ہوتا اور اس کی عیش پسند طبیعت قومی غیرت کو شراب ناب کے پیالوں میں غرق نہ کر چکی ہوتی تو مسلمان ان علاقوں کو بھی کھو بیٹھتے جو اس وقت تک ان کے تصرف میں تھے۔ ۳۳۳ھ میں مراکش کی جو افواج الجزائرہ کے ساحل پر اترتی تھیں، نہ صرف اس لئے بلائی گئی تھیں کہ جبل الطارق کی بازیافت میں مدد دیں بلکہ محمد رابع اور اس کے حاجب کو بھی ختم کر دیں تاکہ غرناطہ کے لوگ ان سے نجات پاسکیں۔

اب ہم مولائے علیؑ ابو الحسن کی طرف رجوع کرتے ہیں جن کے نام پر جبل اشیر کی سب سے اونچی چوٹی کا نام بیرودی مولائے حسن (CERRO de MULABACEN) رکھا گیا تھا۔ قسالیہ کے

بادشاہ نے ایک سفارت ان کے دربار میں اس غرض سے روانہ کی کہ وہ خراج کی رقم فوراً ادا کر دیں تاکہ معاہدہ صلح کی میعاد میں توہین کی جاسکے۔ مولائے حسن نے سفارت کے اراکین کو وہی جواب دیا جو ایک خود دار اور باہوش فرمانروا کو دینا چاہیے تھا۔ اس نے کہا: جاؤ فرڈی نینڈ کو بتادو کہ غرناطہ کے وہ بادشاہ جو خراج ادا کرتے تھے دنیا سے رخصت

جائے۔ بادشاہ کو یہ تجویز پسند آگئی۔ چنانچہ اس نے اپنے جلوس کے چوتھے سال اس شہر کی تعمیر شروع کر وادی۔ تعمیر کا کام ۹۳۶ء میں شروع ہوا، اور اس کے بعد برابر چالیس برس تک جاری رہا۔ انکار نے اپنے عہد حکومت کے باقی ۲۵ سال اور الحکم ثانی نے اپنی عمر کوتاہی کے ۱۵ سال اس کی آراستگی اور پیراستگی پر خرچ کر دیے۔

یہ شہر جو صرف ۷ فرلانگ لمبا اور ۵ فرلانگ چوڑا تھا، خوبصورت حویلیوں، نفیس بارہ درلیوں، بارونتی بازاروں، سیمیں نہروں، خدام شامی کی رہائش گاہوں پر مشتمل تھا۔ اس مختصر سی بستی میں سیاسی مندوبین بھی رہتے تھے اور غیر ملکی سفیر کبیر بھی۔ یہاں روسائے مملکت بھی آباد تھے اور خدام شامی بھی۔ یہاں علماء کا جہم غنیمت بھی تھا اور صناعتوں اور کاریگروں کا جھرمٹ بھی۔

مدینۃ الزہرا کے بنانے میں دس ہزار کاریگر اور مزدور بہ یک وقت کام کرتے رہے۔ ضروری سامان کی نقل و حمل کے لئے آٹھ سو کے قریب لاو جانوروں سے کام لیا جاتا رہا۔ جو ستون اس عمارت میں استعمال ہوئے، ان کی تعداد چار ہزار سے زائد بتائی جاتی ہے۔ ان ستونوں میں سے اکثر قسطنطنیہ، رومۃ الکبریٰ اور فرانس سے آئے تھے۔ باقی قرطاجنہ، تونس اور دیگر اعظم بلاد سے منگوائے گئے تھے۔ ہر روز ہزاروں ان گھڑے پھروں اور اینٹوں کے علاوہ چھ ہزار ترشے ہوئے پتھر چٹائی میں صرف ہو جاتے تھے۔

روایت ہے کہ جب یہ شہر مکمل ہو چکا تو زہرا سے دیکھنے کے لئے آئی مگر اس کے غم و غصہ کی کوئی انتہا نہ رہی جب اس نے ایک

طرف تو مرمیں محلات کا دلکش حُسن دیکھا۔ مگر دوسری طرف ایک بد نما اور سیاہ پہاڑ کا ہیپ سلسلہ۔ وہ دوڑتی ہوئی بادشاہ کی خدمت میں حاضر ہوئی اور کہنے لگی: کیا آپ اس کینز کو باوجود اس کے حُسن و جمال کے ایک زنگی کی گود میں نہیں دیکھتے؟ بادشاہ تو اس کی بلا میں لیتا تھا۔ فوراً کھڑا ہو گیا۔ اور حکم دیا کہ فوراً اس سیاہ رُو پہاڑ کو زمین کے اندر دفن کر دیا جائے۔ لیکن یہ کیونکر ممکن تھا۔ ماہرین نباتات نے اس کی بد صورتی اور زنگ آلودگی کو چھپانے کے لئے اس پر مختلف قسم کے پھلدار پودے اس کثرت سے لگا دیئے کہ وہ پہاڑ خوبصورتی اور رونق کے سبب جبل العروس کہلانے لگا۔

الناصر کے شاہی محل میں وہ حصہ سب سے زیادہ دیدہ زیب تھا جو مجلسِ مونس کے نام سے یاد کیا جاتا ہے۔ اس حصہ میں دو حوض نصب کئے گئے تھے۔ ایک سنگِ مرمر کا تھا اور دوسرا برنجی کا۔ سنگِ مرمر کے حوض کے گرد دھات کی ڈھلی ہوئی بڑی بڑی حیوانی موتیوں نصب کی گئی تھیں، جو قرطبہ کے دارالصنعت میں تیار ہوئی تھیں۔ سب سے بڑی شکل ایک شیر کی تھی۔ جس کے ایک پہلو میں ہرن اور دوسرے میں نہنگ تھا۔ دوسرا حوض جو برنجی تھا اور جس پر سونا بڑی کاریگری سے چڑھایا گیا تھا، قسطنطنیہ کے بادشاہ نے بطور تحفہ بھیجا تھا۔ اس کے گرد بھی انسانی موتیوں بنائی گئی تھیں جن کے منہ سے پانی کی دھاریں بہ کر حوض میں گرتی تھیں۔

قصرِ شاہی تمام کا تمام سنگِ مرمر کا بنا ہوا تھا۔ اس کی چھتیں خوشگوار اور خوشبودار لکڑی اور سونے کی بنی ہوئی تھیں۔ بغل ناما محرابیں

سفید اور شفاف ستونوں پر قائم تھیں۔ یہاں بھی ایک ایسا حوض بنایا گیا تھا جو پارے سے مہرا رہتا تھا۔ سورج کی شعاعیں جب اس حوض پر پڑتیں تو کمرہ بقعہ نور بن جاتا۔

مدینۃ الزہرا میں الناصر نے ایک عجائب خانہ اور ایک چڑیا گھر بھی بنا رکھا تھا۔ جہاں ہر قسم کے نوادرات اور چرند پرند جمع کر دیئے تھے۔ یہ حصہ عوام کی دلچسپی سے خالی نہ تھا۔

افسوس ہے کہ یہ شہر جو بمشکل چالیس سال کے اندر مکمل ہوا تھا، پینتیس سال کے اندر ہی تباہ و برباد ہو گیا۔ ۱۱۸۱ء میں جب قرطبہ کے لوگوں نے ہشام (الموید) کو دوبارہ تخت نشین کرنا چاہا، تو بربری افواج نے شہر کا محاصرہ کر لیا، اور ہر قسم کی کمک کو اندر پہنچنے سے روک دیا۔ اسی اثنا میں بربدوں کا ایک گروہ مدینۃ الزہرا میں داخل ہو گیا، اور اسے لوٹنے کے بعد نذرِ آتش کر دیا۔ دیکھتے ہی دیکھتے آگ کے شعلے آسمان سے باتیں کرنے لگے، اور آن کی آن میں یہ شہرہ آفاق بستی راکھ کا ایک ڈھیر بن گئی۔

ابوالحزم جو دورِ آخر کی ایک اہم شخصیت ہیں مدینۃ الزہرا کے کھنڈرات کے پاس سے گزرے اور پوچھا:۔

قُلْتُ يَوْمًا لَدَا سِ قَوْمٍ تَفَانُوا

اين سَكَانَتِ الْعِزَّازُ عَلَيْنَا

ترجمہ: "میں نے اُس قوم کے مٹے ہوئے آثار سے دریا کیا جو لڑ جھگڑ کر برباد ہو گئی تھی، کہ تمہارے آباد کار جو ہمیں دل سے عزیز تھے، کہاں گئے؟"

مے ہوئے آثار نے زبانِ حال سے جواب دیا :
 فَاجَابَتْ هُنَا قَامُوا قَلِيلًا
 ثُمَّ تَارُوا وَرَأَيْتُ اعْلَمَ آيُنَا

ترجمہ: " وہ کچھ دنوں یہاں ٹھہرے اور پھر چل دیے۔ معلوم نہیں وہ کدھ کو سدھارے۔ "

(۴) اَحْمَرُ (قصر)

سرزمینِ اندلس پر جس فنِ تعمیر کی ابتدا الداخل کے عہد میں رصافہ سے ہوئی تھی، اور جس کی آبیاری الناصر اور الحکم ثانی نے کی تھی وہ ملوکِ بنی نصر کے زمانہ میں الحما میں اپنے نقطہ خروج پر پہنچا۔ غرناطہ کا یہ محل جو ایک پہاڑی کی چوٹی پر بنایا گیا تھا، پچی کاری، کاشی کاری اور نقش نگاری کا بہترین مجموعہ ہے۔ اسے یہ نام کیوں دیا گیا؟ اس لئے نہیں کہ اس کی تعمیر غرناطہ کے شاہانِ بنو احمرونے کی تھی، اور اسے زیب و زینت بخشی، تھی بلکہ اس لئے کہ جس مسالہ سے یہ عمارت بنی ہوئی تھی وہ سُرخن مائل تھا۔ ملوکِ بنی نصر کے زمانے سے پہلے بھی یہ ایک محفوظ قلعہ تھا جہاں خطرے کے وقت افواجِ پناہ گزین ہو جاتی تھیں۔ چنانچہ اس کا ذکر امیر عبداللہ اور ابن عبدالمومن کے واقعات کے تحت عربی تاریخوں میں موجود ہے۔

موجودہ صورت میں الحما کی تعمیر محمد ابن الاحمر نے کی تھی، جو خاندانِ بنی نصر کا پہلا بادشاہ تھا۔

اس کے گرد و پیش دلفریب مناظر کا ایسا جال بچھا ہوا تھا جسے

دیکھ کر عقل ونگ رہ جاتی تھی۔ پہاڑی پر کھڑے ہو کر اگر اوپر کو
— دیکھیں تو سیرالواڈا کی برف سے ڈھکی ہوئی سر بلند چوٹیاں تھیں
جنہیں سورج کی شعاعیں تاجِ زرین پہنائے رکھتی تھیں۔ اگر نیچے کو

دیکھیں تو زرخیز وادی تھی جس میں سے دریائے حدارہ DARRO
بل کھاتا ہوا گزرتا تھا اور دریائے سنیل میں جاگرتا تھا۔ انواع و
اقسام کے درخت جھومتے نظر آتے تھے اور مرغانِ خوش الحان کے
نغمے ایک عجیب کیف پیدا کر دیتے تھے۔ جس طرح الحرا کا ماحول
پاکیزہ اور صاف ہے، اسی طرح اس کا اندرونی حصہ بھی فنِ عکس
کشی اور مصوری کا ایک بہترین نمونہ ہے۔ اس میں رنگِ بزمگ کے
ستونوں کے وہ والان نہیں بنائے گئے، جو دوسری عمارات کا
طرہ امتیاز ہیں۔ قصر اللیوث، دارالاحین، اور بیت العدل اپنی
تزیین و آرائش کے سبب ایک خیالی سینہ کی طرح نظر آتے ہیں
جس کا آنکھ مشاہدہ تو کر سکتی ہے لیکن تلم بیان کرنے کی قوت
نہیں رکھتا۔ یہ عمارت نہ تو زبرد کی بنی ہے اور نہ ہی سنگِ مرمر
اور سہاق کی، بلکہ ایک خاص قسم کے چونے سے بنائی گئی ہے جو
کھلاتا ہے۔ اس مسالے کو کاربکروں

Sulphate of Lime

نے مختلف اجزا کی آمیزش سے اس طرح تیار کیا ہے کہ صدیاں
گزر جانے کے بعد بھی پامال جفا نہیں ہو سکا۔

کلیساء کے پجاریوں نے جس طرح دوسری عمارات کو تباہ و برباد
کر دیا تھا۔ اسی طرح اس عمارت کی بھی اینٹ سے اینٹ بجا دی
چارلس پنجم نے تو اس کا ایک بڑا حصہ صرف اس لئے گرا دیا تھا کہ

وہ اس کے مسالے سے دوسری عمارت بنا سکے گا۔
 موسیٰ وادی لیر اپنی کتاب "اندلس" میں ایک مقام پر لکھتے
 ہیں "وہ پر تکلف چینی کی تختیاں جو قصر الحما کے والانوں میں
 نصب تھیں، چند سال قبل پس کر چونا بنانے کی غرض سے
 فروخت کر دی گئیں۔ مسجد کا کانسٹی کا دروازہ پرانے تانبے کے
 نام سے بکا۔ اور وہ بیش بہا لکڑی کے کندہ کئے ہوئے دروازے
 جو دار بنی سراج میں لگے ہوئے تھے ایندھن کے کام میں لائے
 گئے۔ جو کچھ مال و متاع اس میں سے بک سکتی تھی، اس کے
 فروخت کرنے کے بعد یہ عمارت بطور قید خانہ استعمال کی گئی
 اور اس میں فوجی اسلحہ کا کارخانہ بنایا گیا۔"

ان عمارت کے علاوہ جن کا ہم نے اوپر ذکر کیا ہے اور
 بھی بہت سے محل و قصور ہیں جنہیں ہم نے عمداً چھوڑ دیا ہے۔ ان
 میں سے اشبیلیہ کا القصر اور گرانڈ خاص طور پر قابل ذکر ہیں۔

جزیرہ اسلامیہ

جس طرح غرناطہ ہمارے عروج و زوال کی داستان سے واقف
 ہے، اسی طرح پلرمو بھی مدو جزیرہ اسلام کی سرگزشت کو جانتا ہے
 اس نے ہمارے شباب کی رونق اور تروتازگی بھی دیکھی ہے، اور
 ہمارے شیب کی کہولت اور نقاہت بھی۔ اس نے ہمارے حُسن
 کی رعنائی اور مستی بھی دیکھی ہے اور ہمارے بڑھاپے کی کمزوری اور
 ضعف بھی۔ جس طرح غرناطہ ہتذیب و تمدن کا گہوارہ رہا ہے اور

اور علوم و فنون کا مرکز رہا ہے، اسی طرح پڑموبھی تمدنی چکاچوند اور تہذیب نو کی آب و تاب کے سبب نو واردوں کی نگاہوں کو خیرہ کرتا رہا ہے۔

سلسلی کے بڑے بڑے شہر مسلمانوں کے عروج کے زمانہ میں قرطبہ اور اشبیلیہ کی طرح اپنی سرفراک عمارتوں، نظر افروز سبزہ زاروں، دلکش پائیں باغوں، نزمیت بخش فواروں، کشادہ سڑکوں اور پُر تکلف ہوٹلوں کے سبب زائرین کی توجہ کا مرکز بنے رہے ہیں۔ مسٹرائس۔ پی، سکاٹ اخبار الائنڈس میں ایک مقام پر لکھتے ہیں۔

”ابن حوقل جیسے سیاح اور اوریسی جیسے جغرافیہ دان، عقلمندیہ کے ناموں کے زمانہ کے اسلامی شہروں کے دلچسپ حالات چھوڑ گئے ہیں۔ اُن سے معلوم ہوتا ہے کہ تمام شہروں میں پرمو کو تفوق حاصل تھا۔ نہ صرف اس لئے کہ وہ دارالحکومت تھا۔ بلکہ اس لئے بھی کہ وہ سب سے زیادہ دولت مند شہر تھا۔ وہاں کے باشندے نہایت ہندب اور ذہین ہوتے تھے۔ صرف مسجدیں ہی وہ عمارتیں نہ تھیں جہاں باشندگان پرمو کے اسراف و تکلفات کے نمونے اور شان و شوکت کے نظارے دکھائی دیتے تھے، بلکہ دولت مندوں اور معززین کے مکانات بھی ایسے ہی ہوتے تھے جن کی نظیر۔

لہ ابن حوقل ۳۶۲ھ میں ناموں کی آمد سے پہلے سلسلی آیا تھا جو حالات اُس نے تبند کئے ہیں وہ ناموں کے عہد سے قبل کے ہیں۔ ابن جبیر بہر حال ۳۶۲ھ میں یہاں آیا تھا۔

سوائے قریبہ کے اور کسی اسلامی شہر میں نہیں ملتی تھی جو صنعت و نزاکت ان عمارتوں میں تھی، وہ واقعی اس مسلے اور قیمتی پتھروں کے قابل تھی جن سے وہ بنائی گئی تھیں۔ ان کی دیواریں رنگارنگ کے پتھروں کی ہوتیں۔ تمام فرش میں قیمتی پتھروں کی پچی کاری ہوتی، چھتوں میں مارپیچ وضع کے ساتھ مذہبی اصول کے مطابق نقش و نگار بنے ہوتے، جگہ جگہ انہیں مختلف رنگوں سے مزین کیا جاتا، یا سونے کا کام ہوتا صحنوں میں خوشبودار مہپولوں کے درخت لگے ہوتے جن سے تمام مکان طبلہ عطار بنا رہتا۔

نہریں تھیں کہ ہر ایک بڑی عمارت کے خانہ باغ میں بہہ رہی تھیں۔ زمانہ قدیم کے طرز کے فوارے ہر سیرگاہ اور سربز مقامات میں اچھل رہے تھے۔ تمام بازار کشادہ تھے، اور پتھروں کا صاف شفاف فرش تھا۔ بازاروں میں بیش قیمت اور بیش بہا مال بھرا رہتا۔ مکانات ریختہ پتھروں کے ہوتے، جن کے جوڑ نہایت احتیاط اور خوبصورتی سے ملائے جاتے تمام کوچہ و بازار میں روشنی ہوتی۔ محلات عالیشان اور خوبصورت تو تھے ہی، عزیاء کے مکان بھی اچھی گنجائش اور آرام کے ہوتے، اور جیسے کچھ بھی تھے، بہر حال لندن اور پیرس کے اس زمانہ کے عزیاء کے مکانوں

اندلس ان کا حق ہے۔ اس حق کو ان لوگوں کے اجداد نے غصب کر لیا تھا جو اس وقت اس سرزمین کو اپنی ملکیت سمجھے بیٹھے ہیں۔ اس ملک کو وہ بہت جلد اپنے ہاتھ سے اس طرح کھودیں گے جس طرح خود ان کے (فرڈی مینڈ) کے اجداد نے کھودیا تھا۔ فرڈی مینڈ نے ایک طرف تو پوپ کو یہ جواب دیکر نرم کیا اور دوسری طرف بایزید ثانی کو یہ کہہ کر چپ کرا دیا کہ وہ امیر مصر کے خلاف اس کی افواج اور سامان حرب سے مدد کرنے کو تیار ہے۔ پناہ پناہ بایزید ثانی نے "اسلام کے نام لیواؤں کو ان کے حال اور قسمت پر چھوڑ دیا۔"

یکم ربیع الاول ۱۲۹۶ھ (مطابق ۳۰ دسمبر ۱۸۷۹ء) کو عیسائیوں کے ساتھ ایک معاہدہ کیا گیا جس کی اہم شرائط حسب ذیل تھیں۔

- ۱۔ مسلمانوں کے جان و مال کو کسی قسم کا نقصان نہ پہنچے پائے گا۔ جہاں وہ رہنا چاہیں آزادی سے رہ سکتے ہیں۔

- ۲۔ کوئی عیسائی کسی مسلمان کا راہ چلتے مذاق نہ اڑائے گا اور نہ ہی اس پر آوازہ کسے گا۔ اگر کسی نے تمسخر کیا تو اسے قرار واقعی سزا دی جائے گی۔

- ۳۔ مسلمانوں کے مذہبی امور میں عیسائی دخل نہ دیں گے۔ کوئی عیسائی مسجد میں داخل نہ ہوگا۔

- ۴۔ مسلمانوں کے معاملات میں شرع اور انہی کے قانون کی پابندی کی جائے گی۔ مسلمان قاضی ان کے معاملات اور خصوصیات کا تصفیہ کرے گا۔

۵۔ اس جنگ میں جو مسلمان گرفتار ہوئے ہیں، وہ فوراً رہا کر دیئے جائیں گے اور جو مسلمان عیسائیوں کی قید سے بھاگ کر شہر میں داخل ہو گئے ہیں، ان کے خلاف کوئی چارہ جوئی نہیں کی جائے گی۔
۶۔ اگر کوئی مسلمان افریقہ جانا چاہے گا، تو حکومت اس کو اپنے انتظام سے افریقہ بھجوائے گی۔

۷۔ جن عیسائیوں نے اسلام قبول کر لیا ہے، انہیں ترک اسلام پر مجبور نہ کیا جائے گا۔ اگر کوئی مسلمان عیسائی ہونا چاہے تو اس اطمینان کے بعد کہ وہ برضا و رغبت اپنا مذہب بدلنا چاہتا ہے، ایسا کرنے کی اجازت دی جائے گی۔

۸۔ اس جنگ میں جو مالِ غنیمت مسلمانوں کے ہاتھ لگا ہے، وہ بدستور انہی کے قبضہ میں رہے گا۔
۹۔ مسلمانوں پر موجود ٹیکس کے علاوہ کوئی نیا ٹیکس عائد نہیں کیا جائے گا۔

۱۰۔ سلطان ابو عبد اللہ کو البشارات کی جاگیر سوئپ دی جائیگی۔
۱۱۔ آج سے ساٹھ روز کے اندر اس معاہدہ کی تمام شرائط پوری کر دی جائیں گی۔

۱۲۔ معاہدہ کا اثر قائم رکھنے اور عیسائیوں کو اس کی پابندی پر مجبور کرنے کی غرض سے اس معاہدہ پر پاپائے روم کے دستخط کرائے جائیں گے اور وہ اس کی تعمیل کا ذمہ دار ہوگا۔

۱۳۔ مقررہ لمیعاد کے اندر غزناطہ کا شہر، الحمر کا قلعہ اور دیگر امانِ حرب و ضرب عیسائیوں کے حوالے کر دیا جائے گا۔

عرب اسپین میں، کانڈے، ج ۳، ص ۳۹۶۔

یہ صلح نامہ جس کا اوپر ذکر کیا گیا ہے کم و بیش بچپن و نجات پر مشتمل تھا۔ اگر اسے اندلس کے مسلمانوں کی بدبختی کی آخری دستاویز کہا جائے تو غلط نہ ہوگا۔ اس عہد نامہ کے علاوہ جس کا تعلق عام مسلمانوں اور ان کے مفادات سے تھا، ایک اور عہد نامہ بھی ترتیب دیا گیا جو ابو عبد اللہ محمد، ان کے خصوصی اختیارات اور مراعات سے متعلق تھا۔ عیسائی فرمانروانہ تو پہلے معاہدے کی شرطیں پوری کرنے کے لئے آمادہ تھے اور نہ ہی دوسرے معاہدے کی شرائط کی تعمیل کے لئے مخلص تھے۔ کسی "کافر" سے جو معاہدہ کیا جاتا تھا اس کی پابندی کرنا اتنا بڑا جرم تھا کہ اس کی معافی بمشکل تمام پادریوں کے حضور سے ہی سکتی تھی۔ اگر کوئی عیسائی بادشاہ اپنے نقصان کے اندیشہ سے بھی ان معاہدات کو پورا کرتا جو مسلمانوں سے کئے گئے تھے تو اس بادشاہ کو ایک طرف اس کی رعایا مذاق اڑاتی اور دوسری طرف کلیساؤں سے ملعون قرار دیتا۔

معاہدہ کی شرائط کو عوام سے پوشیدہ رکھنے کی پوری کوشش کی گئی لیکن بے سود۔ لوگوں کو جب اس رسوائے زمانہ سلخنامہ کا علم ہوا تو وہ بغاوت پر اتر آئے لیکن

مرے شوق کی بلند میزبانی ہمتوں کی پستی

ابو عبد اللہ لوگوں کے بدلے ہوئے تیمور دیکھ کر گھبرا گیا۔ اس نے حملہ کر لیا کہ وہ شہر کی چابیاں اگلے ہی روز فرڈی نینڈ اور ملکہ ازابیل کے حوالے کر دے گا۔ آئندہ رات اگر ابو عبد اللہ اور اس کی مسلمان رعایا

لے اخبار الاندلس، ج ۲، ص ۳۳۹۔

کے لئے 'شبِ بیدا' کا حکم رستی تھی تو فرڈمی نینڈ اور اس کی عیسائی رعایا کے لئے 'شبِ برات' کا اثر رکھتی تھی۔ ایک طرف تو ابو عبداللہ اور اس کا تمام خاندان رختِ سفر باندھنے میں مصروف تھا اور الحمرا کے درو دیوار کو بہ حسرت دیاس دیکھ رہا تھا، دوسری طرف فرڈمی نینڈ اور اس کی قوم خوشی کے شادیانے بجا رہی تھی اور اس انتظار میں تھی کہ گورات کا تاریک پردہ چاک ہو اور وہ صبح دم یسلی غناطہ کو حاصل کریں۔ ۲ جنوری ۱۴۹۲ء کو مسلمانوں سے اندلس کی حکومت سنبھالنے کی تیاریاں مکمل ہو چکیں تو شاہ فرڈمی نینڈ اور ملکہ ازابیلا اپنے امراء اور عمائدین شہر کے ساتھ قصر الحمرا میں داخل ہوئے۔

«خاندانِ شاہی کے افراد، اراکین سلطنت اپنا پر تکلف لباس پہنے بادشاہ کے جلو میں تھے۔ ملکہ ازابیلا اپنی خدم و حشم کے ہالہ کے درمیان چاند کی مانند موجود تھی۔ جب یہ ہلکھہ جلوس، طبل و بوق، فوجی باجوں کی آواز، پرچموں کی حرکت اور لاکھوں آدمیوں کے خوشی کے نعروں کے ساتھ قصر الحمرا کی طرف آگے بڑھا تو الحمرا کا دروازہ آہستگی سے کھلا۔ چند خوب رو نوجوان، گھوڑوں پر سوار کورنش بجالانے کے لئے آگے بڑھے۔ یہ لوگ ڈھیلے ڈھالے مختلف اللون ریشمیں کپڑے پہنے ہوئے تھے۔ جب وہ چلتے تھے تو نسیم صبح ان کے لباس کے ساتھ شوخیاں کرتی تھی۔ ان کے زرہ بکتر اور نیچوں کو کھول کھول دیتی تھی جن میں ہر قسم کے جواہرات چمک رہے تھے۔ ان میں پہلا سوار بد قسمت ابو عبداللہ

تھا اور باقی لوگ اس کے بدنصیب ساتھی تھے؛
 ابو عبد اللہ فاتحِ غرناطہ کو داخل ہوتے دیکھ کر گھوڑے سے نیچے
 اتر پڑا اور اس کے گھوڑے کی باگ تھام لی۔ شہر کی چابیاں بعدِ عجز
 دنیا اس کے حوالے کیں اور عرض کیا: ”یہ کنجیاں اسپین میں عربوں
 کے اقتدار کی آخری نشانی ہیں۔ آپ انہیں لے لیجئے کیونکہ اللہ تعالیٰ
 کی مشیت کے مطابق ہمارا ملک، ہمارے مال اور ہماری جانیں
 سب آپ کی ملکیت ہیں۔ امید ہے کہ آپ نے جیسا وعدہ کیا ہے
 اس کے مطابق ہی معاملہ کریں گے“ فرڈی نینڈ نے ابو عبد اللہ کو
 یقین دلایا کہ ”مسلمانوں سے جو وعدے کئے گئے ہیں انہیں پورا کیا
 جائے گا“ اس کے بعد ٹنڈیلا

(Conde de Tendilla)

قصر الحمر کے سب سے بلند مینار پر چڑھ گیا اور مطلقاً صلیب اس پر نصب
 کر دی۔ ”تاریخ نبی نوع انسان میں کوئی واقعہ اتنا درد انگیز اور جاگاہ
 نہیں ہوتا جتنا کہ ایسی قوم کا مسٹ جانا جس نے انسانوں کے آرام و
 آرائش اور خوشی و خوش حالی کیلئے بڑے بڑے کام کئے ہوں جس نے
 علم کے ہر شعبہ میں وہ انکشافات کئے ہوں کہ جن کی داد علماء وقت
 نے دی ہو اور نسہائے مابعد اس کی مسمون ہوں“

ابو عبد اللہ اپنی نئی جاگیر الفجارہ کی طرف روانہ ہو گیا جب پڈل
 (Padul) کے مقام پر پہنچا تو اس نے ایک نگاہ غرناطہ اور
 اس کے اطراف و اکناف پر ڈالی جہاں اس کے خاندان نے صدیوں

۱۹ ص ۲، ج ۲، ص ۱۹

۱۹ ص ۳، ج ۳، ص ۱۹

حکومت کی تھی اور جہاں انکا اختر اقبال چکا تھا۔ شدتِ جذبات سے اس کی آنکھوں میں آنسو بھر آئے۔ اس کی ماں نے، جو ایک کچھ دار عورت تھی، اپنے بیٹے کو یوں سسکیاں بھرتے ہوئے دیکھا تو کہا: اب رونے سے کیا حاصل۔ اچھا ہوتا کہ تو نے ملک کا دفاع مردوں کی طرح کیا ہوتا۔ ابو عبداللہ نے غناطہ پر جو ”حسرت آمیز نگاہِ واپس“ ڈالی تھی وہ تاریخ میں ”دمِ واپسینِ عرب“ کے نام سے مشہور ہو گئی۔

ابو عبداللہ کے رخصت ہوتے ہی عیسائیوں نے تمام مواعید کو گلستہ و طاق نیاں بنا کر رکھ دیا۔ اس طرح علم و عرفان کی وہ شمع جو آٹھ صدیوں تک روشن رہی تھی، اس کے اخراج کے ساتھ ہمیشہ ہمیشہ کے لئے خاموش ہو گئی۔

مسلمانوں کی حالت دگر گوں تھی۔ ان کا مال محفوظ تھا نہ ان کی جان، انہیں اپنے رسم و رواج کو پورا کرنے کی اجازت تھی نہ مذہبی فرائض کو ادا کرنے کی آزادی۔ غریب کی جو درد سب کی بجا بھی کے مصداق ہر کوئی انہیں لٹاتا نظر آتا ہے۔ ظلم و ستم اور جور و تشدد کی کوئی معلوم صورت ایسی نہ تھی جو مسلمانوں پر روا نہ رکھی گئی ہو۔ ۱۲۹۹ء میں ایک شاہی حکم کے مطابق ان تمام مسلمانوں کو انڈس سے نکل جانے کے لئے کہا گیا جو عیسائیت کو قبول کرنے سے گریزاں تھے۔ بہت سے مسلمانوں نے جو کمزور دل اور کمزور ایمان کے مالک تھے اپنا مذہب بدل لیا۔ انہوں نے حرم کو چھوڑتے خانہ کی راہ لی۔

جن مسلمانوں نے صبر و استقامت کی راہ اختیار کی، انہیں دارو رسن کی آزمائش سے گزرنا پڑا۔ ان کا معاملہ محکمہ تفتیشِ مذہبی کے سپرد

کر دیا گیا۔ ایک ایسا دقت بھی آیا کہ انہیں اپنا لباس پہننے، اپنی زبان
 بولنے اور اللہ تعالیٰ کے آستانہ جلال و بھروسہ پر معرکتہ طریقہ سے
 جھکنے سے روک دیا گیا۔ لطف تو یہ ہے کہ عیسائی پادریوں کے کہنے
 پر انہیں نجاستِ صغریٰ و کبریٰ دونوں حالتوں میں غسل کرنے سے منع کر دیا
 گیا۔ عیسائیت اس دور میں نہد و دس، علم و حکم اور لطف و کرم سے
 عبارت نہیں تھی بلکہ اس کی بنیاد تقدس کی جھوٹی شہرت، سفلیہ پن،
 جھل و کذب اور بھروسہ پر اٹھائی گئی تھی۔ میلہ کچھلا رہنا، اس زمانہ
 میں عیسائی تقدس کا طرہ امتیاز تھا۔ ملکہ میری کے شوہر نامدار فلپ ثانی
 نے تمام ملک میں حماموں کو تباہ کر دینے کا حکم اس لئے دیا تھا کہ وہ کفر
 کے علامات و آثار سمجھے جاتے تھے۔ ٹیمپل (ایک خبیث روح) جب
 انڈس کا لارڈ بشپ مقرر ہوا تو مسلمانوں کو اس کی تنگ دلی، تعصب اور
 غیر مسامتت کا نشانہ بنا پڑا۔ وہ مساجد جن کے بلند و بالا میناروں سے
 ہر روز پانچ مرتبہ اللہ اکبر کی آواز بلند ہوتی تھی گرجوں میں بدل دی
 گئیں۔ ان کی دیواروں پر جو اپنے نقش و نگار کی خوبصورتی اور تزیین
 و آرائش کی جدت کے لئے دل موہ لینے والی تھیں سفیدی پھیری
 گئی۔ خدائے واحد و تہا کے نام یسواؤل کو ہزاروں کی تعداد میں
 یہ کہہ کر بستہ دیا گیا کہ وہ اسلام سے بیزار تھے۔

عیسائی مسلمانوں کے درپے آزار تو تھے ہی، اب انہوں نے
 مسلمانوں کے علمی اور ثقافتی کارناموں کو بھی مٹانا چاہا۔ برٹش کی کتاب
 کو جو الفزادی اور پبلک لائبریریوں میں جمع ہو گئی تھیں، باب الہدایہ
 کے چوک میں لا کر جلا دیا گیا۔ اس حشیانہ مذہبی جوش سے جو نقصان

دنیا کو پہنچا اس کا ادنیٰ اندازہ اس سے ہو سکتا ہے کہ غالباً دنیا بھر میں ایسا قیمتی ذخیرہ علوم و فنون کہیں نہ ہوگا جس کو شیمینس نے اس تاریخی چوک میں خاک سیاہ کر دیا۔ اس وحشیانہ فعل سے مالی نقصان تو بہت ہوا ہی تھا مگر اس کا ہلک اثر جو سوسائٹی پر پڑا وہ بالکل ناقابل بیان ہے۔ اس سے وہ یگانہ روزگار علمی یادگاریں تباہ ہو گئیں جن کا بدل ناممکن ہے۔ ایک محتاط اندازے کے مطابق اسی ہزار سے زیادہ نادر و نایاب کتابیں اور مخطوطات نذر آتش کر دیے گئے۔ مسلمان جب آئے دن کی پابندی سے تنگ آگئے تو انہوں نے عیسائی حکومت کے خلاف بغاوت کر دی جو فوراً ہی ناکام بنا دی گئی۔ ۱۶۰۴ء میں مسلمانوں کو نقل مکانی پر مجبور کر دیا گیا۔ فرڈی نینڈ کے غرناطہ پر تسلط سے لیکر آخری حکم جلا وطنی تک جن لوگوں نے اسپین کو خیر باد کہا ان کی تعداد تیس لاکھ سے زیادہ ہے۔ اس باب کو ختم کرنے

سے پہلے ہم لین پول کی تصنیف (THE MOORS IN SPAIN)

کا آخری پیرا گراف نقل کرنا چاہتے ہیں ہمیں ناضل مصنف نے عربوں کو ان کے علمی اور ثقافتی کارناموں پر خراج عقیدت پیش کیا ہے اور عیسائیوں کا ان کے گنوار پن، مذہبی جنون، عدم رواداری اور بے ذوقی کے لئے ماتم کیا ہے۔ وہ لکھتے ہیں۔

» بدرہاہ اسپینی ہمیں سمجھے کہ وہ کیا کر رہے ہیں۔ مسلمانوں کے اخراج سے ان کو مسرت ضرور ہوئی اور کچھ عرصے کیلئے اس سے زیادہ دلچسپ اور دل آویز کہانی اور کوئی نہ تھی۔

تہ اخبار اللندس، ج ۳، ص ۲۵۵

ان کے شاعر (Lope de Vega) نے اس "منصفانہ
فرمان" کی بے حد تعریف کی جس کے ذریعے فلپ سوم
نے بقیۃ السیف مسلمانوں کو ازرقیہ جلاوطن کر دیا۔ اور
(Velazques) نے یادگار کے طور پر اس
کا مرقع تیار کیا۔ (Cervantes) ایسے نرم خو اور
بے تعصب شخص کو بھی عیسائیوں کے اس فعل کو تشریح
انصاف قرار دینا پڑا۔ یہ لوگ نہیں سمجھے کہ وہ سونے کا
انڈا دینے والی مرغی کو کھو بیٹھے ہیں۔ کئی صدیوں تک
اسپین تہذیب کا مرکز رہا تھا، علوم و فنون کا بلجاء اور
بلند خیالی کا مرکز بنا رہا تھا۔ یورپ کا کوئی دوسرا ملک عربوں
کی ترقی یافتہ مملکت کے پاسگ کو بھی نہیں پہنچا تھا۔ فری
نینڈ، ملکہ ازابیلا اور چارلس پنجم کی سلطنت کی چند روزہ
چمک دمک ایسی پائیدار شان و شوکت کی بنیاد قائم نہ کر سکی۔
مسلمان تو ملک سے نکال دیے گئے اور تھوڑے عرصہ
تک عیسائی اسپین ماہتاب کی طرح مستعار روشنی سے
چمکتا نظر آیا۔ اس کے بعد اس کو گہن لگ گیا اور آج
تک اسی تاریکی میں پڑا وقت اٹھا رہا ہے۔ مسلمانوں کی
سچی یادگار بجز زمین کے ان قطعات ہیں نظر آتی ہے
جہاں مسلمانوں نے انگور، زیتون اور اناج کے خوشے
پیدا کئے تھے؛ اس غبی و جاہل مخلوق میں دکھائی دیتی ہے
جہاں کسی زمانہ میں ذہانت اور علمیت پھلتی پھولتی تھی

اور اس جامد وساکن اور رُوبہ انحطاط قوم میں ملتی ہے جو
پستی و ذلت کے عمیق غار میں گہری ہے اور اس کی
مستحق ہے۔“

- جزائر سسلی میں اسلامی سلطنت کا عروج و زوال۔
- سسلی کے جغرافیائی حالات اور قدیم تاریخ۔
- اسد بن فرات کی قیادت میں مسلمانوں کا سسلی پر حملہ اور انکی کامیابی۔
- اسد بن فرات کی شہادت اور محمد ابن ابی الجوارمی کا سپہ سالار بننا۔
- اسلامی فتوحات۔ علم دین کی ترویج اور زرعی ترقی کے لئے کاوشیں۔
- مسلمانوں کا "مشرقی عربی فن تعمیر" اور اس کے محاسن۔
- مسلمانوں کا حسن معاشرت اور ان کی مخصوص تمدنی زندگی۔
- راجہ اول کا بہرہ میراقتدار آنا اور مسلمانوں کا اخراج۔
- دیم اول کے عہد میں مسلمانوں کی حالت اور ابن جبیر کے مشاہدات۔
- اسلامی تہذیب و تمدن نارمن حکمرانوں پر اثر۔ عورتوں کا معاشرے میں مقام اور تصدیق سے مسلمانوں کی ہجرت۔

باب ۲

بحیرہ روم کے تمام جزائر میں جزیرہ صقلیہ سب سے زیادہ
زرخیز اور مروم خیز ہے۔ خلیج سینا اس کو اٹلی سے جدا کرتی ہے
اس کی شکل مثلث سے ملتی جلتی ہے۔ اس کا محیط تقریباً چھ سو چوبیس
میل ہے اور رقبہ دس ہزار مربع میل ہے اس کی آبادی چھتیس لاکھ کے
لگ بھگ ہے۔

اس جزیرہ کے طول میں ایک سلسلہ کوہ ہے جو پوڈل نارو
سے شروع ہو کر ٹاڈر مینٹاک جنوب مغرب کی طرف ہوتا ہوا چلا گیا
ہے۔ یہ شمالی ساحل سے زیادہ قریب ہے۔ تمام جزیرہ میں آب
رسانی اسی سلسلہ کوہ سے ہوتی ہے۔ اس کی سب سے بلند چوٹی
۲۱۸۴ فٹ ہے۔ جزیرہ صقلیہ کے مشرقی ساحل پر کوہ ایٹنا ہے
جس سے عرب جغرافیہ نویسوں کو گہری دلچسپی رہی ہے۔ اسلامی دور
میں یہ پہاڑ متواتر لادا اُگلتا رہا ہے۔ ابن جبر اور مقدسی نے اسے
دھواں نکالتے اور آگ برساتے دیکھا ہے۔ اس جزیرہ میں جھکات
کم ہیں۔ اگرچہ ہموار زمینیں نہیں ہیں پھر بھی ساحل کی جانب بہت
کے ہموار اور زرخیز میدان واقع ہیں۔ پہاڑوں سے بہنے والے

چٹے زراعت و فلاحت کے کام میں مدد دیتے ہیں۔ بحیرہ روم میں گرنے والے دریاؤں کی تعداد تیرہ بتائی گئی ہے جن سے بڑی کشتیاں اندرون ملک میں پہنچ سکتی ہیں۔

تقلیہ کی آب دہوا بحیرہ روم کے خطے کی آب دہوا سے مشابہ ہے۔ بارش صرف جاڑوں کے موسم میں ہوتی ہے۔ ابن حوقل کی بحیرہ پتہ چلتا ہے کہ شمالی علاقوں میں جو ہوا چلتی ہے وہ خشک بھی ہے اور مضرت رساں بھی۔ خشک اس قدر کہ ذہنی کیفیت متاثر ہوئے بغیر نہیں رہ سکتی۔ باقی جگہوں پر آب دہوا خوشگوار اور صحت بخش ہے۔ اسلامی دور حکومت میں نہروں کے جامع اور وسیع نظام کے سبب چراگاہوں کو وسعت دی گئی اور (Cash Crops) کالی گئی تاکہ زمیندار کو اپنی محنت کا ثمر فوراً مل جائے۔ بادِ سموم کے ضرر رساں پہلوؤں کو دور کر کے اور کوہ ایٹنا کی آتش نشانی کے عمل کا سدباب کر کے مسلمانوں نے یہاں کی زراعت کو حیرت انگیز ترقی دی۔ ادریسی نے اپنی تصنیف میں میٹھے پانی کے چشموں، پہلپاتی کھیتوں اور بار آور درختوں کا کثرت سے ذکر کیا ہے فصلوں میں گیہوں، پنا، جوار، باجرہ، اسی اور سن اور سبزیوں میں کدو، بیکن اور پیاز خاص اہمیت رکھتے تھے۔ اس سے پتہ چلتا ہے کہ تقلیہ کی سرسبزی و شادابی اسلامی عہد میں کتنی نمایاں تھی۔ مسلمانوں نے یورپ سے کپاس کے پودے کا تعارف تقلیہ اور اندلس کے راستے سے کرایا۔ انہوں نے میشر کی کاشت کا طریقہ چین سے معلوم کیا اور اسے یہاں کامیابی سے آزمایا۔ اس کے علاوہ ان گنت

بطی جڑی بوٹیاں، خرلوزہ، چکوثرہ، زعفران اور لمبوں مسلمانوں کی ان تھک
کوششوں اور تحقیق و جستجو کے مرہون منت ہیں۔

مسلمانوں نے یہاں کی معیشت کو بہتر بنانے کے لئے جہاں زمین
کی پیداواری قوتوں میں اضافہ کیا وہاں انہوں نے زمین کے اندر چھپی
ہوئی معدنی دولت کو باہر نکالنے کی بھی مقدور بھرکوشش کی۔ صقلیہ
کی کانوں سے سونا، چاندی، سیسہ اور لوہا بکثرت نکلتا تھا۔ بعض جگہوں
پر گندھک، پھٹگری، سرمہ اور نوشادر کے ذخائر بھی موجود تھے۔ ان
کے علاوہ عمارتی پتھر اور مونگا بھی دستیاب تھا۔

مختلف اقوام کی عملداری کے سبب مختلف زبانیں بولی جاتی
رہی ہیں۔ لیکن یہاں کے اصل لوگ لاطینی (LATIN) ہی بولتے
ہیں۔ عربوں کے دورِ حکومت میں عربی یہاں کی سرکاری زبان تھی۔

قدیم تاریخ

ازمنہ قدیم میں جو قوم سب سے پہلے یہاں آکر آباد ہوئی سکوئی
کہلاتی ہے۔ یونانیوں کی پہلی بستی ۳۵۰ ق.م. میں قائم ہوئی۔ کہا
جاتا ہے کہ یونانیوں نے مختلف علاقوں کو فتح کرنے کے بعد یہاں
جمہوری طرز کی حکومت قائم کی اور ملکی تجارت کو فروغ بخشا۔ امتداد
زمانہ کے ساتھ جمہوریت نے آمریت کو جنم دیا۔ ان ظالم بادشاہوں
میں جن کے دامن پر معصوم اور عقیفہ عورتوں کے خون کے دھبے
اب تک نمایاں ہیں گیلون خاص اہمیت رکھتا ہے۔ اس نے سیرکوس
کو اپنا دارالسلطنت بنایا اور اسے شوکت و صولت بخشی۔

آہستہ آہستہ قرطاجنہ والوں نے یہاں اپنی نوآبادیاں قائم کرنی شروع کیں۔ یونانیوں نے انہیں آگے نہ بڑھنے دیا۔ گیلون نے ہمیرا کی جنگ میں قرطاجنہ والوں کو شکستِ فاش دی۔ نااہلی اور عیش پرستی کے سبب گیلون کا خاندان ۲۶۶ ق۔م میں تباہ ہو گیا۔ اب قرطاجنہ والوں کو پاؤں پھیلانے کا موقع مل گیا۔ پچنانچہ انہوں نے تھوڑے ہی عرصہ میں اہم مقامات زیر نگین کر لئے۔ تاریخ کے مطالعہ سے پتہ چلتا ہے کہ یونانیوں اور قرطاجنہ والوں کے درمیان اقتدار کے لئے جنگ ۲۴۶ ق۔م تک جاری رہی۔ اس کے بعد یہ جزیرہ رومی اقتدار میں چلا گیا۔ رومیوں کی آمد کے ساتھ اس کی تاریخ تاریکی کے پردے میں چلی جاتی ہے۔ ۲۴۲ ق۔م میں وینڈال نے اس جزیرہ پر قبضہ جمایا۔ کچھ عرصہ حکومت کرنے کے بعد ۵۳۵ء میں یہ علاقہ بازنطینی اقتدار میں آ گیا۔

یوں تو ہر قوم کی تاریخ اور اس کی زبان میں دیومالائی قسم کی کہانیاں کثرت سے ملتی ہیں لیکن حقیقیہ (سلی) کی قدیم تاریخ کو یہ خصوصیت حاصل ہے کہ اس میں مافوق الفطرت انسان بھی ملتے ہیں، عجیب الخلقیت حیوان بھی اور یگانہ روزگار تمثیل نگار اور شاعر بھی۔ ایک سرسری نظر ڈالنے آپ کو سائیکلوپ ایسے دیوتا مت انسان ملیں گے جنہوں نے بادلوں کو گر جبا سکھایا، سر سے ایسی ماہِ وحش اور خوبصورت بالوں والی عورت دکھائی دے گی جو عقل کل آئے ٹس کی بیٹی ہے اور ارستونیس اور ٹیرنیس ایسے ڈرامہ نگار اور شاعر بھی نظر آئیں گے جن کی تخلیق

Civice

Terence

۱۱

۱۲

Cyclope

Aristophanes

۱۳
۱۴

زبان کی شگفتگی، تخیل کی بلندی اور مزاح (HUMOUR) کی چاشنی کے لئے مشہور ہیں۔

علم الاصنام کی دنیا سے نکل کر اگر ہم صقلیہ کے جغرافیائی ماحول پر نگاہ ڈالیں تو ہمیں پتہ چلتا ہے کہ صقلیہ سماجی اور اقتصادی لحاظ سے ترقی یافتہ اور مرنہ حال تھا۔ مسینا، پلرمو اور کروٹونا کے شہروں میں سامان تجارت کی فراوانی، لوگوں کی آسودگی اور تمدنی زندگی کی چکاچوند اس بات کا بین ثبوت ہیں کہ اہالی صقلیہ تمام جزائر میں زیادہ خوش حال اور سیاسی شعور کے مالک تھے۔

جس طرح ہر گلستان کا جو بن خزاں کے ہاتھوں پامال ہو جاتا ہے اسی طرح توہمیں بھی کچھ عرصہ کے لئے بہار دکھا کر خزاں کی گود میں جاسوتی ہیں۔ ان کا شباب ڈھل جاتا ہے، ان کے اقتصادی وسائل مفلوج ہو جاتے ہیں اور ان کے فوجی محاسن زائل ہو جاتے ہیں۔ صقلیہ بھی مدوجزر کے اس اصول سے نہیں بچ سکا۔ ایک زمانہ تھا کہ صقلیہ یونانی تہذیب کا مرکز، رومی عظمت کا گہوارہ اور وحشیانہ لذت و شہوات کی تماشا گاہ تھا۔ اب جو حالات بدلے تو زوال پذیرہ سوسائٹی نے راہبوں اور عابدوں کے مجر و تصورات کی پرستش شروع کر دی۔ کلیسا کے دور اقتدار میں یہ اسی طرح جہالت اور توہم پرستی کا شکار تھا جس طرح یورپ کے باقی حصے۔ پوپ کی آمدنی کا بڑا ذریعہ ان غلاموں کی محنت تھی جن کی اولادوں کو کھلی منڈی میں اس لئے بیچ دیا جاتا تھا کہ پوپ اور اس کے خادموں کی تجوریاں بھری جائیں اور ان کی ”چشم تنگ دنیا دار“ کی سیری کا انتظام کیا جائے۔

”جو جائیداد ایک مرتبہ پادریوں کے فولادی پنجہ میں آجاتی تھی اس پر مالک خواہ کتنا ہی تانوفی حتی جتلائے اور سرچاپ کر رہ جائے ، ان مقدسین کی گرفت سے نہیں چھوٹ سکتی تھی۔ سینٹ پیٹر کو یہاں کے پادریوں پر جو دولت مند، متکبر، طاقتور، فسادی اور خبیث تھے بڑا ناز تھا۔ ظاہر ہے کہ خدا فراموش سوسائٹی میں مذہب کے ٹھیکیداروں کا یہی کردار ہوتا ہے۔

امراء اگر عیش پرست تھے تو پادری گم گشتہ راہ۔ صقلیہ کی فتح کے وقت ملک کے معاشی، معاشرتی اور اخلاقی حالات ان حالات سے کہیں زیادہ مخدوش تھے جو اندلس میں آٹھویں صدی عیسوی میں اسلامی حملے کے وقت پائے جاتے تھے۔ کئی ایک محرکات کے علاوہ جن میں ہر ایک بجائے خود اہم اور موثر ہے، یونانی میس (Euphemius) کا ایک راہبہ کو خانقاہ سے لے کر نا اور اسے اپنی ہوس کا نشانہ بنانا، صقلیہ پر مسلمانوں کے حملے کا فوری سبب ثابت ہوا۔ یونانی میس کو جسے عرب مورخین نے نیمی کے نام سے یاد کیا ہے بازنطینی شہنشاہ نے اذیت ناک مزادینے کا دھیلہ کیا تاکہ دوسروں کو عبرت حاصل ہو۔ نیمی نے اپنی جان بچانے کے لئے امیر زیارۃ اللہ سے رجوع کیا اور سلطان افریقا کو اپنی امانت کا یقین دلاتے ہوئے صقلیہ پر حملے کی دعوت دی۔ امیر زیارۃ اللہ پہلے ہی ان علاقوں کو زیر نگیں لانے کے مارہ میں سوچ رہے تھے۔ انہیں جب معلوم ہوا کہ صقلیہ انتشار و افتراق کا شکار ہے اور

۱۔ اخبار اللامس، ج ۲، ص ۷۔ ۲۔ اخبار اللامس، ج ۲، ص ۱۱ :

وہاں کئے عوام و ڈیروں کے ظالمانہ سلوک سے تنگ آچکے ہیں
تو انہوں نے قاضی اسد بن فرات کو جو علم و فضل اور زہد و ورع
میں اپنی مثال نہ رکھتے تھے اسلامی افواج کا سپہ سالار مقرر کیا۔
اسد، فقیہ اور محدث ہونے کے علاوہ جنگجو اور جرمی بھی تھے اور

یہ حقیقت ہے کہ "افریقہ میں اس سے پیشتر ان دو جلیل القدر عہدوں
پر کوئی شخص بیک وقت فائز نہیں ہو سکا۔"

شکر کی امارت زیادۃ اللہ نے ان کے سپرد کی تھی۔ حالانکہ وہ اس
عہدہ امارت کو قبول کرنے کے لئے رضامند نہ تھے۔ وہ اس وقت
قاضی القضاة تھے اور اپنے عہد کے یگانہ روزگار فقہا اور محدثین
کے سامنے زانوئے تلمذتہ کر چکے تھے۔ آپ کے اساتذہ میں حضرت
امام مالک، قاضی ابو یوسف اور امام محمد جیسے جلیل القدر اصحاب
علم شامل ہیں۔

مقررہ دن یہ لشکر بڑی شان و شوکت کے ساتھ قیروان سے سوہ
کی جانب روانہ ہوا۔ ارکان دولت، عمائدین شہر اور اصحاب علم ساتھ
شامل تھے۔ اصل لشکریوں کی تعداد دس ہزار سے متجاوز نہ تھی جب
جنگی بیڑا روانہ ہونے لگا، تو مسلمانوں نے ان جاں نثاروں کو فلک
شگاف نعروں سے الوداع کہا۔ مسلمانوں کی آبدار تلواریں جوش
جہاد سے اس طرح لہرائیں جس طرح ابرہہ آوردات کو بجلی۔

اسد عجز و نیاز کا پیکر تھے اور تسلیم و رضا کا مجسمہ تھے۔ روانگی سے
قبل انبوء کثیر کے سامنے تشریف لائے۔ شکر یان صف شکن کو

۱۰ لہ وہ خاندانِ اغلب کو سرخاقتور حکمران ہے جس نے ۸۱۴ء سے ۸۳۸ء تک حکومت کی۔

ہمت دلائی۔ مصائب و شدائد کا پامردی سے مقابلہ کرنے کی تلقین کی اور عوام کو تحصیلِ علم کی ترغیب دلائی۔ آپ نے بتایا کہ اس منصبِ جلیلہ پر آپ کا تقررِ علم ہی کے سبب تھا۔

مسلمانوں کی نگاہیں بار بار آسمان کی طرف اٹھتی تھیں، اور ان کے لبِ نصرت و نعمندی کی دعاؤں سے حرکت کرتے نظر آتے تھے یہ بیڑا جو سو جنگی جہازوں اور تقریباً دس ہزار سپاہیوں پر مشتمل تھا۔ نئے ارمانوں کے ساتھ جزائرِ سسلی کی طرف چل دیا۔ اسد بڑے مدبر انسان تھے۔ انہوں نے عام راجتہ چھوڑ کر مازر کا راستہ اختیار کیا۔ انہیں یقین تھا کہ دشمن اس راستہ سے ان کا مقابلہ نہ کرے گا۔ یہ شہر بغیر مزاحمت کے فتح ہو جائے گا۔ پچانچہ اسلامی بیڑا ۱۳ جون ۱۸۲۶ء کو مازر پر ننگر انداز ہوا۔

۱۔ اخبار الاندلس جلد دوم، ص ۱۳ و ابن اثیر جلد ششم ص ۲۳۶۔

صقلیہ پر سب سے پہلا حملہ ۱۱۵۲ء میں ہوا۔ جب کہ خلافتِ راشدہ کا دور تھا اور حضرت عثمان غنیؓ نے آرائے خلافت تھے۔ اکثر قاریع نگار نے سب سے پہلا حملہ ۱۱۶۶ء میں بتایا ہے جب حضرت امیر معاویہؓ نے معاویہ بن حجاج کو افریقہ سے بحری بیڑے کی سرکردگی میں روانہ کیا۔ یوں نظر آتا ہے کہ عرب مورخین نے ۱۱۶۶ء اور ۱۱۶۷ء کے واقعات کو آپس میں گڈمڈ کر دیا ہے۔

اس سلسلہ میں نویری کی روایت جو ”نہایت الارب“ میں مسطور ہے بالکل عجیب ہے۔ وہ

لکھتا ہے :-

سنة ۱۱۶۶ ذکرا اول من غزا جزيرة صقلية
في الاسلام وهو عبد الله بن قيس
الفرزاري من قبل معاوية بن حجاج
جزيره صقلية پر مسلمانوں نے سب سے
پہلا حملہ عبداللہ بن قیس الفرزاری کی سرکردگی
میں کیا۔ جنہیں معاویہ بن حجاج نے
(الکلاصفہ دیکھئے)

مسلمان افواج کئی اعشار کے ساتھ ساحل پر اتریں اور شہر پر قبضہ
جمایا۔ مازر کو فتح کر لینے کے بعد آسہ آگے بڑھے اور مقام مرج پر
ڈیرے ڈال دیے۔ بازنطینی حکومت نے باوجود اپنی مشکلات کے
ایک بہت بڑا بحری بیڑہ قسطنطنیہ سے روانہ کیا۔ حکومت روم نے
بھی دل کھول کر مدد کی۔

دشمن کی تعداد ڈیڑھ لاکھ تک پہنچ گئی۔ اس کا سرعمر بلاطہ تھا، جو
ہمت و شجاعت میں اپنا ثانی نہ رکھتا تھا۔ فیمی کی افواج نے پہلے تو اسلامی
فوجیوں کا ساتھ دینے کا ارادہ کیا لیکن جب اُنہوں نے رومی فوجوں

گذشتہ سے پیوستہ) وکان قد بعثتہ من افریقیہ افریقہ سے روانہ کیا تھا۔ یہ واقعہ امیر معاویہ
وذاک فی خلافة معاویة بن کے عہد میں پیش آیا۔ پنانچہ فزاری نے
ابی سقیان، نفتح۔ (صفحہ ۲۲۵) اسے فتح کر لیا۔

۳۳ھ کے واقعات کو امیر معاویہ کے عہدِ خلافت کی طرف کیونکر منسوب کیا جاسکتا ہے؟ حالانکہ
یہ عہد عثمانی کا ہے؟

سان الدین ابن الخطیب کی روایت کسی قدر زیادہ واضح ہے اور قابلِ اعتنا۔ وَهُوَ يَقُولُ۔
قال ارباب التواریخ کان اول من غزا مورخین کا خیال ہے کہ جزیرہ صقلیہ پر پہلا
جزیرہ صقلیہ من امراء افریقیہ الموحجین حملہ اُن امرائے افریقہ نے کیا جنہیں حضرت
الیہا من قبل الخلیفة عثمان ثم معاویة، عثمان نے مقرر کیا تھا، اس کے بعد امیر معاویہ
بعدہ الامیر معاویة بن حدیج الکندی نے حملہ کیا اور پھر معاویہ بن حدیج الکندی نے
اس کے بعد متواتر حملے جاری رہے۔

ان حالات کی تطبیق اگر انسائیکلو پیڈیا آف اسلام کے مضمون زیر عنوان "سسی" سے کی جائے
تو معلوم ہوتا ہے کہ پہلا حملہ ۳۳ھ میں ہوا جب حضرت عثمان خلیفہ تھے اور دوسرا امیر معاویہ کے عہد میں
۳۶ھ میں ہوا۔ (بحوالہ تاریخ صقلیہ، ج ۱، ص ۷۹) مٹہ ابن اثیر جلد ہشتم، ص ۲۳۶۔

کی کثرت اور عظمت کو دیکھا تو وہ کنارہ کش ہو گئیں۔ فیسی کا یہ قدم مسلمانوں کے لئے خطرناک ثابت ہوا۔ مسلمان اس ضعف و قلت کے باوجود تائید ایزدی اور نصرت الہی کے امیدوار تھے۔

مرج کے مقام پر دونوں فوجیں صف آرا ہوئیں۔ ایک طرف کثرت افواج تھی، سامانِ رسد کی برتری تھی اور آلاتِ حرب کی عمدگی تھی، لیکن دوسری طرف بے یار و مددگار سپاہی، اپنے وطن سے دُور قلت کے باوجود پیمانِ وفا کو پورا کرنے کے لئے صف و رصف کھڑے تھے۔ اسد نے نوح کی صف بندی کی، اور اپنی شعلہ بار تقریر سے مسلمانوں میں عزم و ایثار پیدا کیا۔ انہیں یہ علم تھا کہ میدانِ جنگ سے فرار انہیں بچا نہیں سکتا اور وہ بھاگیں بھی کیوں؟ مردانہ وار مرنا شہادت ہے اور اُخروی نجات کا باعث۔

حملے کا آغاز اسد نے کیا۔ کس قدر اعتماد تھا اپنے پر، اور کس قدر بھروسہ تھا خالقِ واحد و قہار پر۔ وہ آگے بڑھے۔ مسلمان دشمن پر پل پڑے۔ آج کا دن کس قدر سخت تھا۔ اسد کا جسم زخموں سے چھلنی ہو گیا، لیکن وہ استقلال کے ساتھ دشمن کی صفوں کو چیرتے آگے بڑھتے گئے۔

ردیوں کے پاؤں اکھڑ گئے اور ان پر رعب طاری ہو گیا۔ غروبِ آفتاب سے قبل ہی رومی خیمہ و خراگاہ کو چھوڑ کر بھاگنے لگے، مرج کا میدان مسلمانوں کے ہاتھ آیا۔ ہزاروں کفار میدانِ جنگ میں کام آئے۔ سینکڑوں گرفتار بنائے گئے۔ مسلمانوں نے مالِ غنیمت سے اپنے آپ کو مالامال کیا اور یہ فتح نیک فال ثابت ہوئی۔ اس فتح کی اطلاع

جب زیادة اللہ کو ملی تو اس نے یہ مژدہ جانفزا المامون کو سنایا۔ اور اس دن کی یاد تمام اطراف و اکناف میں دھوم دھام کے ساتھ منائی گئی۔ مازر کی فتح کے بعد مسلمانوں نے سرقوسہ (سیراکیوس) کا رخ کیا۔ جو اس زمانے میں نہ صرف تجارت کا مرکز اور سماجی سرگرمیوں کا آئینہ دار ہی تھا بلکہ علم و ادب اور تہذیب و ثقافت کا گہوارا بھی تھا۔ یہاں کے صنعت کار اپنی مصنوعات کی خوبصورتی اور اعجاز ہنر کے لئے دنیا بھر میں مشہور تھے۔ فوجی نقطہ نگاہ سے بھی یہ شہر بڑا محفوظ تھا۔ رومن زمانے کے قلعے جن کی مرمت وقتاً فوقتاً ہوتی رہتی تھی ناقابل تسخیر سمجھے جاتے تھے۔ اسلامی لشکر جب حبیب بن ابی عبیدہ کی سرکردگی میں یہاں پہنچا ہے تو فوج کے محافظ دستے غافل پڑے سو رہے تھے اُنھوں نے جب آنکھ کھولی تو دیکھا کہ غنیم کی فوج نیزے اور بھالے سنبھالے پورے شہر کو گھیرے میں لے چکی تھی۔ ڈرتے، کانپتے اور ہانپتے ہوئے لوگوں پر مشتمل ایک فوج تیار کی گئی جس سے توقع تھی کہ مسلمانوں کا مقابلہ کرے گی۔ یہی نے شہر والوں کو مدافعت کے لئے اگسایا اور انہیں مسلمانوں کا ڈٹ کر مقابلہ کرنے کی ترغیب دی۔ لیکن اسد ایسے باہوش اور جہانگیرانہ انسان کے سامنے اس کی دورخی چالیں کامیاب نہ ہوئیں۔ مسلمانوں نے شہر کے وہ تمام ناکے بند کر دیئے جہاں سے محصورین کو سامان خورد و نوش پہنچنے کی توقع تھی۔ مسلمان ابھی محاصرہ جاری رکھے ہوئے تھے کہ محصورین کی مدد کے لئے پلرموس سے تازہ دم کمک پہنچ گئی۔ خدشہ تھا کہ مسلمان بہت نہ ہار بیٹھیں مگر اسد نے ان کو زرنے میں لیکر

”کیس گاہ تک پہنچا دیا اور پھر فوج کے ٹکڑے اڑا دیے۔ فتح کا کچھ ایسا رعب پڑا کہ بہت سی شاہی رعایا بادشاہ کے رقبہ اطاعت سے نکل کر رسولِ عربی (صلی اللہ علیہ وسلم) کے زیرِ اقتیاد آگئی۔“

پرمو سے آنے والی فوج کو شکست دینے کے باوجود، سرقوسہ (سیراکوس) فتح نہ ہو سکا۔ محاصرہ کافی لمبا ہو چکا تھا اور افواج بدول ہوتی جا رہی تھی۔ اسد مصر تھے کہ دشمن کو یہیں تنگ کیا جائے اور اسے قرارِ واقعی سزا دی جائے۔ محاصرین بھی طویل محاصرے سے اکتا چکے تھے۔ گاہے دشمن کی طرف سے تیروں کی بوچھاڑ بھی ہو جاتی۔ کبھی کبھی دستِ بدست لڑائی کی نوبت بھی آجاتی۔ اسی دوران میں ایک تیرنے اسد بن فرات کو گھائل کر دیا اور وہ زخموں کی تاب نہ لا کر ۲۸ء میں ہمیشہ کے لئے یہیں کے ہو رہے۔ انہیں سرقوسہ کے گرد و نواح میں ہی سپردِ خاک کر دیا گیا۔

اس صدمہ جانگاہ نے مسلمان افواج کو بدول کر دیا۔ لیکن لشکریوں نے موقع کی نزاکت کے پیش نظر محمد بن ابی الجارمی کو اپنا سپہ سالار چن لیا۔ لیکن ”مصیبتیں کبھی تنہا نہیں آتیں“۔ مسلمانوں کو اسد کی موت کا قلق تو تھا ہی، اس کے فوراً بعد وبا بھی مھوٹ پڑی۔ ہزاروں سپاہی اس دیومی کی بھینٹ چڑھ گئے۔ ابن اثیر، علامہ ابن خلدون اور مسٹر اسکاٹ اس وبا کو ہی اسد کی موت کا سبب ٹھہراتے ہیں لیکن حقیقت وہی ہے جس کا اظہار ہم اوپر کر چکے ہیں۔ ریاض النفوس کا مصنف لکھتا ہے۔

۱۴۔ ۱۵۔ ۱۶۔ ۱۷۔ ۱۸۔ ۱۹۔ ۲۰۔ ۲۱۔ ۲۲۔ ۲۳۔ ۲۴۔ ۲۵۔ ۲۶۔ ۲۷۔ ۲۸۔ ۲۹۔ ۳۰۔ ۳۱۔ ۳۲۔ ۳۳۔ ۳۴۔ ۳۵۔ ۳۶۔ ۳۷۔ ۳۸۔ ۳۹۔ ۴۰۔ ۴۱۔ ۴۲۔ ۴۳۔ ۴۴۔ ۴۵۔ ۴۶۔ ۴۷۔ ۴۸۔ ۴۹۔ ۵۰۔ ۵۱۔ ۵۲۔ ۵۳۔ ۵۴۔ ۵۵۔ ۵۶۔ ۵۷۔ ۵۸۔ ۵۹۔ ۶۰۔ ۶۱۔ ۶۲۔ ۶۳۔ ۶۴۔ ۶۵۔ ۶۶۔ ۶۷۔ ۶۸۔ ۶۹۔ ۷۰۔ ۷۱۔ ۷۲۔ ۷۳۔ ۷۴۔ ۷۵۔ ۷۶۔ ۷۷۔ ۷۸۔ ۷۹۔ ۸۰۔ ۸۱۔ ۸۲۔ ۸۳۔ ۸۴۔ ۸۵۔ ۸۶۔ ۸۷۔ ۸۸۔ ۸۹۔ ۹۰۔ ۹۱۔ ۹۲۔ ۹۳۔ ۹۴۔ ۹۵۔ ۹۶۔ ۹۷۔ ۹۸۔ ۹۹۔ ۱۰۰۔ ۱۰۱۔ ۱۰۲۔ ۱۰۳۔ ۱۰۴۔ ۱۰۵۔ ۱۰۶۔ ۱۰۷۔ ۱۰۸۔ ۱۰۹۔ ۱۱۰۔ ۱۱۱۔ ۱۱۲۔ ۱۱۳۔ ۱۱۴۔ ۱۱۵۔ ۱۱۶۔ ۱۱۷۔ ۱۱۸۔ ۱۱۹۔ ۱۲۰۔ ۱۲۱۔ ۱۲۲۔ ۱۲۳۔ ۱۲۴۔ ۱۲۵۔ ۱۲۶۔ ۱۲۷۔ ۱۲۸۔ ۱۲۹۔ ۱۳۰۔ ۱۳۱۔ ۱۳۲۔ ۱۳۳۔ ۱۳۴۔ ۱۳۵۔ ۱۳۶۔ ۱۳۷۔ ۱۳۸۔ ۱۳۹۔ ۱۴۰۔ ۱۴۱۔ ۱۴۲۔ ۱۴۳۔ ۱۴۴۔ ۱۴۵۔ ۱۴۶۔ ۱۴۷۔ ۱۴۸۔ ۱۴۹۔ ۱۵۰۔ ۱۵۱۔ ۱۵۲۔ ۱۵۳۔ ۱۵۴۔ ۱۵۵۔ ۱۵۶۔ ۱۵۷۔ ۱۵۸۔ ۱۵۹۔ ۱۶۰۔ ۱۶۱۔ ۱۶۲۔ ۱۶۳۔ ۱۶۴۔ ۱۶۵۔ ۱۶۶۔ ۱۶۷۔ ۱۶۸۔ ۱۶۹۔ ۱۷۰۔ ۱۷۱۔ ۱۷۲۔ ۱۷۳۔ ۱۷۴۔ ۱۷۵۔ ۱۷۶۔ ۱۷۷۔ ۱۷۸۔ ۱۷۹۔ ۱۸۰۔ ۱۸۱۔ ۱۸۲۔ ۱۸۳۔ ۱۸۴۔ ۱۸۵۔ ۱۸۶۔ ۱۸۷۔ ۱۸۸۔ ۱۸۹۔ ۱۹۰۔ ۱۹۱۔ ۱۹۲۔ ۱۹۳۔ ۱۹۴۔ ۱۹۵۔ ۱۹۶۔ ۱۹۷۔ ۱۹۸۔ ۱۹۹۔ ۲۰۰۔ ۲۰۱۔ ۲۰۲۔ ۲۰۳۔ ۲۰۴۔ ۲۰۵۔ ۲۰۶۔ ۲۰۷۔ ۲۰۸۔ ۲۰۹۔ ۲۱۰۔ ۲۱۱۔ ۲۱۲۔ ۲۱۳۔ ۲۱۴۔ ۲۱۵۔ ۲۱۶۔ ۲۱۷۔ ۲۱۸۔ ۲۱۹۔ ۲۲۰۔ ۲۲۱۔ ۲۲۲۔ ۲۲۳۔ ۲۲۴۔ ۲۲۵۔ ۲۲۶۔ ۲۲۷۔ ۲۲۸۔ ۲۲۹۔ ۲۳۰۔ ۲۳۱۔ ۲۳۲۔ ۲۳۳۔ ۲۳۴۔ ۲۳۵۔ ۲۳۶۔ ۲۳۷۔ ۲۳۸۔ ۲۳۹۔ ۲۴۰۔ ۲۴۱۔ ۲۴۲۔ ۲۴۳۔ ۲۴۴۔ ۲۴۵۔ ۲۴۶۔ ۲۴۷۔ ۲۴۸۔ ۲۴۹۔ ۲۵۰۔ ۲۵۱۔ ۲۵۲۔ ۲۵۳۔ ۲۵۴۔ ۲۵۵۔ ۲۵۶۔ ۲۵۷۔ ۲۵۸۔ ۲۵۹۔ ۲۶۰۔ ۲۶۱۔ ۲۶۲۔ ۲۶۳۔ ۲۶۴۔ ۲۶۵۔ ۲۶۶۔ ۲۶۷۔ ۲۶۸۔ ۲۶۹۔ ۲۷۰۔ ۲۷۱۔ ۲۷۲۔ ۲۷۳۔ ۲۷۴۔ ۲۷۵۔ ۲۷۶۔ ۲۷۷۔ ۲۷۸۔ ۲۷۹۔ ۲۸۰۔ ۲۸۱۔ ۲۸۲۔ ۲۸۳۔ ۲۸۴۔ ۲۸۵۔ ۲۸۶۔ ۲۸۷۔ ۲۸۸۔ ۲۸۹۔ ۲۹۰۔ ۲۹۱۔ ۲۹۲۔ ۲۹۳۔ ۲۹۴۔ ۲۹۵۔ ۲۹۶۔ ۲۹۷۔ ۲۹۸۔ ۲۹۹۔ ۳۰۰۔ ۳۰۱۔ ۳۰۲۔ ۳۰۳۔ ۳۰۴۔ ۳۰۵۔ ۳۰۶۔ ۳۰۷۔ ۳۰۸۔ ۳۰۹۔ ۳۱۰۔ ۳۱۱۔ ۳۱۲۔ ۳۱۳۔ ۳۱۴۔ ۳۱۵۔ ۳۱۶۔ ۳۱۷۔ ۳۱۸۔ ۳۱۹۔ ۳۲۰۔ ۳۲۱۔ ۳۲۲۔ ۳۲۳۔ ۳۲۴۔ ۳۲۵۔ ۳۲۶۔ ۳۲۷۔ ۳۲۸۔ ۳۲۹۔ ۳۳۰۔ ۳۳۱۔ ۳۳۲۔ ۳۳۳۔ ۳۳۴۔ ۳۳۵۔ ۳۳۶۔ ۳۳۷۔ ۳۳۸۔ ۳۳۹۔ ۳۴۰۔ ۳۴۱۔ ۳۴۲۔ ۳۴۳۔ ۳۴۴۔ ۳۴۵۔ ۳۴۶۔ ۳۴۷۔ ۳۴۸۔ ۳۴۹۔ ۳۵۰۔ ۳۵۱۔ ۳۵۲۔ ۳۵۳۔ ۳۵۴۔ ۳۵۵۔ ۳۵۶۔ ۳۵۷۔ ۳۵۸۔ ۳۵۹۔ ۳۶۰۔ ۳۶۱۔ ۳۶۲۔ ۳۶۳۔ ۳۶۴۔ ۳۶۵۔ ۳۶۶۔ ۳۶۷۔ ۳۶۸۔ ۳۶۹۔ ۳۷۰۔ ۳۷۱۔ ۳۷۲۔ ۳۷۳۔ ۳۷۴۔ ۳۷۵۔ ۳۷۶۔ ۳۷۷۔ ۳۷۸۔ ۳۷۹۔ ۳۸۰۔ ۳۸۱۔ ۳۸۲۔ ۳۸۳۔ ۳۸۴۔ ۳۸۵۔ ۳۸۶۔ ۳۸۷۔ ۳۸۸۔ ۳۸۹۔ ۳۹۰۔ ۳۹۱۔ ۳۹۲۔ ۳۹۳۔ ۳۹۴۔ ۳۹۵۔ ۳۹۶۔ ۳۹۷۔ ۳۹۸۔ ۳۹۹۔ ۴۰۰۔ ۴۰۱۔ ۴۰۲۔ ۴۰۳۔ ۴۰۴۔ ۴۰۵۔ ۴۰۶۔ ۴۰۷۔ ۴۰۸۔ ۴۰۹۔ ۴۱۰۔ ۴۱۱۔ ۴۱۲۔ ۴۱۳۔ ۴۱۴۔ ۴۱۵۔ ۴۱۶۔ ۴۱۷۔ ۴۱۸۔ ۴۱۹۔ ۴۲۰۔ ۴۲۱۔ ۴۲۲۔ ۴۲۳۔ ۴۲۴۔ ۴۲۵۔ ۴۲۶۔ ۴۲۷۔ ۴۲۸۔ ۴۲۹۔ ۴۳۰۔ ۴۳۱۔ ۴۳۲۔ ۴۳۳۔ ۴۳۴۔ ۴۳۵۔ ۴۳۶۔ ۴۳۷۔ ۴۳۸۔ ۴۳۹۔ ۴۴۰۔ ۴۴۱۔ ۴۴۲۔ ۴۴۳۔ ۴۴۴۔ ۴۴۵۔ ۴۴۶۔ ۴۴۷۔ ۴۴۸۔ ۴۴۹۔ ۴۵۰۔ ۴۵۱۔ ۴۵۲۔ ۴۵۳۔ ۴۵۴۔ ۴۵۵۔ ۴۵۶۔ ۴۵۷۔ ۴۵۸۔ ۴۵۹۔ ۴۶۰۔ ۴۶۱۔ ۴۶۲۔ ۴۶۳۔ ۴۶۴۔ ۴۶۵۔ ۴۶۶۔ ۴۶۷۔ ۴۶۸۔ ۴۶۹۔ ۴۷۰۔ ۴۷۱۔ ۴۷۲۔ ۴۷۳۔ ۴۷۴۔ ۴۷۵۔ ۴۷۶۔ ۴۷۷۔ ۴۷۸۔ ۴۷۹۔ ۴۸۰۔ ۴۸۱۔ ۴۸۲۔ ۴۸۳۔ ۴۸۴۔ ۴۸۵۔ ۴۸۶۔ ۴۸۷۔ ۴۸۸۔ ۴۸۹۔ ۴۹۰۔ ۴۹۱۔ ۴۹۲۔ ۴۹۳۔ ۴۹۴۔ ۴۹۵۔ ۴۹۶۔ ۴۹۷۔ ۴۹۸۔ ۴۹۹۔ ۵۰۰۔ ۵۰۱۔ ۵۰۲۔ ۵۰۳۔ ۵۰۴۔ ۵۰۵۔ ۵۰۶۔ ۵۰۷۔ ۵۰۸۔ ۵۰۹۔ ۵۱۰۔ ۵۱۱۔ ۵۱۲۔ ۵۱۳۔ ۵۱۴۔ ۵۱۵۔ ۵۱۶۔ ۵۱۷۔ ۵۱۸۔ ۵۱۹۔ ۵۲۰۔ ۵۲۱۔ ۵۲۲۔ ۵۲۳۔ ۵۲۴۔ ۵۲۵۔ ۵۲۶۔ ۵۲۷۔ ۵۲۸۔ ۵۲۹۔ ۵۳۰۔ ۵۳۱۔ ۵۳۲۔ ۵۳۳۔ ۵۳۴۔ ۵۳۵۔ ۵۳۶۔ ۵۳۷۔ ۵۳۸۔ ۵۳۹۔ ۵۴۰۔ ۵۴۱۔ ۵۴۲۔ ۵۴۳۔ ۵۴۴۔ ۵۴۵۔ ۵۴۶۔ ۵۴۷۔ ۵۴۸۔ ۵۴۹۔ ۵۵۰۔ ۵۵۱۔ ۵۵۲۔ ۵۵۳۔ ۵۵۴۔ ۵۵۵۔ ۵۵۶۔ ۵۵۷۔ ۵۵۸۔ ۵۵۹۔ ۵۶۰۔ ۵۶۱۔ ۵۶۲۔ ۵۶۳۔ ۵۶۴۔ ۵۶۵۔ ۵۶۶۔ ۵۶۷۔ ۵۶۸۔ ۵۶۹۔ ۵۷۰۔ ۵۷۱۔ ۵۷۲۔ ۵۷۳۔ ۵۷۴۔ ۵۷۵۔ ۵۷۶۔ ۵۷۷۔ ۵۷۸۔ ۵۷۹۔ ۵۸۰۔ ۵۸۱۔ ۵۸۲۔ ۵۸۳۔ ۵۸۴۔ ۵۸۵۔ ۵۸۶۔ ۵۸۷۔ ۵۸۸۔ ۵۸۹۔ ۵۹۰۔ ۵۹۱۔ ۵۹۲۔ ۵۹۳۔ ۵۹۴۔ ۵۹۵۔ ۵۹۶۔ ۵۹۷۔ ۵۹۸۔ ۵۹۹۔ ۶۰۰۔ ۶۰۱۔ ۶۰۲۔ ۶۰۳۔ ۶۰۴۔ ۶۰۵۔ ۶۰۶۔ ۶۰۷۔ ۶۰۸۔ ۶۰۹۔ ۶۱۰۔ ۶۱۱۔ ۶۱۲۔ ۶۱۳۔ ۶۱۴۔ ۶۱۵۔ ۶۱۶۔ ۶۱۷۔ ۶۱۸۔ ۶۱۹۔ ۶۲۰۔ ۶۲۱۔ ۶۲۲۔ ۶۲۳۔ ۶۲۴۔ ۶۲۵۔ ۶۲۶۔ ۶۲۷۔ ۶۲۸۔ ۶۲۹۔ ۶۳۰۔ ۶۳۱۔ ۶۳۲۔ ۶۳۳۔ ۶۳۴۔ ۶۳۵۔ ۶۳۶۔ ۶۳۷۔ ۶۳۸۔ ۶۳۹۔ ۶۴۰۔ ۶۴۱۔ ۶۴۲۔ ۶۴۳۔ ۶۴۴۔ ۶۴۵۔ ۶۴۶۔ ۶۴۷۔ ۶۴۸۔ ۶۴۹۔ ۶۵۰۔ ۶۵۱۔ ۶۵۲۔ ۶۵۳۔ ۶۵۴۔ ۶۵۵۔ ۶۵۶۔ ۶۵۷۔ ۶۵۸۔ ۶۵۹۔ ۶۶۰۔ ۶۶۱۔ ۶۶۲۔ ۶۶۳۔ ۶۶۴۔ ۶۶۵۔ ۶۶۶۔ ۶۶۷۔ ۶۶۸۔ ۶۶۹۔ ۶۷۰۔ ۶۷۱۔ ۶۷۲۔ ۶۷۳۔ ۶۷۴۔ ۶۷۵۔ ۶۷۶۔ ۶۷۷۔ ۶۷۸۔ ۶۷۹۔ ۶۸۰۔ ۶۸۱۔ ۶۸۲۔ ۶۸۳۔ ۶۸۴۔ ۶۸۵۔ ۶۸۶۔ ۶۸۷۔ ۶۸۸۔ ۶۸۹۔ ۶۹۰۔ ۶۹۱۔ ۶۹۲۔ ۶۹۳۔ ۶۹۴۔ ۶۹۵۔ ۶۹۶۔ ۶۹۷۔ ۶۹۸۔ ۶۹۹۔ ۷۰۰۔ ۷۰۱۔ ۷۰۲۔ ۷۰۳۔ ۷۰۴۔ ۷۰۵۔ ۷۰۶۔ ۷۰۷۔ ۷۰۸۔ ۷۰۹۔ ۷۱۰۔ ۷۱۱۔ ۷۱۲۔ ۷۱۳۔ ۷۱۴۔ ۷۱۵۔ ۷۱۶۔ ۷۱۷۔ ۷۱۸۔ ۷۱۹۔ ۷۲۰۔ ۷۲۱۔ ۷۲۲۔ ۷۲۳۔ ۷۲۴۔ ۷۲۵۔ ۷۲۶۔ ۷۲۷۔ ۷۲۸۔ ۷۲۹۔ ۷۳۰۔ ۷۳۱۔ ۷۳۲۔ ۷۳۳۔ ۷۳۴۔ ۷۳۵۔ ۷۳۶۔ ۷۳۷۔ ۷۳۸۔ ۷۳۹۔ ۷۴۰۔ ۷۴۱۔ ۷۴۲۔ ۷۴۳۔ ۷۴۴۔ ۷۴۵۔ ۷۴۶۔ ۷۴۷۔ ۷۴۸۔ ۷۴۹۔ ۷۵۰۔ ۷۵۱۔ ۷۵۲۔ ۷۵۳۔ ۷۵۴۔ ۷۵۵۔ ۷۵۶۔ ۷۵۷۔ ۷۵۸۔ ۷۵۹۔ ۷۶۰۔ ۷۶۱۔ ۷۶۲۔ ۷۶۳۔ ۷۶۴۔ ۷۶۵۔ ۷۶۶۔ ۷۶۷۔ ۷۶۸۔ ۷۶۹۔ ۷۷۰۔ ۷۷۱۔ ۷۷۲۔ ۷۷۳۔ ۷۷۴۔ ۷۷۵۔ ۷۷۶۔ ۷۷۷۔ ۷۷۸۔ ۷۷۹۔ ۷۸۰۔ ۷۸۱۔ ۷۸۲۔ ۷۸۳۔ ۷۸۴۔ ۷۸۵۔ ۷۸۶۔ ۷۸۷۔ ۷۸۸۔ ۷۸۹۔ ۷۹۰۔ ۷۹۱۔ ۷۹۲۔ ۷۹۳۔ ۷۹۴۔ ۷۹۵۔ ۷۹۶۔ ۷۹۷۔ ۷۹۸۔ ۷۹۹۔ ۸۰۰۔ ۸۰۱۔ ۸۰۲۔ ۸۰۳۔ ۸۰۴۔ ۸۰۵۔ ۸۰۶۔ ۸۰۷۔ ۸۰۸۔ ۸۰۹۔ ۸۱۰۔ ۸۱۱۔ ۸۱۲۔ ۸۱۳۔ ۸۱۴۔ ۸۱۵۔ ۸۱۶۔ ۸۱۷۔ ۸۱۸۔ ۸۱۹۔ ۸۲۰۔ ۸۲۱۔ ۸۲۲۔ ۸۲۳۔ ۸۲۴۔ ۸۲۵۔ ۸۲۶۔ ۸۲۷۔ ۸۲۸۔ ۸۲۹۔ ۸۳۰۔ ۸۳۱۔ ۸۳۲۔ ۸۳۳۔ ۸۳۴۔ ۸۳۵۔ ۸۳۶۔ ۸۳۷۔ ۸۳۸۔ ۸۳۹۔ ۸۴۰۔ ۸۴۱۔ ۸۴۲۔ ۸۴۳۔ ۸۴۴۔ ۸۴۵۔ ۸۴۶۔ ۸۴۷۔ ۸۴۸۔ ۸۴۹۔ ۸۵۰۔ ۸۵۱۔ ۸۵۲۔ ۸۵۳۔ ۸۵۴۔ ۸۵۵۔ ۸۵۶۔ ۸۵۷۔ ۸۵۸۔ ۸۵۹۔ ۸۶۰۔ ۸۶۱۔ ۸۶۲۔ ۸۶۳۔ ۸۶۴۔ ۸۶۵۔ ۸۶۶۔ ۸۶۷۔ ۸۶۸۔ ۸۶۹۔ ۸۷۰۔ ۸۷۱۔ ۸۷۲۔ ۸۷۳۔ ۸۷۴۔ ۸۷۵۔ ۸۷۶۔ ۸۷۷۔ ۸۷۸۔ ۸۷۹۔ ۸۸۰۔ ۸۸۱۔ ۸۸۲۔ ۸۸۳۔ ۸۸۴۔ ۸۸۵۔ ۸۸۶۔ ۸۸۷۔ ۸۸۸۔ ۸۸۹۔ ۸۹۰۔ ۸۹۱۔ ۸۹۲۔ ۸۹۳۔ ۸۹۴۔ ۸۹۵۔ ۸۹۶۔ ۸۹۷۔ ۸۹۸۔ ۸۹۹۔ ۹۰۰۔ ۹۰۱۔ ۹۰۲۔ ۹۰۳۔ ۹۰۴۔ ۹۰۵۔ ۹۰۶۔ ۹۰۷۔ ۹۰۸۔ ۹۰۹۔ ۹۱۰۔ ۹۱۱۔ ۹۱۲۔ ۹۱۳۔ ۹۱۴۔ ۹۱۵۔ ۹۱۶۔ ۹۱۷۔ ۹۱۸۔ ۹۱۹۔ ۹۲۰۔ ۹۲۱۔ ۹۲۲۔ ۹۲۳۔ ۹۲۴۔ ۹۲۵۔ ۹۲۶۔ ۹۲۷۔ ۹۲۸۔ ۹۲۹۔ ۹۳۰۔ ۹۳۱۔ ۹۳۲۔ ۹۳۳۔ ۹۳۴۔ ۹۳۵۔ ۹۳۶۔ ۹۳۷۔ ۹۳۸۔ ۹۳۹۔ ۹۴۰۔ ۹۴۱۔ ۹۴۲۔ ۹۴۳۔ ۹۴۴۔ ۹۴۵۔ ۹۴۶۔ ۹۴۷۔ ۹۴۸۔ ۹۴۹۔ ۹۵۰۔ ۹۵۱۔ ۹۵۲۔ ۹۵۳۔ ۹۵۴۔ ۹۵۵۔ ۹۵۶۔ ۹۵۷۔ ۹۵۸۔ ۹۵۹۔ ۹۶۰۔ ۹۶۱۔ ۹۶۲۔ ۹۶۳۔ ۹۶۴۔ ۹۶۵۔ ۹۶۶۔ ۹۶۷۔ ۹۶۸۔ ۹۶۹۔ ۹۷۰۔ ۹۷۱۔ ۹۷۲۔ ۹۷۳۔ ۹۷۴۔ ۹۷۵۔ ۹۷۶۔ ۹۷۷۔ ۹۷۸۔ ۹۷۹۔ ۹۸۰۔ ۹۸۱۔ ۹۸۲۔ ۹۸۳۔ ۹۸۴۔ ۹۸۵۔ ۹۸۶۔ ۹۸۷۔ ۹۸۸۔ ۹۸۹۔ ۹۹۰۔ ۹۹۱۔ ۹۹۲۔ ۹۹۳۔ ۹۹۴۔ ۹۹۵۔ ۹۹۶۔ ۹۹۷۔ ۹۹۸۔ ۹۹۹۔ ۱۰۰۰۔

وَتَوَفَّىٰ مِنْ جَرَاحَاتِ أَصَابِنَهُ
 شَرِيْدَةً وَهُوَ مَحَاوِرٌ
 (اسد) کی موت ان شدید زخموں کے
 سبب واقع ہوئی جو اُسے محاصرہ
 سرقوسہ کے موقع پر لگے۔
 بَسْرُقُوسَةَ -

ابن ابی الجوارمی نے نہ صرف سرقوسہ کو ہی فتح کر لیا بلکہ نیمی کو
 بھی وہ عبرت ناک شکست دی کہ وہ دوبارہ مقابلے کی جرأت نہ کر سکا
 قسربانہ کے میدان میں غنیم کی فوجیں پٹ گئیں اور میکائیل ثانی کی
 طرف سے بازنطینی لشکر کا سپہ سالار مٹیو ڈوس غائب و خاسر
 ہو کر بھٹا نکلا۔ ابن ابی الجوارمی بھی اگلے سال داغ مفارقت دے
 گئے اور ان کے بعد زہیر بن عوث امیر مقرر ہوئے۔

اصبح بن ریل کی رہنمائی میں مسلمان افواج نے پلرمو پر حملہ کر دیا۔
 قسطنطنیہ کے بادشاہ سے فوجی امداد مانگی گئی لیکن بے سود۔ غنیم کی فوج
 نے شاہی امداد و کمک سے مایوس ہو کر خود ہی مسلمانوں کا مقابلہ کرنا
 چاہا۔ پلرمو کی فوج کے ضعف اور اس کے مورال کی پستی کا اندازہ
 اس بات سے لگایا جاسکتا ہے کہ وہ مسلمان افواج کا مقابلہ چند
 گھنٹے بھی نہ کر سکی اور پسا ہو گئی۔ پلرمو کے قبضے میں آجانے سے
 نہ صرف مسلمانوں کی حالت میں روز افزوں ترقی ہونے لگی بلکہ یہاں
 کے لوگوں کے معاشی، معاشرتی اور تمدنی حالات میں بھی وہ
 انقلاب رونما ہوا کہ وہ تہذیب جدید کے پیش رو اور امام قرار
 پائے۔

۱۱۴۰ء کے اخیر تک مسلمان جزیرہ صقلیہ کے تہائی حصے پر
 قابض ہو چکے تھے۔ مسلمانوں کی بلند نظری کی یہ کیفیت تھی کہ ان کو

اپنی ترقیات کے لئے یہ میدان بھی تنگ معلوم ہوتا تھا۔ چنانچہ آبنائے سینا کو عبور کر کے انہوں نے قدیمی صوبہ میگنا گریشیا پر قبضہ کر کے اس کو پامال کر ڈالا۔ اپولیا اور کیلے بریا کو فتح کر لیا، ریاست سپونڈ کو تباہ کر دیا، این کونا پر جا پڑے؛ برنڈسی، ٹے رین کم اور بری پر قبضہ کر لیا؛ می سے کم کی سطح مرتفع پر، گویا نیپس کی عین دیوار کے نیچے، اپنے جھنڈے گاڑ دیئے؛ ساحل ڈیلیشیا پر چھا گئے؛ کپوا کے قدیم شہر کو لوٹا اور اس میں آگ لگا دی؛ گے رگ کی آنو پر ایک نئی بستی بسائی تاکہ پاپائی ریاستوں پر ہمیشہ کے لئے دھمکی رہے۔ یہ ہے وہ تصویر جو مسٹر اسکاٹ نے مسلمانوں کے عہدِ کشور کشائی کی کھینچی ہے۔

مسلمانوں نے جس طرح فتوحات کے دوران ہمت و شجاعت اور جرات و بہالت کا ثبوت دیا اسی طرح انہوں نے فتوحات مکمل کرنے کے بعد، ممالک محروسہ میں امن و رافت، عدل و انصاف اور اخوت و مساوات قائم کرنے میں بھی بلند نظری، فیاضی اور سیاسی تدبیر کا ثبوت دیا ہے۔ مسلمانوں نے علوم و فنون کی ترویج و اشاعت میں گہری دلچسپی لی۔ اور اس جزیرے کو تہذیب و تمدن کے اس نقطہٴ عروج پر پہنچایا کہ یورپ کے وہ لوگ ایشیہ، قرطبہ اور غرناطہ کی یونیورسٹیوں سے استفادہ نہ کر سکے انہیں نیپس اور پرمو کی یونیورسٹیوں میں زانوئے تلمذتہ کرنا پڑا۔ مسلمانوں کی "نہ تھکنے والی" قوم نے سلسلِ محنت اور مشقت سے عقیدہ کے مادی اور انسانی وسائل کو انتہائے کمال تک پہنچایا۔

دنیا بھر کی معلوم اجناس، سبزیاں اور پھل جو اس آب و ہوا میں بڑھ
 پکڑ سکتے تھے، یہاں پر کاشت کئے۔ یہاں کے وہ پہاڑ جو مسلمانوں
 کی آمد سے پہلے گرانڈیل درختوں اور قیمتی بڑی بوٹیوں سے خالی
 تھے، اب سرسبز نظر آنے لگے۔ اخروٹ، چلغوزے اور سرو دھمن
 کے پودے زمین کے چپے چپے پر کاشت کئے گئے۔ کھجوروں اور
 نارنگیوں کا ذکر چھوڑے جو یہاں بکثرت ہوتی تھیں، روئی، نیشکر
 اور سن کا میاابی سے پیدا ہونے لگے۔ ریشم کے کیڑے پالنے کی
 صنعت نے اندلس کے بعد یہیں فروغ پایا۔ اس مقصد کے لئے
 انجیر کے درخت کی غور و پر داخت کی گئی۔

مسلمانوں نے اس جزیرے کی زرخیزی اور معقول آب و ہوا
 سے فائدہ اٹھاتے ہوئے کاشتکاری کے بہترین طریقے آزمائے۔
 اور لیبی نے صقلیہ میں ہر جگہ عمدہ فصلیں، خوبصورت باغات اور وسیع
 سیرگاہیں دیکھی ہیں۔ لَمْ يَزِدْنَا جَنَّاتٍ كَثِيرَةً (ان کے کثرت سے باغ ہیں)
 اور بِهَامِيَاءَ جَارِيَةٍ عَلَيْهِمَا مَزَارِعٌ رِيهًا پتھے جارنی ہیں اور
 ان کے کنارے زراعت ہوتی ہے۔ ایسے جملے ہیں جو اور لیبی نے
 یہاں کی اعلیٰ زراعت اور عمدہ باغبانی کو بیان کرنے کے لئے
 استعمال کئے ہیں۔

صنعت و تجارت کو جسے کسی ملک کی اقتصادی حالت کو بہتر
 بنانے میں بڑی اہمیت حاصل ہے، نظر انداز نہیں کیا گیا۔ مسلمانوں
 کے تجارتی جہاز بحیرہ روم کے سینے پر تیرتے نظر آتے اور صقلیہ
 کی مصنوعات کو جنہیں دنیا بھر میں قدر کی نگاہ سے دیکھا جاتا تھا۔ دور

دراز تک سے جاتے۔ چٹائیاں، کاغذ اور رستی اور سوئی کپڑا ایسی مصنوعات ہیں جن کی بیرونی منڈیوں میں بے حد مانگ تھی۔ ابن حوقل نے پدمو میں تیار کئے جانے والے کپڑے اور مصری طرز کے کاغذ کی بہت تعریف کی ہے۔ اس کا کہنا ہے کہ ایسی مصنوعات دوسری جگہ تہ بہت کم دیکھنے میں آئی ہیں۔ موسیو لیبان کا خیال ہے کہ مسلمانوں نے یہاں کی تجارت نئے سرے سے زندہ کی اور زراعت، صنعت اور حرفت کو ترقی دے کر غیر معمولی تجارتی فروغ حاصل کیا۔ اگر یہ کہا جائے کہ صقلیہ اس زمانے میں مشرق و مغرب اور یورپ و افریقہ کی تجارت کا سنگم تھا تو غلط نہ ہوگا۔

اگر ملک کے اندر تجارتی منڈیاں ہر قسم کے مال سے بھری پڑی تھیں تو ساحل کی تجارتی گودیاں درآمدی مصنوعات اور برآمدی اشیاء سے بھر پور نظر آتی تھیں۔ یہ گودیاں سینا، سرقوسہ، بازار طرم، طرابش، لیاچ اور میلاص میں قائم تھیں۔

مسلمانوں نے صقلیہ میں ایک مخصوص طرز تعمیر کی بنیاد رکھی جسے لیبان نے "صقلیہ کا شرقی عربی طرز" کہا ہے۔ یہاں کی عمارت میں پہلی مرتبہ اینٹ کی بجائے پتھر استعمال کیا گیا۔ ستونی طرز کو جسے مسلمان ہندسوں نے اندس، ریشق اور لنداد میں استعمال کیا تھا صقلیہ میں درج کمال تک پہنچایا۔ انسائیکلو پیڈیا برٹانیکا نے اس طرز پر یوں خیال آرائی کی ہے :-

« یونانیوں نے ستونوں کی ایجاد کی، رومیوں نے ترقی دی مسلمانوں نے ان پر نوکدار محرابیں بنائیں اور صقلیہ کے

مسلمانوں نے ان ہی عناصر سے ایک بلند و حسین طرز ایجاد
کیا جو مختلف حیثیتوں سے پُر شوکت، سادہ اور حسین و
جمیل تھا۔

اس زمانے میں آرائشی طاقتوں کا استعمال عام ہو چلا تھا۔
دیواروں پر نقش و نگار بنائے جاتے، عمدہ مصنوعی بیلین چڑھائی
جاتیں اور خط کوفی و طغرئی میں آیاتِ قرآنی لکھی جاتیں۔ یہی طرز
نارمنوں کے عہد میں جاری رہا۔ نارمن بادشاہوں کو اس بات کا
احساس تھا کہ "مفتوحین (مسلمان) اگر قائم رہے ہیں تو محض
اپنے قوائے عقلی کی وجہ سے اور انہوں نے تجارت اور سیاست
میں مسیحی اٹلی کے اربابِ سیاست پر اگر فروغ پایا ہے۔ تو بالکل
اپنی ذہانت کے سبب سے۔ یہی وجہ ہے کہ انہوں نے اس
تہذیب کی تدرک کی جس کو ان لوگوں نے نشورِ نمادی تھی جو ان
کی رعایا بننے والے تھے۔

ظاہر ہے کہ جب ملک میں قانون کی عملداری ہوگی، لوگ
اپنے پیشوں میں سکون اور یکسوئی سے مصروف ہوں گے اور مسائل
دولت کی تقسیم بہوار ہوگی تو معاشرت میں ایک خاص قسم کا حسن
اور بانکپن نظر آئے گا۔ سماجی روگ جو اقتصادی بد حالی سے پیدا
ہوتے ہیں اور معاشرتی برائیاں جو اوقاتِ فرصت کو عمدگی سے
گزارنے کے وسائل نہ ہونے کے سبب پیدا ہوتی ہیں، کم ہو
جاتی ہیں۔ طرز معاشرت میں خوش سلیقگی آجاتی ہے۔ خوش حالی اور

سہ اخبار الانڈس، ج ۳، ص ۱۵۔

حسن معاشرت سے جسمانی حسن و جمال میں بھی نکھار پیدا ہوتا ہے حقیقت یہ ہے کہ حقیقہ اسلامی عہد میں اسی قسم کی زندگی کا مرقع تھا۔ یہاں کے لوگ اپنے ہمسائیوں کے درمیان سامان، لباس اور دیگر حالات کے لحاظ سے صفائی اور ستھرائی میں مشہور تھے۔ اور لوگوں میں احسان حسن صورت، معاشی اعتدال پسندی، مروت اور عمدہ معاشرت کی وجہ سے ممتاز تھے۔

اسی طرح ابن جبیر نے بلرم میں مسیحی عورتوں کی ایک ٹولی کو بازار میں سے گزرتے دیکھا۔ عکاس نے جو تصویر ان کی کھینچی ہے وہ درج ذیل ہے :-

”اس شہر میں مسیحی عورتوں کی وضع قطع مسلمان خواتین جیسی ہے۔ وہ بھی بڑی شان سے نکلتی ہیں۔ سنہری حریر کے کپڑوں میں بلبوس، عمدہ، نرم اور نازک اور جواہر ٹکے ہوئے، چادروں میں سمسی سمسائی رہتی ہیں۔ جسم پر زرتار چادریں اور چہروں پر رنگین نقاب اور پردوں میں سنہری موزے ہوتے ہیں غرض مسلمان عورتوں کی آرائش کے تمام سامانوں اور زیوروں سے آراستہ، مہندی لگائے، کپڑے عطر میں بسائے، بڑی شان سے ایک دن گرجے کی طرف چلتی دکھائی دیں۔“

مسلمانوں نے اپنے دورِ اقتدار میں علم و فن، شعر و شاعری، قرآن و حدیث، فلسفہ و طب اور ریاضیات و طبیعیات کی جو گراں قدر خدمت کی ہے اس کا ذکر تو اپنے مقام پر آئیگا۔ بہر حال یہ ایک حقیقت ہے

۱۔ مضمون زیر عنوان ”سلسلی میں مسلمانوں کا تمدن و معاشرت“، اکتوبر، ۱۹۳۵ء۔

۲۔ ایضاً۔ ص ۲۶۲؛ اخبار الامڈلس، ج ۲، ص ۶۹۔

کہ مسلمانوں نے صقلیہ میں داخل ہونے کی سعادت سعید سے لیکر
یہاں سے رختِ سفر باندھنے تک، تمام مشکلات کے باوجود،
علومِ نقلیہ اور علومِ عقلیہ کی وہ آبیاری کی ہے کہ عوام و خواص دنیا
کی قدامت اور رُوح کی ماہیت ایسے مشکل مسائل میں دلچسپی لیتے
نظر آتے ہیں۔ فریڈرک کا تو یہ حال تھا کہ پاپائے روم نے اس کی
علم و فن میں دلچسپی کے پیش نظر اسے وینِ عیسوی سے خارج
کر دیا اور اس کے قتل کا فیصلہ صادر کر دیا۔ صقلیہ میں روشن خیالی،
اختراع و ایجاد کی قوت، آزادیِ فکر و رائے اور دوسروں کے نقطہ نظر
کی قدر کرنا جو انسانی معاشرہ کی ترقی کے لئے نہایت ضروری ہیں،
مسلمانوں کے خلوص اور محنت کا نتیجہ ہیں۔ اگر مسلمان اس سرزمین پر
اپنے قدم نہ جہاتے تو صقلیہ اس شور اور بخرِ زمین کی مانند ہوتا جس
کی کوکھ سے کبھی سنبل و ریحان پیدا نہیں ہوئے۔

خاندانِ اغلب کے بعد دولتِ فاطمیہ ہمدویہ نے یہاں عروج
حاصل کیا۔ سب سے پہلا گورنر علی بن محمد ابن الفوارس تھا، جو ۹۰۸ء
میں مقرر ہوا، وہ اس سے قبل دولتِ اغالبہ کے عہد میں مختلف
سیاسی عہدوں پر بامور رہ چکا تھا، اور حقیقت یہ ہے کہ خاندانِ
اغلبیہ کا خاتمہ بھی اسی کے ہاتھوں ہوا تھا۔

دولتِ فاطمیہ کا صقلیہ میں اقتدار ۹۲۶ء تک رہا، جس کے بعد
خاندانِ کلبیہ نے جس کا بانی حسن بن ابی الحسن تھا، یہاں پہ ایک
مضبوط حکومت قائم کی۔

اس خاندان کی حکومت ۱۰۳۹ء تک رہی۔ اس کے فوراً بعد

مرکزی حکومت کے کمزور ہو جانے کے سبب طوائف الملوک کی کا دورہ
دورہ شروع ہو گیا۔

مختلف صوبوں کے رالیوں نے دولتِ کلیدیہ سے بیزاری کیا
اظہار کرتے ہوئے اپنے مطلق العنان حکمران ہونے کا اعلان کر دیا۔
اس عظیم سلطنت کے پاش پاش ہو جانے پر جو ریاستیں وجود میں
آئیں مندرجہ ذیل ہیں :-

ہرم اور اُس کے مضافات ، ناز اور اُس کے مضافات تقریباً
اور قصر لوبوچ اپنے مضافات کے ، سرتوسہ اور قطنیہ مع مضافات کے۔
اس انفرافری کچے دور میں ایک فرانسیسی راہب پطرس نے ۱۰۹۶ء
میں اٹلی میں یسائی راہبوں اور خدمتگاروں کی عظیم الشان کانفرنس منعقد
کی اور انہیں مصر و شام اور بیت المقدس کو فتح کرنے کی ترغیب دلائی
اسی تحریص کے تحت ۱۰۹۶ء میں انطاکیہ فتح ہوا۔ ۱۰۹۸ء میں
بیت المقدس اور ۱۰۹۹ء میں شام کے مختلف حصے فتح ہوئے۔
تقریباً اوتے برس تک ان علاقوں میں مسیحیت کا اقتدار رہا۔
تا آٹھ صلاح الدین ایوبی اور نور الدین زنگی نے اپنی تروت اور شجاعت
کے سبب نہ صرف شام کے علاقے واپس سے لے بلکہ صیہی جنگوں
کا بھی ایک حد تک خاتمہ کر دیا۔

مقلیہ کے مسلمانوں کا خروج راجراقل (المستوفی اسلم) کے
ہاتھوں انجام پایا۔ اُس نے ۱۰۹۹ء کے اوائل میں ہی تمام مقلیہ پر
راجراقل (Hau Teville) فاندان کے ایک معزز فرڈیکرڈ کارڈ کا تھا اور
رابرٹ گو سکارڈ کا بانی جس نے کبریہ کے معرکوں میں نمایاں حصہ لیا۔ وہ ۱۰۳۱ء میں پیدا ہوا۔

قبضہ جمایا تھا۔ وہ تاریخ میں "محافظ مذہب عیسائیت" کے مقدس نام سے یاد کیا جاتا ہے۔ مذہبی جنون اس قدر تھا کہ اسلام کی اشاعت قانوناً ممنوع قرار دی گئی۔ گرو و نواح کے عیسائیوں کو بلا کر صقلیہ میں مسلمانوں کے دوش بدوش آباد کیا گیا۔ مسلمانوں کے اسباب معیشت اور طریق تجارت پر قبضہ جمایا گیا۔ ابن اثیر لکھتا ہے:-

وملك راجر (اول) جميع الجزیرة راجر (اول) جلد ہی تمام جزیرے کا مالک
 واستكنها الروم والفرنج مع المسلمین بن گیا۔ اُس نے رومیوں اور انگریزوں کو نوں
 ولم یترک لاحد من اهلها حتماً کے پہلو پہلو آباد کر دیا، اور مسلمانوں کے لئے
 ولاد کانا ولا طاحونا ولا فرنا کوئی حمام، کوئی دکان، کوئی آٹا پیسنے کی چکی
 اور کوئی تنور باقی نہ چھوڑا۔

مسلمان جلد ہی حقوقِ زمینداری سے محروم کر دیئے گئے اور ان کی حیثیت ایک مزدور اور کاشتکار کی رہ گئی۔

سیاہ رو زوال گرد پیش منڈلانے لگا اور دیکھتے ہی دیکھتے مسلمانوں نے صقلیہ کو خالی کر دیا۔ مسلمانوں کی کثیر جماعتیں افریقہ، اندلس اور مصر میں جا کر آباد ہو گئیں۔ جو لوگ ہجرت کے جاں گسل مصائب کی تاب نہ لاسکے وہیں رہ پڑے۔ پیٹ پالنے کے لئے ٹوکری اٹھانے مزدوری کرتے اور اپنے آقاؤں کے دروازے پر پڑے رہتے۔ ان زمینوں کا لگان جو عیسائیوں کو دی جا چکی تھیں مسلمان ہی ادا کرتے اور محصولات کا بوجھ بھی یہی منفس برداشت کرتے۔ جو لوگ اپنی عزت نفس کی حفاظت نہ کر سکے، ترکِ اسلام کر بیٹھے اور کعبہ کو چھوڑ دیا۔ دیکھنا کی طرف چل دیئے۔ سرقوسہ، مسینا اور قصر یانہ جیسے شہروں میں

تو مسلمان اپنی رسومات اور فرائض مذہبی بھی ادا نہ کر سکتے تھے۔
 ولیم اول (۱۵۱۶ء تا ۱۵۴۷ء) کے سر پر آرائے سلطنت ہونے
 کے ساتھ کبھی مسلمانوں پر مصیبتوں کا ایک نیا پہاڑ آٹوٹا۔ ان کی جائیدادیں
 ضبط کر لی گئیں، ان کی املاک پر قبضہ جمایا گیا، اور انہیں ملک کو
 چھوڑ دینے پر مجبور کیا گیا۔ ایک عیسائی امیر البحر کو جس کا نام فلپ تھا
 صرف اس لئے آتش سوزاں میں ڈالا گیا کہ اس نے بونہ کے مسلمانوں
 کے ساتھ بہادرانہ سلوک کیا تھا۔ ابن اثیر اس واقعہ کو "دہن اول"
 کے نام سے یاد کرتا ہے، جس سے اس کی مراد "پہلی بڑی مصیبت"
 ہے جو مسلمانوں پر نازل ہوئی۔ اس عہد کے مسلمانوں کی حالت کا
 تفصیلی جائزہ لینے کے لئے ہمیں ابن جبیر، اندلسی کے سفرنامہ کی
 طرف رجوع کرنا چاہیے جو ۵۸۵ھ (مطابق ۱۱۸۳ء) میں صقلیہ آیا۔
 یہ روڈاؤ دردناک اور اندر گہیں ہے۔ حقیقت یہ ہے کہ مسلمان قوم کا
 زوال، جس نے یورپ کو علم سے شناسا کیا، اسے مہذب اور مستمدن
 بنایا اور اُسے شاہراہ ترقی پر چلایا۔ روج فرسا ہے۔ ابن جبیر لکھتا
 ہے :-

”اطرابش کے قیام کے دوران میں ہم کو اس جزیرہ کے
 باشندوں کی وہ بُری حالت جو عیسائیوں کی وجہ سے ہوئی
 ہے، اور ان کی ذلت و مسکنت اور ذمیوں کی طرح رہنے
 اور بادشاہ کی ایسی سختی جو ان کے بد بخت بچوں اور عورتوں
 کو دین سے برگشتہ کرنے کے متعلق کی جا رہی ہے، درد انگیز
 طریق پر معلوم ہوئی۔ اس سختی نے بعض اوقات ان کے

بوڑھوں کے ساتھ ایسی زلت انگیز سزا کی صورت اختیار کر لی، جو ان کے مذہب چھوڑنے کا سبب بن گئی۔ چنانچہ انہی چند قریبی سالوں کا قصہ ہے کہ اس ظالم بادشاہ کے دارالسلطنت کے ایک فقیہ کو جس کا نام ابن زرعہ تھا۔ اس قدر تنگ کیا گیا کہ وہ دائرہ اسلام سے نکل کر عیسائیت کے دائرے میں آ گیا۔ انجیل خوب یاد کر لی، رومیوں کی بیروتوں کا مطالعہ کیا اور ان کی شریعت کے قوانین ازبر کرنے لگے۔ اس کے گھر کے سامنے ایک مسجد تھی جس کو اس نے گرجا بنا لیا۔ لیکن اسی کے ساتھ ہمیں معلوم ہوا کہ وہ اپنے ایمان کو چھپائے ہوئے ہے۔ اس لئے غالباً وہ اس استثناء میں داخل ہے۔

الْأَمَنُ أَكْرَهُ وَقَلْبُهُ مُطْمَئِنٌّ بِالْإِيمَانِ

(مگر وہ شخص جس کو دین چھوڑنے پر مجبور کیا گیا۔ حالانکہ اس کا دل ایمان سے مطمئن ہے)

اسی زمانے میں ابن حجر اس شہر میں تشریف لائے۔ وہ اس جزیرہ کے خاندانی لوگوں میں سے ہیں اور اپنے اجداد سے سیادت وراثت پائی ہے۔ ان سے یہ معلوم ہوا کہ وہ اس ظالم بادشاہ کے زیرِ عتاب تھے، اور اپنے گھر میں نظر بند تھے۔ اس نظر بندی کے زمانہ میں بھی حریفوں نے ان پر جھوٹے الزامات لگائے کہ وہ مسلمانوں سے میل جول قائم رکھتے ہیں۔ جس کی پاداش میں وہ عنقریب ہلاک کر دیئے جاتے۔ لیکن ان کے پہرے والے نے ان کی صفائی دی۔

ان کے تمام گھربار اور اُن کی تمام ملکیت جو انہوں نے اپنے اسلاف سے وراثتاً پائی تھی ضبط کر لی گئی۔ اس جزیرہ کے باشندوں کی سب سے بڑی مصیبت یہ ہے کہ ایک آدمی اگر اپنے لڑکے یا بیوی پر غصہ کرتا ہے یا ماں اپنی لڑکی پر غصہ کرتی ہے تو یہ سب اُس کے عار سے گریجا میں جا کر عیسائی ہو جاتے ہیں۔ اور اب بیٹا باپ کے ہاتھ سے اور لڑکی ماں کے ہاتھ سے نکل جاتی ہے۔

ہم نے ان سب سے عجیب درد انگیز حالت یہ دیکھی کہ اُس شہر کے اعیان میں سے ایک شخص نے اپنے بیٹے کو ہمارے رفقاء میں سے ایک کے پاس بھیجا کہ وہ ان کی ایک باکرہ قریب البلوغ لڑکی سے نکاح کرنا منظور کر لیں، اور اگر وہ خود نکاح کرنا پسند نہ کریں تو اپنے شہر میں جس سے پسند کریں نکاح کر دیں۔ لیکن اس کو اپنے ساتھ لے جائیں۔ وہ اپنے باپ اور بھائیوں کو چھوڑنے پر راضی ہے تاکہ اس آزمائش سے نجات پائے اور مسالوں کے شہروں میں پہنچ جائے۔

دولیم دوم کے عہد میں، جو ۱۱۶۶ء میں فرمانروائے سلطنت مقرر ہوا

مسلمانوں نے آرام کا سانس لیا۔ وہ تاریخ میں (William, The Good) کے نام سے یاد کیا جاتا ہے۔ اس کی تربیت اسلامی ماحول میں ہوئی تھی اُس نے آزادانہ فضا میں آنکھیں کھولی تھیں، اُس کی فطرت اسلامی سانچے میں ڈھل چکی تھی۔ برسرِ اقتدار آنے پر اُس نے عربی تہذیب و تمدن

کے اجاء کی پوری کوشش کی۔ اس طرح طرزِ حکومت، قوانینِ ملکی، تقسیمِ مراتب اور حکومت کے ذرائع اظہارِ نمود و نمائش سب کے سب اسلامی طرز پر قائم تھے۔ جب شاہی دربار منعقد ہوتا، یا موکب شاہی نکلتا، تو تمام ساز و سامان، خدم و حشم، لاؤشکر، ترتیبِ جلوس اور عام تزک و احتشام دگر و فر کے اظہار میں اسلامی تہذیب نمایاں ہوتی۔ شاہی محل کی خواتین میں بھی کثیر تعداد مسلمان خواتین کی تھی۔ جو اس دور کی بہتر سے بہتر آرائش و زیبائش اور معاشرتی تکلفات سے آراستہ رہتیں۔ اور ان کے اثر سے یہاں کی عیسائی عورتوں نے بھی اسلامی معاشرت قبول کر لی تھی۔ یہاں تک کہ برسرِ بازار بغیر حجاب و نقاب کے باہر نہیں نکلتیں۔

تہذیب و تمدن کا گہرا اثر جو نارمنوں پر مسلمانوں کے اخراج کے بعد ہوا، اس بات کا بین ثبوت ہے کہ مسلمانوں نے اپنے تمدن کے نقوش اس ملک میں کتنے گہرے چھوڑے تھے! یہ وہ وقت تھا جب ہرمسی، فرانس اور انگلستان ذلیل حالت میں زندگی گزار رہے تھے۔ وہ طریقِ بود و ماند سے بے بہرہ تھے، علم و حکمت سے خالی الذہن تھے اور صنعت و حرفت میں صفر تھے۔ اس وقت صقلیہ مختلف اقوام و ملل سے وابستگی کے سبب ایشیا کا فلسفہ، یونان کا تمدن، نویشیا کی تجارت اور بلند نظری رومیوں کی صولت اور شوکت اپنے دامن میں لئے ہوئے تھے۔

۱۰ تاریخِ صقلیہ۔ جلد اول۔ ص ۲۸۰ - ۲۸۱ ÷

۱۱ ایس۔ پی۔ سکاٹ ÷

نارمن تقلید و تمثیل میں دوسری قوموں سے بڑھے ہوئے تھے۔ اس لئے اُنہوں نے اپنی مسلمان رعایا سے مختلف چیزیں سیکھنے میں فراخ دلی سے کام لیا۔ نارمنوں کے تحت مسلمانوں کی ایک خاص تعداد فوج میں موجود تھی۔ دیوانی اور فوجداری عدالتوں میں جج بھی کے بھی مسلمان تھے۔ محکمہ مال و خزانہ کے حکام مسلمانوں میں سے ہی لائے گئے تھے۔ ملک کا قانون اور دیگر احکامات عربی زبان میں لکھے جاتے۔ اسی پر اکتفا نہیں کیا گیا بلکہ عدالتی زبان بھی عربی رہی۔ شاہی محلّات پر جو نارمنوں نے عہد میں تیار کئے گئے تمام کتبے عربی زبان میں لکھے گئے تھے۔ کمال تو یہ ہے کہ نارمنوں کے سکوں پر بھی قرآنی آیات کندہ تھیں۔

عمائدین سلطنت کے لباس، اخلاق، مراسم شاہی، آداب سلطنت اور دیگر رسومات پر ایشیائی رنگ چڑھا ہوا نظر آتا ہے۔ ابن حوقل، ابن جبیر اور شریف ادریسی نے عقلیہ کے اہم شہروں کے متعلق بہت کچھ لکھا ہے۔ بڑے شہروں میں سے پلّمو ایک تھا۔ اس میں پانچ سو سے زیادہ مساجد موجود تھیں، جو نہایت کشادہ، ہوادار اور خوبصورت تھیں۔ ان کی دیواریں مختلف رنگوں کے پتھروں سے تیار کی گئی تھیں۔ ان کی چھتوں

لے عربی بول چال کے علاوہ ذریعہ تعلیم بھی عربی تھی۔ اور اس زمانہ میں عربی زبان کی تحصیل اسی طرح ضروری تھی جیسے موجودہ زمانے میں علوم کے حاصل کرنے کے لئے انگریزی، جرمن اور فرانسے کا جاننا ضروری ہے، خاص طور پر علم طب کے لئے عربی زبان کی تحصیل سترھویں صدی تک نہایت اہم سمجھی جاتی تھی۔ مٹ نارمن سکوں پر کلمہ طیبہ کندہ تھا اور سرکاری نشان "الْحَمْدُ لِلّٰهِ حَقَّ حَمْدِهِ" تھا۔

(حالات سفرنامہ ابن جبیر ص ۳۲۰ - ۳۲۳)

پر مارچ وضع کے پھول بوٹے بنے ہوئے تھے۔ عربوں نے اپنے
دور حکومت میں آب رسانی کا بہترین انتظام کر رکھا تھا۔ مختلف مقامات
پر نہر بہت گاہیں سیر و تفریح کے لئے بنا دی گئی تھیں ان میں نوآرے
خنکی پیدا کرتے تھے۔ بازار صاف اور کشادہ تھے، جن کے فرش صاف اور
شفاف پتھروں سے بنائے گئے تھے۔ رات کو روشنی کا باقاعدہ انتظام
کیا گیا تھا۔

ابن جریر، جس نے صقلیہ " اچھے ولیم کے عہد میں دیکھا تھا
لکھتا ہے: کہ عورتیں نقاب ڈالتی تھیں، ریشمی مٹلا کپڑے پہنتی تھیں اور
ایشیائی طرز کے کڑھے ہوئے پھولدار نازک جوتے استعمال کرتی
تھیں، خوشبوئیات اور عطریات کا استعمال عام تھا۔

حقیقت یہ ہے کہ اسلامی تہذیب و تمدن نے یورپ کی
عورتوں کے حقوق و فرائض میں ایک عجیب انقلاب پیدا کر دیا تھا۔
اسلامی شریعت نے عورتوں کو جو مقام دے رکھا ہے، عیسائی عورتیں
اس کے مقابلے میں بہت پیچھے تھیں۔ یورپ نے عورتوں کے مقام
و مراتب مسلمانوں سے ہی سیکھے۔ موسیو لیبان لکھتا ہے :-

”تمدنِ اسلام میں عورتوں کو بالکل وہی مرتبہ دیا گیا تھا،
جو انہیں بہت دنوں بعد یورپ میں حاصل ہونے
والا تھا۔ وہ مذہبِ عیسائی نہ تھا، جیسا کہ عموماً سمجھا جاتا
ہے، بلکہ اسلام تھا، جس نے عورتوں کو اس وقت
کی گرمی حالت سے ترقی دی۔ قبل اس کے کہ عربوں
نے عیسائیوں کو عورتوں کا محافظ بننا سکھایا، ہمارے

زمانہ قدیم کے امراء اور جنگجو ان سے بہت ہی بُری طرح

سے پیش آتے تھے؛ (تمدن عرب الیابان، ص ۲۷۰)

فرمانروایان سسلی اور قیصران جرمنی نے اسلامی تمدن سے متاثر ہو کر عورتوں کے وہ حقوق تسلیم کر لئے جو اسلام نے انہیں دے رکھے تھے۔ بلکہ نارمنوں نے تو مسلمانوں کے قانون وراثت اور ترکہ کے اصول کو بھی دو صدیوں تک کسی قدر جزئی ترمیم کے ساتھ جاری رکھا۔

۱۷ صدیوں تک عورتوں کے متعلق سیسی نقطہ نگاہ رجعت پسندانہ رہا ہے۔ وہ گناہ کی ماں اور

بدی کی جڑ سمجھی جاتی تھی۔ مرد کے لئے مصیبت کی تحریک کا سرچشمہ اور دروازہ تھی۔

(Tertullian) کا خیال ہے کہ عورت شیطان کے آنے کا دروازہ ہے، وہ شجر ممنوعہ

کی طرح ہے جانے والی، خدا کے قانون کو توڑنے والی اور خدا کی تصویر۔ مرد کو غارت کرنے والی

ہے۔ ایک اذیت ناک شریف لکھتے ہیں؛ وہ ایک ناگزیر بُرائی ہے، ایک پیدائشی دوسرہ ہے،

ایک مرغوب آنت ہے، ایک خانگی خطرہ ہے، ایک نازک دلدلر بائی ہے اور ایک آراستہ

مصیبت ہے۔ مٹراسکاٹ کو ان ناقابل برداشت اذیتوں کا شدید احساس ہے جو کلیساء

کے اقتدار کے ددر میں عورت پر روا رکھی جاتی تھیں۔ وہ کہتا ہے: تمام ممالک میں ان پر

ناقابل بیان سختیاں کی جاتی تھیں۔ ریشیوں کی صحبت اور وحشانہ گرد و پیش نے ان کو ذلیل کر رکھا

تھا۔ اگر وہ کسی بڑے خاندان سے تعلق رکھتی تھیں تو اپنے آقاؤں کا کھلونا ہوتیں اور تسکین

جنبات کا آلہ۔ اگر کمتر درجہ کی ہوتی تھیں تو چھتیر، تزیل اور ہر قسم کی تکلیف ورنج اٹھانے

والی کینزوں کی حالت میں تھیں۔ یہ اخلاقی ذلت اور طبعی دنائت مدتوں تک قائم رہی۔ اس

کلیہ سے وہ مقامات مستثنیٰ تھے جہاں عربوں کی تہذیب نے رمانی و اخلاقی تبدیلی بلا استقلال

پیدا کر دی تھی۔ (اخبار الاندلس - ص ۵۰۰، جلد سوم)

اس طرح یورپ کی عورتوں کے ملبوسات، زیورات اور طریق نشست
 بر خاست پر مسلمان عورتوں کے اثرات پڑے۔ یہاں تک کہ اونچے
 گھرانوں کی عورتیں پردہ دار سوار یوں میں سفر کرنے لگیں اور چہروں
 پر نقاب ڈالنے کا رواج عام ہو گیا۔ ان ہی کے طفیل فرقہ رسواں
 کی عزت ہونے لگی، اسی سے ننگ و ناموس کی عزت بڑھی، اسی سے
 خودداری پیدا ہوئی، اور اسی سے طرز تمدن میں لطافت پیدا ہوئی۔
 کلیساء نے جو مذہب کا ٹھیکہ دار بھی تھا ان کا جنازہ ہی نکال
 دیا تھا۔

صقلیہ کے عربوں نے ریاضیات میں بھی وہ کمال دکھایا ہے
 کہ عرصہ تک کوئی قوم ان کی گردِ راہ کو نہیں پہنچ سکی۔
 لیکن افسوس ہے کہ عیسائی فاتحروں نے ہماری تہذیب و تمدن
 کے تمام آثار جلد ہی محو کر دیئے۔ حقیقت ہے کہ ان آثارِ تعمیر و
 اشیائے صنعتی و حرفتی کا ویسا سے ناپید ہو جانا تعجب خیز معلوم ہوتا ہے۔

لے ایس۔ پی۔ اسکاٹ۔

- مسلمانوں کا ذوقِ تجسس اور انکی اغذ و جذب کی قوت۔
 - یورپ میں نشاۃ ثانیہ کے لئے عربوں اور ان کی زبان کا حصہ۔
 - علم الاویان اور تجدید و احیائے ملت کے لئے جدوجہد۔
 - یحییٰ بن یحییٰ البلیثیؒ۔ قاضی منذر بن سعید الباطنیؒ۔ قاضی محمد بن بشرؒ، قاضی اسد بن نصر البلیثیؒ۔
- علم الابدان۔

- تاریخی پس منظر۔ طب یونانی کی ترقی میں عربوں کا حصہ۔
 - اطباء — ابن سینا۔ ابن زکریا الرازی۔ حنین بن اسحاق۔ الرزہ ہرادی۔
 - علم نباتات — طبی جریمی بوئیوں پر عرب اطباء کی تحقیق۔ ابن سکویہ، ابن بطارق۔
 - علم جغرافیہ و تاریخ مسلمانوں کا شوقِ سیاحت اور سچ ایک رکن اسلام کی حیثیت سے۔
 - ابن جبیر ادراسی۔ ادراسی کے بارے میں مہٹر اسکاٹ کی رائے۔
- علم تاریخ اور اس کے مشاہیر۔

- علامہ ابن خلدون کا نظریہ تاریخ اور فلسفہ اجتماعات۔ قانون سہ دورہ اور اس کا مفہوم۔
- حکومت کی مختلف اقسام اور زوال تمدن کے اسباب۔
- لسان الدین ابن الخطیب۔ علامہ المقرئ۔ ابن القوطیہ۔
- زریاب کا موسیقی اور آدابِ رسمہ ETIQUETTE میں حصہ۔

فلسفہ اور ما بعد الطبیعات :-

- کلیسا کے دور انتشار میں علم و فن کی بے قدری
 - اسلام کا اکتساب علم و فن پر زور اور انتقاد و استدلال کی نئی راہیں۔
- مشاہیر فلسفہ۔

- ابن رشد۔ ابن ماجہ۔ ابن طفیل۔ ابن میمون تصوف اور حضرت محی الدین ابن عربی کے تصورات۔

باب ۳

آٹھویں صدی عیسوی میں مسلمانوں کی اندلس میں آمد کے ساتھ ایک نئے دور کا آغاز ہوتا ہے۔ یہ دور یورپ کی معاشرتی، ثقافتی اور ذہنی تاریخ میں ایک درخشندہ باب کی حیثیت رکھتا ہے۔ اس میں تک نہیں کہ عرب جب اندلس میں داخل ہوئے تو وہ کسی قدر ناشائستہ تھے۔ ان کا دامن فلسفہ، سائنس اور دیگر علوم جدیدہ سے تہی تھا۔ لیکن وسعت نظر، مذاق سلیم اور ذہنی تجسس نے ان کی رہنمائی کی اور ان کی خفیہ صلاحیتیں جلد ہی ابھر آئیں۔ دیکھتے ہی دیکھتے وہ ان قدیم تمدن قوموں کے وارث بن گئے جنہیں وہ میدان جنگ میں اب تک نیچا دکھا چکے تھے یا مستقبل قریب میں انہیں اپنا باجگذار بنانے والے تھے۔ ان کے ذہن رسا کا معترف ڈاکٹر مہدی بھی ہے، وہ لکھتا ہے: عربوں نے شام میں آرامی زبان کو اپنایا، یونانی تہذیب سے متاثر ہوئے، عراق میں اس بیج واسلوب کو قبول کیا جو ایرانی تہذیب کے زیر اثر پیدا ہوا تھا۔ بغداد کے وجود میں آنے کے پچھتر سال کے اندر اندر عرب ارسطو کی فلسفیانہ تصنیفات، بڑے بڑے افلاطونی

لے یہاں "عرب" سے مراد صرف مسلمان عرب ہی نہیں بلکہ وہ تمام لوگ ہیں جو عربی ثقافت کے حامی تھے۔

(باقی اگلے صفحہ پر)

شارحین کی تالیفات، جالینوس کی طبی کتب، اور فارسی اور ہندی سائنٹفک تحقیقات کے مالک بن گئے۔ عربوں نے چند ہی سالوں میں وہ کچھ حاصل کر لیا جسے یونانیوں نے ترقی دینے میں صدیاں لگا دی تھیں۔

دورِ جہالت میں عربی صرف شاعری کی زبان تھی، بنی اکرم کی بعثت کے بعد الہامی اور مذہبی زبان بن گئی۔ لیکن دسویں صدی عیسوی تک اس میں اتنی لوج اور وسعت پیدا ہو چکی تھی، کہ وہ سائنٹفک خیالات اور فلسفیانہ تصورات کو اپنے دامن میں جگہ دے سکتی تھی۔ عربی زبان نے نہ صرف علم الا دیان اور علم الابدان کو ہی سمویا بلکہ فلکیات، الہیات، موسیقی، ادب، علمِ کیمیا، جغرافیہ، اقلیدس، فلسفہ اور تاریخ میں بھی وہ طبعزاد شاہکار پیدا کئے جو یورپ میں "نشاۃ ثانیہ" (Renaissance) کی تخلیق کا سبب بنے۔ اس میں شک نہیں

کہ ترکوں کے فاتحانہ داخلے کے بعد استنبول (Constantinople) سے بھاگنے والے یونانی علماء اور آکسفورڈ (Oxford) میں

نے یورپ کے اطراف و اکناف میں بلند خیالی اور آزاد روی کی لہر دوڑادی تھی، لیکن اصحابِ بصیرت جانتے ہیں کہ

گذشتہ سے پیوستہ) اسی طرح جب ہم عرب طب یا "عرب فلسفہ" یا "عرب ریاضی" کا نام لیتے ہیں تو اس سے ہماری مراد یہ نہیں ہوتی کہ ان علوم کے مدون کرنے والے صرف مسلمان عرب ہی تھے جو جزیرہ نمائے عرب میں پیدا ہوئے بلکہ ہماری مراد عربی زبان میں لکھی ہوئی ان کتابوں سے ہوتی ہے جو مختلف علوم پر تحریر کی گئی ہیں۔ لکھنے والا مصری ہو یا شامی، عربی ہو یا عجمی، مسلمان ہو یا عیسائی، ہمیں اس سے بھی بحث نہیں کہ اس کے ماخذ کیا ہیں، (پروفیسر ہٹی)

ٹک پروفیسر ہٹی، صفحہ ۳۰۶ - ۳۰۶ -

اس سنہ سے کوئی پانچ سو سال قبل مسلمانوں نے اندلس اور جزائر
 ہسپانی میں تہذیب و ثقافت کی تزیلیں روشن کر دی تھیں، اور
 یہ مسلمانوں کی ہی کدو کاوش اور جدوجہد کا نتیجہ تھا کہ دو گندہ حکمت
 کو دوبارہ زندگی مل سکی۔

تاریخ کے طالب علم کو جو بات سب سے زبرد، کھٹکتی ہے وہ
 مغربی اقوام کا مستقبلانہ رویہ ہے جس کے تحت انہوں نے عربوں
 کی تمام کوششوں کو نظر انداز کرتے ہوئے، جو انہوں نے خیال
 کی دو اہروں (فلسفہ اور سائنس) میں تال میل پیدا کرنے اور یورپ
 کو سوچ بچار کے نئے اسلوب سے آگاہ کرنے کے لئے کی تھیں،
 یونان اور روم کو تہذیب جدید کا علمبردار اور سائنسی فکر کا امام تسلیم
 کیا ہے۔ تجربہ اور مشاہدہ جن پر سائنس کی عظیم عمارت کھڑی کی گئی
 ہے، یونان کی میراث ہیں نہ روم کی۔ ان کو رائج کرنے کا سہرا
 صرف عربوں کے سر ہے۔ راپٹ بریفالٹ، جنہیں علم الانسان
 میں گہری بصیرت حاصل ہے، اپنی کتاب "Making of Humanity"
 میں اس حقیقت کا اظہار اس طرح کرے ہیں:

روہم جس چیز کو سائنس کے نام سے موسوم کرنے ہیں وہ
 ان امور کا نتیجہ ہے کہ تحقیق کی نئی روح پیدا ہو گئی، تفتیش
 کے نئے طریقے معلوم کئے گئے، تجربے، مشاہدے اور
 پیمائش کے نئے اسلوب اختیار کئے گئے۔ ریاضیات
 کو ترقی دی گئی اور یہ سب کچھ ایسی شکل میں نمایاں ہوا
 جس سے یونانی بالکل بے خبر تھے۔ دنیا کے یورپ

میں اس روح کو اور ان امالیب کو رائج کرنے کا سہرا عربوں
کے سر ہے۔

بریفالٹ عربوں کی مساعیٰ جمیلہ کو سراہتے ہوئے ایک اور
مقام پر رقمطراز ہے۔

” جس روشنی سے تہذیب کا چراغ ایک دفعہ بچہ روشن ہوا
وہ یونانی رومی ثقافت کے ان شراروں سے نہیں اٹکتی جو
یورپ کے کھنڈروں میں سلگ رہے تھے اور تہذیب کو
کی ”زندہ موت“ سے وجود میں آئی تھی۔ یہ روشنی شمال
سے نہیں آئی بلکہ اُسے سلطنت کے جنوبی حملہ آور یعنی
عرب اپنے ساتھ لائے تھے۔“

جان ڈیلویو کیسبل جو نیر نے اپنے ایک خیال انگیز مقالے میں جو
اسلامک ریویو کے صفحات کی زینت بنا تھا، تحریر کیا ہے۔

” اسلام نے سائنس ایجاد کی۔ یہ کام روما اور یونان نہ
کر سکا۔۔۔ فلسفہ خوب ہے لیکن یہ ”تہما قائم نہیں رہ سکتا
ایٹھنر اپنے دل فریب فلسفے پر منہ کے بل گیا کیونکہ یہاں
نکاسی کے لئے بڑی مدد تھی نہ آبی گزر گاہ۔ روما کے پاس
صفائی ستھرائی کا شاندار نظام تھا لیکن نیکیا نہ کر رہا تھا۔
ہم نے سائنسی میراث روما سے لی ہے نہ یونان سے۔
بلکہ اسلام سے لی ہے۔“

۲۹۶-۲۹۷

۲۹۷

بے جا نہ ہوگا اگر ہم پر دفسیر مہٹی کے ان الفاظ کو نقل کر دیں جو اس نے "عربوں کی تاریخ" کے صفحات پر رقم کئے ہیں :-
 "مسلمانوں کے دور کے اندس میں ازمنہ وسطیٰ کے یورپ کی تاریخ علم و دانش کے سنہری ابواب لکھے گئے آٹھویں صدی اور تیرھویں صدی کے آغاز تک عربی بولنے والے دنیا بھر میں تہذیب و ثقافت کے عظیم مشعل بردار تھے۔ مزید برآں انہی کے توسط سے قدیم علم اور فلسفہ دریافت ہوا، اس میں اضافہ ہوا اور اس انداز سے پھیلا کہ مغربی یورپ میں تحریک اچائے علوم ممکن ہوئی۔"

یورپ نے اسلام کو اس کی علمی کوششوں اور عملی کوششوں کے لئے خراج تحسین ادا کرنے کی بجائے روم اور یونان کو جو اہمیت دی ہے اس کے اسباب کا کھوج لگانا مشکل نہیں۔ درحقیقت یورپ جب ظلمت و جہالت کے دور سے باہر نکلا ہے تو یونان اور روم جو کبھی عیسائیت کے دشمن تھے، حلقہ بگوش مسیحیت ہو چکے تھے لیکن اسلام تثلیث کا دشمن بن چکا تھا۔ اچائے علوم و فنون کے بعد یورپ نے اسی میں لطف محسوس کیا کہ وہ سائنسی ترقی کا خراج اپنے دشمن کو پیش کرنے کی بجائے یونان اور روم کی اس شعبے میں اولیت کو تسلیم کرے۔

میکلے کو اس بات کا اعتراف ہے کہ "اگر تعلیمات اسلامی ہم تک بروقت پہنچ چکی ہوتیں اور فرانس کے عیسائی حکمران مسلمانوں کو یورپ میں داخل ہونے سے نہ روک دیتے تو آج

نہ صرف ہم بلکہ تمام نبی نوع انسان پانچ سو برس پہلے فلسفہ اور علم کے ہر شعبے میں ترقی یافتہ ہو چکے ہوتے۔

مسلمانوں کی شمیر آبدار جب اپنے جوہر دکھا چکی اور اندلس و صقلیہ کے اہم شہر زیر نگین ہو چکے، تو مسلمانوں نے زمانہ امن کے علوم کی طرف توجہ دی۔ اب نیزوں کو حرکت دینے اور تلواروں کے جوہر دکھانے کی بجائے "تصوراتی یلغاروں" کی طرف دھیان کیا گیا۔ شاہان ذمی حشم نے سلطنت کو استحکام، تجارت کو فروغ، صنعت و حرفت کو ترقی اور ملک کو خوشحالی بخشنے کے لئے جس انہماک سے کام کیا، وہ ان کی بلند نظری، روشن ضمیری اور قابلیت کا کھلا ثبوت ہے!

شہروں کو آرائش اور زینت بخشی گئی۔ باغات اور نہر بہت گاہیں قائم کی گئیں۔ عوام کے استعمال کے لئے حمام اور حوض بنوائے گئے۔ علوم و فنون کی ترویج اور ترقی کے لئے دانش گاہیں قائم کی گئیں۔ مدرسے اور کالج کھولے گئے۔ اندلس میں تعلیم اس قدر ارزاں اور عام کی گئی کہ اندلس میں تقریباً ہر شخص لکھ پڑھ سکتا تھا، اور یہ حالت ایسے زمانے میں تھی جب مسیحی یورپ میں صرف چند پادری ہی مبتدیانہ علم سے واقف تھے، اور باقی عوام چوپائے تھے۔ مہیں، بلکہ چوپاؤں سے بھی بدتر۔ اعظم بلاو میں پبلک لائبریریاں قائم کی گئیں، تاکہ لوگ اپنے اوقات فرصت کو مطالعہ کتب میں گزار سکیں۔ شاہان اندلس کو کتب اکٹھا کرنے کا جنون کس قدر تھا؟ اس کا اندازہ اس بات سے لگایا جاسکتا ہے کہ حکم

ثانی کی لائبریری میں چار لاکھ مجلد کتاب موجود تھی، جب کہ ملکہ ازابیلہ کی ذاتی لائبریری میں صرف دو سو ایک کتاب رکھی تھی، اور پیرس کے اسقف کے ہاں صرف اٹھارہ کتابوں کا حقیر مجموعہ موجود تھا۔ شہروں کا انتظام میونسپل کمیٹیوں کے سپرد تھا۔ جنہیں خود اختیاری کے تمام حقوق حاصل تھے۔ روشنی اور صفائی کا انتظام اعلیٰ پیمانے پر کیا جاتا تھا۔ صفائی اور پاکیزگی قائم رکھنے کے لئے حفظانِ صحت کے اصولوں پر سختی سے عمل کیا جاتا۔ مسلمان حکمرانوں نے نہ صرف مساکم کو ڈاکوؤں اور لٹیروں سے ہی محفوظ رکھا بلکہ ملک میں نسلی اور پختہ سڑکوں کا جال بچھا دیا۔ تمام شوارع پر روشنی کا انتظام کیا گیا تھا۔ حالانکہ اس کے سات سو سال بعد تک لندن میں ایک بھی سڑک لمپ موجود نہ تھا۔ پیرس میں صدیوں بعد بھی اگر کوئی شخص بارش کے دن گھر سے باہر نکلتا تو گھٹنوں تک کچھڑ میں دھنس جاتا۔

زرعی ترقی کے لئے جہاں نہریں کھدوائی گئیں، وہاں جدید آلات کاشت کو بھی استعمال میں لایا گیا۔ ان اصلاحات کا نتیجہ یہ ہوا کہ ملک کی دھن دولت بڑھ گئی، محاصل سے آمدنی کثیر ہو گئی اور مسلمان اب فراغت کے ساتھ زندگی کے ہر شعبہ میں ترقی کرنے کے قابل ہو گئے۔

اب مختلف علوم میں ریسرچ کرنے کا وقت آیا، اور یہ کام بھی ایسی جانفشانی سے کیا گیا کہ اقوام و ملل کی تاریخ میں اس کی مثال تک نہیں ملتی۔

آج کی محفل میں ہم ان یگانہ روزگار اصحابِ علم و فن کا ذکر کریں گے

لہ طوالت کے خوف سے اندس اور صقلیہ کی علمی خدمات کو علیحدہ علیحدہ ابواب میں تقسیم نہیں کیا جا سکا۔ انہیں یکجا کر دیا گیا ہے۔

جنہوں نے اپنے تمام وسائل اور ذرائع علمی تحقیق تدقیق میں صرف کر دیئے اور مسیحی یورپ کی ذہنی اور ثقافتی تاریخ میں وہ کارہائے نمایاں سرانجام دیئے کہ انجم بھی اس عروج آدمِ خاکی سے سہمے جاتے ہیں۔

علم الادیان

(۱)

(علمائے عصر)

”تجدید و اجرائے ملت، رفعِ اعلامِ سنت اور اخمدِ شر و بدعت“ کے لئے علماءِ حق کا وجود کسی اسلامی ریاست میں ناگزیر ہے۔ یہی وہ لوگ ہیں جنہوں نے اپنی عزیمت و ہمت اور اجتہادانہ قوت کے سبب نہ صرف سلف کے ذخائر کو خلف کے لئے محفوظ کر دیا ہے بلکہ تمام مشکلات و معضلاتِ کار کو صاف کر کے اور ضبط و اتقان، تہذیب و ترتیب، تلخیص و تشریح، نقد و رجال و اسناد سے آراستہ و پیراستہ کر کے تمام آنے والی اُمت کے لئے اتباعِ سنت کی راہ بالکل سہل و آسان کر دی ہے۔ یہی وہ اصحابِ عزیمت ہیں کہ جب ثبات و استقامت کی لگاتار آزمائشیں کی گئیں، تو انہوں نے گوشہٴ رخصت بیچا۔ گی میں امن و عنایت کے پھول چننے کی بجائے دکتے ہوئے انگاروں کو پکڑ لیا۔ کیونکہ وہ میدانِ عزیمت و اہلیتِ بالجبراً کو چھوڑ کر تنگ نائے رخصت و ضعف میں پناہ لینا کیونکر گوارا کر سکتے تھے؟“

سہ ماہ تذکرہ، ابوالکلام آزاد۔

ابن خلدون کا خیال ہے کہ علماء عموماً سیاست سے بے بہرہ ہوتے ہیں۔ لیکن اس گروہ میں لوگوں کا ایسا ہونا کوئی تعجب نیز امر نہیں ہے۔ قرونِ وسطیٰ کی تاریخ ہمیں بتاتی ہے کہ اس دور میں ایسے گورہر بکتا بھی تھے جنہیں ”ذوالریاستین“ کہا جاسکتا ہے۔ جہاں وہ ذہنی اور علمی دنیا کے امام تھے وہاں وہ عملی اور مدنی سیاست میں بھی پیش پیش تھے۔ اگر وہ محافلِ علم و ادب کے صدر نشین تھے تو وہ بادشاہوں کی مجلسِ شوریٰ کے بھی سرگرم رکن تھے۔ آج ہم انہی لوگوں کا ذکر کریں گے جنہیں شاہ جیلان رحمۃ اللہ علیہ نے اپنی کتاب غنیۃ الطالبین میں حراس القلوب اور جواسیس الارواح (ردلوں کے نگران اور روحوں کی جاسوسی کرنے والے) کے نام سے یاد کیا ہے۔ اس گروہ کے سرعسکر، عاقِلِ اَنْدَلُس، یحییٰ بن یحییٰ لیشی ہیں۔

(۱) یحییٰ بن یحییٰ اللیشی

آپ بربری خاندانِ مسموہ میں پیدا ہوئے۔ یہ وہی قبیلہ ہے جو اپنی وحشت و بربریت میں بے مثال تھا۔ اور جب موسیٰ بن نصیر نے بربروں کو مغلوب کرنا چاہا، تو یہ سدا راہ بنے، لیکن تہذیبِ جذبات کے بعد اس خاندان کے اکثر لوگ نہ صرف مسندِ علم کے ہی صدر نشین بنے بلکہ ناموسِ اسلام کی حفاظت انکے لئے بھی ڈھال ثابت ہوئے۔ یحییٰ نے فریضہ حج ادا کرنے کے بعد ۶۹۵ھ میں، جب آپ کی عمر

۱۷ علامہ المقرئ نے محمد بن بابہ کا قول نقل کیا ہے اور آپ کو قاتلِ اندلس لکھا ہے، عیسیٰ بن دینار فقیہہ اندلس، کہلاتے ہیں اور عبدالملک بن حبیب السلمی عالمِ اندلس اور قاتلِ اندلس کا لقب انہیں حضرت امام مالک نے عطا کیا تھا۔ (المقرئ جرموالتانی، صفحہ ۲۱۵)

۲۸ برس کے قریب ہو چکی تھی۔ حضرت امام مالکؒ کی شاگردی اختیار کی اور موطا کی تحصیل کی۔ یوں نظر آتا ہے کہ آپ کتاب الاعتکاف کے بعض حصے آپ سے نہ سُن سکے۔ مشرق کی طرف تحصیل علم کے لئے یہ آپ کا پہلا سفر تھا۔ اس دوران میں ایک عجیب واقعہ پیش آیا۔

ایک دن جب آپ حلقہٴ درس میں بیٹھے ہوئے تھے، تو ایک ہاتھی مسجد کے سامنے سے گزر پڑا۔ تمام کے تمام طلباء اس عجیب الخفقت جانور کو دیکھنے کے لئے بھاگ دوڑے۔ صرف ایک شخص شاگرد (دیکھی) ہمہ تن گوش بیٹھا رہ گیا۔ امام مالکؒ نے تعجب سے پوچھا: "دیکھی! تم نے اس سے پہلے کبھی ہاتھی تو نہ دیکھا ہوگا؟ جاؤ دیکھو اور تم بھی!" دیکھی نے عرض کی: "حضورِ والا! میں نے یہ طویل سفر اس لئے اختیار نہ کیا تھا کہ اپنا وقت بہو و لعب میں ضائع کروں۔ اصل مقصد تو آپ کے چشمہٴ علم سے مستفیض ہونا تھا۔ میرے لئے بس یہی کافی ہے۔"

امام مالکؒ یہ سُن کر جوشِ مسرت سے پکار اُٹھے: "یہ اندلس کا عاقل ہے۔ اور اس ملک کے لئے باعثِ فخر و مہابات ہے جس میں اس نے جہم لیا ہے۔"

مصر میں آپ نے لیث ابن سعد اور مکہ شریف میں سفیان ابن عیینہ سے استفادہ کیا۔

علم و عمل، حلم و کرم، زہد و تقویٰ میں آپ کی نظیر نہیں ملتی۔ امیر
لہ المقری، جزو الثانی، ص ۲۱۷؛ خلافتِ اندلس، ص ۹۵۔

عبدالرحمن کے ہمد میں وہ تمام فوجداری قضایا کا فیصلہ کرتے۔ طبیعت نڈر اور خود دار پائی تھی۔ امیر نے ماہ رمضان میں ایک دن (بببب اپنی لونڈی سے مجامعت کے) روزہ فاسد کر لیا۔ یحییٰ سے مسئلہ پوچھا گیا تو آپ نے فرمایا: "سامٹھ روزے اور رکھئے"۔ چنانچہ امیر کو شریعت کی متابعت میں دو ماہ کے روزے اور رکھنے پڑے۔ بعض درباری علماء نے جنہیں امیر کی خوشنودی منظور تھی، اعتراض کیا کہ کفارہ ایک غلام کو آزاد کرنے یا سامٹھ مساکین کو کھانا کھلانے کی صورت میں بھی ادا ہو سکتا تھا؟ اس کے جواب میں آپ نے فرمایا: یہ درست ہے۔ لیکن شاہ کامرگار کے لئے اس قسم کے کفارے کا ادا کرنا کیونکر مشکل ہو سکتا تھا؟ یہ امر اس بات کا کھلا ثبوت ہے کہ یحییٰ کے سامنے بادشاہ کی خوشنودی نہ تھی بلکہ تجدید و اچھائے شریعت تھی۔ یحییٰ کو عبدالرحمن کے دربار میں غیر معمولی منزلت حاصل تھی۔ وہ قضاة کو ان کے مشورہ کے بغیر مقرر نہ کرتا تھا۔ حقیقت یہ ہے کہ عبدالرحمن کے ہمد میں اسلامی تعلیمات کا اجاء اور اجراء آپ ہی کے جذبہ اخلاص و دینداری کا نتیجہ تھا۔

ابن جزم کا خیال ہے کہ دو مذہب ایسے ہیں جنہیں بادشاہوں کی حمایت حاصل رہی ہے ایک مذہب حنفی ہے اور دوسرا مالکی۔ اول الذکر کی اشاعت حضرت امام ابوحنیفہ اور قاضی ابویوسف کی تبحر علمی، بلند کرداری، راست گفتاری اور سیاسی وجاہت کے

۱۔ افتتاح الاندلس، ص ۵۸؛ المقری، جزء الثانی، ص ۲۱۸

۲۔ المقری، جزء الثانی، ص ۲۱۸

سبب ہوئی۔ لیکن مغرب میں مالکی مذہب کا فروغ شیخ یحییٰ کی عظمت و جلالت کے ذریعہ سے ہوا۔

آپ مستجاب الدعوات بھی تھے۔ لوگ اساکِ باراں کے موقعہ پر آپ سے دعا کرواتے اور وہ قبول ہوتی۔
آپ نے ماہِ رجب ۸۴۸ھ میں وفات پائی۔

(۲) قاضی منذر بن سعید البلوطی

آپ عبد الرحمن الناصر کے عہد کے اُن جلیل فقہاء میں سے تھے جنہیں سنی گوئی اور خلوصِ عمل کے لئے عزت و وقار کی نگاہ سے دیکھا جاتا ہے۔ عوام تو اس لئے احترام کرتے کہ آپ فرض شناس تھے، متدین تھے اور راست گو۔ ارکانِ سلطنت اس لئے خائف تھے کہ آپ نے نڈر اور خوددار طبیعت پائی تھی۔ فیصلہ دیتے وقت، تمام عمر، عدل و انصاف کا دامن ہاتھ سے نہ چھوٹا۔

المقری کا کہنا ہے کہ: لَا يَخَافُ فِي ادْنَى لَوْمَةٍ لِأَنَّ رَدَّ اللَّهِ تَعَالَى

کے سنی میں ملامت کرنے والے کی ملامت سے نہ ڈرتے تھے۔

آپ کی ابتدائی عمر محمول دکنامی میں گزری۔ اپنے زمانہ کے متداول علوم پر آپ کو کمال دسترس حاصل تھی۔ آپ نہ صرف علمی روشنی کا پیمانہ تھے، تقویٰ کی مسند کے امام تھے بلکہ بہترین خطیب بھی تھے۔ جب آپ خطبہ دیتے تو سامعین گھنٹوں بہوت بیٹھے رہتے۔ الناصر کے دربار میں جب بازنطینی خیر سگالی کا وفد پہنچا تو شاہ نے ابو علی القالی

سلا المقری، جزء الثانی، ص ۲۲۳

دالمتونی (۹۶۶ء) کو حکم دیا کہ وہ سفیرِ روم کے خطبے کا جواب دے لیکن القالی اپنی قادر الکلامی کے باوجود رومی سفیر کی عظمت و شوکت سے اس قدر متاثر ہو چکا تھا کہ چند سطور سے زیادہ نہ کہہ سکا اس انبوء کثیر میں قاضی صاحب بھی تشریف فرما تھے۔ نوراً اٹھ کھڑے ہوئے اور نصاحت کو قائم رکھتے ہوئے ایسی خود اعتمادی کے ساتھ خطبے کا جواب پیش کیا کہ الناصر ولیعہد سے پوچھ رہا تھا کہ یہ کون ہے؟

معلوم ہوتا ہے کہ یہ پہلا دن تھا جب الناصر پر آپ کے جوہر کھلے۔ مجلس کے برخاست ہونے پر آپ کو انعام و اکرام شاہی سے نوازا گیا۔ محمد بن عیسیٰ کی وفات کے بعد آپ کو زہرا کی جامع مسجد کا خطیب مقرر کیا گیا۔

آپ عزم و ثبات کا ایک ایسا کوہِ گراں تھے کہ کسی قسم کا لالچ یا بیم و خوف اسے متزلزل نہ کر سکتا تھا۔ احمد المقری نے سند کے طور پر یہ واقعہ بیان کیا ہے :-

ایک دفعہ بادشاہ کے چند آدمی ایک عورت کی خاطر کوئی عمدہ سامکان خرید کرنا چاہتے تھے، ان کی نظر انتخاب ایک ایسے مکان پر پڑی جو چند یتیم اور لاوارث بچوں کی ملکیت تھا۔ اس زمانہ میں بیع نامہ کی توثیق قاضی القضاة کرتا۔ جب شاہی اہلکاروں نے بیع نامہ قاضی صاحب کی عدالت میں تصدیق کے لئے پیش کیا تو صاحبِ موصوف نے مہرِ عدالت ثبت کرنے سے انکار کر دیا۔

۱۰۸۱ المقری، جزو الاول، ص ۳۲۶۔

کارندے مکان خریدنے پر مُصرتھے۔ لیکن قاضی صاحب اُن یتیم بچوں کی حمایت پر تلے ہوئے تھے۔ قاضی صاحب نے جب کوئی اور صورت نہ دیکھی تو حکم دے دیا کہ مکان کا ایک حصہ گرا دیا جائے اسے عیب دار بنا دیا جائے تاکہ اس کی افادیت ختم ہو جائے۔ معاملہ لمبا ہو گیا اور کارندوں نے انصار کے ہاں شکایت کر دی بادشاہ نے جب قاضی صاحب سے مکان کو خراب کر دینے کی وجہ پوچھی تو آپ نے اپنے عمل کے جواز میں سورۃ کہف کی یہ آیات تلاوت کر دیں :-

أَمْ السَّفِينَةُ كُنَتْ لِبٰسِكِيْنَ يَعْمَلُوْنَ فِي الْبَحْرِ زٰرِدٰتٍ
 اَنْ اَعْيَبَهَا وَاَنْ دَسَّ اَعْمٰهُمْ مَلِكٌ يَّأْخُذُ كُلَّ سَفِيْنَةٍ غَضْبٰهٗ

اس آیت میں اشارہ ہے اُس سفر کی طرف جو حضرت موسیٰ اور حضرت خضر نے ایک ساتھ کیا۔ راستے میں جب دونوں کشتی میں سوار ہوئے، تو حضرت خضر نے کشتی میں سوراخ کر دیا۔ حضرت موسیٰ کشتی کو بلاوجہ عیب دار بنانے پر چلا اُٹھے اور پوچھا: کیا آپ نے کشتی کو اس سے مچھاڑ دیا ہے کہ مسافروں کو ڈبو دیا جائے! حضرت خضر اس وقت تو خاموش ہو رہے لیکن بعد میں جب اپنے عمل کی وضاحت کرنے لگے تو فرمایا: وہ کشتی اُن غریب (ملاحوں) کی ملکیت تھی، جو سمندر میں کام کرتے ہیں۔ میں نے چاہا کہ اس میں پھید کر کے) اسے عیب دار بنا دوں تاکہ وہ بادشاہ جو ان کے آگے ہے اور کشتیوں کو بیگار پکڑتا ہے اس کشتی کو کام میں نہ لاسکے۔

قاضی صاحب کا مقصد یہ تھا کہ شاہی اہلکار اس کی خرید نہ کر سکیں۔ اُن کا یہ جرات مندانہ قدم بنظرِ استخسان دیکھا گیا۔ المقری نے اُن کے بعض اشعار نقل کرتے ہوئے بتایا ہے کہ وہ اچھے شاعر بھی تھے۔ اُن کی شاعری میں مذہبی رنگ زیادہ نمایاں ہے۔

(۳) قاضی محمد بن بشیر

یہ اپنے عہد کی ممتاز شخصیت ہیں۔ ابن القوطیہ نے انہیں "عمدۃ القضاة" شمار کیا ہے۔ آپ زہد و ورع، علم و حلم اور عدل گستری میں اپنے ہم عصروں پر فوقیت رکھتے تھے۔

آپ مصر کے ایک علمی گھرانے سے تعلق رکھتے تھے، جو زمانہ امارت میں باجہ میں مقیم ہو گیا تھا۔ آپ جلد ہی اپنی قابلیت اور ذہانت کے سبب عباس بن عبداللہ، عاملِ باجہ کے کاتب مقرر ہوئے۔ تحصیل علم کے لئے مصر کا سفر کیا اور بعد میں حضرت امام مالکؒ کے سامنے زانوئے تلمذتہ کیا۔ اندلس میں آپ شیخ یحییٰ کی طرح مالکی مسلک کے پیروکار تھے۔ حکمِ اول کے عہد میں قرطبہ کے قاضی اعظم مقرر ہوئے۔ اس منصبِ جمید کے حصول کے بعد بھی طبیعت اور لباس کی سادگی پہلے کی طرح قائم رہی انہیں ظاہری ٹیپ ٹاپ اور آرائش و زیبائش سے سخت نفرت تھی۔ ایک زرد سی موٹی چادر زیب تن ہوتی اور پاؤں میں موٹی اور مہدی سی چیل پہنی ہوتی۔ کوئی اجنبی حلقہٴ احباب میں آپ کو پہچان نہ سکتا تھا۔

۱۔ اخبار الاندلس، ص ۱۲۶-۱۲۷، و انشراح الاندلس، ص ۱۲۵،

ایک مرتبہ ایک شخص جامع مسجد قرطبہ میں آپ سے ملاقات کی خاطر حاضر ہوا۔ وہ ایک گروہ کے پاس پہنچا، اور قاضی صاحب کے متعلق دریافت کیا۔ ایک شخص نے اشارہ سے بتایا کہ قاضی صاحب فلاں جگہ پر تشریف فرما ہیں۔ جب وہ قریب پہنچا تو آپ کی ہیبت اور وضع کو دیکھ کر آپ کو قاضی باور نہ کر سکا اور واپس لوٹ آیا اور ان لوگوں سے کہا: "میں تو ایک ضروری کام کی خاطر حاضر ہوا تھا۔ لیکن آپ نے میرا مذاق اڑایا ہے۔ بھلا وہ کھتر پوش اور سادہ لوح آدمی بھی کہیں قاضی القضاة ہو سکتا ہے؟ انھوں نے جواب دیا: "بھئی! ہمارے قاضی صاحب تو وہی ہیں۔ معلوم نہیں آپ کس کی تلاش میں ہیں؟" وہ واپس لوٹا اور قاضی صاحب کے پاس جا بیٹھا۔ جب مسئلہ کے مالہ و ماعلیہ پر بات چیت شروع ہوئی تو وہ آپ کی علمی قابلیت اور مجتہدانہ قوت سے بہت زیادہ متاثر ہوا۔

حقیقت میں یہ لوگ ہیں جنہوں نے مادی دولت پہاڑوں کی بجائے کو تزیح دی ہے اور دنیا کی "متاع قلیل" کو چھوڑ کر اس "فیرو بہ کتب" پر قناعت کر لی ہے، جو دوسری دنیا میں انہی کا حصہ ہے۔

دنیا میں کسی انسان کو صرف دو ہی چیزیں راہ راست سے جھٹکا سکتی ہیں۔ رجا۔ یا تیم۔ بادشاہوں سے نفع کی امید اور نقصان کا خوف انسان کے پائے استقامت میں لغزش پیدا کر دیتا ہے۔ لیکن مروان حق کے لئے "مَا عِنْدَ اللَّهِ خَيْرٌ" (جو کچھ (اجر) اللہ تعالیٰ کے پاس ہے بہتر ہے)، خدمت خلق، قیام عدل و انصاف اور راست

کرداری وہ مقصود ہے جس کے حصول کے لئے اُنہوں نے اپنی
زندگیاں وقف کر دی ہیں۔

ایک مرتبہ حکم نے بعض شکایات کی بنا پر انہیں عہدہ قضاة
سے معزول کر دیا۔ قاضی صاحب نے اس معزولی کی چنداں پروا
نہ کی۔ وہ اپنی خچر پر سوار ہوئے اور وطن مالون کی طرف چل دیئے۔
دل کی دھڑکنیں پہلے سے زیادہ تیز نہ تھیں۔ وہ اب بھی قانع تھے
اپنی قسمت پر۔ زیادہ دن نہ گزرے تھے کہ قاضی صاحب کو یہ
مسند دوبارہ بخشی گئی۔ آپ نے اپنے زمانہ میں ”عدلِ فاروقی“ کو دوبارہ
زندہ کیا۔ کمرہ عدالت میں مدعی اور مدعا علیہ کے درمیان کوئی فرق نہ
سمجھتے تھے۔ امراء جب گھر پر ملنے کے لئے آتے تو آپ نجی معاملوں
کے سوا کسی اور معاملہ پر گفتگو کرنے سے انکار کر دیتے۔

ایک دفعہ عباس قرشی کے خلاف، جو باجہ کا گورنر تھا، ایک شخص
نے زمین کا دعویٰ کر دیا۔ قاضی صاحب نے مقدمہ کی سماعت کے بعد
عباس کے خلاف فیصلہ سنا دیا۔ عباس نے حکم کے ہاں شکایت
کی اور قاضی صاحب کو ملازمت سے علیحدہ کر دینے پر زور دیا۔
لیکن حکم ایسا نہ کر سکتا تھا، کیونکہ اُسے قاضی صاحب پر کُلّی اعتماد
تھا۔ اس نے عباس سے کہا۔ اگر قاضی صاحب تمہیں خلوت میں گھر
پر ملنے کی اجازت بخشیں اور تمہاری خاطر مدارات کریں، تو میں سمجھ
لوں گا کہ جو کچھ تم کہتے ہو درست ہے۔ ورنہ قاضی صاحب کا فیصلہ
آخری سمجھا جائے گا۔

عباس کو اس بات کا یقین تھا کہ قاضی صاحب چونکہ اس کے

تحت بحیثیت کاتب کام کر چکے ہیں۔ اس لئے وہ ضرور اسے خوش آمدید کہیں گے۔ حکم نے بھی اپنی طرف سے ایسے لوگوں کو مقرر کر دیا جو اسے معاملہ کی حقیقت سے آگاہ کر دیں۔

عباس آپ کے مکان پر پہنچا اور دروازے پر دستک دی۔ ایک لونڈی باہر آئی اور پوچھا "آپ کون ہیں اور کیسے آئے ہیں؟" عباس نے کہا "میں والی باجہ ہوں اور قاضی صاحب سے ملنے آیا ہوں۔" لونڈی نے اندر قاضی صاحب کو اطلاع دی۔ قاضی صاحب نے فرمایا: "حاکم باجہ سے کہہ دو کہ وہ بھی جامع مسجد قرطبہ میں جا کر دوسرے حاجتمند لوگوں کے ساتھ بیٹھ کر میرا انتظار کریں۔ عدالتی معاملات کا تعلق کچھری سے ہے نہ کہ گھر سے۔" عباس اپنی تمام کوششوں کے باوجود ناکام رہا۔ چنانچہ اس کے خلاف فیصلہ جوں کا توں رہا۔

یہ ایک حقیقت ہے کہ حکم جیسا جابر بادشاہ بھی اُس رات رو رہا تھا جب قاضی صاحب بستر مرگ پر دم توڑ رہے تھے۔ وہ دعا کرتا تھا کہ قاضی صاحب کی رحلت کے بعد اُسے کوئی عادل اور منصف قاضی مل جائے۔ چنانچہ سنہ ۱۲۸ میں جو آپ کی وفات کا سنہ ہے آپ کے صاحبزادے قاضی سعید بن محمد اس منصب پر فائز ہوئے وہ بھی اپنے وقت کے مشاہیر فقہاء میں سے تھے۔

۱۔ اخبار الاندلس، ص ۱۲۸ - ۱۲۷ - خلافت اندلس، ص ۸۷

۲۔ افتتاح الاندلس، ص ۵۶، ۵۷ -

(۴) قاضی اسد بن فرات (فارح سہلی)

تاریخ عالم نے ایسی شخصیتوں کو بہت کم نمایاں کیا ہے، جو صاحبِ علم بھی ہوں اور صاحبِ سیف بھی۔ ایک دنیا تو ان کے تبحرِ علمی، زہد و تقویٰ اور مجتہدانہ قوتوں کی قائل ہو، اور ایک زمانہ ان کی برأت و بہت شجاعت و فراست اور قوتِ بازو کا معترف ہو۔ وہ رزم کے روحِ رواں بھی ہوں اور رزم کے مخالفین سے واقف بھی ہوں۔ اسد بن فرات کو ان لوگوں کی صفِ اول میں جگہ دی جائے گی۔ بہنوں سے اپنی ان تھک کوششوں سے علمی اور عملی دنیا میں تہلکہ مچا دیا ہے۔ ان کی حربی کوششوں کا ذکر گذشتہ اوراق میں آچکا ہے آج ہم ان کی علمی سرگرمیوں کا ذکر کریں گے۔

اسد کا آبائی وطن تو نیشاپور (خراساں) ہے، لیکن ان کی ولادت دیارِ ابی بکر میں ۱۲۲ھ میں ہوئی۔ ان کے والد کا نام فرات اور دادا کا نام سنان تھا۔ آپ کبھی کبھی مذاقاً کہا کرتے تھے۔ میں، اسد (شیر) ہوں جو وحشی جانوروں میں سب سے بہتر ہے۔ میرے والد فرات، میں جو دریاؤں میں سب سے بہتر ہے اور میرے دادا سنان (نیرے) کی اتی، ہیں جو ہتھیاروں میں بہترین ہے۔

دیارِ ابی بکر سے وہ قیروان آئے اور پانچ سال کی عمر میں وہ

منہ تین اصحاب کا تعلق سرزمینِ اندلس سے تھا، لیکن اسد کی علمی اور عملی سرگرمیوں کا تعلق

جزائرِ سہلی سے ہے جہاں وہ ۱۲۶ھ میں فاتحانہ انداز میں داخل ہوئے۔

۱۲۵ھ اور ۱۲۶ھ میں بتایا جاتا ہے۔

ٹیونس پہنچے۔ ابتدائی تعلیم ٹیونس میں حاصل کی جہاں علی ابن زیاد کا
چترہ علم جاری تھا۔ ۱۶۲ھ میں مدینہ شریف پہنچ کر حضرت امام مالک
کے حلقہ درس میں شریک ہوئے۔ اس وقت عبداللہ بن وہب اور
عبدالرحمن بن قاسم بھی یہاں موجود تھے۔ اسد صاحب بڑے ذہین
تھے۔ انہوں نے اپنے خدشات کو رفع کرنے کے لئے امام صاحب
پر سوال در سوال کرنے شروع کر دیئے۔ معلوم ہوتا ہے کہ امام
صاحب قیل و قال کو زیادہ پسند نہ فرماتے تھے، اس لئے انہوں نے
اسد کو بھی ایسا کرنے کی ممانعت کر دی۔

اسد موٹا کی تکمیل کے بعد یہاں سے رخصت ہوئے۔ امام
صاحب نے رخصت کرتے وقت "تقوی اللہ" اور "امت کی مہلانی" کی
تلقین کی۔

اس کے بعد وہ عراق آئے، جہاں "علمائے اخلاف" کی مسند
درس بھی تھی۔ امام ابو یوسف، اسد بن عمرو اور امام محمد بن حسین
درجہ حضرت امام ابو حنیفہ کے ارشد تلامذہ میں سے ہیں، ان کے حلقہ
درس تلمذ تھے۔ اسد نے یہاں پہنچ کر کافی اہمیت حاصل کرتی، اور
فقہ حنفی سے پورا پورا استفادہ کیا۔ امام محمد نے انہیں اپنے پاس
ٹھہرنے کی اجازت دے دی اور عام درس میں شریک ہونے کے
علاوہ انہیں رات کے وقت بھی احادیث نبوی سنایا کرتے۔ جب
انہیں یہ علم ہوا کہ اسد ابن السبیلی ہیں، تو وہ زیادہ شفقت سے
پیش آنے لگے۔ بعض اوقات انہیں نقد رقم بھی دیتے تاکہ وہ اپنی
ضروریات کو پورا کر سکیں۔

امام مالکؒ کی وفات حسرت آیات کے بعد اسد مرہج انام بن گئے۔
 امام محمدؒ، امام مالکؒ کو "امیر المؤمنین فی الحدیث" کہہ کر پکارا کرتے تھے۔
 اسد کے مقام (فی الحدیث) کا اندازہ اس امر سے لگایا جاسکتا
 ہے کہ امام ابو یوسفؒ اور امام محمدؒ نے اس تشنہ علم کو سیراب کرنے
 کے بعد خود فقہ مالکی میں ان سے استفادہ کیا، اور موطا امام مالکؒ
 کا درس لیا۔ اس حیثیت سے اسد کی شخصیت اسلام کے دو اہم
 مذاہب کے اساطین اولین کے درمیان ایک سلسلۃ الذہب کی
 قرار پاتی ہے۔"

یحییٰ بن سے علم حدیث حاصل کرنے کے بعد اسد نے یحییٰ بن
 زکریا الکوفی، ابوبکر بن عیاش، مثبت بن شریک اور اسیم بن شریک
 وغیرہ سے، ہوشیوخ عراق میں سے تھے، علم حدیث پڑھا۔ مؤخر الذکر
 سے آپ نے کوئی بارہ ہزار حدیثیں لکھیں۔

مشرق میں تحقیق علوم کے بعد آپ نے رخت سفر باندھا اور
 وطن کو واپس لوٹ گئے۔ اس موقع پر سفر کے تمام مصارف و بعد
 شاہزادہ محمد (امین) نے برداشت کئے۔

اسد نے مصر کے قیام کے دوران میں عبداللہ بن وہب، اشہب
 اور عبدالرحمن ابن قاسم سے استفادہ کرنا چاہا۔ لیکن عبداللہ بن وہب
 اور اشہب سے تعلقات جلد ہی بگڑ گئے۔ اب اسد نے ابن قاسم
 کی طرف رجوع کیا۔ وہ کبرستی، ذہانت اور فطانت کے لئے امام
 مالکؒ کے تلامذہ کے درمیان عز و وقار کی نظر سے دیکھے جاتے تھے۔

۱۔ تاریخ صقلیہ، جلد دوم، ص ۲۴۷

ایک دن اسد نے ان کے متعلق یہاں تک کہہ دیا :-
 «حضرات! اگر مالک بن انس رحلت فرما گئے ہیں، تو کوئی
 بات نہیں۔ یہ دوسرا امام مالک ہمارے درمیان موجود ہے!»
 اسد نے اب اسدیہ کی تدوین کی طرف توجہ دی۔ آپ نے ابن
 قاسم کے جوابات کو جو اسد کے سوالات کے جواب میں پیش کئے
 جاتے، سپردِ قلم کرنا شروع کیا۔ یہ تمام مواد ساٹھ جزیوں میں مکمل
 ہوا اور فقہ مالکی کا سب سے زیادہ مستند ضابطہ قرار پایا۔ اسد نے
 اسے اپنے نام پر «الاسدیہ» کہا۔

اسد مصر نے ۱۸۱۰ء میں قیروان پہنچے۔ جہاں آتے ہی آپ نے
 موطا امام مالک اور اسدیہ کی تعلیم دینی شروع کر دی۔ مصر سے روانگی
 کے وقت آپ نے قاضی مصر کے اصرار پر اسدیہ کا ایک نسخہ ان
 کے حوالے کر دیا تھا۔ اسد کو یہ فخر حاصل ہے کہ ان کا مجموعہ مسائل
 ان کی زندگی میں ہی مشہور ہو چکا تھا اور اہل علم لوگوں نے اس کو
 مستحسن نظروں سے دیکھا تھا۔

یہاں آپ کے حلقہ درس میں دیگر تلامذہ کے علاوہ دو جلیل
 القدر علماء محمد ابن رشید اور سخون بھی شامل ہوئے۔ ان دونوں
 اصحاب نے آپ کی لاعلمی میں اسدیہ کی نقل تیار کرنی شروع کر دی۔
 اس زمانہ میں قلمی نسخوں کو بڑی اہمیت حاصل تھی، اور کوئی
 شاگرد اپنے معلم کی اجازت کے بغیر ان کی نقل بھی نہ کر سکتا تھا۔
 اگر نقل کر بھی لی جاتی تو استاد کے دستخطوں کے بغیر وہ مسودہ قابل
 قبول نہ سمجھا جاتا۔ لیکن ان تمام چیزوں کے باوجود سخون نے اپنا نسخہ

مکمل کر لیا، اور ایک باب (کتاب القسم) جو رہ گیا وہ آپ نے کسی اور آدمی کو بھجوا کر لکھوا لیا۔

یہ امر ناقابلِ فراموش ہے کہ سخنون نے بعض جگہوں پر ترمیم بھی کر دی اور بعض قضایا سے رجوع بھی کر لیا۔ سخنون نے اس نقل کو "المدونۃ الکبریٰ" کا نام دیا۔ وہ کہا کرتے تھے۔

"مہیں اس مدونہ کو اپنے لئے لازم کر لینا چاہیے۔ وہ ایک صالح شخص ابنِ قاسم کا کلام ہے اور ایک عالم شخص اسد کی روایت ہے۔ یہ (مدونہ) علم میں وہی درجہ رکھتی ہے جو نماز میں اُمّ القرآن کا ہے۔"

ابن فرحون، اسدیہ کے متعلق لکھتا ہے :-

"لوگوں نے اس میں خوب طبع آزمائیاں کی ہیں۔ شرعیں لکھی ہیں، اور اس کی توضیحات کی ہیں۔ ایسا کوئی شخص نہیں ہے جس نے اس مدونہ پر بھروسہ نہ کیا ہو۔ اور اس کا درس نہ لیا ہو، اور پھر وہ اسد کے زہد و تقویٰ کا قائل نہ ہوا ہو۔"

المدونہ پہلی مرتبہ ۱۳۲۲ھ میں مطبع خیرہ مصر سے چار جلدوں میں شائع ہوئی۔

اسد نے ان حالات کے تحت فقہ مالکی کو چھوڑ کر فقہ حنفی کے تحت فتوے دینے شروع کئے۔ اس کی دو وجوہات تھیں۔

۱۔ تاریخ صقلیہ، ج دوم، ص ۲۵۷

۲۔ تاریخ صقلیہ، ج دوم، ص ۲۵۶

۱۔ اسدیہ کے مسائل المدونہ سے مقابلہ نہ کرنے کے باعث کُلّیتہ مشتبہ ہو گئے تھے، کیونکہ ابن قاسم نے جا بجا ترمیم و تیسخ کر دی تھی۔
 ۲۔ مسائل معاملات میں جس قدر جزئیات دولت عباسیہ کی سرپرستی کی وجہ سے فقہ حنفی میں منضبط ہو گئے تھے، وہ الاسدیہ میں موجود نہ تھے۔“

اس طرح سے اسد، افریقیہ میں فقہ حنفی کے سب سے بڑے علمبردار بن گئے۔

جعفر القصری کا بیان ہے :-

کان اسد امام العراقین بالقیروان
 كافة مشهوراً بالفضل والدين و
 دينه ومذهبه السنّة -
 اسد قیروان میں احناف کے امام تھے علم
 و فضل اور دینداری میں شہرت نامہ کے مالک
 تھے۔ ان کا دین ”سنت“ تھا۔

اسد ۱۹۱ھ میں عبداللہ بن خانم کی وفات کے بعد قاضی القضاة مقرر ہوئے۔ انہوں نے اپنے عہدہ قضاء میں عدل و انصاف کو قائم کیا اور اپنی تمام عمر وسعت نظر اور اجتہاد کے ساتھ سنت پر عمل کرتے رہے۔ ۲۰۹ھ میں جب منصور، زیادة اللہ پر غالب آیا، تو اسد نے اس کے سامنے بھی اعلانِ حق سے خوف نہ کھایا، اور منصور کے تمام بیانات کی جن کی وہ تائید چاہتا تھا، بر ملا تردید کر دی۔ قریب تھا کہ اسد کو موت کے گھاٹ اُتار دیا جاتا، لیکن معاملہ رفع دفع ہو گیا۔

زیادة اللہ نے ۲۱۱ھ میں جب دوبارہ فتح حاصل کی تو اسے اسد کی جرات و ہمت کا اندازہ ہو چکا تھا۔ چنانچہ اس نے اسد کو انعامات

و اکراماتِ شاہی کے ساتھ نوازا، اور تمام ممالکِ محروسہ کا قاضی
القضاة مقرر کر دیا۔

اسدِ صقلیہ میں اسلامی حکومت کی داغ بیل ڈال کر ۲۱۳ھ میں
شہید ہوئے۔ ع

خدا رحمت کند این عاشقانِ پاک طینت را

اندلس میں ان اصحاب کے علاوہ عبد الملک بن حبیب، عالم
اندلس، شیخ غازی بن قیس، شیخ ابو موسیٰ، محمد بن عبد الملک، ابوزکریا یحییٰ
اور ابن عمران، علم کے مینار تھے، اور صقلیہ میں ابو ظفر الصقلی، حجتہ
الدین۔ فلورمی، ابو القاسم، عبدالرحمن بن محمد اور علامہ مازری وغیرہم
مسند تقویٰ کے امام تھے۔

علم الابدان

(۲)

تاریخی پس منظر

تہذیبِ جدید پر قدیم یونان کے ان گنت احسانات ہیں۔ علوم
وفنون کا شاید ہی کوئی ایسا شعبہ ہو گا جو یونان کا مرہونِ منت نہ ہو۔
پچانچہ طب کے ابتدائی اصول و ضوابط بھی اس معدنِ علم و فن سے
ہی ماخوذ ہیں۔

افلاطون کے بعد اس کا شاگرد ارسطو (۳۸۴-۳۲۲ ق م)۔
حکمت کے آسمان پر شہابِ ثاقب کی طرح چمکا۔ اس نے سائنس میں

جو تحقیق کی، حیاتیات کے سلسلے میں جو سرگرمی دکھائی اور مشاہدات و تجربات کے لئے جو مسالہ جمع کیا اور جس تنقیدی نگاہ سے اُسے جانچا اس بات کا متقاضی ہے کہ فلسفہ طب کے ارتقاء میں اُس کا نام سنہری حروف میں لکھا جائے۔

اس کے بعد ایردنیوس (۳۰۰ ق م)، ایراسیستراٹو اور جالینوس (۱۹۱ء) نے یکے بعد دیگرے اس فن کی آبیاری کی۔

ایردنیوس پہلا شخص ہے جس نے دماغ اور نخاع کی تشریح کی اور اعصاب اور شریانوں میں امتیاز کیا۔ ایراسیستراٹو کو علم الابدان کا بانی سمجھنا چاہیے۔ اس نے یہ بھی دریافت کیا کہ جسم انسان میں تین قسم کی مختلف رگوں کا جال ہے: شریانیں، وریدیں اور اعصاب۔ پھر سلطنتِ رومی کا زوال آتا ہے اور ہم دیکھتے ہیں کہ وہ خاک جس نے ہزاروں عالموں، فلسفیوں اور فنکاروں کو جنم دیا تھا، گنہگار کے پردہ میں چلی جاتی ہے۔ اس زمانہ میں علم شاہی کتب خانوں میں مقید ہو گیا۔

علوم و فنون کی گت اُس وقت بنی جب عیسائی راہب اور علمائے علم کے محافظ اور ٹھیکیدار مقرر ہوئے۔ اس عرصہ میں نہ صرف طب کی ترقی رک گئی بلکہ سائنس کو بھی نقصان پہنچا۔ اس کی ایک اور وجہ یہ بھی تھی کہ بیماری کے متعلق مسیحی نقطہ نگاہ انتہائی رحمت پسندانہ تھا۔

Erasistratus

۱۷

Herophilus

۱۸

Claudine Galen

۱۹

History and Heroes of the Art of Medicine

۲۰

سینٹ بیس، جس نے قیصریہ میں سب سے پہلا ہسپتال قائم کیا، کا کہنا ہے کہ بیماری ہمارے گناہوں کی پاداش میں عذاب بن کر آتی ہے۔ چنانچہ اس کا علاج سوائے توبہ اور استغفار کے اور کچھ نہیں ہے۔

دنیادی علوم سے نفرت اور بیزاری کا اظہار ۳۹۱ء میں اپنے کمال کو پہنچ گیا، جب متعصب عیسائیوں نے اسکندریہ کے کتب خانوں کو آتش کر دیا اور اس طرح ہزاروں سالوں کے تجربات اور تحقیقات کا تمام ذخیرہ اور نچوڑ ختم ہو گیا۔

ساتویں صدی عیسوی میں جب مسلمان شرق و غرب پر چھا گئے تو اُنہوں نے مختلف علوم کو (جو مفتوح قوموں کی پیداوار تھے) اپنایا اور ان کی سرپرستی اختیار کی۔ مسلمانوں کے دارالسلطنتوں میں تحقیق و تدقیق کا کام زور و شور سے شروع ہوا۔ مترجمین نے طب پر مفید کتابوں کے ترجمے کئے، ان پر حواشی لگائے اور ان کی شرحیں لکھیں۔ طب کو اُنہوں نے اس درجہ تک کمال کو پہنچایا کہ جس وقت پارس اور روم میں مرض کی تعریف اوہام سے عبارت تھی، اور تشخیص ثوابت و سیار کی مرہون منت، علاج کی کوششیں فصد کھولنے تک محدود اور علم کیمیا، آب حیات اور پارس کی تلاش کا نام تھا، اس وقت عرب طبیب دورانِ خون کی تفصیلات میں لگے ہوئے تھے، اور ان غلاماتِ امراض اور خصوصیات کی تحقیقات کر رہے تھے،

Mediaeval Medicine by Walch.

A History of Medicine by D. Guthrie

جو جدید علم طب اور میٹریا میڈیکا کا سرمایہ افتخار ہیں۔
مسلمانوں نے اپنی علمی سرگرمیوں کو صرف یونانی علوم کے اقتساب
تک ہی محدود نہیں رکھا، بلکہ علوم ہندسہ، ہیئت اور نجوم بھی بے عظیم
ہندسے حاصل کئے۔ عباسی دورِ خلافت میں بغداد کے برکی ہسپتال
کا نگران اعلیٰ ایک ہندو طبیب دھن تھا۔

سرنو کا طبیہ کالج جو یورپ کا پہلا طبی مدرسہ تھا ترقی کے مدارج
طے کرتا ہوا ۱۵۵۰ء میں یونیورسٹی بنا۔ سرزمین یورپ میں یہ پہلی
طبیہ یونیورسٹی تھی جو عالم وجود میں آئی۔ حفظانِ صحت، دواسازی
تشخیصِ امراض، اور جراحی میں جو اصول یہاں کے اساتذہ نے وضع
کئے تھے، وہ اس زمانہ میں بھی تسلیم کئے جاتے ہیں۔ اس یونیورسٹی
میں مدتِ تعلیم آٹھ سال تھی۔ پہلے تین سال ادب و فلسفہ کی تعلیم
کے لئے وقف تھے اور آئندہ پانچ سال طب کے مختلف شعبوں
میں دسترس حاصل کرنے کے لئے صرف کئے جاتے۔ نضیلت کی
سند دینے سے پہلے طالب علم کو ایک سال کے لئے کسی حادثہ
حکیم کی نگرانی میں کام کرنا پڑتا۔ یورپ کے موجودہ علم طب کے
نظامِ تعلیم کا ابتدائی خاکہ سرنو (سلی) کے مدرسہ طبیہ سے ہی ماخوذ
ہے۔ "ہیپس اور پیڈوا کے طبی کالج بھی ادبیات، ریاضیات اور
فلسفہ کے علاوہ طب و جراحی کی تعلیم میں خصوصیت کا درجہ رکھتے
تھے۔ پٹارک کی بھرپور شکایات سے ہمیں عربوں کی علمی سرگرمیوں

۱۰ محقراتِ مقالہ از مولانا محمد کبیر الدین، حیدرآباد دکن۔ یہ مقالہ آل انڈیا طبی کانفرنس کے اجلاس
منعقدہ دہلی میں پڑھا گیا۔ یہ اپنے مؤلف کے علمی کمالات پر شاہد ہے۔

اور ان کے اثر کا صحیح اندازہ ہو سکتا ہے۔ وہ لکھتا ہے :-
 ”ڈیماس مٹیننر کے بعد سسر و فصیح نکلا۔ ہومر کے
 بعد ورجل ہوا۔ لیکن کہا جاتا ہے کہ عربوں کا کوئی مقابلہ
 تحریر میں نہیں کر سکتا۔ ہم اکثر یونانیوں کے برابر رہے
 ہیں اور بعض چیزوں میں ان سے بڑھ گئے ہیں۔ یعنی ہم
 تمام اقوام عالم پر فوقیت لے گئے ہیں۔ لیکن تم کہتے
 ہو کہ ”باستثنائے عرب“ وائے ہماری حماقت! وائے
 ہمارا جنون! او فطرتِ اطالیہ کیا تو سو گئی ہے۔ کیا تو
 مر گئی ہے؟“

عربوں کے دورِ استقلال میں لکھی ہوئی طبی کتب اس قدر
 بلند پایہ تھیں کہ مشرق و مغرب کی دنیائے علم نے انہیں سر آنکھوں
 پر رکھا۔

لیبان کہتا ہے کہ ”تجربہ اور مشاہدہ (المشاهدة اقومى الدلائل)
 جو موجود دورِ سائنس کا مسلمہ اصول ہے، قرونِ وسطیٰ کے علمائے
 یورپ نے ایک ہزار برس کی محنت کے بعد اس مسئلہ کو سیکھا۔
 تحقیقاتِ علمی کے اس اصول کا بیکن سے غلط انتساب کیا جاتا ہے۔
 اس وقت یہ تسلیم کرنا چاہیے کہ اس کے اصل بانی و موجد عرب تھے۔“
 آگے چل کر وہ لکھتا ہے کہ ”دارالعلوم بغداد میں طرزِ استدلال
 بالکل ”علمی اصول“ پر مبنی تھا۔ یعنی معلوم کے ذریعے نامعلوم دریافت

۱۷ مدن عرب، لیبان، ص ۵۱۶-۵۱۵

۱۷ مدن عرب، گتار لیبان، سید علی بلگرامی (اردو ترجمہ)

کرنا، معلول کے ذریعے عمل کو نکالنا اور صرف تجربہ سے ثابت شدہ
قضایا کو تسلیم کرنا۔ عرب تجربات کی وجہ سے انکشافات میں یونانیوں
پر بہت کم مدت میں سبقت لے گئے، اور ان کی تحقیقات میں زیادہ
صحت و جدت پیدا ہو گئی۔“

عربوں کے انکشافات

(۱) جدید نظریہ جراثیم (Theory of Germs) (بھی دراصل
عرب اطباء کے خیالات کا پر تو ہے جنہوں نے اجسامِ خبیثہ اور عفونت
کا تعلق واضح طور پر بتایا تھا۔ اس ضمن میں شیخ (مضیفِ قالون)
نے وبا (Epidemics) کی بحث میں صاف لکھا ہے کہ جب
تک اجسامِ خبیثہ ارضیہ نہ مل جائیں کوئی رطوبت متعفن نہیں ہو سکتی۔
اندلس کے ایک اور طبیب ابن خاتمہ بھی اس امر کے قائل تھے کہ انسان
کے ماحول میں بعض باریک باریک اجسام موجود ہیں جو انسانی جسم
میں پہنچ کر موجب امراض بنتے ہیں۔

(۲) چودھویں صدی عیسوی کے وسط میں جب یورپ "سیاہ موت"
کی پھیٹ میں آچکا تھا، اور عیسائی اپنے رجعت پسندانہ اعتقادات کے
سبب اُسے "عذابِ الہی" سمجھتے تھے، غرناطہ کے طبیب ابن الخطیبؒ

لے وہ شیخ الرئیس، ابوعلی حسین ابن عبداللہ ابن سینا ہے۔ وہ ۹۸۰ء سے لے کر ۱۰۳۷ء تک
نیا۔ (تاریخ الحکماء) لے لسان الدین، ابن الخطیب، (۳۱۳ تا ۳۷۲ھ) محمد خامس کے
عہد، رحندہ ستارہ، اپنے عہد کا بہترین مؤرخ، طبیب، ادیب اور جغرافیہ دان تھا۔ ناس
مقام پر سولی پر چڑھایا گیا۔ اُس کی کتاب "الاحاطہ فی اخبار غرناطہ"، بہت اہم ہے۔

نے چھوٹ کے نظریہ کے متعلق ایک کتاب لکھی اور اپنے تجربات کو سائنٹیفک طریق سے پیش کیا۔ وہ لکھتا ہے :-

” کچھ لوگ کہتے ہیں - ہم چھوٹ چھات کا امکان کیسے تسلیم کر سکتے ہیں، جب مذہبی قانون اس کے وجود سے انکار کرتا ہے۔ ہم جواب دیتے ہیں کہ چھوٹ کا وجود تجربہ، تحقیق، حسیات کی شہادت اور موثق ذرائع سے ثابت کر سکتے ہیں۔ چھوٹ کی حقیقت اس شخص پر واضح ہو جاتی ہے جو بیمار کے ساتھ رابطہ قائم کر کے خود بیمار ہو جاتا ہے۔ لیکن جو شخص بیمار سے نہیں ملتا درست رہتا ہے۔ وہ یہ بھی دیکھ سکتا ہے کہ کپڑوں، برتنوں اور کانوں کے زیوروں سے چھوٹ کا مرض کس طرح پھیلتا ہے۔“

(۳) ابوالحسن طبری نے سب سے پہلے خارش کے باریک کپڑوں کا ذکر کیا ہے جنہیں آج کل طبی اصطلاح میں (Oxycopes Scabiet) کہتے ہیں۔

(۴) ”علاج بالعصو“ کے اصول سے عرب حکماء خوب واقف تھے اس سے مراد یہ ہے کہ جو عضو مریض ہو وہی عضو یا اس کا عصاہ دوا کے طور پر استعمال کر لیا جائے۔ ڈاکٹر توفیق لکھتے ہیں کہ ”اس طریقہ علاج کو اب براؤن سیکورڈ (Brown Squard) نے پچاس سال سے رائج کیا ہے جس سے ساری دنیا میں اس کی شہرت ہو گئی ہے۔ مگر دراصل یہ طریقہ بلاؤشام وغیرہ میں عرصہ دراز سے جاری ہے“

۱۵ پروفیسر مٹی، ص ۵۷۶ :-

اسی اصول پر اطباء دماغ میں بھیجہ اور قوتِ باہ کے لئے انٹین
استعمال کرتے ہیں۔

(۵) ابوسہل سیحی نے معدے کی رطوبتِ ہاضمہ، کا نہایت واضح
طور پر ذکر کیا ہے۔

(۶) حنین بن اسحق اس بات کے قائل ہیں کہ ”معدے میں ایک
ترش رطوبت پائی جاتی ہے جو بھوک لگاتی ہے“

(۷) عرب اطباء یر بھی جانتے تھے کہ ”جگر دیگر اخلاط (Humor)
بنانے کے علاوہ خون (Blood) بھی بناتا ہے“ طب جدید کو
ایک عرصہ تک اس سے انکار رہا۔ اب اُسے اقرار ہے کہ جگر خون
بھی بناتا ہے۔

(۸) اٹیلیہ کا بہترین طبیب ابن زہر (Avenzor) ”علاج بالمخفط“
کا قائل تھا۔ اُس نے ثابت کیا کہ ”طبیعت جو جسم پر حکمران ہے
بطور خود، بغیر دوا کے، امراض کو دفع کر سکتی ہے۔ اُس نے
علم الامراض، علم تشریح الابدان اور علم الادویہ کو الگ الگ کر دیا۔
ڈاکٹر گرونر (O. G. Gruner) جو قانونِ شیخ کا مترجم بھی ہے
”مدافعتِ طبعی“ کی تائید میں رمطراز ہے کہ :-

”میں نے قانونِ شیخ کا انتخاب اس لئے کیا کہ شیخ نظریہ
طبیعت کا قائل ہے۔ موجودہ علم الجراثیم میں مدافعتِ
طبعی کو جو اہمیت دی گئی ہے، وہ آج ایک مسلمہ
حقیقت ہے۔“

موسیو لیبان لکھتا ہے۔

”علاجِ امراض میں عرب اطباء کو اصولِ حفظِ صحت پر
بڑا بھروسہ تھا، اور وہ طبیعت (قوت مدثرہ بدن) سے
بہت کام لیتے تھے۔ علاج بالحنظ انہی اصولوں پر
مبنی ہے جن کی مدد سے دسویں صدی میں عرب
اطباء ہم سے زیادہ مریضوں کی جانیں بچا لیتے تھے۔“

علم الجراحت (SURGERY) و علم القابلہ (MIDWIFERY)

(۹) یونانیوں نے اس سلسلہ میں کوئی قابلِ قدر مواد نہیں چھوڑا

علم القابلہ کے بانی عرب اطباء ہی ہیں۔ اس کی بنیاد ابو القاسم
زہراوی (Abbas al-zaravi) کی معرکہ الآراء تصنیف

”کتاب التصرف“ پر رکھی گئی ہے۔ اس نے وضعِ حمل کے دوران
میں زچہ کی اُس خاص وضع کا بھی ذکر کیا ہے جسے آج کل

(Welcher's Position) کہتے ہیں۔ زہراوی نے ”اخراج جنین

امیت“ کے عموماً کے تحت جدید آلات کے ذریعے مردہ بچے
کو رحم سے نکالنے کا ذکر بھی کیا ہے۔

(۱۰) موسیو لیبان کو اعتراف ہے کہ ”ابو القاسم زہراوی جس نے

۱۰۰۰ء میں وفات پائی۔ عربوں میں سب سے بڑا جراح تھا۔ اس
نے بہت سے جراحی آلات ایجاد کئے۔ اُس کی کتاب اس موضوع

کی تمام دنیا میں پہلی تصنیف ہے جس میں تصویریں دی گئی ہیں
فنِ جراحی کی ترقی عربوں سے شروع ہوئی اور زمانہ حال تک انہی

کی تصانیف پر یورپ کے مدارسِ طبیہ کا دارومدار رہا۔ مثلاً

لہ تمدن عرب (ترجمہ اردو) سید علی بلگرامی، ص ۴۵۴۔

کے اندر پتھری توڑنے کا عملیہ جراحیات میں عربوں کا اضافہ ہے۔
زہراوی نے اس کا بیان اپنی تصنیف میں تصویر کے ساتھ درج کیا
ہے۔

(۱۱) زخم سینے میں ریشمی ٹانکوں کا استعمال (Silk Ligatures)
عربوں کے ہاں مستعمل تھا۔

(۱۲) ابوبکر محمد بن زکریا رازی نے پہلی بار ٹائیفائیڈ میں ٹھنڈے
پانی کا استعمال کیا۔

(۱۳) سکتہ (Apoplexy) میں سنگیوں (Wet Cupping) کا
استعمال بھی رازی کا اضافہ ہے۔

ترکیب ادویہ اور فن ذواسازی

(۱۴) نباتاتی ادویہ کا وہ مجموعہ جو ابن بیطار کا مرہونِ منت ہے عرصہ
دراز تک اہل مغرب کے لئے چراغِ ہدایت بنا رہا۔ حتیٰ کہ برطانوی
قربادین ادویہ (Pharmacopoeia) بڑی حد تک اسی سے ماخوذ
ہے۔ لپ، ضماد (Liniments)، پلستر، ورقِ نقرئی و طلائی اور
روغن (Emulsions) وغیرہ عربوں ہی سے یورپ تک پہنچے۔
(۱۵) کیمیائی ادویہ کا استعمال جس میں الکحل بھی شامل ہے سب
سے پہلے رازی نے کیا۔

(۱۶) عرب اطباء پٹرول (Petrol) کے استعمال اور خصوصیات
سے واقف تھے۔ سوڈیم کا دوسرا نام (Natrum) عربی لفظ
"نطرون" سے مشتق ہے۔ اسی طرح کیشیم (Calcium) م لفظ

س، ٹ، تمدن عرب، گتاد لیبان، ص ۴۵۴، ۴۴۹ -

”قلی“ سے مشتق ہے۔

(۱۷) عربوں کی طبی ترقیاں زیادہ تر فنِ جراحیّت، علاماتِ امراض، قریبا دین اور علم الادویہ میں ہیں۔ قریبا دین میں عربوں نے بہت اہم اضافے کئے مثلاً۔

(Cassia Pulpa)

(۱) القاس

(۲) ریونڈر چینی

(۳) جوزالقی

(Camphor)

(۴) کافور

(Senna)

(۵) سناؤکی

(Tamarid)

(۶) قمر ہندی

(Alcohol)

(۷) الکحل

(۱۸) عربوں نے سب سے پہلے کتابوں میں تصاویر کو رواج دیا۔ حنین بن اسحاق کی ”کتاب العین“ دنیا میں سب پہلی بالتصویر کتاب ہے۔ زہراوی کی شہرہ آفاق تصنیف ”علم الجراحیّت“ بھی اسی طرح بالتصویر کتاب ہے۔

(۱۹) علاج الاطفال پر رازی نے علیحدہ تصنیفات کیں۔

(۲۰) آب رسافی کے لئے جستی نلوں کے استعمال سے عرب خوب

واقف تھے۔ چخا پنچ شیخ نے اپنی تحریر میں ”مسائلِ رصاصیہ“ کا ذکر کیا ہے۔

(۲۱) مسلمانوں نے انسانی ہمدردی کی تحریک کو خوش آمدید کہا۔

بابا شفا خانے اور ہسپتال قائم کئے جہاں محتاجوں، بے کسوں اور

بے نواؤں کا مفت علاج ہوتا۔ ان بیمارستانوں میں نہ صرف رہائش اور خورد و نوش کی سہولتیں ہی بہم پہنچائی جاتی تھیں بلکہ مستحق مریضوں کو وظائف بھی دیے جاتے تھے۔ یہاں پر حاذق حکیم مقرر کئے گئے۔ عمدہ آلاتِ جراحی مہیا کئے گئے۔ روشنی، صفائی، اور صاف ہوا کا مناسب انتظام کیا گیا۔

سب سے پہلے دلیلدین عبدالملک نے ۱۸۸۵ء میں پہلے شفا خانے کی بنیاد رکھی۔ اس کے بعد عباسی دورِ حکومت میں کئی ایسے شفا خانے کھولے گئے جہاں مفلوج (Paralytic) مدقوق (Tuberculous) اور مدبوش (Narcomania) لوگوں کا علاج وسیع پیمانے پر کیا جاتا تھا۔ ہارون الرشید کے شفا خانوں کا ہتتم رئیس الاطباء بختیشوع تھا۔ اسی طرح یحییٰ برمکی کا بیمارستان بہترین انتظامات عمدہ علاج اور اچھی نگہداشت کے لئے اقصائے عالم میں مشہور تھا۔ حفظانِ صحت کے اصولوں کی پختہ صحت کے معیار کو بلند رکھنے کی ضامن تھی۔ ایس۔ پی۔ "سکاٹ لکھتا ہے۔

« اسلامی شفا خانوں میں صحت و صفائی کے اصولوں کا اس سے زیادہ اہتمام تھا جتنا کہ اس ترقی کے باوجود آج کل کے ہسپتالوں میں پایا جاتا ہے۔ ان میں مکانات زیادہ ہوتی تھی۔ انتظامات بہتر تھے۔ روشن والوں وغیرہ کے ذریعے سے تازہ اور صاف ہوا کا خاص لحاظ رکھا

لہ اس کا پورا نام بختیشوع بن جبرئیل بن بختیشوع ہے۔ وہ متوکل کے عہد میں لوٹ آیا گیا اس کی وفات اتوار کے دن ۲۱-۲۲ صفر ۲۵۶ھ کو واقع ہوئی۔

جاتا تھا۔ شفا خالوں کے باغ، صحن اور بڑے بڑے
 کمروں میں فوارے ضرور لگائے جاتے تھے۔
 ان احسانات کو گنوانے کے بعد میں ان مشاہیر اطباء کا ذکر
 کرنا چاہتا ہوں، جن کی تحقیقات اور تجربات نے انسانی رکھوں اور
 روگوں کو دور کرنے کے لئے بہت کچھ کیا ہے۔ ان کے مشاہدات
 اب تک ہمارے مشعل راہ بنے رہے ہیں۔ موجودہ ڈاکٹر جنہوں نے
 ایکس رے (X'Ray) اور کلوروفارم (Chloroform) جیسے طریق علاج
 کی ایجاد سے طبی دنیا میں سنسنی پیدا کر دی ہے، اب بھی ان ہی کے
 خوشہ چین ہیں۔

اطباء

(۱) الشیخ الرئیس ابو علی الحسین ابن سینا (المتوفی ۴۰۳ھ)
 علم و حکمت کی تاریخ نے جن اسماء کو زیادہ اُجاگر کیا ہے
 ان میں ارسطو اور ابولفر الفارابی کے بعد ابن سینا کا نام آتا ہے
 تجربہ علمی، عمیق فطری اور جودت و فطانت میں جالینوس (Galen)
 بھی کوئی کم نہیں، لیکن اس کی تصانیف تنظیم و ترتیب سے خالی
 ہیں۔ اس کے برعکس شیخ کی تالیفات، اسلوب بیان، انداز فکر اور ترتیب
 مواد کا بہترین شاہکار ہیں۔ ایک مغربی محقق، تاریخ طب کے مقدمہ
 میں لکھتا ہے۔

یہ ربط و تسلسل کے لحاظ سے بعض ان مشاہیر اطباء کا ذکر بھی کر دیا گیا ہے جن کا علم ایران، شام، بغداد
 اور عراق میں پروان چڑھا۔ چونکہ موضوع عرب اطباء تھا اس لئے یہاں اندلسی حکماء کے علاوہ
 دوسروں کو بھی شامل کر لیا گیا ہے۔ (مصنف)

» اس تفادت کو دیکھنے کے لئے پہلے جالینوس کی کتاب اور پھر ابن سینا کی تصنیفات کو پڑھ لینا کافی ہے۔ اول الذکر مبہم ہے اور مؤخر الذکر کا ملاً واضح تنظیم و ترتیب جو جالینوس کے ہاں مفقود ہے، وہ ”الماکی“ اور ”القانون“ میں مل جاتی ہے، جو انتہائی درجہ علم آموز کتابیں ہیں۔ اس کی ولادت بخارا کے ایک گاؤں ”خرمٹین“ میں ۹۸۰ء میں ہوئی۔ ذہانت کا یہ حال تھا کہ شیخ نے دس سال کی عمر میں قرآن مجید حفظ کر لیا تھا۔ اور سولہ برس کی عمر تک تمام مروجہ علوم میں دسترس حاصل کر لی تھی۔

واقعات سے نظر آتا ہے کہ شیخ کے والد اسماعیلی گروہ میں داخل ہو چکے

لے الماکی علی بن عباس (مجوسی) کی تصنیف۔ مصنف نے اسے سلطان عند الدولہ (۹۳۶ تا ۹۸۳ء) بن بویہ کے لئے تصنیف کیا تھا مغربی مفکرین نے اس کتاب کو (Kings ex Regnis) یا (Kingly book) یعنی شاہی کتاب کے نام سے یاد کیا ہے۔ یہ طب کے علمی اور عملی دونوں پہلوؤں پر حاوی ہے ”القانون“ شیخ کی تصنیف ہے اور ۱۴ جلدوں میں دستیاب ہوتی ہے۔

۳۱۱ حضرت امام جعفر کے دو بیٹے تھے۔ امام موسیٰ کاظم اور اسماعیل۔ امام جعفر نے پہلے اسماعیل کو اپنا جانشین نامزد کیا پھر کسی بات پر ناراض ہو کر موسیٰ کاظم کو مقرر فرمایا۔ اس سے ان کے پیر دو گروہوں میں تقسیم ایک وہ جو اسماعیل ہی کو امام سمجھتے رہے اور دوسرا امامت موسیٰ کے تامل۔ اول الذکر اسماعیلیہ کہلائے۔ مشہور روایت یہ ہے کہ اسماعیل امام جعفر کی زندگی میں ہی فوت ہو چکے تھے۔ اس لئے موسیٰ کاظم کو نامزد کرنا پڑا۔ لیکن اسماعیلیوں کا عقیدہ یہ ہے کہ ہر امام عالم الغیب ہوتا ہے اور چونکہ امام جعفر نے اسماعیل کو نامزد کر دیا تھا اس لئے اسماعیل فوت نہیں ہوئے بلکہ کہیں زندہ موجود ہیں۔ ورنہ اگر اسماعیل کو مرنا ہی تھا تو ایک عالم الغیب امام نے انہیں اپنا جانشین کیوں مقرر کیا۔ امام غلطی نہیں کر سکتا۔ اس لئے اسماعیل زندہ موجود ہیں۔

تاریخ الحکماء اردو - صفحہ ۵۳۳

تھے ، اور وہ اُسے بھی اپنا ہم خیال بنانا چاہتے تھے ۔ حقیقت یہ ہے کہ شیخ کسی خاص گروہ کے ساتھ منسلک نہ تھے ، اُن کی یہ رُباعی سبب حال ہے ۔

کفر چو منی گزات و آساں نبود

محکم تراز ایساں من ایماں نبود

در دہر چو من یکے و آں ہم کافر

پس در ہمہ وہر یک مسلمان نبود

شیخ نے اپنے علمی اور فنی کمالات کے سبب مختلف درجہ داروں میں قدر و منزلت حاصل کی وہ نہ صرف طب میں ہی یکتائے روزگار تھے بلکہ ادب ، منطق ، طبیعیات ، ریاضیات اور اہیات میں بھی کمال پیدا کر چکے تھے ۔ ان متداول علوم کی طرف توجہ کی شہادت ابو عبید الجوز جانی سے ملتی ہے ۔ وہ لکھتا ہے کہ شیخ جب ابو محمد شیرازی کے پڑوس میں رہ رہے تھے تو میں ان کے ہاں اکثر آیا جایا کرتا تھا ۔ ان ہی دنوں میں نے شیخ سے الجسطی پڑھی ۔ شیخ نہ صرف مجسطی کے مضامین پر حادی ہی تھا بلکہ اُس نے اختلاف منظر پر دس نئی اشکال داخل کیں اور مجسطی میں علم ہدیت پر وہ حواشی لکھے جو کسی کو پہلے نہ سوچے تھے ۔
 « القانون فی الطب » شیخ کی وہ شہرہ آفاق کتاب ہے جسے شہرت لہ الجسطی ۔ یونانی زبان میں حکیم بطلمیوس کی کتاب ہے جس کا عربی ترجمہ محقق طوسی نے کیا ہے (خواجہ نصیر الدین معروف بہ محقق طوسی ۱۲۱۳ھ تا ۱۲۷۳ھ) متقدمین حکماء اسلام میں سے تھا ۔ وہ علوم ریاضی اور ہدیت میں کمال دسترس رکھتا تھا ۱۲۵۵ھ میں ہلاکو خان کے حکم سے مراۓ میں ایک رصد گاہ قائم ہوئی تھی ۔ جہاں اُس نے زچچ ایلیانی تیار کی تھی ۔

اسکھوں پر رکھا اور قبولیت نے ہاتھوں میں لیا۔ اور ڈاکٹر ہٹی کے الفاظ میں یہ کتاب پہلی مرتبہ ۱۵۹۳ء میں روم میں شائع ہوئی۔ اس طرح یہ ان عربی کتابوں کی صف اول میں داخل ہوتی ہے، جو ابتدائی دور میں طبع ہوئیں۔ اس میں شیخ نے پہلی مرتبہ ذات الجنب اور الہتباب الجباب میں فرق واضح کیا ہے۔ چھوت چھات کے نظریے کو تسلیم کرنے سے پہلے شیخ نے سل اور دق کو چھوت وار مرض بتایا ہے، اور مشاہدات کی بنا پر ثابت کیا ہے کہ امراض پانی اور مٹی سے بھی پھیلتے ہیں۔ اس میں تجر المفاصل کے اسباب پر بحث کی گئی ہے اس کا سبب انتڑیوں کا زخم بتایا گیا ہے۔ بارہویں صدی سے لے کر سترھویں صدی تک مغرب میں یہ کتاب سب سے بڑی رہنما بنی رہی ہے۔ اور آج بھی مشرق کے اسلامی ممالک میں افضل ترین کتاب مانی جاتی ہے۔ ڈاکٹر لیم

ان The Arabic text of the Qanun was published in Rome in 1593 and was therefore one of the earliest Arabic books to see print. The book distinguishes mediastinitis from pleurisy and recognizes the contagious nature of Phthisis and the spreading of diseases by water and soil. It gives a scientific diagnosis of ankylostomiasis and *amvibutesit* to an intestinal worm. From the 12th to 17th centuries this work served as the chief guide to medical science in the West. In the words of Dr. Osler, it has remained "a medical bible for a longer period than any other work". (Hitti, Page 368)

لے معزز لقب سے یاد کیا جاتا ہے، ماہیتِ امراض میں وہ زیادہ تر جالینوس کا مقلد تھا لیکن معالجات میں وہ بقراطی اصول کا متبع تھا۔ نظریات کی نسبت عملیات کو پیش نظر رکھتا۔ دورانِ علاج میں اصولِ حفظانِ صحت کی پابندی، مفرد ادویہ کے استعمال اور غذائی تناسب پر زور دیتا۔ وہ بغداد کے شاہی ہسپتال کا طبیبِ اعلیٰ تھا جب اُسے کہا گیا کہ وہ ہسپتال کی عمارت کے لئے مناسب جگہ کا انتخاب کرے تو اس نے کئی مقامات پر گوشت کے ٹکڑے لٹکا دیے۔ کچھ عرصہ انہیں دیکھا، جس جگہ گوشت کم سڑا ہوا پایا۔ اس جگہ کو ہسپتال کے لئے چن لیا۔ وہ جراحی میں (seton) کا موجد تھا۔ علمِ کیمیا پر اس کی تصنیف "کتاب الاسرار" بہترین کتاب ہے۔ راجر میکن نے اپنی تصنیف میں مختلف موقعوں پر اس کے اقتباسات پیش کئے ہیں۔

فنِ طب میں اس کی کتاب "المحادی" اس تمام علم پر حاوی ہے جو یونانی، ایرانی اور ہندی طب کے سلسلے میں عربوں کو حاصل تھا۔ اس میں متقدمین اطباء (بقراط سے لے کر جنین کے زمانہ تک) کے تمام اقوال متعلقہ امراض و معالجات درج کئے گئے ہیں۔ رازی اپنی عمر کوتاہ کے سبب اسے حشو و زوائد سے پاک نہ کر سکا۔ اس طرح اندازِ فکر اور اسلوبِ بیان کا بہترین نمونہ جو ابن سینا کے ہاں نظر آتا ہے رازی کے ہاں مفقود ہے۔ انگریزی میں *Magnum Opus* کے نام سے مشہور ہے۔

۱۷۰۰ء میں عرب۔ گستاؤ لیان، ص

۱۷

رازی نے جُدرمی اور حصینہ (Small-pox and Measles) میں
تفریق اور تشخیص کی اور اس موضوع پر ایک رسالہ لکھ کر طبی دنیا میں
مزید شہرت حاصل کی۔

رازی کی ایک اور کتاب "المنصورمی" بھی ہے جو امیر منصور بن
اسمعیل حاکم خراسان کے لئے لکھی گئی تھی۔ یہ فنِ طبّی و عملی اصول
و ضوابط میں مختصر مگر جامع و مانع تالیف ہے۔

یہ تمام تصانیف ان کتابوں میں سے ہیں جنہوں نے صدیوں
تک لاطینی مغرب کے دانشوروں کو ہجرت انگیز طریق پر متاثر کئے رکھا۔
رازی کی آنکھ سے رطوبت بہتی رہتی تھی۔ بس کے سبب وہ آخری
ایام میں اندھا ہو گیا۔ اور ۹۲۵ء میں دوسری دنیا کو سدھا رہا۔

ابوریحان بیرونی نے اپنے مکتوبات میں رازی کی جوہرِ طبیع
و حدتِ فہم اور حذاقت و تبحر کا قوی الفاظ میں ذکر کیا ہے۔ ایک
فاضل مصنف کا کہنا ہے کہ رازی نادر و نایاب صلاحیتوں کا مالک
تھا اور ان تھک مصنف تھا۔ وہ باکمال انسان اور فکر انگیز مصنف
تھا۔ اس میں بڑا وصف یہ تھا کہ اس میں طبیبانہ بصیرت تھی۔

(۳) حنین بن اسحاق (العبادی) المتوفی ۸۶۳ء

حنین، یوحنا بن ماسویہ، کا شاگرد، اپنے وقت کا عظیم ترین عالم
اور نیک ترین فرد تھا۔ وہ نسطوری عیسائی تھا۔ اور جماعتِ عباد کی

۱۰ چیمک ۱۰ خسرہ

۱۰ Treatise on the Small-pox and Measles (London, 1848)

۱۰ مخزن الجوامہ، ص ۳۹۳ ۱۰ ڈاکٹر ہی، ص ۶۴

طرف منسوب ہونے کے سبب عبادی کہلاتا تھا۔ عدی بن زید بھی اس جماعت کا ایک فرد تھا، جس کا قصہ نعمان ابو قابوس کے متعلق کافی مشہور ہے۔ حنین فصیح البیان شاعر اور خطیب بھی تھا۔

اس نے کچھ عرصہ بصرہ میں خلیل بن احمد کے پاس رہ کر عربی میں جلا پیدا کی۔ حنین جب جوان ہوا، تو یوحنا کے پاس طبی علوم میں مہارت حاصل کرنے کے لئے پہنچا۔ وہ تسکین قلب کی خاطر استاد پر کئی قسم کے سوالات کرتا۔ بسا اوقات یوحنا کی طبیعت اکتا جاتی۔ ایک دن کسی سوال پر یوحنا بھڑک اٹھا اور کہنے لگا: تم جیروہ والوں کو طب سے کیا واسطہ، جاؤ اور بازار میں کوڑیاں بیچا کرو۔ حنین دل برداشتہ ہو کر چل دیا، اور مدتوں غائب رہا۔ اس دوران میں اُس نے یونانی، سریانی اور عربی زبانوں پر عبور حاصل کیا۔

یوسف دمامون کا درباری طبیب (بیان کرتا ہے۔ کہ ایک مرتبہ مہری حنین سے ملاقات ہوئی۔ کہنے لگا: یہ لو کتاب اور یوحنا کو پہنچا دینا، اور کہنا یہ اُس شخص کی کوشش کا نتیجہ ہے جسے تم نے درس سے نکال دیا تھا۔ میں سیدھا یوسنا کے پاس پہنچا۔ اور کتاب حوالے کی۔ یوحنا کتاب کو پڑھ کر سحت متعجب ہوا اور کہنے لگا۔

”دیکھتے ہو یوسف! یہ کتاب انسانی کوشش کا نتیجہ نہیں بلکہ الہام ہے الہام۔ روح القدس کی امداد کے بغیر ایسی چیز پیدا کرنا
 ملہ تاریخ تمدن عرب، سلیمانی، ص ۴۷۔

علیٰ خلیل ابن احمد بصری علماء کے درمیان ممتاز حیثیت رکھتا ہے۔ وہ عروض کا مؤجد تھا۔ اُس نے عربی کی ایک لغت کتاب العین کے نام سے شروع کی تھی۔ لیکن مکمل نہ ہو سکی۔
 ملہ کتاب کا نام الجوامع تھا۔

ناممکن ہے!

میں نے عرض کیا :-

» یہ کوئی اہام نہیں بلکہ اس غریب حنین کی تصنیف ہے جسے تم نے درس سے نکال کر کہا تھا، جاؤ بازار میں کوڑیاں بیچا کرو۔
حنین منازلِ علمی طے کرتا ہوا اس درجے پر جا پہنچا، جہاں وہ علوم و فنون کا سرچشمہ اور فضائل کی کان متصور ہونے لگا۔
ترجمے کی قابلیت اس قدر تھی کہ وہ شیخ المترجمین کے معزز لقب سے ملقب ہوا ہے۔ حنین جن کتب کا ترجمہ کرتا، الامامون اُسے اُن کے وزن کے مطابق سونا دے دیتا۔ علمی ذوق اور فنی کمالات کے سبب وہ شاہی اکادمی کی لائبریری کا نگران مقرر کیا گیا۔ ترجمہ کے کام میں دو حضرات کی اعانت اس کے شامل حال تھی۔ ایک تھا علی بن یحییٰ اور دوسرا موسیٰ بن خالد۔ اس سلسلہ میں حنین کے لڑکے اسحق کی خدمات بھی نظر انداز نہیں کی جاسکتیں، جو اپنے وقت کا بہترین مترجم اور ادیب لبیب تھا۔ ارسطو کی تصانیف کا عربی ترجمہ اُسی کی کوششوں کا نتیجہ ہے۔

حنین نے چند سالوں میں ہی ارسطو کی طبیعیات (Physics) خلیات (Magna Moralia) اور قاطیغوریا (مقولات) (Categories) و عربی کا جامہ پہنا دیا۔ جالینوس کی تمام تالیفات بھی عربی میں منتقل کر دی گئیں۔ علم الابدان پر جالینوس کی سات کتابوں کا یونانی میں پتہ نہیں چلتا، لیکن خوش قسمتی سے اُن کا عربی لے کتاب کا اصل نام قاطیغوریا (مقولات) ہے (تاریخ الحکماء اردو، ص ۶۶)۔

ترجمہ محفوظ ہے۔

المتوکل کے عہد میں وہ شاہی طبیب مقرر ہوا۔ خلیفہ نے ایک دن اُسے خلعتِ شاہی سے نوازا اور کثیر انعام دینے کا وعدہ کیا پھر کہا: "میں ایک دشمن کو موت کے گھاٹ اُتارنا چاہتا ہوں۔ اس مقصد کے لئے کوئی سہم قاتل تیار کرو۔"

خین نے عرض کی: "جہاں پناہ! میں صرف مفید ادویہ سے آگاہ ہوں۔ لیکن سمومِ قاتلہ سے نا آشنا۔"

اس پر خلیفہ نے اُسے ایک سال کے لئے جیل بھیج دیا۔ رہائی پر اُسے بلا کر کہا۔ میں نے تمہیں سوچنے کے لئے پورا ایک سال دیا تھا۔ اُمید ہے کہ تم کسی فیصلے پہ پہنچ چکے ہو گے۔ اگر تم نے میرے حکم کی تعمیل نہ کی تو میں تمہیں ہلاک کر دوں گا۔"

خین نے عرض کی: "میرے آقا! میں آپ سے پہلے ہی کہہ چکا ہوں کہ میرے پاس نفع بخش ادویہ کے سوا اور کچھ نہیں۔" خلیفہ نے کہا: "بہت اچھا، تو مرنے کے لئے تیار ہو جا!"

خین موت سے خائف نہ تھا۔ جب خلیفہ نے دیکھا کہ وہ نڈر ہے تو کہنے لگا: "میں تو تمہاری آزمائش کرنا چاہتا تھا۔ زہر تیار کروانا تو مقصود نہ تھا۔ لیکن یہ تو بتا دو کہ زہر تیار نہ کرنے کی کیا وجہ ہوئی؟" خین نے جواب دیا: "دو وجوہات ہیں؛ میرا دین اور میرا پیشہ۔"

دین یہ کہتا ہے کہ دشمنوں سے بھی نیک سلوک کرو، اور میرا پیشہ انسانوں کی بہتری کے لئے ہے۔ یہ ان کی امداد اور علاج تک محدود ہے۔ مزید برآں ہر طبیب یہ حلف اُٹھاتا ہے کہ وہ کسی شخص کو

ایسی دوانہ دے گا جس کا نتیجہ انسوس ناک ہو !“
 علم طب کا ایک فرانسیسی مؤرخ حسین کوازمنہ وسطی (نویں صدی)
 کی عظیم ترین شخصیت قرار دیتا ہے۔

حسین کی موت عبداللہ طینٹوری کے حسد کا نتیجہ تھی۔ اُس کی ایک
 لغزش کے سبب پادریوں نے اُس کا زنا رکاٹ دیا۔ اور لوگوں کے
 سامنے ستر بار لعنت بھیجی۔ ”حسین چھکے سے اٹھ کر گھر کو چل دیا، اور
 دوسری صبح چار پائی پر مردہ پایا گیا۔ اُس کی موت غالباً اسی سخت
 دماغی صدمے سے واقع ہوئی۔“

(۴) ابوالقاسم بن عباس الزہراوی (المتوفی ۱۰۱۴ھ)

زہراوی: مدینۃ الزہرا کا باشندہ تھا۔ یہ وہی بستی ہے جسے عبدالرحمن
 ثالث نے بسایا۔ لاکھوں روپیہ خرچ کرنے کے بعد یہ حسین اور پاکیزہ
 شہر بیس سال میں تیار ہوا۔ اس کے آثار اب بھی دیرینہ عظمت
 پر زبانِ حال سے گواہی دے رہے ہیں۔ زہراوی کے ابتدائی
 ایام کے متعلق بہت کم معلوم ہو سکا ہے۔ اُس کی شہرت کا سبب
 اس کی تصنیف ہے جو خود اسی کے نام سے مشہور ہو گئی ہے۔
 آج بھی یہ کتاب ”زہراوی“ کے نام سے ہی موسوم کی جاتی ہے۔
 اس کتاب نے اپنی افادیت کے سبب مصنف کو ان لوگوں
 کی صفِ اول میں لاکھڑا کیا ہے جو علم و حکمت کے آسمان پر ہمیشہ
 شہابِ ثاقب کی طرح چمکتے رہیں گے۔ یہ کتاب مسائل و مبادیاتِ
 طب اور اعمالِ بالید و آلاتِ جراحی کے لئے ایک عرصہ تک

دانیانِ فرنگ اور حکماءِ یورپ کی مشکلات کو حل کرنے میں مدد اور معاون ثابت ہوتی رہی ہے۔ اس کا ایک مکمل نسخہ جو شہرِ پٹنہ کی اورینٹل لائبریری میں موجود ہے، ایک ہزار صفحے پر مشتمل ہے۔

تاریخِ طب میں اس امر کا اظہار کیا گیا ہے کہ زہراوی کی اس کتاب کا ماخذ یونانی حکیم پالوس (Paulos) کی کتاب کا بابِ جراحی ہے۔

التقریفات میں نہ صرف جراحی سے متعلق مختلف طریق پر بحث کی گئی ہے۔ اس میں آلاتِ جراحی کی تصاویر بھی دی گئی ہیں۔

زہراوی ۱۱۰۶ھ میں بمقام قرطبہ فوت ہوا۔

(۵) ابومروان بن ابی العلاب بن زہر (المتوفی ۱۱۶۲ھ)

ابومروان ایک ایسے گھرانے کا چشم و چراغ تھا جو اندلس میں اپنے علم و فضل کے لئے ہمیشہ ہی ممتاز رہا ہے۔ ان کے والد بہت بڑے نقیبہ اور محدث تھے۔ علومِ طبیعہ میں مہارت نامہ کے علاوہ ادب و شعر میں بھی یکنائے روزگار تھے۔ ذہانت اور فطانت کے سبب جو انہیں ورثہ میں ملی تھی، وہ اپنے زمانے کے بے مثل طبیب بنے۔

خلیفہ عبدالمومن، اندلس کا عظیم الشان فرمانروا ابن زہر کا بڑا معتقد تھا۔ ابن زہر جلد ہی شاہی طبیب بنا دیا گیا۔ دنیائے مغرب میں اس کی شہرت اس لئے بھی ہے کہ مشہور فلاسفر اور حکیم ابن رشد نے

۱۱۶۲ھ یہ مشہور یونانی حکیم ساتویں صدی عیسوی کے آخر میں پیدا ہوا۔ وہ علمِ جراحی میں مشاق اور ممتاز تھا۔ اس کی وفات کے بعد سلطنتِ روم میں فنِ جراحی کو زوال آنا شروع ہوا۔ یہاں تک کہ ۱۱۶۲ھ میں ٹورس کی کونسل نے جراحی کو قانوناً ممنوع قرار دے دیا (مخزن الجواسر ص ۱۹۶)۔
۱۱۶۲ھ ابن رشد ۱۱۹۶ھ بمقام مراکش فوت ہوا۔

اس سے استفادہ کیا ہے۔

ابن زہر کی تصنیف "التیسیر" فن طب کی بہترین کتاب ہے۔

مستشرقین نے اسے (Magnum Opus) یا (Al-Taisir) کے نام سے یاد کیا ہے۔

اس حاذق طبیب نے ۱۱۶۲ھ میں بمقام اشبیلیہ انتقال کیا۔

علم النبات (۳)

(BOTANY)

عربوں نے طب کی طرح علم النبات میں بھی اپنے مشاہدات اور تجربات سے مغربی دنیا کو مالا مال کیا ہے۔ انہوں نے کچھ اور پٹ ر کے پودوں کے درمیان جنسی امتیاز پر صحیح مشاہدات کئے، اور پودوں کو میں مسمتوں میں تقسیم کیا۔

(ا) جو پیسری لگانے سے اُگتے ہیں

(ب) جو بیج ڈالنے سے اُگتے ہیں

(ج) جو خود بخود پیدا ہو جاتے ہیں

بارہویں صدی کے اواخر میں اشبیلیہ کے ابن العوام (البوزکریا

یحییٰ ابن محمد) نے زراعت پر ایک عمدہ کتاب لکھی جو "الفلاح" کے نام سے مشہور ہے۔ یہ نہ صرف اسلامی دنیا کی منفرد کتاب

۱۶ - ۱۷ - ۱۸ - ۱۹ - ۲۰ - ۲۱ - ۲۲ - ۲۳ - ۲۴ - ۲۵ - ۲۶ - ۲۷ - ۲۸ - ۲۹ - ۳۰ - ۳۱ - ۳۲ - ۳۳ - ۳۴ - ۳۵ - ۳۶ - ۳۷ - ۳۸ - ۳۹ - ۴۰ - ۴۱ - ۴۲ - ۴۳ - ۴۴ - ۴۵ - ۴۶ - ۴۷ - ۴۸ - ۴۹ - ۵۰ - ۵۱ - ۵۲ - ۵۳ - ۵۴ - ۵۵ - ۵۶ - ۵۷ - ۵۸ - ۵۹ - ۶۰ - ۶۱ - ۶۲ - ۶۳ - ۶۴ - ۶۵ - ۶۶ - ۶۷ - ۶۸ - ۶۹ - ۷۰ - ۷۱ - ۷۲ - ۷۳ - ۷۴ - ۷۵ - ۷۶ - ۷۷ - ۷۸ - ۷۹ - ۸۰ - ۸۱ - ۸۲ - ۸۳ - ۸۴ - ۸۵ - ۸۶ - ۸۷ - ۸۸ - ۸۹ - ۹۰ - ۹۱ - ۹۲ - ۹۳ - ۹۴ - ۹۵ - ۹۶ - ۹۷ - ۹۸ - ۹۹ - ۱۰۰

ہے بلکہ ازمندہ وسطیٰ میں بھی اس کی نظیر نہیں ملتی۔ اس میں ایک طرف ابتدائی
 بونانی اور عربی مآخذوں سے اور دوسری طرف اندلسی مسلمانوں کے
 اپنے تجربات سے استفادہ کیا گیا ہے۔ اس میں بارنج سو پچاس بودوں
 کا ذکر ہے، اور پچاس سے زیادہ مہلدار بودوں کی کاشت کی
 تشریح کی گئی ہے۔ یہ کتاب تلم لگالے، زمین کی خصوصیات اور کھاد
 پر نئے مشاہدات کی حامل ہے۔ اس میں درختوں اور بیوں کی کئی
 بیماریوں کی علامات اور علاج کے طریقے بھی بیان کئے گئے ہیں۔
 اسی طرح قرطبہ کے ایک مشہور طبیب ابو جعفر ابن محمد، الغافقی۔

دامتوفی (۱۱۶۵ھ) نے زراعت و فلاحیت میں نئے تجربے کئے۔ اور
 انہیں اپنی کتاب "الادویۃ المفردہ" میں نئے انداز سے پیش کیا ہے
 اس نے اندلس اور افریقہ سے مختلف پودے اکٹھے کئے اور انہیں
 نئے عربی ناموں سے موسوم کیا۔ مصنف نے کتاب کی تدرین میں جس
 کدو کاوش سے کام لیا ہے وہ اسی کا حصہ ہے۔ ابن بیطار نے
 اسے بنظر استحسان دیکھا ہے۔ حکیم ابن مشکویہ (دامتوفی، ۱۲۲۱ھ) بھی
 اسی سلسلہ کی ایک کڑی ہے جس نے سب سے پہلے پودوں میں
 نر اور مادہ کا جوڑا ہونا ثابت کیا ہے۔

حیوانات کے نر اور مادہ کے متعلق تو کسی تشریح کی ضرورت نہیں۔
 موجودہ زمانے کی تحقیقات نے تو یہ ثابت کر دیا ہے کہ نباتات میں
 بھی نر اور مادہ کا جوڑا ہوتا ہے۔ اس کا مسکن عموماً پودے کا مچھول
 ہوتا ہے۔ مچھول کی پتیوں میں ایک ایسا مادہ ہوتا ہے جس میں نر کا

۱۷۵ پر دنیس رہی، ص ۷۵

جوہر تولید (Male Stamens) پایا جاتا ہے۔ پھول کے درمیانی

حصہ میں ایک اور خانہ ہوتا ہے جسے (Pistil) کہتے ہیں۔ اس خانہ کو ہم مادہ کا گوشہ رحم کہہ سکتے ہیں۔ بعض پودوں میں یہ دونوں جوہر ایک ہی پھول میں نہیں ہوتے بلکہ وہ علیحدہ علیحدہ پھولوں میں پائے جاتے ہیں۔ ہوا یا مکھیاں نر سے جوہر تولید کو اٹھا کر لے جاتی ہیں اور مادہ کے گوشہ رحم میں بحفاظت رکھ دیتی ہیں۔ اس طرح ان کے درمیان ارتباط اور اختلاط واقع ہوتا ہے۔

ابن مسکویہ نے اپنی تحقیقات کے ماحصل کو آج سے نو سو سال پہلے پیش کر دیا تھا۔ وہ اپنی کتاب "الفوز الصغیر" میں لکھتا ہے۔

"اب یہی اثر تدریجی ترقی کر کے خرما کے درخت

میں بغایت شرف ظہور کرتا ہے اور نباتات کو مرتبہ،

اعلیٰ پر پہنچاتا ہے۔ خرما کے درخت میں نفس کا اثر اس

درجہ قوی اور زیادہ ہوتا ہے کہ حیوان سے کثیر مشابہت

اور قوی نسبت پیدا ہو جاتی ہے۔ ایک تو مثل حیوان کے

اس میں نر اور مادہ ہوتے ہیں اور بار آور ہونے کے

کئے نر کو مادہ سے ملا نا ضروری ہے۔ اس ملانے کو "تلفیح"

کہتے ہیں، جو حیوانات کے جماع کے مثل ہے۔ پھر

خرما کے درخت میں علاوہ جڑ اور رگوں کے ایک

چیز مثل دماغ حیوانات کے ہوتی ہے۔ یہ اس کے لئے

ایسی ضروری ہے کہ اگر اس کو کوئی آفت لاحق ہو جائے

تو درخت خراب ضائع ہو جاتا ہے۔"

ابن مسکویہ نہ صرف عالم نباتات ہی تھا بلکہ ایک عظیم مفکر معلم اخلاق اور ماہر حیاتیات بھی تھا۔ اس کی کتاب تہذیب الاخلاق، اخلاقیات پر مشہور ترین کتابوں میں سے ہے۔ نصیر الدین طوسی ایسے جید عالم اور مفکر نے اس کا ترجمہ فارسی میں کیا اور اسے اپنی کتاب اخلاق ناصری میں جگہ دی۔ گویا اخلاق ناصری کا پہلا حصہ تہذیب الاخلاق کا ترجمہ ہے۔ یہ بات بلا خوف تردید کہی جاسکتی ہے کہ ”اور نہیں تو اخلاقیات کے موضوع میں اس کی تصنیفات کا اسلوب بیان فارابی اور ابن سینا دونوں کے مقابلے میں زیادہ واضح، زیادہ سلیس اور زیادہ شیریں ہے۔“

ابن مسکویہ نے اپنی تصنیف الفوز الاصحیح میں ارتقائی نظریے کا اظہار جس حسن و خوبی سے کیا ہے اس سے پتہ چلتا ہے کہ ارسطو یونان کا عظیم مفکر، اس کے سامنے کتنا چھوٹا ہے۔ ارسطو کے ہاں ارتقاء کا مفہوم نشوونما اور بالیدگی کے مترادف ہے۔ وہ ارتقاء کی حقیقی نوعیت اور اس کے مضمرات کو نہیں سمجھ پایا۔ ابن مسکویہ کے نزدیک ارتقاء سے مراد وہ حرکت ہے جو بحیثیت مجموعی کائنات میں جاری ہے اور جس کے سبب زندگی مختلف مراحل سے گزرتی ہوئی انسانی روپ میں جلوہ گر ہوئی۔ ارتقاء کے اسی تصور کے تحت اس نے شخصیت سے بحث کی ہے اور نبوت کو کمال انسانیت قرار دیا ہے۔ وہ ۱۶ فروری ۱۰۳۳ء کو اس دنیا سے رخصت ہوا۔

۱۶ فروری ۱۰۳۳ء کو اس دنیا سے رخصت ہوا۔

۱۶ فروری ۱۰۳۳ء کو اس دنیا سے رخصت ہوا۔

(۶) عبد اللہ بن احمد، ابن بیطار (المتوفی ۱۲۲۸ھ)

اندلس کا ایک اور یگانہ روزگار ابن بیطار ہے، جسے جرّی بوٹیوں اور قرابا دین پر کما حقہ عبور ممتاز مسٹر اسکاٹ کے الفاظ میں "اُس کا نام باہر نباتات کی فہرست میں سب سے اوپر لکھنا چاہیے" اُس کی آخری تصنیفات "المغنی فی الادویۃ المفروۃ" اور "الجامع فی الادویۃ المفروۃ" کے نام سے موسوم ہیں۔ مؤخر الذکر کتاب میں ابن بیطار نے امراض اور اُن کے علاج پر بحث کرتے ہوئے بتایا ہے کہ مفروادویہ و حیوانات، نباتات اور دھات کی قسم سے، کس طرح اثر انداز ہوتی ہیں۔ اس میں یونانی اور عربی مآخذ کے علاوہ مصنف نے اپنے تجربات بھی نقل کئے ہیں۔ اس سیاح اور حکیم نے جرّی بوٹیوں کی تحقیقات کے لئے بحیرہ متوسط سے لے کر شام تک کی سیاحت کی اور ۱۲۰۰ مفرواد کا حال ۱۲۵ حکماء کے گذشتہ تجربوں کے ساتھ قلمبند کیا۔ اسلامی معائنہ و مشاہدہ اور علمی تجربوں کے لحاظ سے ابن بیطار کی کتابیں علم نباتات اور فن دوا سازی کے زمرہ دست کار نامے ہیں۔ میکس کانچال ہے کہ "ڈسکورائڈس (DISCO RIDES) کے

بعد پندرہ سو برس میں یہی ابن بیطار ایک کامل شخص پیدا ہوا۔

ابن بیطار نے ۱۲۲۸ھ میں بمقام دمشق وفات پائی۔

ان حکماء اور اطباء کے علاوہ سینکڑوں ایسے ستم بالشان ماہرین فن ہیں جنہوں نے تصنیف و تالیف میں اپنی عمریں خرچ کیں اور دنیا نے اُن سے استفادہ کیا۔ لیکن یہاں طوالت کے خوف سے اُن کا تذکرہ نہیں کیا گیا۔ بین پول کے یہ الفاظ کتنے خوبصورت ہیں۔

» قریبہ کے مقامات اور باغات توحسین ہیں لیکن اس کا مرکز علم ہونا اُسے اور بھی تعریف و توصیف کے قابل بنا دیتا ہے۔ دماغ بھی اتنا ہی خوبصورت ہے جتنا جسم... یہاں علم کی ہر شاخ کا سنجیدگی سے مطالعہ کیا جاتا۔ جالینوس کے زمانے کے بعد جو صدیاں بیت گئیں اور ان میں جو کچھ اضافہ ہوا، انڈس کے مسلمان اطباء نے اس سے کہیں زیادہ اضافہ کیا۔ اور ایجادات و انتراعات کا انبار لگا دیا۔ پچانچہ علم الادویہ کو کہیں زیادہ علمی سرمایہ ملا۔

عرب اطباء کی تصانیف کے مغربی ترجمے

مغربی حکماء نے عرب اطباء کی کتب سے زیادہ فائدہ اٹھایا ہے۔ یہ سرمایہ نہ صرف دیار مغرب کی دانش گاہوں میں نصاب تعلیم ہی بنا رہا ہے بلکہ یہ ان کی تحقیقات کے میدان میں سنگ میل کی حیثیت رکھتا ہے اگر دیکھا جائے تو علم و فن کے جو چمکا چند پیدا کرنے والے منظر ہمیں دکھائی دے رہے ہیں، وہ ہماری تھیموں کی ہونی عمارت پر مزید نقش و نگار ہیں۔

مغرب میں عربی سے لاطینی میں ترجمہ کا کام گیارہویں صدی کے وسط میں شروع ہو چکا تھا، اور ۱۱۲۵ء سے ۱۲۵۰ء تک اسپین میں مغربی تراجم پر خصوصاً توجہ کی گئی، یہاں ہم بعض اہم طبی کتب کا ذکر کریں گے جن کے ترجمے مغربی زبان میں ہو چکے ہیں۔

۱:- القانون فی الطب :- شیخ بوعلی سینا کی کتاب ہے۔ اسے مغرب میں غیر معمولی شہرت حاصل رہی ہے۔ یہ کتاب پہلی مرتبہ ۱۲۶۶ء میں روم میں شائع ہوئی۔ پھر ۱۵۹۵ء میں وینس میں لاطینی زبان میں اس کا ترجمہ شائع کیا گیا۔ زیادہ عرصے کا واقعہ نہیں کہ اس کے بعض حصص کا انگریزی ترجمہ بھی لندن سے شائع ہو چکا ہے اس کا نام ہے۔

(A treatise on the Canon of Medicine of Avicenna)

یہ کتاب ۱۶۵۰ء تک بحیم کی مشہور یونیورسٹی لوین میں پڑھائی جاتی تھی۔ قانون کے علاوہ شیخ کی کتاب السموم، الشراب اور الادویۃ المفردہ کے ترجمے بھی مغربی زبانوں میں ہو چکے ہیں۔

(ب) البتسییر :- ابو مروان بن ابی العلابین زہر کی تصنیف ہے۔ انگریز مصنفین اسے (Magnum opus) کے نام سے یاد کرتے ہیں۔ ۱۲۹۰ء میں اس کتاب کا لاطینی ترجمہ اٹلی سے چھپ کر شائع ہوا۔

(ج) القویف :- ابو القاسم (Abul casis) الزہراوی کی تصنیف ہے، اور علم جراحی کی بہترین کتاب ہے۔ یہ کہنا غلط نہ ہوگا کہ موجودہ (Sutgery) کے دور ترقی کا سنگ بنیاد یہی کتاب ہے اس کتاب کے عملی حصے کا ترجمہ ۱۴۹۵ء میں گیرارڈ آف کرمونہ کی مساعی جمیلہ سے لاطینی میں ہوا۔ پوری کتاب عبرانی زبان میں ۱۵۱۹ء میں برگ سے شائع ہوئی، پھر اس کے حصہ دوم کا ترجمہ عبرانی میں لاطینی ترجمہ کے ساتھ ۱۶۶۰ء میں شائع ہوا۔ ازاں بعد دوسرے حصے کا آخری نصف حصہ عربی متن اور لاطینی ترجمہ کے ساتھ طبع ہوا۔ اس ترجمہ میں

یہ خصوصیت تھی کہ اس میں عملِ جراحی کے اُن تمام آلات کی تفصیلات بھی دی گئی تھیں جو اصل کتاب میں موجود ہیں۔

(۵) الحادی: ابوبکر محمد بن زکریا الرازی کی تصنیف ہے۔ اسے فرج بن سالم نے، بوسلی کا مشہور یہودی طبیب تھا، ۱۲۶۹ء میں لاطینی میں منتقل کیا۔ پھر یہ کتاب (Continens) کے نام سے متعدد بار چھپ کر شائع ہوئی۔ اس کا پانچواں ایڈیشن ۱۵۲۲ء میں وینس سے شائع کیا گیا۔

رازی کی کتاب "الجدرمی والحصبہ" کا لاطینی ترجمہ وینس سے ۱۵۶۵ء میں شائع ہوا۔ کتاب "الاسرار" اور "المنصوری" بھی کئی مرتبہ طبع ہو چکی ہیں۔

(۶) المالکی: علی بن عباس (مجوسی) کی تصنیف ہے، یہ "الحادی" کی نسبت زیادہ جامع ہے۔ اس میں پہلی مرتبہ نظامِ عروقِ شعریہ پر بحث کی گئی ہے۔ اور بتایا گیا ہے کہ وضعِ حمل کے وقت جنین خود بخود بطنِ مادر سے باہر نہیں آجاتا بلکہ یہ رحم کے عضلاتی سکڑاؤ کا نتیجہ ہے۔ اس کے علمی (نظریاتی) حصے کا ترجمہ (Constantine—1087)

نے لاطینی زبان میں کیا۔ یہ کتاب ایک عرصے تک مغربی مدارسِ طبیہ میں داخل نصاب رہی ہے تا آنکہ "تالون" نے اس کی جگہ لے لی۔

۱۷ راجر بکن نے کئی جگہ پر اس سے اقتباسات پیش کئے ہیں، اور اسے (De Spiritibus et Corporibus) کے نام سے یاد کیا ہے۔

۱۸ یہ کتاب لاطینی میں (Liber Almonoris) کے نام سے مشہور ہے (المنصوری) کا ایک ترجمہ گیرڈ آف کرمونہ (المتوفی ۱۱۵۶ء) نے بھی کیا ہے۔

(ز) تذکرۃ الکحالین، علی بن عیسیٰ کی بلند پایہ تصنیف ہے۔ وہ عربوں کے درمیان بہترین کمال مانا گیا ہے۔ بعض مصنفین نے اُسے عیسیٰ بن علی سے بلا دیا ہے جو معتد کا شاہی طبیب تھا۔ عربوں نے جو کتابیں امراضِ چشم پر تصنیف کی ہیں، اُن کے درمیان تذکرہ زیادہ مقبول ہوا ہے۔ اس میں آنکھوں کی ایک سو تیس بیماریوں کا ذکر کیا گیا ہے۔ انگریز اطباء اسے

(Book of Memorands

for Eye Doctors)

کے نام سے یاد کرتے ہیں۔ اس کا ایک مرتبہ عمرانی میں اور دو مرتبہ لاطینی میں ترجمہ ہو چکا ہے۔

(س) الفرسیہ و شیعۃ الخیل: یہ یعقوب کی تصنیف ہے جو المعتضد (۸۹۲ تا ۹۰۲ء) کے اصطلح کانگران تھا۔ یہ کتاب اپنی نوعیت کی پہلی ہے، جس میں حیوانات کے امراض اور ان کے علاج پر بحث کی گئی ہے۔ اس کا مسودہ برٹش میوزیم میں محفوظ ہے۔

مفصلہ بالاکتب کے علاوہ سینکڑوں ایسی کتابیں ہیں جو مختلف مغربی زبانوں میں چھپ چکی ہیں۔ انہی میں ابن رشد کی الکلیات ہے، ابو جعفر احمد بن ابراہیم کی طب الفقراء یا علاج

(Colliger)

الغریب (Guide for the poor) ہے۔ ابن واند کی کتاب

”الادویۃ المفروہ اور کتاب الوساد ہے۔ ابن رضوان کی صناعتہ جالینوس ہے اور ابن باسویہ کی الحمیات ہے۔

(A note for Oculists)

۱۰

۱۰ عباسی خاندان کا جلیل القدر بادشاہ جس نے ۸۰۰ء سے ۸۰۳ء تک حکومت کی۔

عربی طب اور علم کے دوسرے شعبوں کی بہت سی اصطلاحیں (TERMS) اسپانوی، لاطینی اور انگریزی زبانوں نے اپنالی ہیں، اور اس طرح اسلامی تمدن کے زندہ نقوش اب تک باقی ہیں۔ ان اصطلاحات کا تذکرہ خالی از دلچسپی نہ ہوگا۔

شعبہ	عربی لفظ	انگریزی، لاطینی یا اسپانوی لفظ
طب و کیمیا	جَلَاب	Julep.
"	رَبِّ	Rob.
"	شراب	Syrup.
"	سوداء	Soda, Sodanum.
"	نطرون	Natrum.
"	اُمّ جانیہ	Dura mater
"	اُمّ رقیقہ	Pia mater,
"	انبیق	Alembic
"	کافور	Camphor
"	سندل	Sandal,
"	عنبر	Amber.
"	مشک	Musk,
"	القلی	Alkali.

۱۔ یہ دماغ کا موٹا اور سخت پردہ ہے جو کھوپڑی کی ہڈی سے اندر کی جانب ملا رہتا ہے (مخزن الحما)

۲۔ یہ دماغ کا نرم اور باریک پردہ ہے جو بھیسجے کے اوپر لپٹا ہوا ہے۔

۳۔ یہ دیگ کا ڈھکنا ہے جس کی ٹونٹی سے عرق کھینچ کر باہر آتا ہے۔

انگریزی، لاطینی یا ہسپانوی لفظ	عربی لفظ	شعبہ
Tamarid,	تمر ہندی	طب و کیمیا
Senna	سناہ مکئی	"
Lilac,	لیلاج	"
Antimony,	اشمہ	"
Admiral,	امیر البحر	بحر و ہیت
Alboque	بوق	"
Mast,	مستول	"
Astrolabe	اصطراب	"
Almocantar,	مقنطرات	"
Typhoon,	طوفان	"
Adara (Canis Majoris).	عذرا	"
Aether	اشیر	"
Alankabuth,	عنكبوت	"
Aldhibain	الذیبین	"
Algebar	الجبار	"
ALGORAB	الغراب	"
Alhabor.	عبور	"
Alhena.	الهنعہ	"
Acid,	بیض	"

شعبہ	عربی لفظ	انگریزی، لاطینی یا ہسپانوی الفاظ
بکر و ہیت	راس الدلفین	Delphini,
"	ذنب الاسد	Deneb Alcat,
"	ہالہ	Halo
"	الدبران	Alduban,

نہ صرف طب و کیمیا اور فلسفہ و حکمت کے علوم ہی عربی لغت سے متاثر ہوئے ہیں بلکہ بصریات، طبیعیات، میکانیات اور ریاضی بھی عربوں کی تحقیقات سے مالا مال ہوئے بغیر نہیں رہ سکے۔

۲۔ علم جغرافیہ و تاریخ

مسلمانوں نے تحقیق علم کے لئے، یاسیر و سیاحت اور تجارت کے لئے دور دراز ممالک کا سفر اختیار کیا۔ جن ممالک کو انہوں نے دیکھا، جہاں انہوں نے اقامت اختیار کی، وہاں کے جغرافیائی، معاشی اور تجارتی حالات کو سائنٹیفک طریقے سے پیش کیا۔ بعض ممالک اور ممالک کو اس لئے بھی دیکھا گیا کہ وہاں کی تمدنی اور فنی ترقیوں کے پیش نظر وہاں پر تجارتی تعلقات قائم کئے جاویں۔

مسلمانوں نے ساتویں صدی عیسوی میں ہی مشرق بعید کے ساتھ تجارتی تعلقات استوار کر لئے تھے۔ اور مسلمان عرب، ہندوستان، چین

سے " اطلبوا العلم ولو کان بالحبین " میں اسی طرف اشارہ کیا۔

سے سیئروا فی الآسحق۔

فرانس، صقلیہ اور افریقہ جیسے اعظم بلاد میں اپنی تجارتی کو مہٹیاں قائم کر چکے تھے۔ موسیو لیبان کا خیال ہے کہ چین کے اکثر صوبوں میں جہاں مسلمان کثرت سے موجود ہیں، اسلام کی اشاعت و تبلیغ صرف اسلامی تجارت ہی کے ذریعہ سے ہوئی۔ یہ وہ وقت تھا جب کہ اقوام مغرب جمود اور تعطل کی زندگی بسر کر رہی تھیں۔ مسٹر کریمر (Von Kremer) ایک مقام پر لکھتا ہے۔

» اسلام کے لئے فریضہ حج ہی وہ زبردست فریضہ ہے جس نے مسلمانوں میں روحانی اتحاد پیدا کیا، اور مادی حیثیت سے تمام دنیا سے ان کا رشتہ تجارت جوڑ دیا۔ اسی کی بدولت مسلمانوں کے ہر طبقہ کو مختلف راہوں، پیچ در پیچ وادیوں، پہاڑیوں اور مختلف جغرافیائی اور تاریخی حالات کا قدرتا علم حاصل ہوا۔ جب تمام دنیا کی قومیں سستی و پستی کی حالت میں ڈوبی ہوئی جمائیاں لے رہی تھیں، اور اپنے جانے بوجھے ملک کے سوا دوسرے ملکوں کے حالات سے دلچسپی نہ لیتی تھیں، تو یہ (عرب) بحری تجارتوں کے مالک تھے، اور دنیا بھر میں چکر لگاتے رہتے تھے۔ اس کا سبب یہ تھا کہ ان کے دار الحکومت یا تجارتی مقام زیادہ تر ساحل پر واقع تھے۔ ہندوستان - جاوا - چین - اٹلی - فرانس - صقلیہ، بغداد، اسپین - مصر اور افریقہ وغیرہ ان کی گزرگاہ بنے ہوئے تھے، یہاں تک کہ دسویں صدی عیسوی کے وسط میں مسلمانوں کے تجارتی جہاز (Caravans) تک پہنچ چکے تھے۔

اندلس کے جن سیاحوں اور جغرافیہ دانوں نے اپنے اسفار—
(Travels) اور مشاہدات کو ہمد سے لئے چھوڑا ہے، ان میں
الادریسی، ابن جبیر، المنجم، المازنی، الزہری اور البکری خاص طور پر
مشہور ہیں۔

الزہری (محمد بن ابی بکر المتوفی ۱۳۶ھ) ان مشاہیر جغرافیہ دانوں
میں سے ہے جنہوں نے اپنی تصنیف کو پہلی مرتبہ (موضوع کے پیش نظر)
کتاب الجغرافیہ کا نام دیا ہے۔ کتاب کی تدوین کے وقت زہری کے
سامنے وہ بیش قیمت مسودہ تھا جسے مامون کے عہد میں ماہر جغرافیہ
دانوں نے تیار کیا تھا۔ اس مسودے کا کچھ حصہ (Bibliotheque,
National Paris) میں زیر نمبر ۲۲۲ موجود ہے۔

ادریسی کی اطلس (Atlas) اور ابن حوقل کے نقشوں سے
دنیا کے سائنس میں ایک نئے باب کا آغاز ہوتا ہے۔ ان کی معلومات
آج بھی مستند ہیں۔ اور مکمل تین سو برس تک تمام جغرافیہ دان ان ہی
کے نقشوں کو بغیر کسی تبدیلی کے استعمال کرتے رہے ہیں۔

ابن حوقل ابو القاسم محمد بن علی بغداد میں پیدا ہوا۔ اس نے کوئی اکٹھارہ برس سیر و سیاحت
میں گزارے۔ ۳۶۲ھ میں وہ بلرم میں موجود تھا۔ سفر کے اختتام پر اس نے اپنا سفرنامہ کتاب
المساکت والممالک مکمل کیا۔ بلرم کے حالات جو اس نے علیحدہ ضمیمے کی صورت میں مرتب کئے۔
پیرس سے ۱۸۴۲ء میں شائع ہو چکے ہیں۔

المساکت کا پہلا نسخہ انگریزی ترجمہ کے ساتھ ۱۸۴۰ء میں لندن میں چھپا۔ پھر ۱۸۴۳ء میں
لندن سے شائع ہوا۔

جغرافیہ دان

(۱) ابن جبیر: ابو الحسن محمد بن احمد بن جبیر، کنافلی، المتوفی ۱۲۱۶ء
ابن جبیر، ہلنسیہ میں ۱۲۱۵ء میں پیدا ہوا۔ وہ اپنے وقت کا مشہور
ادیب، شاعر اور محدث تھا۔ سیر و سیاحت کا شوق بھی سوا تھا۔ اُس
نے پہلا سفر ۵۸۵ھ میں کیا۔ دوسری مرتبہ وہ بیت المقدس آیا۔ یہ
۵۸۵ھ کا واقعہ ہے۔ ان دنوں صلاح الدین ایوبیؒ بیت المقدس پر
قابل ہو چکا تھا۔ تیسری مرتبہ اس کا سفر، سفر آخرت ثابت ہوا۔ اور
وہ مصر میں ۶۱۳ھ میں فوت ہو گیا۔

اُس کا سفر نامہ ”رحلۃ ابن جبیر“ پر از معلومات ہے۔ بحیرہ روم کے
خطہ میں بنے والی مسلمان قوموں کے تمدنی، تجارتی اور جغرافیائی حالات
پر سیر حاصل بحث کی گئی ہے۔ اس کا پہلا حصہ صقلیہ سے متعلق ہے۔

۱۱۶۹ء میں ہم اُسے مسند وزارت پر فائز پاتے ہیں۔ عیسائی طاقتوں نے جب اسلامی دنیا کو تہ و بالا کر دیا
چاہا اور مقدس نیرے کی دریافت کے لئے یروشلم کے بازاروں اور کوچوں میں ہزار ہا نفوس کو موت کے
گھاٹ اُتار دیا، تو قدرت کاملہ نے اُسے مسلمانوں کی حفاظت کے لئے منتخب کیا۔ ریخٹڈ نے جو لاطینی
رہنماؤں کے درمیان زیادہ شاطر نظر آتا ہے، صلاح الدین کے ہاتھوں ہی موت کا جام نوش کیا ۱۱۸۷ء
میں اس نے فرنگیوں کو حنین کے مقام پر شکستِ فاش دی۔ اس طرح مسجد اقصیٰ میں ایک بار پھر
ناقوس کی بجائے اذان کی آواز بلند ہوئی۔ اُس نے صلیبی تلافی نشان کو جو قبة الصخر
(Dome of the Rock) پر آویزاں تھا، اُتار پھینکا۔ واقعات کی رفتار ۲ نومبر
۱۱۹۲ء کو مدہم پڑ گئی۔ جبکہ عکہ کی رٹائی کے بعد محصورین کو صلح کرنی پڑی۔

یہ پہلی مرتبہ ۱۸۴۶ء میں فرانسیسی ترجمے کے ساتھ شائع ہوا۔ پھر پورا سفرنامہ ۱۹۰۶ء میں گب بمپوریل نے چھاپ کر شائع کیا۔ اسی آخری نقش (Edition) کا اردو ترجمہ حافظ احمد علی خان صاحب شوق رامپوری نے پیش کیا ہے۔

(۲) شریف ادریسی (ابو عبداللہ محمد بن محمد بن عبداللہ المتوفی ۵۶۰ھ)

ادریسی کا نام ہمیشہ ہی علم جغرافیہ کی تاریخ میں سنہری حروف کے ساتھ لکھا جائے گا۔ وہ ۲۹۳ھ میں سبتہ میں پیدا ہوا۔ وہ افریقہ کے ایک سادات خاندان کا چشم و چراغ تھا۔ قرطبہ کی یونیورسٹی میں رہ کر اُس نے علوم عقلیہ اور نقلیہ میں کمال دستگاہ حاصل کی۔ ادریسی کی ذہانت اور قابلیت کے چرچے اس قدر پھیل چکے تھے کہ راجہ ثانی نے اُسے صقلیہ آنے کی دعوت دی۔ یہ کہنا غلط نہ ہوگا کہ اُس کے تمام جغرافیائی کارنامے یہیں انجام پائے۔

شاہ صقلیہ کے کہنے پر ادریسی نے چاندی کا ایک ایسا کرہ تیار کیا، جس سے معلوم دنیا کے پہاڑوں اور وادیوں، سمندروں اور دریاؤں، زمین اور اس کے نشیب و فراز کی تصویر سامنے آجاتی تھی۔ اس فکری کرے کا قطر تقریباً چھ فٹ اور وزن تقریباً ساڑھے پانچ من تھا۔

راجہ ثانی نے خسروانہ فیاضی کا ثبوت دیا، اور وہ تمام چاندی جو کرہ بنانے کے بعد بچ رہی تھی ادریسی کے حوالے کر دی۔ اس کے علاوہ

۱۰ "یلے" نسبتی ہے۔ ۱۰ اخبار لاندس، جلد سوم، ص ۵۰۸۔
۱۱ یہ چاندی تقریباً ڈیڑھ لاکھ درہم کے ہم وزن تھی۔

ایک لاکھ ورہم اور غایت کئے۔ مرحمت کا سلسلہ یہیں ختم نہیں ہو جاتا بلکہ اُس نے اس یگانہ روزگار کو صقلیہ کو مستقل وطن بنا لینے کے لئے کہا۔

اورسی نے اقصائے عالم کی پندرہ سال تک خاک چھانی اور ان مقاماتِ بحر و بر کو اپنے نکتے میں ثبت کر لیا جہاں سے وہ گذرا، جہاں وہ اُترا یا ٹھہرا۔ مصوروں کی ایک بہت بڑی جماعت اس کی رفیقِ سفر رہی۔ یہ تمام معلومات اور مشاہدات اُس کی معرکہ افکار تصنیف "نزہۃ المشتاق فی انحراق الآفاق" میں مندرج ہیں۔

ایس۔ پی۔ اسکاٹ ایک مقام پر لکھتا ہے :-
 "اورسی نے اپنی قابلِ قدر کتاب راجرتانی کے زمانہ میں لکھی تھی یہ کتاب مصنف کے روشن دماغ، مصنف کے تجربات، مصنف کی محنت اور مصنف کی تنقیدی قابلیت کی غیر فانی شہادت ہے۔ اس نے جو کچھ لکھا، اس میں سے زیادہ حصہ خود دیکھ کر اور جانچ کر لکھا۔ اُس کی اس کتاب کی صحت کے لئے یہ امر کافی ضمانت ہے کہ مصنف سائنس کا بہت بڑا ماہر تھا...."

قرونِ متوسط کے جغرافیہ دان ہزار شہرت پائے ہوں، مگر کسی کا چراغ اور سی کی شہرت کے آفتاب کے سامنے نہ جل سکا۔ فصاحتِ بیان، صحتِ تفصیلات، اور صحیح تخمینہ مسافت میں اس کتاب کو قرونِ وسطی کی تصانیف (جغرافیائی) میں درجہ اولیت حاصل ہے۔ اورسی کی تصانیف

نے دنیائے سائنس میں ایک جدید دور کی بنیاد ڈالی ہے۔
یہ کتاب کم و بیش ۶۹ نقشوں سے مزین تھی، جو اس کے سفر کے
واقعات سے متعلق تھے۔ ان کے صحیح (بلکہ اصح) ہونے کا بین ثبوت
یہ ہے کہ دیباچے نیل کے منبع کا جو سراغ کچھلی صدی میں اہل یورپ
نے لگایا ہے، اور یسی صدیوں پہلے اس سے واقف تھا۔ اس نقشہ
میں اس نے نیل کا صحیح دہانہ دکھایا ہے۔

یہ کتاب اب تک پیرس، روم، آکسفورڈ اور دیگر ممالک یورپ
کے کتب خانوں کی زینت بنی ہوئی ہے۔ اس کے مغربی زبانوں میں
مختلف تراجم چھپ کر شائع ہو چکے ہیں۔

(۱) ۱۶۹۹ء میں میڈرڈ سے، اندلس سے متعلقہ حصے کا ترجمہ چھپ

کر شائع ہوا۔

(۲) مغرب، سوڈان، مصر اور اندلس کے حصے کو ڈوزی (Dozy)

نے ۱۸۶۴ء میں مطبع بریل، لیڈن سے چھاپا۔

(۳) شام و فلسطین سے متعلق اس کا حصہ ۱۸۲۵ء میں روزن ملر نے

لائی باخ سے شائع کیا۔

اور یسی کا سال وفات ۱۱۶۶ء ہے۔ یہ آفتاب کمال صقلیہ میں

ہی پر و خاک ہوا۔

۱ اخبار الاندلس، جلد دوم، سوم، ص ۵۰۱، ۵۰۲، ۵۰۳، ۵۰۴

۲ المختصر فی تاریخ اداب اللغۃ العربیۃ، ص ۱۸۵، (جرجی زیدان)

۳ تمدن عرب، لبنان، ص ۴۲۲۔

۴ فہرست کتب خانہ خدیویہ، جلد پنجم، ص ۱۶۶، بحوالہ تاریخ صقلیہ، جلد دوم، ص ۴۰۲۔

۵۔ علم تاریخ اور اس کے مشاہیر

قرون وسطیٰ میں کوئی شخصیت ایسی نہیں گزری جس نے تاریخ کو امثال و حکایات، ملوک و سلاطین کے حالات اور قرونِ بائیں کے گونا گوں واقعات سے زیادہ اہمیت دی ہو۔ حالانکہ ”تاریخ پرہلن“ نام سے نظر و تحقیق کا، کائنات اور اس کے مبادیات کی باریک تعلیل کا، واقعات اور ان کے اسباب و کیفیات کا۔ اس حیثیت سے اس کے رگ و ریشے فنِ حکمت سے وابستہ ہیں اور وہ اس بات کی مستحق ہے کہ اس کا شمار علومِ حکمیہ میں کیا جائے۔“

آٹھویں صدی ہجری میں عالمِ اسلام جس پر آشوب دور سے گزر رہا تھا، سلطنتیں جس رسوخ سے متذبذب اور متغیر ہو رہی تھیں، اور حالات جس تیزی سے دگرگوں ہو رہے تھے، ان سب موثرانے نے ابنِ خلدون کو آمادہ کیا کہ وہ تمدنی ترقی اور زوال، سیاسی تفوق اور انحطاط، معاشی بساط کی کیفیات کا اندازہ اس ثروف نگاہی سے لگائے کہ تاریخ کا مطالعہ خود اسی کے لئے کیا جاسکے۔

تحقیق و تجسس کے دوران میں اُس نے کئی ایسے اصول وضع کئے جو آثار و اخبار کی جانچ پڑتال کے لئے ممد ثابت ہو سکتے ہیں۔ اُس کے خیال میں مصنف کی بالغ نظری، اصول اجتماعیات

سے واقفیت، قالون علیہ السلام اور جو کچھ اس سے مرتب ہوتا ہے۔ قالون تباین اور تشابہ کا ورک، مزید برآں مصنف کی غیر جانبداری اور غلو سے اجتناب ایسی چیزیں ہیں جو تاریخ کی تشریح کے لئے ضروری اور لابدی ہیں۔

ابن خلدون کے خیال میں مؤرخ کے لئے اجتماع بشری کا علم ضروری ہے۔ لیکن وہ اس معاملہ میں بہت آگے نکل گیا ہے حالانکہ

یہ غلط ہے۔ اجتماعی نفسیات (Social Psychology)

کا مطالعہ ایک الگ موضوع ہے جس کا علم تاریخی واقعات کے مطالعہ سے پیدا ہوتا ہے۔ نہ کہ تاریخ سے۔

تاریخ کو لکھتے وقت جن اصول و قوانین کو ابن خلدون نے خود منضبط کیا ہے، ان سے وہ خود اثرات کرتا نظر آتا ہے، اور اس کے پاؤں متزلزل دکھائی دیتے ہیں۔ لیکن اس سے اس کی حیثیت فلسفہ اجتماعیہ کا موجد ہونے کی کم نہیں ہوتی۔ اس کی کاوش قابل

۱۷۔ ابن خلدون کے وضعی قوانین میں استثنائات بھی پائے جاتے ہیں۔ ایک راسخ العقیدہ مسلمان ہونے کی صورت میں وہ "مناق العادۃ" یا "مناقیر" کا پوری طرح سے قائل ہے۔ صرف یہی نہیں بلکہ وہ "بخت و اتفاق" کے الفاظ استعمال کر کے اکثر اوقات واقعات کی توجیہ بیان کرنے سے اپنی بے چارگی کا اظہار کرتا ہے۔ اسی طرح "معجزات اور کرامات کو جو طبعی قوانین کو توڑ دیتی ہیں قالون علیہ السلام سے مستثنیٰ سمجھتا ہے۔ بلکہ وہ اشرافی فلسفہ سے متاثر ہو کر یقین رکھتا ہے کہ ایسی قومیں واقعات کی رفتار پر بھی اثر انداز ہو سکتی ہیں۔ (مقدمہ ششم، باب حقیقۃ النبوة والکھانہ۔

۳۵۰ ص۔ مقدمہ۔

تائش ہے کیونکہ اس کے سامنے کوئی ایسا ڈھانچہ موجود نہ تھا، جس پر وہ اپنی عمارت کھڑی کر سکتا۔ اگر ہم اس توقع سے مقدمہ کا مطالعہ کریں کہ اس میں قوموں کے عروج و زوال، تمدن کے ارتقاء و انحطاط اور معاشیات و سیاسیات کی مکمل بحث ملے گی تو ہمیں یقیناً بالیوس ہونا پڑے گا۔ آج سے چھ سو سال قبل ہمارے مصنف کو وہ آسانیاں میسر نہ تھیں جو آج کسی اسکالر کو، جو اجتماع بشری، یا معاشیات قومی یا تمدنی انقلابات کا مطالعہ کرنے کی خواہش رکھتا ہے، حاصل ہیں۔

ابن خلدون نے اپنے مبحث میں منطقیانہ طریق اختیار کیا ہے جسے مندرجہ ذیل عنوانات کے تحت تقسیم کیا جاسکتا ہے۔

- ۱۔ تمدن کی ضرورت کیونکہ پڑتی ہے؛
- ۲۔ وہ کون سے مظاہر ہیں۔ جو حیات اجتماعیہ پر اثر انداز ہوتے ہیں۔
- ۳۔ اجتماعی ترقی کے سلسلہ میں بدویانہ زندگی سے آغاز اور مختلف ادوار
- ۴۔ مختلف قسم کی حکومت اور اس کے خواص۔
- ۵۔ تمدن کا انحطاط اور اسباب

اب ہم ان سب کی مجملہ تشریح کریں گے تاکہ ابن خلدون کے نقطہ نظر سے واقفیت حاصل ہو سکے۔

مسٹر کرام نے ابن خلدون کی بحث کو "تاریخ تمدن" کا نام دیا ہے اس کا خیال ہے کہ ابن خلدون نے نہ صرف تمدن کا ہی مطالعہ کیا ہے بلکہ اُس نے انسانی ترقی کے قوانین کا بھی دقیق نظری سے مطالعہ کرنا چاہا ہے۔ ڈاکٹر ظہیر حسین نے جو ایک مصری عالم اور ماہر تعلیم بھی ہیں، اس کی بحث کا نام فلسفہ اجتماعیہ رکھا ہے۔

(۱) تمدن کی ضرورت:

انسان مدنی الطبع حیوان (Social Animal) ہے۔

زندگی کے مراحل میں منزل مقصود تک پہنچنے کے لئے کتنے ہی دشوار مقام ہیں۔ کتنے ہی نشیب و فراز ہیں اور کتنی ہی عمیق گھاٹیاں ہیں، جن سے اُسے گزرنا ہوتا ہے، اس کے پاؤں زنگار ہو جاتے ہیں، اُس کی حالت نڈھال ہو جاتی ہے، اور وہ تھک کر رہ جاتا ہے۔ وہ یکے و تہنا منزل مقصود تک نہیں پہنچ سکتا۔ اُسے اپنے ساتھیوں کی مدد کی ضرورت ہے۔ نہ صرف خوف کے جذبہ سے ہی اجتماع کی بنیاد قائم ہوتی ہے بلکہ امن و سلامتی کا احساس بھی اجتماع بشری میں کارفرما نظر آتا ہے۔ ارسطو کا خیال ہے کہ "اجتماع کی تنظیم و ترتیب خود اجتماع کے اجزاء ہی کی مصلحت کے لئے کی گئی ہے۔ چنانچہ مجتمع کی بنیاد و حفاظت نفسی کا فطری جذبہ ہے۔ اور تفہم بشری انسان کو تنظیم سلطنت میں مدد دیتا ہے۔"

مجتمع طبعی کی ابتداء کوئی سیاسی شکل نہیں ہوتی، لیکن تمدنی ترقی کے ساتھ جو شکل یہ اختیار کرتا ہے، وہ تدبیر و سیاست اور غور و فکر کا نتیجہ ہوتی ہے۔

(۲) مظاہر جو مجتمع پر اثر انداز ہوتے ہیں۔

مذہب، اقلیم اور جغرافیائی ماحول ایسی چیزیں ہیں جو خود تو مجتمع سے

۱۔ المقدمہ: ص ۴۱۔ (باب - فی العمران البشری علی الجملة)

۲۔ اجتماع بشری اور حیوانی میں یہ فرق ہے کہ اول الذکر اپنے اجتماع اور اپنی غایت مطلوبہ کو محسوس کرتا ہے۔ لیکن حیوانی جماعتیں اس احساس کے بغیر پیدا ہو جاتی ہیں۔

انگ ہیں لیکن حیاتِ اجتماعیہ پر اثر انداز ہوتی ہیں۔ مذہب کس حد تک مجتمع کو متاثر کرتا ہے؛ ابن خلدون نے واضح طور پر کچھ بیان نہیں کیا۔ اُس کا خیال ہے کہ تقسیم و وسعت میں مذہب اقلیم اور جغرافیائی حالات کی ہمہری نہیں کر سکتا۔

جہاں تک اقلیم کے اثر کا تعلق ہے ابن خلدون نے اس کی واضح طور پر تشریح کی ہے۔ اقلیم اول میں سخت گرمی پائی جاتی ہے۔ اسی لئے یہاں کے لوگ سیاہ رنگ کے ہوتے ہیں۔ لیکن اقلیم سابع میں سردی شدت کی پڑتی ہے۔ سورج چونکہ اُن کے افق میں ہمیشہ منظرِ چشم کے دائرے کے سامنے یا اُس کے قریب رہتا ہے اس لئے سورج کی عمودی شعاعیں یہاں تک نہیں پہنچ سکتیں۔ اسی بنا پر یہاں کے باشندوں کے رنگ سفید ہوتے ہیں۔ معتدل اقلیم کے باشندے قوی الجسم اور متناسب الاعضا ہوتے ہیں۔ اقلیم مکھرفہ کے لوگ متدن سے بالکل لے بہرہ اور وحشی ہیں۔ نہ انہیں ضابطہ اخلاق سے واسطہ ہے اور نہ اندر و افکارِ سیاست سے سروکار۔

ابن خلدون کی تمام تر جغرافیائی معلومات شریف ادرسی (المتوفی ۱۱۶۶ھ) کی کتاب "نزهة المشتاق" سے ماخوذ ہیں۔ وہ لکھتا ہے: "بخاذی بذالك ما وقع في كتاب نزهة المشتاق الذي الفه العلوئی الادریسی الحمودی لملاہ صقلیة من الانرنج و هو زخار ابن زخار۔" و جمع له کتاب جمعة للسعودی والحوقلی والقدری وابن اسحاق المنجم و بطليموس وغيرهم (المقدمہ - ص ۵۳)

اقلیم رابع (چہارم) جو معتدل حرارت سے مستفید ہوتی ہے بہترین تمدن، استوار نظام حکومت اور مذاہب انسانی کی صنویا شیوں سے بہرہ ور ہے۔ ابن خلدون نے شام اور عراق کو بھی جن میں اول الذکر یہودیت اور نصرانیت کا گہوارہ ہے، اور موخر الذکر اشوری تہذیب و تمدن کی جگہ اس اقلیم میں شامل کر لیا ہے۔

یہاں کے آبادکار ڈیل ڈول، رنگ و روپ، اخلاق و آداب یہاں تک کہ نبوت و رسالت میں بھی تمام اقلیموں سے ممتاز ہیں۔ اقلیم کے اثرات کو بیان کرنے کے بعد وہ جغرافیائی ماحول کو بیان کرتا ہے جس کے اثرات سے مجتمع متاثر ہوئے بغیر نہیں رہ سکتا، اور یہ ایک ایسی حقیقت ہے جس میں کوئی شبہ نہیں ہے۔ اس موقع پر ابن خلدون نے ماہرین نساب (Geneologists) کے اس نظریہ کو ٹھکرا دیا ہے۔ جس کے تحت انہوں نے مخصوص طبقوں کے درمیان شکل و صورت، وضع قطع اور دیگر خصائص کی یک جہتی کا سبب

۱۷ فالأقلیم الرابع أعدل العُمران... فلہذا كانت العلوم والفتنایع المبنی و الملابس والاقوات والفوالدہ بل والحیوانات ر اقلیم رابع، جو زیادہ تر بحیرہ روم کے خطہ پر مشتمل ہے معتدل تر ہے۔ اس لئے اس کے علوم و فنون، صنعت و حرفت مکان و لباس بیوہ و طعام بلکہ حیوانات بھی مخصوص باعتماد ہیں۔

۱۸ اقلیم معتدل میں تیسری اور پانچویں اقلیم کے دو حصے بھی شامل کر لئے گئے ہیں جو شمال و جنوب کی طرف چوتھی اقلیم سے ملے ہوئے ہیں۔ (المقدمہ ص ۲۸) (باب فی المعتدل من الاقالیم والمنحرف وتأثیر الهواء فی الوان البشر) ۱۹ المقدمہ۔ باب فی اثر الهواء فی اخلاق البشر

یہ ٹھہرایا ہے کہ وہ کسی خاص نسل یا گروہ سے تعلق رکھتے ہیں۔ مثلاً جنوبی سوڈان کے آبادکار اس لئے سیاہ فام اور حبشی ہیں کہ وہ حام بن نوح کی نسل سے ہیں۔ شمالی قومیں یافث بن نوح کی اولاد ہیں اور اقلیم معتدلہ میں بسنے والی قومیں جو علم و ہنر، دین و سیاست اور طریق حکومت میں ممتاز ہیں۔ سام بن نوح کی ذریت سے ہیں۔ نساب کو یہ مغالطہ اس لئے ہوا کہ وہ سمجھتے رہے ہیں کہ قوموں میں کچھ تمیزات (Distinction) ہوتے ہیں اور وہ صرف نسل و نسب کے سبب سے ہی ہیں۔ حالانکہ یہ غلطی طبیعت کائنات اور زمین و ملکی آثار کے نہ جاننے سے واقع ہوئی ہے۔

(۳) قانون سے دورہ :-

ابن خلدون اس اچھوتے خیال کا موجد ہے کہ تاریخی حرکت کبھی ختم نہیں ہوتی اور انسانیت برابر ترقی کرتی رہتی ہے۔ اس کی مثال اس دنیا سے دی جاسکتی ہے، جو کبھی خشک نہیں ہوتی، اور مسلسل اپنا پانی سمندر میں ڈالتی رہتی ہے۔

» ہر سیاسی اجتماع پر خواہ وہ کسی شکل کا ہو ایک قانون حکومت کرتا ہے اور ابن خلدون کے اجتماعی مذہب کا یہی بنیادی قانون ہے۔ ہم اس کا نام »قانون سے دورہ« رکھ سکتے ہیں۔ لیکن اس جگہ عقل کے یقین دور یعنی دین، مابعد الطبیعیہ اور وضع کے دور مقصود نہیں ہیں۔ بلکہ وہ دور مقصود ہیں جن سے ہر مجتمع متصل طور پر گزرتا ہے۔ پہلے دور میں مجتمع بدویانہ زندگی بسر کرتا ہے۔ خواہ یہ زندگی

ک المقدمہ - ص ۸۵۔

میدانوں میں گزاری جائے جیسا کہ عرب اور بربر اس قسم کی صحرائی زندگی بسر کرتے ہیں، یا نرم اور ہموار زمین میں بسر کی جائے، جیسا کہ تاتاری کرتے ہیں۔ اس حالت میں مجتمع کی تنظیم قبائلی ہوتی ہے۔ اور وہ قانون سے نا آشنا ہوتا ہے، اور اُس پر صرف اس کی ضرورتیں اور عادتیں حکومت کرتی ہیں۔ دوسرے دور میں وہ فاتحانہ طور پر سلطنت کی بنیاد ڈالتا ہے۔ دوسرے مجتمعات کو مغلوب کرتا ہے۔ قانون سے واقف ہوتا ہے۔ اور اپنے لئے ایک نیا نظام قائم کرتا ہے۔ تیسرے دور میں جب وہ تمدنی حالت اختیار کرتا ہے تو مغلوب قوم کی عادتیں اختیار کر لیتا ہے۔ عیش و تنعم اور لہو لوب میں مہمک ہو جاتا ہے۔ اور علوم و فنون کی تحصیل کی طرف مائل ہوتا ہے۔ یہاں تک کہ زوال پذیر اور مغلوب ہو جاتا ہے۔

۱۔ آبادیوں کو ابن خلدون نے دو حصوں میں تقسیم کیا ہے: بدویت اور حضرت۔ بدویت میں زندگی سادہ اور غیر تکلف ہوتی ہے۔ زراعت اور فلاح کے ابتدائی طریقے رائج ہوتے ہیں، تاکہ قوت لایوت کا مسکہ حل ہو سکے حضرت تمدنی ترقی کی طرف ایک قدم ہے۔ یہیں سے شہروں کی بنیاد پڑتی ہے، عیش و عشرت کے سامان تیار جاتے ہیں اور بات بات میں منور کی خواہش حد کو پہنچ جاتی ہے۔ تصو و معاملات کی اٹھان، حربہ و دیبا کے ملبوسات، طرح طرح کے کھانے، ایجاد و اختراع کی نیزگیلیں اور طریق نشست و برخاست میں نکپن، خصوصیات میں شہری زندگی کی۔ (المقدمہ ص ۱۲۰، باب ثانی من کتاب اول)

۲۔ حضرت عمران انسانی کا عروج و کمال ہے، جس کے بعد زوال و فساد ضروری ہے۔ حضرت مجنون بدویت کے جو شجاعت و غیرت سے مرکب ہے، عیش و تنعم کا دلدادہ ہونے کے سبب بھولی اور زوال، جمود اور تعطل کی جگہ ہے جس کا نتیجہ موت ہے (المقدمہ ص ۱۲۴-۱۲۲)

۳۔ ابن خلدون، ص ۱۱۱، (یہ تمام تر مضمون اسی کتاب کا اختصار ہے صرف بعض جگہ پر مفید اضافے کر دیے گئے ہیں تاکہ حلی خواہش ہو سکے)۔ مصنف

ہر مجتمع، چاہے کسی دور میں ہو، ایک حکومت قائم کرنے کی قدرتی خواہش رکھتا ہے۔ اس میں ایک ایسا جوہر موجود ہے جو اسے مدافعت کرنے، فتح پانے اور ایک خاص قسم کا نظام زندگی اختیار کرنے پر مجبور کرتا ہے۔ ابن خلدون اس جوہر کو "عصبیت" کا نام دیتا ہے۔ ابن خلدون کا کہنا ہے کہ "قرابت کے لئے شفقت انسان کا طبعی خاصہ ہے۔ اسی شفقت اور صلہ رحمی کی بنا پر عزیز واقارب کو ظلم و بلا اور مصیبت و ہلاکت میں دیکھ کر آدمی کا خون کھول جاتا ہے اور غیرت و حمیت کے چمٹے ابل پڑتے ہیں۔ اجمال و قبائل کی تقسیم اسی رشتہ اخوت و قرابت پر مبنی ہے۔ ایک عربی مثل بھی اس کی تائید کرتی ہے: "اپنے بھائی کی مدد کرو خواہ وہ ظالم ہو خواہ مظلوم۔" اس طرح ہم عصبیت کو مجتمع سیاسی کی اصلی قوت کا سرچشمہ سمجھ سکتے ہیں۔

جب تک کوئی قوم قوت اور عصبیت کو محفوظ رکھتی ہے۔ ابتداً اُس سے علیحدہ نہیں ہوتا اس اصول کو ابن خلدون نے قبائل عرب اور برابره (Berbers) پر تو منطبق کر لیا ہے لیکن وہ اسے خاندان نبوت پر منطبق نہیں کر سکا۔ کیونکہ آنحضرت کی وفات کے بعد آپ کا خاندان منصب حکومت سے علیحدہ کر دیا گیا تھا۔ یہاں ہم بنو عباس اور عجمی گروہوں کے درمیان جو لگاؤ دیکھتے ہیں، اس

سے ابن خلدون نے اس امر کا اظہار کیا ہے کہ نسب پرستی امورِ دہمیہ میں سے ہے، اور دورِ جاہلیت کی ایک مشلوم یاد ہے۔ اگر نسب کا علم محض صلہ رحمی اور شفقت کے لئے ہو تو مناسب ہے۔ لیکن اگر فخر و مباہات کے لئے ہو تو فضول اور ضرر رساں ہے۔ (المقدمہ - ص ۱۲۹)

کا سبب "عصبیت خاصہ" اور نسبتی قرابت نہیں ہے، بلکہ آزادی کی خواہش اور انتقام کا جذبہ ہے۔ عجمی جذبہ حب وطن سے ریشہ ہونے کے علاوہ سے اپنی آزادی کے چھن جانے کی قیمت وصول کرنا چاہتے تھے۔

اس عصبیت کے ساتھ ساتھ قوم جب تک اخلاقی حمیدہ اور صفات ستودہ سے متصف رہتی ہے، اقبال مندی اور سلطنت اُس میں موجود رہتی ہے۔ لیکن جب ناپسندیدہ عادات اور زویلاہ اطوار اُس میں پیدا ہو جاتے ہیں تو سیاہ رُوزوال اُنہیں آلیتا ہے۔ (۴) مختلف قسم کی حکومت اور اُس کے خواص :-

اس طویل بحث کے بعد ابن خلدون نے سیاست کے تار کو

ہلایا ہے۔ یہاں اُس نے اُمراء کی حکومت (Aristocracy) شخصی حکومت (Autocracy) اور خلافت (Caliphate) پر بحث کی ہے۔

اُس کے خیال کے مطابق مجتمع سیاسی حکومت کی جو شکل اختیار کرتا ہے۔ (Aristocratic) ہوتی ہے۔ لیکن جلد ہی یا تو وہ کسی فاتح کے ہاتھ میں چلی جاتی ہے، یا پھر اسی مجلس کا کوئی طاقتور رکن اس پر غالب آکر تمام ترقوت اپنے ہاتھ میں لیتا ہے، اور نئے قوانین و فرامین جاری کر دیتا ہے۔ لیکن شخصی حکومت جو اس طرح پیدا ہوتی ہے دیر پا ثابت نہیں ہوتی۔ مجتمع کی تمام

۱۷ تفصیلات کے لئے دیکھو ابن خلدون (ص ۱۲۲-۱۲۰) ۱۷ اس کی بہترین مثالیں تیسویں صدی وسط میں انگلستان کی تاریخ میں ملتی ہے جبکہ ریکس خانہ پر ۱۷۱۷ء میں تمام اختیارات آلیو کر امویل نے سنبھال لئے اور خود لارڈ پروٹیکٹر بن بیٹھا۔ لوگ اس کی مستبد حکومت سے جلد ہی اُکتا گئے، اور بلو شاپت کی بجالی کے لئے آوازیں بلند کرنے شروع کیں۔

قوت نفسِ واحد کے پاس چلی جاتی ہے۔ اس طرح آمرانہ ذہنیت جو پیدا ہوتی ہے عوام کے جذبات کا احترام نہیں کر سکتی۔ وہی لوگ جنہوں نے اس قسم کی حکومت کی حمایت کی ہوتی ہے بغاوت پر آمادہ ہو جاتے ہیں۔ اور جلد ہی اُس کا خاتمہ کر دیتے ہیں۔ اس کے کھنڈرات پر حکومت کی جو نئی شکل متشکل ہوتی ہے "حکومتِ جمہوریہ عقلیہ" یا "دینیہ" کہلاتی ہے۔ اس طرزِ حکومت میں دستور (Constitution) یا تو فلاسفہ و اکابرِ سلطنت کا مرتب کیا ہوتا ہے، یا وہ خداوندی ہوتا ہے جو بذریعہ وحی خداوندِ تعالیٰ کے کسی برگزیدہ انسان (پیغمبر) کے قلب پر نازل ہوتا ہے۔

ابنِ خلدون کے خیال میں حکومتِ الہیہ بہترین حکومت ہے۔ اس کا مقصد وحید اللہ تعالیٰ کی زمین پر احکامِ خداوندی (قرآنی) کا نفاذ اور جمہور کے مصالح اور مفاد کی حفاظت اور نگہداشت ہے۔ حکومت چونکہ ایک فطری چیز ہے اس لئے وہ خوارج کے نظریات سے بھی اتفاق نہیں کرتا۔ جن کا خیال ہے کہ "اگر مجمع میں ایسے اوصاف موجود ہوں جو باہمی نظام کا انداد کر سکیں تو وہ حکومت سے بے نیاز ہو سکتا ہے۔"

کیا خلافت قبیلہ قریش کے لئے ہی مختص ہے؟ یہ مسئلہ بھی ضمناً ابنِ خلدون کے سامنے آگیا ہے۔ اُس کا کہنا ہے کہ اسلام تمام گروہوں اور قوموں کے درمیان مساوات چاہتا ہے۔ اگر کسی فرد یا جماعت کو امتیاز حاصل ہو سکتا ہے تو صرف اس لئے کہ وہ تقویٰ اور پیرنگاری

میں بڑھی ہوئی ہے۔ اگر قریشی، دین کی حمایت اور نیکی کی راہ میں اُمتِ اسلامیہ کی قیادت سے عاجز ہو جائیں تو اُمت کو یہ اختیار حاصل ہونا چاہیے کہ وہ اس ذمہ داری کو ایک ایسے شخص کے سپرد کرے جو اس کو پورا کر سکتا ہے۔“

(۵) زوالِ تمدن :-

”تمدن فطرۃ جسم، عقل بلکہ انسانوں کے اخلاق پر بھی بُرا اثر ڈالتا ہے۔ کیونکہ وہ عیش پرستی کی طرف لے جاتا ہے۔ شہروں کے باشندوں میں ضعف پیدا کرتا ہے، اور جن جنگی فضائل نے ان کو اورچ حکومت تک پہنچایا تھا، ان کے تحفظ سے ان کو عاجز بنا دیتا ہے۔ اس طرح اُن کو خود کوشش کرنے اور خود اُس عملی غیرت کے اظہار سے بھی درماندہ کر دیتا ہے۔ جس کے ذریعہ سے وہ عیش و تنعم کی لذت بخش زندگی تک پہنچے تھے۔ جب لوگ عیش پرستی کی زندگی کے عادی ہو جاتے ہیں، تو وہ فطرتاً سُستی اور کاہلی کی طرف مائل ہو جاتے ہیں۔ زمانہ کے گزرنے کے ساتھ ساتھ

سے جب کوئی قوم تہذیب و تمدن کے زیور اور نفوذ و قوت کے ہتھیار سے سبک ہو جاتی ہے اور اس کو اپنی ہمایہ قوم کے حملے کا خطرہ نہیں رہتا، تو وہ نہایت عیش و طرب کے ساتھ جو دولت کا لازمی نتیجہ ہے زندگی بسر کرنے لگتی ہے، اس لئے اس کے تمام فوجی محاسن برباد ہو جاتے ہیں۔ جو اس کی عظمت کا حقیقی سبب تھے۔ قرب و جوار کی وحشی یا نیم وحشی قومیں اس کے تمدن کی بنیاد کو ڈھا دیتی ہیں، اور اس کے گھنڈے پر دوسرے تمدن کی عمارت کھڑی کرتی ہیں۔ روم و ایران کی سلطنتوں کا یہی حشر ہوا۔“ (انقلاب الامم، ص ۱۷۰) یہ ہیں گستاخ لیبان کے خیالات۔ اس کے ہاں بھی زوالِ تمدن کے وہی اسباب ہیں جو ابنِ خلدون کے ہاں موجود ہیں۔

شہر کے تمام باشندے ازکار رفتہ اور حکومت کے لئے بیکار ہو جاتے ہیں۔ حکومت شہر کی حفاظت، اور باشندوں کی معاش کی کفالت کے لئے اجنبیوں کو ملازم رکھنے پر مجبور ہو جاتی ہے۔ اس کا نتیجہ یہ ہوتا ہے کہ سلطنت پر زوال آجاتا ہے اور تمدن ختم ہو جاتا ہے۔

ابن خلدون دوسرے اسباب کا بھی پتہ لگاتا ہے جو عیش پرستی کے ساتھ انتہائی زوال تک پہنچانے میں موثر ہوتے ہیں۔ وہ لکھتا ہے کہ "ایک طرف سے خوف، دوسری طرف سے حرص لوگوں کے دلوں میں بہت سے زوائلی اخلاق مثلاً فریب، جھوٹ اور تلون وغیرہ پیدا کر دیتی ہے۔ اب ایک طرف حکومت اور رعایا میں، دوسری طرف خود رعایا کے افراد میں باہم عام بد اعتمادی پیدا ہو جاتی ہے، اور مجتمع اپنی مستحکم وحدت کو ضائع کر دیتا ہے۔ اس لئے اگر یہ تعبیر صحیح ہو تو وہ گھل جاتا ہے، اور ایک فاتح کے غلبہ کا آسان نشانہ بن جاتا ہے۔ یا آہستہ آہستہ فنا ہو جاتا ہے۔"

ابن خلدون نے اس کے بعد اسبابِ معیشت، علوم و فنون کی ترویج اور اصنافِ علوم پر بحث کی ہے، جسے ہم نے طوالت کے خوف سے حذف کر دیا ہے۔

عبدالرحمن، ابن خلدون، المغربی (المتوفی ۲۵ رمضان ۸۰۸ھ)
دنیا کے پردے پر کئی ایسے لوگ منور ہوئے جو شہرت کے آسمان پر سورج بن کر چلے۔ لیکن کتنے ایسے ہیں جن کی کرنیں اب بھی نورافشاں ہیں؟ وہ لوگ یقیناً خوش نصیب ہیں، جنہیں شہرتِ دوام

کے فلک الافلاک پر چمکنا نصیب ہوا ہے، اور ایک دُنیا اُن کے کمالات کی معترف ہے۔

آسمانِ شہرت کا یہ درخشندہ ستارہ (البوزید ولی الدین عبدالرحمن ابن خلدون) یکم رمضان ۷۳۲ھ میں تونس میں پیدا ہوا۔ وہ کِنْدَہ کے مشہور رئیس وائل بن حجر کی اولاد ہے۔ جو دولت و ثروت اور عزت و وقار میں اپنا ثانی نہ رکھتا تھا۔ اس خاندان کا پہلا شخص پہلی صدی ہجری کے اخیر میں اندلس میں داخل ہوا۔

ابن خلدون نے ابتدائی تعلیم تونس میں پائی۔ اُس نے اپنی ذہانت اور قابلیت کے سبب جلد ہی متداول علوم میں مہارت حاصل کر لی۔ حدیث میں اس نے مؤطا امام مالک، صحیح مسلم اور صحیح بخاری سے استفادہ کیا۔ فقہ مالکی میں اس نے "المدونہ" کے ذریعہ سے تعلیم حاصل کی، اور نحو و لغت کے لئے اس نے "تہبیل" کی ورق گردانی کی۔ درحقیقت اُس کے علم میں جو پختگی اور معلومات ہیں جو وسعت پیدا ہوئی، وہ زمانہ مابعد کی چیز ہے جب اُسے اپنے اسفار (Travels) کے دوران میں متعدد کتب خانوں سے مستفید ہونے کا موقع ملا۔

۷۴۹ھ میں اُس کے والدین و باکاشکار ہو گئے اور اس دنیا سے چل بسے۔ اس کے بعد اُس کی سیاسی زندگی کا آغاز ہوتا ہے۔ حصول اقتدار کی خاطر اس کے دل میں لامتناہی خواہشیں تھیں اور مقامِ عزت حاصل کرنے کے لئے اس کی نگاہ میں تمام

۱۔ کتاب ہذا کا صفحہ ۳۵۲-۳۵۳ ملاحظہ ہو۔

دراغ جانز تھے۔ سیاسی برتری اور تفوق کی خاطر اس نے کئی بار اپنے ولی نعمت سے غداری کی، حرفیوں سے ساز باز کی اور اجماع سلطنت کو شورش انگیزی پر اُکسایا۔ اپنے اعمال کی پاداش میں اُسے کئی بار جیلخانے کی تارکب کوٹھڑی میں ڈالا گیا۔ پہلی بار وہ تین سال تک مفید رہا، اور یہ مدت ۶۵۹ھ میں ختم ہوئی۔ اس مرتبہ اُس نے امیر محمد مہدی حاکم بجایہ کے ساتھ مل کر سلطان قاسم کے خلاف بغاوت کرنی چاہی تھی۔ لیکن راز کے افشا ہر جانے سے ابن خلدون کو یہ سزا بھگتنی پڑی۔ جب اُسے علم ہو گیا کہ قاسم میں اُس کے لئے کوئی میدان باقی نہیں رہا، تو اُس نے اندلس واپس لوٹنا چاہا چنانچہ وہ ۶۶۲ھ میں بحری راستہ سے اندلس میں داخل ہوا۔

اس زمانے میں محمد خامس (Muhammad V) غرناطہ

کا حکمران تھا۔ اور لسان الدین ابن الخطیب اس کا وزیر شہیر تھا سلطان غرناطہ نے ابن خلدون کا پرتپاک خیر مقدم کیا اور اُسے سفیر بنا کر اسپین بھیج دیا۔ یوں معلوم ہوتا ہے کہ وہ اس سفارت میں بہت کامیاب ہوا۔ لیکن ابن خلدون کے بڑھتے ہوئے اثر کو دیکھ کر ابن الخطیب اس سے بگڑ بیٹھا اور اُس کے درپے آزار ہو گیا۔ اس کشمکش کے پیش نظر وہ ۶۶۶ھ میں افریقہ واپس لوٹ آیا۔ اب کی مرتبہ حاکم بجایہ نے اُسے رئیس الوزارت کے عہدہ جلیلہ پر فائز کر دیا۔

تمام تذکرے ۶۹۸ھ تک کے واقعات پر آکر رک جاتے ہیں اور اس سے آگے ابن خلدون کی زندگی پر کوئی روشنی نہیں ڈالتے۔

ابن خلدون کو اپنے پر پورا اعتماد اور بھروسہ تھا۔ نہ تو خواہش زندگی کے مقصیڑے اور ناکامیوں اور نامرادیوں کے جھکڑے سے باریک کر کے اور نہ ہی اسلامی سلطنت کا انحطاط اُسے مضطرب بنا سکا۔ اب بھی، جب کہ اس کی عمر ۶۶ برس کی ہو چکی تھی، وہ تیمور لنگ کے دربار میں حاضر ہوا۔ اور اُس کی خدمت میں مختلف تحائف پیش کئے۔ ابن خلدون نے تیمور کے سامنے اپنی خدمات پیش کیں۔ لیکن شاہ کا رگلا نے انہیں قبول نہ کیا۔ اور اُسے مصر واپس جانے کے لئے اجازت نامہ لکھ دیا۔

ابن خلدون مختلف وقتوں میں مسلم اور قاضی القضاة کے عہدوں پر بھی فائز رہا۔ اُس نے مفوضہ امور کو نہایت جانفشانی سے سرانجام دیا۔ اگرچہ وہ مالکی مذہب کا پیروکار تھا لیکن وہ اپنے فیصلوں میں سختی اجتہاد سے بھی کام لے لیتا تھا۔ وہ انصاف پسند اور سختی پرورد تھا۔ اُس کے فیصلے بے لاگ تھے۔ اکابر سلطنت کی سفارشات کبھی بھی صحیح فیصلہ دینے میں مانع نہ آئیں۔ روسائے عہد اُس سے بگڑ چکے۔ آخر ان کا منفرد اور حد اُس کی معزولی پر منتج ہوا۔

اُس کی "اجواب تصنیف" کتاب "العبر و دیوان المبتدع والخبر فی ایام العرب والعجم والبربر" تین حصوں پر مشتمل ہے۔ المقدمہ، جو ابن خلدون کی شہرت کا ضامن ہے، اس کا پہلا حصہ ہے۔ حقیقت یہ ہے کہ مغرب عرب مورخوں نے ہی بلکہ مغربی مفکروں میں سے بھی کسی نے آج تک تاریخ کو اس جامعیت کے ساتھ فلسفیانہ انداز میں پیش نہیں کیا۔ ہمارے

سے وہ ان دنوں شام میں مصروف پیکار تھا اور حلب پر قبضہ جما چکا تھا۔ یہ سنیہ کا واقعہ ہے۔

سے پروفیسر ٹی، ص ۵۶۸۔

لئے اس کی جو چیز خاص طور پر قابل توجہ ہے وہ اس کی ذہانت، بلند خیالی، اُس کے علم کی وسعت، پختگی، اُس کی رائے کی جدت اور اس کی کتابوں کی نفاست ہے۔ اس دنیا میں بہت سے لوگ موجود ہیں۔ جن کی روک ٹوک کرنے والی کوئی چیز نہیں۔ بہت سے لوگ سیاسی تدبیر اور مہارت رکھنے والے بھی ہیں۔ لیکن نایاب اور شاداب قابلیت رکھنے والے لوگ بہت کم ہیں۔ اور ابنِ خلدون انہی میں سے ایک ہے۔ عربی علوم و فنون اسی کی بدولت یہ فخر کر سکتے ہیں کہ وہ پہلا شخص تھا کہ جس نے فلسفہ اجتماعیہ کو علمی قالب میں ڈھالا۔ یہ ایک خفیف الحزمتی ہوگی کہ ہم انسانی کمزوری کی آڑ لے کر ایسی شخصیت کی تنقیص کریں، جس کی بڑائی میں کوئی شبہ نہیں ہے۔

اسلامی دنیا کا یہ نامور مؤرخ اور فلسفہ اجتماعیہ کا موجد ۷۰۸ء میں اس دنیا سے چل بسا اور عالم اسلام کو حزن و ملال میں چھوڑ گیا۔ ابنِ خلدون کے علاوہ اندلس کے جن مؤرخین نے آثار و اجاا پر قابل قدر مواد چھوڑا ہے، مندرجہ ذیل ہیں۔

(۱) لسان الدین ابن الخطیب (المتوفی ۱۳۶۲ء)

اندلس کا یہ مشہور مؤرخ، طبیب، شاعر اور ادیب شامی الاصل تھا۔ اُس کے آباد اجداد غرناطہ میں قیام پذیر ہو گئے تھے۔ اس کا خاندان دنیاوی و جاہت کے لئے ہمیشہ ہی ممتاز رہا ہے۔ ابن الخطیب کا باپ اپنے اچھے دنوں میں غرناطہ کا وزیر تھا۔ لیکن جب فلک

۲۸ ابن خلدون، ص ۲۸

۳۰ اس کا پورا نام "ابو عبد اللہ محمد بن عبد اللہ بن سعید بن خطیب" ہے۔

بحرِ فتار کی آنکھ میلی ہوئی تو وہ اپنے عہدہ سے علیحدہ کر دیا گیا۔ اس کی جائیداد اور اموال پر قبضہ جمایا گیا۔ اور وہ ۱۰۲۱ھ میں نکبت و فلاکت کی موت مرا۔ لسان الدین کو باعزت مقام حاصل کرنے کے لئے سخت تنگ و دو کرنی پڑی۔ ذہین اور قابل تو تھا ہی، وہ جلد ہی ابوالحجاج یوسف سلطانِ غرناطہ (۱۳۳۲ تا ۱۳۵۲ھ) کا وزیر بن گیا۔ یوسف کی وفات کے بعد وہ محمد خامس کے عہد میں بھی وزارتِ عظمیٰ کے عہدے پر فائز رہا۔ اس طرح وہ "ذوالوزارتیں" کے معزز لقب سے یاد کیا جاتا ہے۔

اس کا اقتدار جتنا بڑھتا گیا، درباری حلقوں میں اس کے خلاف حسد و عناد اتنا ہی زیادہ ہوتا گیا۔ آخر درباری آدریشوں نے اُسے اس قدر مضطرب بنا دیا کہ اُسے غرناطہ چھوڑ کر افریقیہ میں پناہ لینی پڑی۔ جہاں اُسے تین سال بعد (۱۳۶۲ھ میں) فاس کے مقام پر موت کا جام نوش کرنا پڑا۔ اس نے مختلف علوم پر سامٹھ کے قریب کتابیں تصنیف کیں جن میں سے بہت کم ہم تک پہنچی ہیں۔ ان میں سے "الاحاطہ فی اخبارِ غرناطہ" (دو جلدوں میں) بہت اہم ہے۔

(۲) العلامة احمد المقرئ (المتوفی ۱۰۲۱ھ)

وہ دسویں صدی ہجری کے اخیر میں تلمسان میں پیدا ہوا اس نے اپنی ابتدائی تعلیم فاس اور مراکش میں مکمل کی۔ ۱۰۲۸ھ میں اُس نے قاہرہ کی طرف کوچ کیا۔ المقرئ کوئی پانچ مرتبہ زیارتِ کعبہ سے مشرف ہوا۔ اس کی وفات ۱۰۴۱ھ میں مصر میں واقع ہوئی۔

۱۔ اس کا پورا نام "ابوالعباس احمد بن محمد بن احمد المقرئ، التلمسانی" ہے۔

المقری کی کتاب نفع الطیب (چار مجلدات میں بھی ہے اور
بیس میں بھی) اندلسی مسلمانوں کی علمی اور عملی کاوشوں کا مرقع ہے
تاریخی حالات کے علاوہ اس میں ۳۴۰ اوباد اور شعراء کا مکمل
تذکرہ موجود ہے۔ جسے مصنف نے نہایت احتیاط اور سنجیدگی سے
تیار کیا ہے۔ یہ کہنا غلط نہ ہوگا کہ یہ کتاب اندلس کے عروج و زوال
کی مکمل داستان ہے جو قابلِ استشہاد مواد سے بھری ہے۔

(۳) ابن القوطیہ (المتوفی ۳۱۷ھ)

اس کا اصلی نام ابوبکر محمد بن عمر بن عبدالعزیز بن ابراہیم بن علی
بن مزاحم تھا۔ اُس وقت جب کہ مسلمان اندلس میں اپنے شباب پر
تھے، وہ جید عالم تھا۔

ابن القوطیہ کی جدہ کا نام سارہ تھا۔ وہ غیظتہ کی پوتی تھی۔
اس کی شادی نیلی بن مزاحم سے ہوئی تھی جو حضرت عمر بن عبدالعزیز
کے مولیٰ تھے۔

ابن خلدکان کا بیان ہے کہ ابن القوطیہ نے اپنے وطن اشبیلیہ

سے جرجی زیدان کتاب کی خوبیوں کو ان الفاظ میں بیان کرتا ہے۔ ان نفع الطیب اهدق
صورة لجمال الاندلس الاجتماعية والادبية على اختلاف اعصرها (ص ۱۸۰) نفع الطیب
اندلس کے مختلف ادوار کی اجتماعی اور ادبی زندگی کا صحیح مرقع ہے۔

۱۷ اس کی وفات کی تاریخ کے متعلق کچھ وثوق سے نہیں کہا جاسکتا۔ محمد جمیل الرحمن صاحب
نے "افتتاح الاندلس" کے ترجمہ اور حواشی میں یہی سن وفات درج کیا ہے۔ (افتتاح

الاندلس، ص ۴۴، ۴۵)

۱۸ گامتھ خاندان کا آخری تاجدار جزراڈرک کے ہاتھوں مارا گیا۔

میں ہی تعلیم حاصل کی۔ اس کے بعد وہ قرظہ کی یونیورسٹی (University of Cordova) میں چلے گئے جہاں انہیں طاہر بن عبدالعزیز اور محمد بن عبدالوہاب جیسے بلند پایہ شیوخ سے مستفیض ہونے کا موقع ملا وہ عربی زبان اور لغت کے علاوہ حدیث اور فقہ میں بھی کمال دستگاہ رکھتا تھا۔ اس کی تصنیفات میں مندرجہ ذیل کتابیں شامل ہیں۔

(۱) کتاب الافال

(۲) المقصود والممدود

(۳) افتتاح الاندلس

(۴) تاریخ افتتاح الاندلس

پہلی کتاب ۱۸۹۶ء میں لیڈن سے طبع ہو کر شائع ہوئی۔ تیسری کتاب بڑی مستند ہے اور اندلس کے مطالعہ کے لئے ناگزیر ہے اس کا فرانسیسی ترجمہ و سببہ ۱۸۵۲ء میں ابو۔ اے شرنون نے کیا۔

مشرقنا (Mr. Whisha) نے اپنی کتاب (Arabic Spain)

میں اس رسالہ سے کالی مدد لی ہے۔

مؤرخین کی اس صف میں ابن حیان (المتوفی ۳۴۰ھ) مصنف "المقن" اور "المقبس فی تاریخ رجال الاندلس" مراکشئی مؤرخ عبدالواحد مصنف "الجیب فی تلخیص اخبار المغرب" اور ابن بشکوال قرطبی (المتوفی ۳۸۲ھ) کے نام خاص طور پر قابل ذکر ہیں۔

۴۔ موسیقی اور زریاب کی خدمات

عربوں نے دوسرے علوم کی طرح موسیقی اور آلاتِ طرب کی طرف بھی توجہ دی۔ عباسی دورِ خلافت میں ہارون و مامون کے دربارِ موسیقاروں، رقاصوں اور مغنیہ عورتوں کے سبب معمورہ حسن بنے ہوئے تھے۔ عرب یونانی کتابوں کے عربی ترجموں سے پہلے بھی نظری موسیقی کے متعلق بہت کچھ جانتے تھے۔ لیکن جیسا کہ کتاب الآغانی سے ظاہر ہے اس پر عربی رنگ غالب تھا۔ عباسی دور میں کینزوں اور مغنیہ ووشیزاؤں کی تربیت نے ایک صنعت کی شکل اختیار کر لی تھی۔ یہ عورتیں محفلِ عیش و طرب کی روح رواں تھیں۔ ان کی قیمت کی جب بولی دی جاتی تو ہزاروں دیناروں تک پہنچتی۔ اسی قسم کی ایک ووشیزہ کے لئے والیٰ مصر نے تیس ہزار درہم پیش کئے۔ ایک بازنطینی سفیر نے بھی اسی قدر رقم پیش کی۔ حاکم خراسان نے اس کی قیمت چالیس ہزار درہم تک بڑھا دی۔ لیکن یہ کہانی اپنے نقطہ عروج پر پہنچ گئی جب کہ مالک نے کینز کو آزاد کر کے خود اس سے شادی کر لی۔

رب سے پہلا شخص جس نے سلف کے خزانوں کو جمع کیا اور ان کی تہذیب کی، الکندری (المتوفی ۳۷۲ھ) ہے۔ اس کے بعد

۱۔ انسائیکلو پیڈیا آف اسلام، ج ۳، مضمون زیر عنوان (MUSIKI) ص ۴۲۹-۴۵۵۔

۲۔ پروفیسر مٹی۔

فارابی (المتوفی ۹۵۰ھ) کا نام آتا ہے۔ اس نے موسیقی کے مختلف پہلوؤں پر سیر حاصل بحث کی ہے۔ اور نظری حیثیت سے اصول موسیقی پر شرح و تفصیل میں سب سے بڑھ گیا ہے۔ آلہ قانون اسی کے دماغ کی اختراع ہے۔ فارابی نے تال، سر، زیر و بم، نغموں اور تالوں کے مختلف اثرات کو سائنٹیفک طریق سے پیش کیا ہے۔

فارابی کے بعد ابوالوناد المتوفی ۹۹۸ھ) کی کدوکاوش قابل تائیس ہے، جو علوم ریاضیات میں کمال دسترس رکھتا تھا۔ اخوان الصفا نے اپنے رسائل میں اس کی خدمات کا اعتراف کیا۔ محمد بن احمد الخوارزمی کی کتاب "مفاتیح العلوم" نظری موسیقی پر ایک گرانقدر تالیف ہے۔

اس کے بعد بوعلی سینا کا زمانہ آتا ہے۔ جس نے فلسفہ اور طب کی طرح اس پاکیزہ فن کو بھی اپنی ذکاوت سے جلا بخشی۔ اس عہد کے ہزاروں ستارے ہیں اور سینکڑوں ماہتاب جو اپنے وقت پر چمکے اور غروب ہو گئے۔ لیکن یہاں ہمیں آسمان موسیقی کے اس آفتاب کے متعلق کچھ کہنا ہے جس نے اپنی شعاعوں سے یورپ کی دنیا کو منور کیا۔

اندلس کی سرزمین زریاب، ابن فرناس اور ابوالفضل کی مرہون منت ہے جنہوں نے مغرب میں ذوقِ نعمہ کی روح پھونکی اور فنون لطیفہ کے ساتھ وابستگی پیدا کی۔

زریاب، ابوالحسن علی بن نافع

وہ اندلس کی ان مایہ ناز ہستیوں میں سے ہے جن کے نام اپنے
مسمیٰ کے کمالات پر شاہد ہیں۔

وہ مالولی رنگت کا سر و قد، خوب و جوان تھا۔ قدرت نے اُسے
فوقی حسن اور لطافتِ جذبات کے ساتھ لحنِ داؤدی بھی عطا کیا تھا۔
اسی لئے وہ زریاب کہلاتا ہے۔ الدمیری نے اس نام کی ایک
کافی، پھر کئی والی، خوش آواز چڑیا بھی بتائی ہے۔

زریاب، خلیفہ المہدی، جو ۱۳۵ھ میں سریرِ آرائے سلطنت
ہوا، کا پرورہ تھا، اور بغداد کے مشہور موسیقار اسحاق الموصلی (المتوفی
۱۳۵ھ) کا شاگرد و رشید تھا، جو مسلمان مغنیوں میں عظیم شخصیت کا
مالک ہو گیا ہے۔

زریاب، ہارون الرشید کے دربار میں حاضر ہوا۔ بادشاہ نے
گانا سنانے کے لئے کہا۔ اسحاق کا عود منگوا یا گیا۔ لیکن زریاب نے
اس عود کے استعمال سے انکار کر دیا اور عرض کی:

”میں صرف اپنے ہی عود پر گانا سنا سکتا ہوں جسے میرے
ناقص ہانتوں نے تیار کیا ہے۔ میں نے کبھی کسی دوسرے
کا عود پسند نہیں کیا!“

رشید نے پوچھا: ”وہ کہاں ہے؟“
عرض کی: ”دروازے پر چھوڑ آیا ہوں، اگر حکم ہو تو لے آؤں!“

۱۔ پردیسرہٹی - ص ۲۲۶

مجلس جمعی ہوئی مہتی۔ روسائے سلطنت اور اعیان مملکت حاضر
 تھے، فلاسفہ اور اکابر موجود تھے۔ ادباء اور شعراء منفقہ تھے کہ نہایت
 نے خود اٹھایا، اور تاروں کو ہلایا۔ غزل کا مطلع تھا۔

یا ایہا الملک المیمون طاثرک
 ہارون رآح الیک الناس وابتکروا

راسے مبارک چہرے والے بادشاہ ہارون؛ دتیری جودت سخادت اور انطا
 دعایت کا شہرہ اس قدر عام ہے کہ طالبانِ جود و کرم کی مختلف جماعتیں ہر
 و شام تیرے پاس آتی رہتی ہیں۔

ساز اور آواز کی ہم آہنگی نے سامعین کو مبہوت کر دیا اور ہارون
 خود وجد میں آ گیا۔

زریاب کا خود خود سافٹ تھا۔ یہ وزن میں اسحاق کے خود سے
 قدر سے ہلکا تھا۔ اس کے تار بے بوئے ریشم سے بنا سکے تھے
 تھے۔ اس کا مثلث تار بچہ شیر کی آنتوں سے تیار کیا گیا تھا جس
 کے سبب آواز میں صفائی اور گونج پیدا ہو گئی تھی۔
 اسحاق اپنے شاگرد کے فنی کمالات سے گہرا گیا، اور سمجھا کہ
 زریاب کے سامنے اُس کی شہرت کا چراغ روشن نہ ہو سکے گا۔
 اُس نے زریاب کو بغداد چھوڑ دینے کے لئے دھکی دی۔ زریاب
 بڑا جہانگیرہ انسان تھا اور اسحاق کے اثر و رسوخ سے خوب واقف
 تھا۔ اُس نے فوراً بغداد کو چھوڑا اور اندلس کی شہرت کو چار چاند لگانے
 کے لئے مغرب کی طرف چل دیا۔

ملہ المقری، ج ۴، ص ۱۱۹ ملہ المقری کا خیال ہے کہ زریاب ملہ میں اندلس آیا، تفصیل
 کے لئے ملاحظہ ہو، نفع الطیب ج ۴، ص ۱۲۹ - ۱۱۶ -

اندلس میں اس کے وہ جوہر کھلے کہ اس کا نام درباری غفلوں میں لیا جانے لگا۔ اندلس پہنچ کر اُس نے نہ صرف عملی موسیقی سے مغربی دنیا کو ورطہ حیرت میں ڈال دیا بلکہ اپنی جدت طرازی، آداب معاشرت کے جدید اوضاع و اطوار، اور نئی نئی ایجادات اور مفید اختراعات سے تمدنی ترقی میں ایک ایسا قدم بڑھایا کہ اس کے اثرات اب بھی تمدنِ یورپ میں محسوس کئے جاسکتے ہیں۔

زریاب دہس کے حالات زندگی مشرقی مؤرخین کے ہاں قریباً ناپید ہیں، امیرالحکم (المتوفی ۸۲۱ء) کے عہد میں اندلس پہنچا۔ لیکن ابھی وہ جزیرہ الخضراء میں اترنے بھی نہ پایا تھا کہ اُسے امیر کی وفات کی خبر ملی۔ الحکم کے بعد امیر عبدالرحمن نے ۸۲۱ء تا ۸۵۲ء جس فراخ دلی سے زریاب کا خیر مقدم کیا، اور اُسے قرطبہ لانے کے لئے جو انتظامات کئے، ان کی ایک جھلک علامہ احمد المقرئ کے ہاں ”نفع الطیب“ میں ”الوامدین علی الاندلس“ کے تحت مل سکتی ہے۔

امیر نے اس یگانہ روزگار کے لئے اور اس کے اہل و عیال کے لئے ہزاروں دینار بطور وظائف مقرر کئے، جو خزانہ عامہ سے ادا کئے جاتے تھے۔ خور و نوش کے لئے خام اجناس بقدر ضرورت ہتیا کی جاتی تھیں، تاکہ یہ صنایع پیٹ کے دھندوں سے آزاد ہو کر علوم و فنون کی اشاعت میں مدد ثابت ہو سکے۔

وظائف کی تفصیل یہ ہے۔

- ۱۔ زریاب کے لئے ۲۰۰ دینار ماہوار
 ۲۔ " " " ۳۰۰ دینار سالانہ
 ۳۔ " " " ۱۰۰۰ دینار عیدین پر
 ۴۔ " " " ۳۰۰ مد اناج
 ۵۔ باغات اور مزرعہ زمین جس کی آمدنی تقریباً ۴۰،۰۰۰ دینار سالانہ تھی۔

۶۔ تمام بچوں کے لئے ۲۰، ۲۰ دینار ماہانہ
 اندلس کی عظمت اور برتری درحقیقت انہی تاجداروں کی بذل و سخاوت، سرپرستی اور قدر دانی کا نتیجہ تھی جس کے سبب اصحاب فن اور ارباب علم قرطبہ کی طرف کھینچے آتے تھے، اور انہوں نے اس عروس البلاد کو تہذیب و تمدن کا گہوارہ اور علماء و فضلاء کا مرجع خاص و عام بنا دیا تھا۔

امیر کو زریاب سے اس قدر لگاؤ پیدا ہو گیا تھا کہ اُس نے اپنی خواجگاہ میں ایک مخصوص دروازہ بنا دیا تھا کہ جس وقت وہ چاہے اسے اس راستہ سے طلب کرے۔

زریاب نہ صرف ایک موسیقار ہی تھا بلکہ ایک فن کار (Artist) بھی تھا۔ اُسے علم نجوم طبعی جغرافیہ، ادب اور شعر میں بھی کمال دسترس حاصل تھی۔ وہ آداب محفل، طریقی مصاحبت، حسن معاشرت اور اوضاع تمدن سے خوب واقف تھا۔

المقری نے زریاب کا یہ دعویٰ دجیسا کہ اس کے اتاذ اسحق الموصلی نے بھی کیا ہے، بھی نقل کیا ہے کہ ہر شب ایک جن اُس کے پاس

آتا ہے اور اُسے کوئی نیا راگ سکھا کر چلا جاتا ہے۔ ہمیں اس کی واقعیت یا وضعیت سے بحث نہیں، لیکن اس میں کوئی شک نہیں کہ اُسے دس ہزار راگ اور راگنیاں یاد تھیں۔
ایجادات و اختراعات :-

زریاب سے پہلے "چار تارا غود" مستعمل تھا۔ یہ چار تار چاروں خلطوں (Four Humors) کی مناسبت سے رکھے گئے ہیں۔ ان میں زریاب نے پانچویں تار "اوسط دموی" کا اضافہ کیا جو اُس کا ایک ہم کار نامہ تصور کیا جاتا ہے۔

گوئیے برلٹ کے لئے لکڑی کا مضراب استعمال کرتے تھے، جو نہ تو انگلیوں پر ٹھیک بیٹھتا تھا۔ اور نہ ہی اس سے تار محفوظ رہ سکتے تھے۔ زریاب نے عقاب کے پنجوں کے ناخن کو بطور مضراب استعمال کیا جو نہایت مفید ثابت ہوا۔

عواید رسمیہ (Etiquette) - میں اس کی مندرجہ ذیل اختراعات قابل ستائش ہیں :-

- ۱۔ اُس نے سب سے پہلے شیشے کے برتن استعمال کئے۔
- ۲۔ ٹیڑھی مانگ نکالنے کا طریقہ جاری کیا۔
- ۳۔ کپڑوں سے غلاظت اور عفونت کو دور کرنے کے لئے دھوؤں سوڈا (Washing Soda) استعمال کیا۔

طہ المقری، ج ۴، ص ۱۲۱ طہ طبی لحاظ سے خلط (آئینرش) چار ہیں -

(۱) خون (Blood) (۲) صفرا :- (Bile) (۳) بلغم (Phlegm)

اور (۴) سوڈا (Melancholy)

۴۔ بہت سے کھانے اور مٹھائیاں زریاب کی طرف منسوب ہیں
مثلاً: نقایا، تقیہ، اور زولابہ جو کہ زریاب کی بگڑی ہوئی صورت ہے
اور آج کل "جلیبی" کے نام سے یاد کی جاتی ہے۔

۵۔ مختلف موسموں میں مختلف کپڑوں کا رواج ڈالا۔ مثلاً گرمیوں
میں سفید کپڑوں کا استعمال اور سردیوں میں سیاہ رنگ کے ہوسات
کا استعمال، کیونکہ سیاہ کپڑا اچھا جذب حرارت ہوتا ہے۔

اس کی دفات کے متعلق کچھ بھی وثوق سے نہیں کہا جا سکتا
اغلب ہے کہ اُس نے ۲۳۸ء کے لگ بھگ دفات پائی ہوگی۔
جو شہرت اور ناموری اس فن کار کو حاصل ہوئی ہے، وہ اس

بات کی متقاضی تھی کہ اُس کے حجری اور نحاسی مجسمے

Marble and (Copper Statue) تیار کروائے جاتے ہیں اسلام

نے شخصیت پرستی کی اجازت نہیں دی۔ مشہور مصنف ایس۔ پی
سکاٹ لکھتا ہے:-

"اُس کے فضل و کمال کا اعتراف ہر کہ دمہ کو تھا۔ اُس کا انداز
گفتگو اس قدر سہانہ والا تھا کہ امیر اس کی صحبت میں لطف
اٹھاتے۔ زریاب نے اکل و شرب، تماش و خرامش اور قطع و
بمید کے ایسے عجیب و غریب طریقے وضع کئے کہ تمام یورپ
پر اُن کا اثر پڑا۔"

یڑھی مانگ نکانا، ننگے سر پہنا، پھری کانٹے کے ساتھ
کھانا، کھانوں کا تنوع اور طبوسات کا اختلاف۔ اور اس قسم
کی کئی نئی چیزیں اُس کے دماغ کی اختراع ہیں اور موجودہ

یورپ کا متحیر ساز طریقِ بود و ماند اُسی سے ماخوذ ہے
 بر لبِ ہیں اُسی کے جوہر ذاتی نے پانچواں تار بڑھایا۔
 خواتین حرم سرا کے لئے خوشبوئیات، عطریات اور عقیقت
 ایجاد کئے۔ امراء کی ضیافتوں میں مکلف اور لذیذ کھانوں
 کا اضافہ کیا۔

زریاب کی بدیہ گوئی اور ظرافت بھی قابلِ تالش
 تھی۔ اُن کے لطائف اور چٹکے اب تک ضرب الامثال
 کے طور پر متداول ہیں۔ اُس کا ذہن رسا فکر و غور
 کا محتاج نہ ہوتا تھا۔ از روئے دین اسلام شجاع
 و بزرگ پستی قطعاً ممنوع ہے لیکن تقاضائے انسانی
 نے زریاب کے نام کو حیاتِ ابدی عطا کر دی ہے۔
 کسی اور قوم میں اگر زریاب جیسا شخص ہوتا تو ایک مفید
 رسم کی پابندی میں جذباتِ شکر گزاری و محبت ان کے
 سگی و برنجی بت ترشوا اور بنوا کر رہتی اور اُن کو زمین
 و آسمان کے مرئی و غیر مرئی مقامات میں جگہ ملتی۔

۶۔ فلسفہ اور مابعد الطبیعیات

فلسفہ:

(Renaissance)

یورپ میں دورِ جدید کا آغاز نشاۃ ثانیہ

لہ اخبار الاندلس، ص ۵۰۳، ۱۹۵۱ء

سے ہوتا ہے۔ جو پندرہویں اور سولہویں صدی عیسوی میں اقصائے
ممالک میں پھیلی۔ اس وقت تک مسیحی دنیا میں کوئی ایسا فنکار اور
صناع پیدا نہیں ہوا جس کا نام قابل ذکر ہو اور صدیوں تک کوئی
ایسی تحقیق نہیں ہو سکی جو قابل بیان ہو۔ موجودہ نسل کے لئے جو نئی
ایجادات اور اختراعات کے کھنڈے کی عادی ہو چکی ہے، یہ خیال تصنیف
اچھوتا ہوگا۔

کلیساء کے دورِ اقتدار میں کسی ایسے آدمی کی تلاش جس نے
غور و فکر کی راہیں کھولی ہوں یا انتقاد و استدلال کا کوئی معیار قائم کیا ہو،
بے سود ہے۔ اس زمانے میں پڑھنا لکھنا، منظرِ فطرت پر غور کرنا
اور ابدی حقیقت کی تلاش کرنا بہت بڑا گناہ سمجھا جاتا تھا۔ اگر کبھی
کسی نے عام ڈگر سے ہٹ کر، واقعات کے تجزیہ کی کوشش کی
مبھی، تو کلیساء نے اسے ایسا دبوچا کہ اس کی ہڈیاں چٹخنے لگیں۔ ڈمی
ڈومینس ^{DE DOMINIS} نے جب یہ انکشاف کیا کہ توس
توزج بارش کے قطرات میں شعاعِ آفتاب کے انعکاس کا نام ہے،
تو پادریوں نے اسے کال کوٹھڑی میں ڈال دیا جہاں وہ ناقص غذا،
غلیظ ماحول اور روشنی اور ہوا کے نہ ہونے کے سبب جلد ہی چل بسا۔
برونو ۱-BRUNO کو ۱۶۰۰ء میں اس لئے آگ میں ڈالا گیا کہ اس
نے اس دنیا کو عالمِ اسباب سمجھا تھا اور اشیاء کی ماہیت کو جاننے
کے لئے اسباب و علل کی کڑیاں ملانے کی جسارت کی تھی۔
۱۶۲۱ء میں جب میری مونٹانے چمپک کے ٹیکے کو یورپ میں

رائج کرنا چاہا تو کیتھولک پادری بوکھلا اٹھے اور ٹیکے کے استعمال کے خلاف اپنا پورا زور صرف کر دیا۔ ان کے نزدیک بیماری اللہ تعالیٰ کا عذاب تھا اور اس کا علاج کرنا گناہ تھا۔ امریکہ میں جب کسی بچے کی پیدائش کے وقت عورت کے آپریشن کے لئے مخدرات کا استعمال تجویز ہوا تو مذہب کے ٹھیکیداروں نے وہ طوفان بدتمیزی کھڑا کیا کہ الامان! وہ سمجھتے تھے کہ دروزہ عورت پر اللہ تعالیٰ کی پھٹکار ہے اور اُسے مخدرات کے ذریعے آرام پہنچانا اللہ تعالیٰ کی منشاء کے خلاف ہے۔ کوپرنیکس کو جن جاں نگیں مصائب سے گزرنا پڑا، وہ ایک افسوسناک کہانی ہے گلیلو کو مقدس عدالت HOLY INQUISITION کے سامنے لایا گیا اور اُسے اپنے گناہوں سے توبہ کرنے کے لئے کہا گیا۔ وہ گناہ کیا تھا؟ عقل کو ان بیڑیوں سے آزاد کرنا تھا جو کلیسا نے اپنے تعصب اور بے بصیری کے سبب اسے پہنار کھی تھیں۔ سوچ بچار کی نئی راہیں متعین کرنا تھا اور تدبیر و تفکر کے نئے اسلوب قائم کرنا تھا۔ اس کا یہ انکشاف کہ "زمین سورج کے گرد گھومتی ہے" اسے لے ڈوبا۔ وہ دس برس تک جیل کی صعوبتیں برداشت کرتا رہا اور جب مرنا تو اسے اپنے ابا کی قبرستان میں دو گز زمین بھی دفن کے لئے میسر نہ آئی۔ کارکنانِ قضاء و قدر کا یہی فیصا تھا۔

پادریوں کی تنگ نظری، بے حسی اور مہٹ و صہمی کا جتنا

جلہ ولیم ڈریپر، ص ۱۴۲-۱۴۱

بھی ماتم کیا جائے کم ہے۔ بریفناٹ نے "جبر و تشدد" پر ان کے
 صبر، "قتل و غارت" پر ان کی "تناعت" اور "علم و فن" سے
 ان کے "اعراض" کا جی بھر کر ماتم کیا ہے۔ وہ ایک مقام پر
 لکھتے ہیں پادری جب کبھی جبر و تشدد کے واقعات کو سنتے تو
 ان سے چشم پوشی کرتے بلکہ انہیں کم کر کے بیان کرتے۔ کیا کوئی
 قتل عام ہوا ہے؟ تو پھر کیا ہوا۔ انسانوں کو جلد یا بدیر آخر مرنا
 ہی ہے۔ "جب الارک نے روما کو تاخت تاراج کیا، لوٹا، جڈیا
 اور عورتوں کو بے حرمت کیا تو سینٹ آگسٹائن اس مسئلے پر مقالہ
 مرتب کر رہے تھے کہ جن کنواریوں کی عصمت دری کی گئی ہے
 آیا انہیں اگلے جہان میں "تاج و شینرگی" کا مستحق قرار دیا جائے
 یا نہیں؟"

خبریں عقل و دانش بیاہد گریست

یہ نضا اتنی مسموم تھی کہ کسی کلی کا کھلنا ہی مشکل تھا۔ یورپ کے
 پاس سائنس تھی نہ سائنسی ذوق۔ اس کے برعکس اسلام میں علوم
 و فنون کے اکتساب پر جو زور دیا گیا، اس سے کون کافر نکال
 کر سکتا ہے۔ حضرت مسیح نے اپنے حواریوں کو یہ بتایا تھا کہ پھر
 بعد جو "روحِ حق" علیہ التسلیمات آنے والے ہیں وہ تمہیں عمالی
 و علم و عرفان کی تمام راہیں بتا دیں گے۔

یورپ کے علماء زمین کو نظام شمسی کا مرکز مانے ہوئے تھے
 جس کے گرد سورج چوبیس گھنٹوں میں ایک چکر پورا کرتا ہے۔

سہ رابرٹ بریفناٹ، ص ۲۲۵-۲۲۴

بطلمیوس بھی، جو ایک یونانی طبیب اور مفکر ہو گزرا ہے، اسی قسم کے عقاید کا حامل نظر آتا ہے۔ نیشا عورت نے اپنی تحقیقات سے ثابت کیا کہ ہمارے نظام شمسی کا دار و مدار سورج پر ہے۔ لیکن کتنے تھے جو اس پر ایمان لے آئے۔ کاپرنیکس (Copernicus) المتوفی ۱۵۴۳ء مسیحی دنیا میں پہلی شخصیت ہے جس نے نظام شمسی (Solar System) کا مطالعہ کیا اور اپنے مشاہدات

(Revolutions of the Heavenly Bodies)

و تجربات کو

میں قلمبند کیا۔ ولیم سیلنگ (W. Selling) جو کینیڈا برمی کے ایک مدرسہ کا معلم تھا۔ پہلا انگریز ہے، جو انگلستان میں یونانی کتب لایا اور ان سے استفادہ کیا۔

یورپ میں جو روشنی پندرھویں اور سولہویں صدی عیسوی میں پھیلی وہ بغداد، دمشق، مراکش اور قرطبہ کے دارالسلطنتوں میں پانچ سو سال قبل ظاہر ہو چکی تھی۔ اور دورِ منطلہ کو ختم کر کے دورِ جدید کا آغاز کر چکی تھی۔

انتقاد و استدلال کے میدان میں نئے برگ و بار پیدا کرنے والوں میں شارح ارسطو ابن رشد، فیلسوفِ زمان ابن باجہ اور ماہرِ فلکیات ابن مہیون شامل ہیں۔ اگر یہاں سلیمان بن جبرائیل۔ اور ابن طفیل کے ناموں

(Solomon-ben Gabirol)

کا اضافہ نہ کیا جائے تو ہماری فہرست یقیناً ادھوری رہ جائے گی یہ وہی دانائے روزگار ہیں، جنہوں نے غور و فکر کی نئی راہیں کھولیں اور فلسفیانہ تصورات کی اشاعت سے "عقائد" اور "استدلال" کے

درمیان ہم آہنگی پیدا کرنے کی کوشش کی۔

مشاہیر فلسفہ:-

(Averroes) **ابن رشد** ۱۱۲۶ء میں بمقام

قرطبہ پیدا ہوا۔ وہ ایک ایسے خاندان کا چشم و چراغ تھا جس کے شیخ و شائب اپنے علمی کمالات کے سبب ہمیشہ ہی عز و وقار کی نگاہ سے دیکھے جاتے رہے ہیں۔ ۱۱۶۹ء میں وہ خود بھی اشبیلیہ کا قاضی تھا۔ لیکن اسی سال ابو یعقوب یوسف (۱۱۶۳ء تا ۱۱۸۱ء) نے اسے مراکش بلا بھیجا، جہاں وہ ابن طفیل کی جگہ دسبارمی طبیب مقرر ہوا۔ وہ فلکیات کا ماہر، طبیب اور ارسطو کا شارح اور مفسر تھا۔

حقیقت یہ ہے کہ مغربی دنیا ابن رشد کو بھول سکتی ہے، اکلیمیا فی الطب کے مصنف کو بھول سکتی ہے۔ "شرح" و "تلخیص" کے مدقن کو بھول سکتی ہے۔ لیکن اگر وہ نہیں بھول سکتی تو "شارح ارسطو" کو نہیں بھول سکتی نیسوفان مغرب کا یہ عقیدہ رہا ہے کہ "ارسطو ترجمان حقیقت ہے اور ابن رشد ترجمان ارسطو"۔ طب پر اس کا سب سے بڑا احسان یہ ہے کہ اس نے وہ معرکہ الارا کتاب لکھی جس میں اس بات کو تسلیم کر لیا گیا کہ کوئی شخص دو مرتبہ چیچک میں مبتلا نہیں ہوتا۔ یورپ کے نزدیک ارسطو "معلم" تھا اور ابن رشد "شارح"۔ ازمنہ وسطیٰ میں یورپ کے علماء کسی اور مصنف سے اتنے متاثر نہیں ہوئے جتنے ابن رشد کے "ارسطو" سے۔

ابن رشد کو بعض کم فہم لوگوں نے لحد اور کافر ثابت کرنے کی

کوشش کی ہے۔ غالباً اسی لئے المنصور (المواحد) نے اُسے
 درباری طبیب کے عہدہ جلیلہ سے معزول کر دیا تھا۔ لیکن جب
 اس پر حقیقت کا انکشاف ہوا، تو اس نے ابن رشد کو پھر وہی اعزاز
 بخش دیا۔ وہ درحقیقت نو فلاطونی تصورات اور ارسطوی طریق استدلال
 کا علمبردار تھا۔

اُس کی کتاب الکلیات (Colinget) ایک طویل عرصہ
 تک زہراومی، رازی اور الشیخ کی تصانیف کی طرح یورپ کی مختلف
 یونیورسٹیوں میں بطور نصاب پڑھائی جاتی رہی ہے۔ اس کی بعض
 دوسری تصانیف کے نام یہ ہیں۔

(ا) المسائل فی المنطق

(ب) تہافتہ التہافتہ

(ج) فلسفہ ارسطو

(د) بدایۃ المجتہد و تہایتہ المقصد

(د) فصل المقال فیما بین الشریعۃ والحکمتہ من الاتصال

(ف) تلخیص کتب ارسطو الاربعۃ۔

(۲) ابن باجہ

ابو نصر فارابی اور ابن رشد کے بعد سب سے بڑی شخصیت

ابن باجہ (Avenpice) کی ہے، جو بارہویں صدی عیسوی

کا سب سے بڑا فلسفی، طبیب، موسیقار اور شارح ارسطو تھا۔ وہ

ماہر نجوم بھی تھا، اور اس موضوع پر اس کی تصنیفات گرانقدر

اور پُر از معلومات ہیں۔

ابن باجرہ کے فلسفیانہ مقالات جو تدریر المنوحد

کے نام سے یاد کئے جاتے

(De Regimine Solitarii)

ہیں، ان تبرکات میں سے ہیں جو زمانے کے ہامحتوں نچ گئے ہیں۔
تحقیق و تدقیق کی نئی راہیں اس قدر کشادہ بنا دی گئیں کہ ابن
طفیل جیسے فلاسفر اور افسانہ نگار ان پر بے خطر چل سکے۔ وہ فارس
کے مقام پر ۳۸۰ھ میں فوت ہوا۔ جہاں اسے ابن عربی کے پہلو
میں دفن کیا گیا۔

(۳) ابن طفیل

ابوبکر محمد بن عبدالملک ابن طفیل غرناطہ کا ایک بہت بڑا طبیب
تھا جو بعد میں ابوالعباس یوسف کا وزیر اور شاہی طبیب مقرر ہوا۔
موحدین کے مراکشی دربار کی عظمت کو دوبالا کرنے اور چار چاند لگانے
میں جو خدمات ابن رشد اور ابن طفیل نے سر انجام دی ہیں، وہ ایسا
زر سے لکھنے کے قابل ہیں۔

اس کا طبع زاد افسانہ "جی ایبن یقضان" ہے جو بارہویوں صدی
عیسوی کے ارباب میں منقرو حیثیت رکھتا ہے۔ بعض لوگوں کا خیال
ہے کہ "Robinson Crusoe" کہ کہانی اسی زمان سے اخذ

ہے۔ سائمن آکلی (Simon Dakley) نے اس کا انگریزی

ترجمہ ۱۸۰۸ء میں پیش کیا۔ اس کا روسی ترجمہ ۱۹۲۰ء میں اور سپانوی
ترجمہ ۱۹۳۲ء میں چھپ کر شائع ہوا۔

اس کتاب کی تلخیص ڈاکٹر ڈکن - بی - میکڈانلڈ نے اپنی کتاب
میں پیش کی ہے۔ اس کا بنیادی تصور

Muslim Theology.

یہ ہے کہ انسان کسی خارجی مدد (وحی والہام) کے بغیر بھی دنیائے اعلیٰ کے اسرار سے واقف ہو سکتا ہے۔
وہ مراکش میں ۱۱۸۵ھ میں فوت ہوا۔

(۴) ابن میمون

ابن رشد کے بعد، اولیت کا تاج ابن میمون کے سر رکھا جائے یا ابن باجرہ کے سر؟ ایک متنازعہ فیہ امر ہے۔ پروفیسر مٹی کا خیال ہے کہ "ابن رشد کے بعد اُس زمانہ کے فلسفیوں میں اولین حیثیت اُس کے یہودی معاصر ابو عمران موسیٰ ابن میمون کو حاصل ہے جو عربی دور کے عبرانی طبیوں اور فلسفیوں میں سب سے زیادہ مشہور تھا۔"

ابن میمون ۱۱۳۵ھ میں قرطبہ میں پیدا ہوا۔ موحدین کے مظالم کے سبب اُس کے خاندان کو جلد ہی قاہرہ میں منتقل ہونا پڑا۔ القفطی اور ابن ابی عصبیہ کا خیال کہ اُس نے اندلس میں بظاہر اسلام قبول کر لیا تھا، لیکن دل سے وہ یہودی مذہب پر ہی کاربند رہا۔ سخت نکتہ چینی کا نشانہ بن گیا ہے۔

قاہرہ میں وہ صلاح الدین ایوبی اور ان کے لڑکے الملک الغزنی کا درباری حکیم مقرر ہوا۔ یہودیوں کے درمیان وہ جس عزت کی نگاہ سے دیکھا جاتا ہے، اس کا اندازہ اس کے اس قول سے لگایا جا سکتا ہے کہ، "موسیٰ سے موسیٰ تک موسیٰ ابن میمون جیسا کوئی نہیں گزرا۔" اب بھی مریض اور لاچار لوگ قاہرہ جا کر اُس کے ہسپتال میں

۱۱۸۵ھ پروفیسر مٹی، عربوں کی تاریخ، ص ۵۸۴ ۱۱۸۵ھ پروفیسر مٹی، عربوں کی تاریخ، ص ۵۸۴
۱۱۸۵ھ پروفیسر مٹی، عربوں کی تاریخ، ص ۵۸۴

زیر زمین ایوان کے اندر رات بسر کرتے ہیں اور شفا پاتے ہیں۔
 طب میں اُس کی تصنیف "الفصول فی الطب" بڑی ہرودلعزیز
 کتاب ہے۔ اس نے ختنے (Circumcision) کے طریقے
 کو بہتر بنایا۔ سیلانِ خون (Hemorrhoids) کو قبض سے منسوب
 کرتے ہوئے اُن کے لئے ہلکی اور زود ہضم غذا تجویز کی، جو زیادہ تر
 بنریوں پر مشتمل ہو۔ "ولالۃ الحائزین" اس کی وہ بے نظیر کتاب ہے
 جس میں اس نے یہودی مذہب اور اسلامی ارسطویت میں توافق
 پیدا کرنے کی کوشش کی ہے۔ قدامت پسند لوگوں نے اُس کا نام
 "ضلالہ" رکھ دیا۔ وہ خود یونانی زبان سے واقف نہ تھا۔ بلکہ عربی
 ترجموں پر ہی انحصار کرتا تھا۔

وہ ۱۲۰۲ء میں قاہرہ میں فوت ہوا۔

مَا بَعْدَ الطَّبِيعَاتِ:

تصوف کی ابتداء اور ارتقاء کے متعلق ہم اس سے پہلے بہت
 کچھ لکھ چکے ہیں۔ اس کے لئے میری دوسری تصنیف "تاریخ مذاہب
 عرب" ملاحظہ ہو۔ یہاں ہمیں اُس فردِ فرید کو متعارف کرانا مقصود
 ہے، جسے اسلامی تصوف "شیخ الاکبر" کے نام سے یاد کرتا ہے۔

شیخ الاکبر محی الدین، ابن العربیؒ، ۲۹ جولائی ۱۱۶۵ء کو بمقام

سہ مغرب میں تو آپ "ابن العربی" کے نام سے یاد کئے جاتے ہیں لیکن مشرق میں اپنی عربی کے نام سے
 غالباً "ال" کو اس لئے گرا دیا گیا ہے کہ آپ کو اشبیلیہ کے قاضی ابو بکر ابن العربی سے تمیز کیا جاسکے۔

مسیح پیدا ہوئے۔ ۱۱۶۳ء سے لے کر ۱۲۰۲ء تک آپ ایشیہ میں
 ہی ٹھہرے رہے۔ ۱۲۰۲ء میں آپ نے مشرق وسطیٰ کا سفر اختیار
 کیا۔ زیارت کعبۃ اللہ کے بعد آپ دمشق تشریف لائے۔ اور پھر ہمیشہ
 کے لئے یہیں کے ہو رہے۔ آپ کی وفات ۱۲۳۴ء میں واقع ہوئی۔
 • افسوس ہے کہ آپ کی ابتدائی زندگی کے متعلق بہت کم معلومات
 حاصل ہو سکی ہیں جو انتہائی غور و فکر اور ریاضت جسمانی میں گزری۔ آپ
 وہ یکتائے زمانہ ہیں جن کے ذکر کو مداومت اور علم کو استقامت حاصل
 ہے۔ دوسرے حکماء اور صوفیاء کی طرح آپ بھی اشراقی نظام فکر

(Illuministic) اور مسک و وحدت الوجود (Pantheistic)

کے داعی ہیں۔

School of THOUGHT

ہو سکتا ہے کہ آپ نے الہروردی (المتوفی ۱۱۹۱ء) کے افادات
 سے استفادہ کیا ہو، جو ایرانی النسل ہونے کے سبب عجمی تصورات
 کا حامل تھا اور جس کی تعلیمات مانوی اور زرتشتی

Manichaen

مذہب کا پر تو خیال تھیں۔ اُس کی کتاب
 (Zoroastrian) "حکمت الاشراق" اسی نظام فکر کا بہت بڑا دستاویز ہے۔ ڈانس،
 سکالس، راجر بیکن اور ریمانڈل مسیحی راہبانہ نظام کے وہ افراد
 ہیں جن کے ہاں اشراقی فلسفہ کے اثرات کا کھوج لگانا مشکل نہیں۔

۱۱ مسیح وریا کے شفقورہ پر ساحل بحر متوسط سے مغرب کی سمت میں ۲۵ میل کے فاصلہ پر ہے،
 اہل عرب اس کو بستان کہتے تھے ہسپانوی زبان میں اس کو Huerta کہتے ہیں جس کے

معنی باغ کے ہیں۔ (اندلس کا تاریخی جغرافیہ، غایت اللہ، ص ۴۶۲)

تفصیلات کے لئے دیکھو "فلسفہ عجم"، از علامہ محمد اقبال، ص ۲۲-۳۴

شیخ نے کوئی اڑھائی سو کتب تصنیف کی ہیں، لیکن ان میں سے «فتوحات المکیہ» اور «فصوص الحکم» بہت اہمیت رکھتی ہیں فتوحات پانچ سو ساٹھ ابواب پر مشتمل ہے۔ اور صوفیانہ تعلیمات کے تمام پہلوؤں کا احاطہ کئے ہے۔ فصوص صرف ستائیس ابواب پر تقسیم کی گئی ہے۔

مصنف کا کہنا ہے کہ «فصوص» مجھے بنی اکرم نے عطا کی تھی۔ اور انہی کے حکم کی تعمیل میں یہ لوگوں کے استفادہ کے لئے ضبط تحریر میں لائی گئی ہے۔ وہ فرماتے ہیں :-

<p>یہ ۳۲۷ کا واقعہ ہے کہ میں دمشق میں مقیم تھا حرم کے آخری عشرہ میں نبی اکرم کی زیارت نصیب ہوئی۔ آپ کے دست مبارک میں ایک کتاب تھی۔ فرمانے لگے: یہ کتاب فصوص الحکم ہے، اسے لے لو اور لوگوں کے لئے شائع کر دو تاکہ وہ اس سے فائدہ حاصل کر سکیں۔</p>	<p>فَإِنِّي رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ فِي مَبْشَرَةِ أَرِيْثَمَانَ الْعَشْرَ الْآخِرِ مِنْ مُحْرَمٍ سَنَةِ سَبْعٍ وَعَشْرِينَ وَسِتِّمِائَةٍ بِبَحْرُوسَةَ دِمَشْقَ وَسَبِيْدَةَ كِتَابٌ فَقَالَ لِي هَذَا كِتَابٌ «فُصُوصُ الْحِكْمِ» خِزْدَةٌ وَ أُخْرِجْ بِهِ إِلَى النَّاسِ يَنْتَفِعُونَ بِهِ.</p> <p>(شرح فصوص الحکم، بابی آفندی ص ۴)</p>
---	--

اسی قسم کی ایک روایت «فتوحات المکیہ» کے متعلق بھی مذکور ہے۔

پروفیسر ہی نے شیخ کی ایک غیر مطبوعہ کتاب کی اطلاع دی ہے جس کا نام «الاسراع الی مقام الاسراء» بتایا ہے۔ پروفیسر صاحب نے یہ بھی بتایا ہے کہ اس کتاب میں شیخ موصوف نے «معراج سول»

۱۵ ڈاکٹر گلشن، لٹریچر آف دی عربس، ص ۴۰۰ (ابن العربی، مصنفہ الحسینی، ص ۱۵)

کے واقعہ کو انسانی زندگی میں بیان کر کے ڈینیٹے (Dante) کے لئے راہ کھول دی ہے۔
 (Divine Comedy)

یہاں یہ موقع نہیں کہ ہم شیخ کے پیچیدہ عقائد، صوفیانہ نکات اور فلسفیانہ تصورات کو تفصیل کے ساتھ بیان کر سکیں۔ شیخ کی تحریروں میں بعض پیچیدگیاں موجود ہیں۔ کہ اگر ان کا حل نہ کیا جائے تو ایک آدمی کے لئے بھٹک جانے کا ڈر ہے۔ لیکن ایسی معضلات اور غوامض کا حل ایک ایسے شخص ہی سے ممکن ہے جو سلوک کی منزل میں طے کر چکا ہو، صاحبِ مکاشفہ ہو اور صاحبِ قبال ہونے کے علاوہ صاحبِ حال بھی ہو۔ ورنہ شیخ کے ناپیدا کنار سمندرِ علم میں غوطہ زنی کی جرأت وہ کیونکر کر سکتا ہے جو ابھی ساحلِ علم پر سیپیوں سے کھیل رہا ہو۔

۱۰ ڈینیٹے، اطالیہ کا سب سے بڑا شاعر، ۱۲۶۵ء میں فلورنس کے مقام پر پیدا ہوا۔ اس کی شاعری ازمنہ وسطی اور نشاۃ ثانیہ کی درمیانی کٹری ہے۔ وہ راجوسکین اور سینٹ تھامس کا معاصر تھا۔ ڈینیٹے بھی چھوٹا ہی تھا جب وہ ایک حسینہ "بیٹرس" کے تیر نظر کا گھائل ہو گیا۔ کچھ عرصہ کے بعد محبوبہ کی جو امزگی نے ڈینیٹے کے قلب و ذہن پر بہت گہرا اثر کیا۔ چنانچہ اس نے اپنی محبت کی یادگار میں ایک طویل نظم (ڈوائن کامیڈی) لکھ دی۔ یہ نظم ایک خواب کی تفصیل ہے جو مرنے کے بعد روح پر طاری ہوتا ہے۔ یہ شاعر کی قوتِ مشاہدہ، اسلوبِ بیان اور فنی کمالات پر شاہد ہے۔ شاعر نے جنت اور دوزخ کی یہ تخیل کے پردوں سے کی ہے اور اپنے مشاہدات کو حسین الفاظ کے سانچے میں ڈھالا ہے۔
 ڈینیٹے پر ڈینیٹے۔ عربوں کی تاریخ، ص ۵۸۶۔

شیخ کے عقائد :- (ظاہرین کی نظر میں)

- ۱۔ وہ حلول و اتحاد کے قائل ہیں۔
- ۲۔ وہ ماسوی اللہ کی تلقین کرتے ہیں جس سے شرائع کا ابطال لازم آتا ہے۔ کیونکہ سب احکام فرع وجود ہی کے ہیں۔ جب وجود ہی نہیں تو احکام کہاں۔

۱۔ حلول کے معنی ہیں "The incarnation of God in man."

۲۔ اور اتحاد کے معنی ہیں "The Identification of man with God"

لیکن شیخ کی طرف اس عقیدے کا انتساب ایک بہتان ہے۔ وفتوحات میں ایک مقام پر فرماتے ہیں: "القدیم لا یكون قط محلاً للحوادث ولا یكون حالاً فی المحدث (وہ قدیم ہے نہ اُس میں کوئی چیز حمل کر سکتی ہے اور نہ ہی وہ کسی شے میں حلول کر سکتا ہے) دربارہ کہ شیخ اللہ تعالیٰ کے متعلق مستوی علی العرش کے قائل نہیں۔ اس صورت میں غیر مستوی کا مستوی علی العرش کے ساتھ اتحاد کیونکر ممکن ہو سکتا ہے؟

صوفیاء کے درمیان اتحاد Identification کی کھلی مثال بایزید کے ہاں ملتی ہے جب

"فنا فی اللہ" کے مقام پر پہنچ کر اپنے "انی انا اللہ" میں مذہبوں کہہ دیا تھا۔ (ملاحظہ ہو) The Metaphysics of Rumi مضمون زیر عنوان "Sufi Pantheism" ص ۴۳، مصنفہ

خلیفہ عبدالحکیم :

۳۔ اگر شیخ کی یہ مراد ہے کہ بجز حق تعالیٰ کوئی چیز موجود بالذات نہیں تو درست ہے لیکن وہ خود عالم نثار کے وجود کے قائل ہیں۔ ایک جگہ فرماتے ہیں: "کلُّ موجودٍ مُفْتَقِرٌ إِلَیْهِ فِی وجودِهِ۔ فالعالم کلمہ موجود بہ رَہو تعالیٰ موجودٌ بنفسہ (تمام موجودات اپنے وجود میں اسی کے محتاج ہیں۔ اس طرح تمام عالم اسی کے واسطے سے موجود ہے۔ لیکن اللہ تعالیٰ بذاتہ موجود نہیں) صوفیاء کے نزدیک یہ امر مسلمہ ہے کہ جب سالک پر مقام کا غلبہ ہوتا ہے تو وہ تمام "ماسوی اللہ" کو باطل دیکھتا ہے۔

- ۳۔ نبوت عامہ القطارِ نبوتِ تامرہ کے بعد اب بھی جاری ہے۔
 ۴۔ فرعون طاہر اور مسطر مرآہ۔
 ۵۔ شیخ وحدت الوجود کے بھی قائل ہیں۔

۱۔ ”نبوت عامہ“ کی اصطلاح شیخ نے ہی وضع کی ہے جس سے ان کی مراد اجتہادِ علماء ہے جو ورثۃُ الانبیاء ہیں۔ اس سے زیادہ کچھ نہیں۔ (شرح مفوض الحکم، بابی، ص ۲۲۵)

۲۔ شیخ مفوض الحکم کی ”فہر حکمة علویة فی کلمة موسویة“ میں فرماتے ہیں: فقبضہ اللہ طاہرًا مطہرًا۔ لیس فیہ شیئی من الحبث۔ لا قد قبضہ اللہ عند ایمانہ۔ (اللہ تعالیٰ نے اس کی جان اس حالت میں قبض کی کہ وہ پاک اور صاف ہو کر دوسری دنیا کو سدھارا۔ اب اس میں کوئی پلیدی رتک باقی نہیں رہی، کیونکہ اللہ تعالیٰ نے اس کی رُوح قبولِ ایمان کے بعد قبض کی ہے) حالتِ باس میں قبولِ ایمان کیونکہ مقبول ہو سکتا ہے۔ فرقانِ حمید کی یہ عبارت: الان، وقد عصیت من قبل وکنت من المفسدین اس بات پر شاہد ہے کہ اللہ تعالیٰ نے اس کی شقاوت کو سعادت سے نہیں بدلا۔ سمجھ میں نہیں آسکا کہ شیخ نے فرعون کی شہادتِ خالصہ کو کس طرح قبول کر لیا ہے۔ حالانکہ جہو علماء کا مسلک اس سے مختلف ہے بلکہ وہ خود فتوحات کے باب باسٹھ میں فرماتے ہیں۔
 فرعون و منرود موثبان فی النار و فرعون اور منرود کبھی کبھی آگ سے ٹھپکارا حاصل نہ کر سکیں گے۔
 ۳۔ ممکنات کی مختلف النوع صورتوں میں سالک اب بھی وحدت دیکھتا ہے۔ دھاگے میں جو گرتے ہیں لگا دی جاتی ہیں ان کا وجود اگرچہ دھاگے سے متمایز نظر آتا ہے۔ لیکن فی الواقع دھاگے کے سوا اگرہ کوئی زاید چیز نہیں۔ صرف صورت بدل گئی ہے۔ مادہ کے یہ مختلف روپ اسی ایک وجودِ مطلق کے پر تو ہیں جس طرح جاب اور موج پانی کی مختلف صورتیں ہیں۔
 اسے صوفیاء ”وحدت وجود“ کہتے ہیں۔ ایک دوسرا نظریہ یہ بھی ہے کہ سایہ کو جو نسبت وجود سے ہے وہی عالم کو خالق سے ہے۔ یہ ”وحدتِ شہودی“ ہے۔ قدیم
 وحادث کے لحاظ سے تین صورتیں:-
 (باقی اگلے صفحہ پر)

اسی قسم کے دوسرے ادہام کو دُور کرنے کے لئے جن اہل علم اصحا نے قلم اٹھایا ہے۔ اُن میں بعض کے نام درج کئے جاتے ہیں۔

(د) اگر خدا کو قدیم مان لیا جائے اور عالم کو حادث تو ہمیں جاننا چاہیے کہ قدیم حادث کی علت نہیں ہو سکتا۔ کیونکہ علت اور معلول کا وجود ایک ساتھ ہوتا ہے۔ اس لئے اگر علت قدیم ہو تو معلول بھی قدیم ہوگا۔ (ب) اگر عالم قدیم ہے اور اس کا کوئی خالق نہیں، تو یہ عقیدہ دہریوں کا ہے۔

و اگر عالم قدیم اور ازلی ہے اور باوجود اس کے خدا کا پیدا کیا ہوا ہے جو بذات خود قدیم ہے تو دونی چیزوں میں سے ایک کو علت اور دوسرے کو معلول کہنا "ترجیح بلا مرجع" ہے۔

حضرات صوفیہ کا مذہب یہ ہے کہ "عالم قدیم ہے لیکن وہ ذات باری سے علیحدہ نہیں، بلکہ ذات باری ہی کے مظاہر کا نام عالم ہے۔ شیخ وحدت وجود کے قائل ہیں۔ اُن کے نزدیک تمام عالم اسی ہستی مطلق کی مختلف شکلیں اور صورتیں ہیں اس بنا پر صرف ایک ذات واحد موجود ہے اور تعدد جو محسوس ہوتا ہے، محض اعتباری ہے۔ عارف رومی فرماتے ہیں سے

گر ہزاراں اندیک کس بیش نیست جز خیالاتِ عدد اندیش نیست

اب جو سوال پیدا ہوتا ہے، وہ یہ ہے کہ خالق اور حاکم میں کیا نسبت ہوگی؟

عارف رومی اس کا جواب یوں دیتے ہیں

آخر ای جاں، بابدن پوینتہ است ایچ ای جاں بابدن مانستہ است
راکھ درائف، منطق در لسان لہو در نفس، و شجاعت در جہاں
شادی اندر گدہ، دغم در حبرگ عھتل چوں شمع، درون مغز سر
ایں تعلقہا نہ بے کیف است دچو؟ غفلہا در دانش چو نے، زبوں
(سوانح مولانا روم، شبلی "بحث وحدت الوجود")

۱۔ مجد الدین، الفیروز آبادی - (المستوفی ۱۲۱۲ھ)

۲۔ مولانا جلال الدین سیوطی - (۱۲۲۵ھ)

۳۔ عبدالوہاب الشعرانی (۱۵۶۵ھ)

علامہ سیوطی نے ابن العربی کے حقی میں دو کتابیں تالیف کیں۔ ایک کا نام ہے "تنبیہ الغبی فی تبویۃ ابن العربی" دوسری "تمح المعارض فی نصوۃ ابن الفارض" کے نام سے یاد کی جاتی ہے۔ میرے پیش نظر کتاب "التنبیہ الطربی" جس میں اس قسم کے بعض مسائل کو "اغتراب و اقتراب" کی صورت میں پیش کیا گیا ہے۔ اغتراب کے تحت اعتراضات ہیں اور اقتراب کے تحت جوابات۔ خیال رہے کہ شیخ الاکبر صوفیاء کے اُس طبقہ کے ساتھ تعلق نہیں رکھتے جو مجذوب کہلاتا ہے، اور شرعی آیات کی پروا نہیں کرتا۔ چنانچہ آپ ایک مقام پر فرماتے ہیں :-

علیک بعد الشریعة - علم شریعت کو اپنے لئے لازم جان۔ کیونکہ شریعت
فان الشریعة ہی سفینتک - ہی تمہاری وہ کشتی ہے کہ جب اس میں رخسہ پڑ جائے
التی اذا انحرفت، هلکت - گا تو وہ ڈوب جائے گی اور ان سب کو بے درجگی
وهلک جمیع من فیہا وانت - جو اس میں سوار ہیں۔ جان لے کہ تم سے اللہ تعالیٰ
مسئول عن اقامة حدود الله - کی حدود کو قائم رکھنے کے متعلق سوال کیا جائے گا۔
یہ غذا کس قدر ثقیل ہے۔ عام انسان تو اس کے ہضم کرنے
کی طاقت بھی نہیں رکھتا۔ مناسب ہوگا کہ ان متصوفانہ مسائل کو
پھر کسی وقت کے لئے اٹھا رکھا جائے جب ہمارے معدہ کو قوت
اور ہمارے ذہن کو جلا حاصل ہو جائے۔ عارفِ رومی نے کیا خوب کہا ہے۔

لقمہ و نکتہ است کامل را حلال
تو نہ کامل مخور، می باشش لال

x x x x x x

» اندلسی عربوں کے علوم تمام مغربی یورپ میں پھیل
چکے تھے۔ اب اندلس اپنا فرض ادا کر چکا تھا! «
پروفیسر مہٹی کے ان الفاظ کے ساتھ ہم اپنی آج کی مجلس ختم
کرتے ہیں۔ اگر طوالت کا خوف نہ ہوتا، تو ہم علوم کے دوسرے
شعبوں پر بھی سیر حاصل بحث کرتے، اور اپنے قارئین کو بتاتے
کہ دانائے افرننگ نے کس طرح ہماری آتش علم سے اپنے چراغ
کو روشن کیا ہے۔



اشارات و تصانیف اسلامی

- عرب مورخین کے ہاں عوامی زندگی کی عکاسی۔
- اسلامی دور میں صنعت و حرفت۔ پارچہ بانی۔ تقالین سازی۔ کاغذ سازی کے علاوہ سامان زیبائش و آرائش اور فن کاروگری۔
- فنون لطیفہ و جمیلہ
- مصوری و فن سنگ تراشی۔ فن تعمیر (مسالہ ستونوں کی ابتداء، آرائشی طاقچے اور قلمی گلکاریاں) اور شاعری۔

عمارات (اندلس میں)

- صافہ۔ جامع مسجد قرطبہ (ابتداء سے تکمیل تک) مدینہ الزہراء۔ الحمراء۔
- عمارات (سلسلی میں)
- مساجد اور قصور و محلات کی تعمیر (قصر سعد۔ قصر حعفر۔ قصر فیترہ۔ قصر توبع)

باب ۲۲

کیا بلحاظ ترقی دولت اور کیا بلحاظ ترقی علمی و عملی، وہ عرب
ہی تھے جنہوں نے یورپ کو مہذب بنایا۔ جب ان کی
تحقیقات علمی اور ان کی ایجادوں پر نظر ڈالی جائے
تو معلوم ہوتا ہے کہ ایسی قلیل مدت میں ان سے زیادہ
کسی قوم نے ترقی نہیں کی۔ اور جب ان کی صنعت
و حرفت پر نگاہ ڈالی جائے تو ان کے صنایع میں ایک
ندرت اور جدت ہے جس کا مقابلہ نہیں کیا جاسکتا۔

”گستاویبان“

اثر و صناید

جہاں شاہانِ اندلس اور تاجدارانِ صقلیہ نے ظلمت و جہالت کو دور کرنے کے لئے قرطبہ، اشبیلیہ، سلرگو اور میپس کی یونیورسٹیاں قائم کیں، تمدنی ترقی اور ثقافتی لطافت پیدا کرنے کے لئے نسبت گہوں بارہ دریوں اور محل و قصور کی تعمیر کی، وہاں انہوں نے عوام کی خوشحالی میں اضافہ کرنے اور ملک کی دھن دولت کو بڑھانے کے لئے زراعت و فلاحت اور صنعت و حرفت کی طرف بھی پوری توجہ کی۔

عرب و قباہ نگار نے جنگوں سے متعلق اخبار و روایات کو تو تفصیل کے ساتھ بیان کیا ہے اور بعض جگہ بال کی کھال اُتارنے کی کوشش کی ہے۔ لیکن دورِ متوسط میں کسی مؤرخ نے عوام کی حالت کے متعلق کچھ بھی تحریر نہیں کیا۔ تاریخ میں جا بجا امراء کے آدابِ نشست و برخاست، اُن کے عظیم الشان محلات، فلک بوس عمارت اور حریر و دیا کے ملبوسات کا ذکر تو ملتا ہے لیکن مزدور کے مٹی کے گھروندوں، عوام کی بیکسی اور زیر دستوں کی مفلوک الحالی کا جن کی قبائے زندگی میں رنج و الم اور فکر و غم کے ہزاروں پیوند لگے ہیں، کوئی ذکر نہیں ملتا۔ دورِ مظلمہ میں تو مؤرخین نے انہیں بالکل ہی ناقابلِ اعتنا سمجھا ہے۔ لیکن مسلمان مؤرخین اور سیاحین نے اس عہد کے اندلس اور صقلیہ کے عوام پر طائرانہ نگاہ ڈالی ہے۔ اور ان کے معیارِ زندگی، اسبابِ معیشت

اور صرف دولت پر کچھ نہ کچھ ضرور تحریر کیا ہے۔

ابن جبیر نے اپنے سفرنامہ میں جہاں امراء کی دیدہ زیب عمارتوں کا ذکر کیا ہے، ان کی ثروت و وجاہت، تہذیب و تعیش پسندی کے متعلق لکھا ہے۔ وہاں اُس نے عوام کی نفاست، حُسن معاشرت، اعتدال پسندی اور احسان و مروت کا بھی ہلکا سا چربہ اُتارا ہے۔ بازار کی معموری، تجارت کی بہاہمی، سامان تجارت کی عمدگی اور زرمبادلہ کی بلند معیاری کے نقوش ان لوگوں کی تحریروں میں ڈھونڈے سے مل سکتے ہیں۔ مسٹر اسکاٹ عوام کی طرز معاشرت کے متعلق لکھتے ہیں۔

”غزباء کے مکانات اچھی وسعت اور آرام کے ہوتے

تھے۔ وہ جیسے بھی ہوں، بہر حال لندن اور پیرس کے

اُس زمانہ کے غزباء کے مکانوں سے بدرجہا بہتر تھے۔

پیرس کے سوداگروں کے مکانات ہر طرح محلات شاہی

بڑھے ہوتے تھے۔

وہاں کے باشندے سارینیئرس کے رہنے والوں

سے کسی طرح ترقی و تنعم میں کم نہ تھے، اور ثروت، تہذیب

فضول خرچی اور تعیش میں تو ضرب المثل تھے۔“

ایک اور مؤرخ لکھتا ہے۔

”یہاں کے لوگ اپنے ہمسایوں کے درمیان سامان

لباس اور دیگر حالات کے لحاظ سے صفائی و ستھرائی میں

مشہور ہیں۔ اور لوگوں میں حُسن صورت، معاشی اعتدال

پسندی، احسان و مروت اور عمدہ معاشرت کے لحاظ

سے ممتاز ہیں۔“

اس میں شک نہیں کہ مسلمانانِ اندلس اور صقلیہ کا طرزِ تمدن بھی زندہ دلی مزاج اور ظرافتِ طبع کی ایک تصویر تھا۔ اُن کی صحبتوں میں انتہا درجہ کا لطف و ماعنی و جسمانی ہوتا تھا۔ خشونت کا وہاں نام نہ تھا۔ نکاتِ علمی کے ساتھ لطائف و ظرائف سے محفلیں گرم رہیں۔ عورتوں کا معیارِ زندگی کس قدر بلند تھا، اُن کا طرزِ بود و ماند، وضع و قطع اور لباس کس قدر مثالی تھا۔ ابنِ جبیر کے اس بیان سے بخوبی واضح ہو جائے گا۔

” اس شہر میں مسیحی عورتوں کی وضع بالکل مسلمان خواتین کی سی ہے یعنی وہ بھی نہایت شیریں زبان ہیں۔ چادر اوڑھے ہوئے اور نقاب ڈالے ہوئے رہتی ہیں عید میلاد میں بڑی شان سے نکلتی ہیں۔ سنہرے حریر کے کپڑوں میں بلبوس، عمدہ نرم و نازک اور جواہر ٹکے ہوئے جوتے پہنے چادروں میں سمٹی سمٹائی رہتی ہیں۔ جس پر زرتا چادریں اور چہروں پر زنگین نقاب اور پیروں میں سنہرے موزے پہنے رہتی ہیں۔ غرض مسلمان عورتوں کی زیبائش کے تمام سامانوں، زیوروں سے آراستہ، مہندی لگائے کپڑے عطر میں بسائے اس شان سے گرجے کی طرف ایک دن چلتی دکھائی دیں۔“

حقیقت یہ ہے کہ اندلس اور صقلیہ کی یہ مرفہ حالی اور تمدنی چمکانچہ اُس زراعت اور تجارت کا نتیجہ تھی جو اس دورِ امن و رافت میں پھلی

اور پھولی، شاہانِ ذمی شتمِ قدردان تھے۔ مسالک محفوظ تھے۔ قدرتی ذرائع کی بہتات اور لبرت تھی۔ اور لوگ شوق و ذوق کے مالک تھے۔ اس لئے لازمی تھا کہ یہ جگہیں تجارتی مرکز بن سکتیں۔ جوزف ہل ایک جگہ لکھتا ہے۔

”سن عیسوی ۷۵۶ کے وسط مئی سے بنو امیہ جو مشرقی خلافت سے محروم کر دیئے گئے تھے۔ اندلس کے حکمران اور ”خلفِ خلفاء“ کی حیثیت سے مغرب میں برسرِ اقتدار آئے۔“

ان کا دورِ حکومت جو ۲۸۰ برس تک رہا۔ اندلس میں عربی تمدن کے زریں عہد کی حیثیت رکھتا ہے۔ ملک کا مستقل اقتصادی نظام، جو مصنوعی طریق آبپاشی کے نفاذ اور مشرقی اجناس مثلاً چادل، نیشکر، کھجور اور انار کی کاشت کا نتیجہ تھا۔ تجارت کی گہما گہمی جو قرطبہ اور شمالی افریقہ کے درمیان قائم تھی، بلکہ اندرون افریقہ اور سوڈان کے علاقوں تک وسیع تھی، ریشم کی صنعت جس کے سبب کم و بیش ۳۰۰۰۰۰ لوگ کام میں لگے تھے، شاعری اور علوم و فنون نے اسپین کے لوگوں کو نہ صرف زندگی کے دھارے کے ساتھ چلنے کے قابل بنایا تھا بلکہ یہ ان کے دل و دماغ پر چھائے ہوئے تھے۔“

صقلیہ اس تجارتی (بحری) شاہراہ پر واقع تھا جو مشرق و مغرب

کو آپس میں ملاتی تھی۔ ہندوستان، مصر و شام، شمالی افریقہ، چین، صقلیہ

۱۶ جوزف ہل، عربوں کی تہذیب۔ ص ۱۶

اور اندلس کے درمیان تجارت اُن دنوں خوب تھی۔ ابن جبیر نے
 اطریش (سسی) کے ساحل سے اندلس، سبتہ اور اسکندریہ
 کے لئے تین جہاز بہ یک وقت روانہ ہوتے دیکھے۔ ان سب
 میں مسلمان تاجر اور حاجی سوار تھے۔ مسٹراسکاٹ صقلیہ کی مرکزی
 حیثیت اور تجارتی لحاظ سے اہمیت کے متعلق لکھتے ہیں :-
 ”صقلیہ کے قدرتی ذرائع اور اس کی جائے وقوع
 اور اُس کے بحر شام کے مشرقی و مغربی مقام اتصال پر
 منڈی ہو جانے سے وہاں کے باشندے ایسے مالا مال
 ہوئے کہ اس کے مساوی رقبہ و حدود کا کوئی ملک
 بھی ایسا دولت مند نہیں ہوا تھا۔ پلرمو اور سیرا کیوز کے
 بندروں پر جہازوں کا ہجوم ہمیشہ لگا رہتا تھا۔ صقلیہ
 کے تجارتی جہاز تمام یورپ کے بندروں پر نظر آتے
 تھے۔“

ایک اور مقام پر صقلیہ اور اندلس کی باہمی تجارت کا ذکر
 کرتے ہوئے مسٹراسکاٹ لکھتے ہیں :-

”ان ممالک کی پیداوار اور مال تجارت صقلیہ کے
 تاجروں کے ہاتھ آتے تھے۔ ان چیزوں کے مقابلہ میں
 یہ سوداگر یہاں سے روئی، سس، انگور، نازنگی، شکر، شہاب
 پتیل، تانبا، سیسہ، لوہا، پارہ، کافی نمک، نمک، نوشادر،
 توتیا، چوپائے، گھوڑے اور ایک قسم کی پھلی جس
 سے ارغوانی رنگ نکالا جاتا تھا۔ ان ممالک میں لے

جاتے تھے ۔

تجارت کی اس فراوانی سے ان ممالک میں بننے والوں کے معیار زندگی، محسوسات اور مقامی ضروریات کا اندازہ لگایا جاسکتا ہے۔ اب ہم ان مصنوعات کا ذکر کریں گے جو اندلس اور جزائر سسلی میں تیار ہوتی تھیں اور جنہیں عرب جہاز ران اپنے جہازوں میں لا کر دور دراز علاقوں میں پہنچا دیتے تھے۔

۱۔ پارچہ بانی — (سوئی و ریشمی)

صقلیہ اور اندلس کے تمام مرکزی شہروں میں ریشم کے کپڑے پالے جاتے تھے۔ جن سے عمدہ، پانڈار اور نفیس قسم کا ریشم تیار ہوتا تھا۔ ریشمی کپڑوں کی پرورش کہیں تو شہتوت کے پتوں پر کی جاتی تھی اور کہیں انجیر کے پتوں پر۔ یہاں کے کپڑے نہایت باریک، نفیس اور عمدہ ہوتے۔ ان میں اعلیٰ قسم کے پھول کاٹھے جاتے۔ کپڑوں کے پالنے کے لئے جیان، المریہ، غرناطہ، مرسیہ، یسلیز اور بلرم کے شہر اہمیت رکھتے ہیں۔ جیان میں اس قدر ریشم تیار ہوتا تھا کہ یہ شہر جیان الحریر (ریشم کا جیان) کے نام سے پکارا جانے لگا۔ مسٹر اسکاٹ کا خیال ہے کہ کپڑوں کی پرورش کا کام سب سے پہلے صقلیہ میں شروع ہوا اور بعد میں اندلس میں۔

ابن حوقل جسے مختلف ممالک کی تہذیب و تمدن دیکھنے کا موقع ملا ہے کہتا ہے :-

”کہ میں نے اقطارِ عالم میں اس کپڑے کی مانند کوئی

دوسرا کپڑا نہیں دیکھا اور نہ ہی ایسے کاریگر روئے زمین پر
 کہیں دیکھنے میں آئے ہیں۔
 کپڑے کی نفاست، رنگوں کی پختگی اور بناوٹ کی عمدگی کے
 متعلق مسٹر اسکاٹ رقمطراز ہیں :-

”کپڑا بننے میں مسلمانانِ اندلس اور مسلمانانِ صقلیہ کو وہ
 کمال حاصل تھا کہ ان کی کوئی ہم عصر قوم ان کی ہمسری نہ
 کر سکتی تھی۔ ان دونوں ملکوں میں گیارہویں صدی کے
 بعد عام طور پر لوگ ریشمی کپڑا پہنتے تھے۔ حالانکہ اس
 زمانہ تک یورپ کے دوسرے ملکوں میں یہ بیش قیمت
 ہی سمجھا جاتا تھا۔ زمانہ حال کی سائنس باوجود اس قدر ترقی
 کے ایسا مضبوط، نرم اور خوبصورت کپڑا نہیں بنا سکی۔
 نہ معلوم وہ رنگ کیسے غیر معمولی تھے جن سے ان
 کپڑوں کے سوت رنگے جاتے تھے“

ریشمی اور سوتی کپڑے کی صنعت ذیل کے مقامات میں جاری
 تھی۔

المریہ :- یہاں ریشمی کپڑے کے علاوہ کھواب، زربفت ڈھوپ
 چھاؤں کا ایک سفید گلدار کپڑا بنا جاتا تھا۔
باجہ، قلعہ رباح : یہاں سوتی اور ریشمی کپڑے پر کڑھائی کا کام
 نہایت باریک اور صفائی سے کیا جاتا تھا۔
غزناطہ، جیان :- دھاری دار کپڑا تیار ہوتا تھا۔
نیمپلز، ریشمی اور زری کے پارچے تیار ہوتے۔

۱۷ اخبارِ اندلس، ج ۳، ص ۶۲۵-۶۲۶ ۱۸ اخبارِ اندلس، ج ۲، ص ۲

ان شہروں میں حریر و دیا کے استعمال کے علاوہ سمور اور روپہ کے پوشین بھی استعمال میں لائے جاتے تھے۔ ان جانوروں کی کھالوں کو سمندر سے حاصل کر کے قرطبہ اور قرطبہ لایا جاتا، جہاں پوشین تیار ہو کر اطراف ممالک میں بھیجے جاتے۔

مقدسی نے ہمیں ایک اور جانور (البوقلمون) کا پتہ دیا ہے جس کے بالوں سے ایک قسم کا باریک، ملائم اور ستھرا کپڑا صقلیہ میں تیار کیا جاتا۔ وہ لکھتا ہے :-

» اور اس اقلیم میں بکثرت عجائب ہیں۔ ان میں سے ایک البوقلمون ہے یہ ایک قسم کا جانور ہے جو سمندر کے ساحل پر پتھروں سے اپنے جسم کو کھجاتا ہے۔ جس سے اُس کے رویں گرتے ہیں۔ یہ رویں ریشم کی طرح نہایت نرم اور ملائم ہوتے ہیں۔ اس کا رنگ سنہرا ہوتا ہے۔ وہ مطلق چھوٹا نہیں جاتا۔ نہایت نادر الوجود ہے۔ چنانچہ اس کو جمع کرتے ہیں اور اس سے کپڑا بنتے ہیں۔ «

یورپین مورخین کو اعتراض ہے کہ کپڑا بننے اور رنگنے وغیرہ کا فن یورپ نے مسلمانانِ صقلیہ سے سیکھا۔ موسیو لیبان لکھتے ہیں :-

» ریشمی کپڑا جزیرہ میں بننے لگا۔ اور اس وقت بھی نوربرگ میں ایک ریشمی چادر شاہانِ صقلیہ کے اوڑھنے کی موجود ہے، جس پر کوئی حرفت میں ۱۱۳۳ء کا ایک کتبہ ہے ایسا معلوم ہوتا ہے کہ کپڑے رنگنے کا فن صقلیہ سے

یورپ میں آیا۔

۲۔ قابین اور چٹائیاں بنانا۔

یہ کام بھی ان ممالک میں حُن و خوبی سے کیا جاتا تھا۔ حقیقت تو یہ ہے کہ "عمدگی اور فضیلت اندس کی مصنوعات پر ختم تھی۔ چٹائیاں ایک خاص قسم کی گھاس سے بھی تیار کی جاتی تھیں۔ ابن جبر نے ترمہ (سلسلی) کی جامع مسجد میں جو چٹائیاں دیکھی تھیں وہ حُن بنیان اور مضبوطی کے لئے بے نظیر تھیں۔

چٹائیوں اور قابینوں پر ذی الارواح کی تصویریں موجود ہوتیں، اور ان پر رنگ برنگ کے گل بوٹے تیار کر کے انہیں زیادہ جاذب نظر بنایا جاتا۔ یہ صنعت مرسیہ، لقنت اور کونکہ میں جاری تھی۔

۳۔ سامانِ آرائش و زیبائش

(ہاتھی دانت کا کام، شیشے اور چینی کے برتن بنانا)

لکڑی کے کام میں سیپی اور ہاتھی دانت کا بٹھانا وہ صنعت تھی جسے عربوں نے درجہ کمال تک پہنچایا۔ پرانی مساجد کے پاکیزہ دروازے وہ منبر جن پر بچہ کاری کا کام کیا گیا تھا، وہ چھتیں جن کے تختے منبت تھے، اور وہ باریک جالیاں جو کھڑکیوں کھڑوں کی زینت تھیں، اپنے کاریگروں کی اختراعی اور تخلیقی قوتوں پر دلالت کرتی ہیں۔ عربوں نے ہاتھی دانت پر کندہ کرنے کے فن کو بھی بڑی ترقی دیا۔ اس کی عمدہ مثالیں سینٹ ایسی ڈورڈی لیبان کے گرجے کی میز اور وہ صندوقچہ ہاتھی دانت کا ہے جو گیارھویں صدی میں باوشاہ ایشیلیہ کے لئے بناتھا، اور بے یو کے گرجے کا ہاتھی دانت کا صندوق جو

بارھویں صدی کا بنا ہوا ہے، اور غالباً صلیبی جنگوں کے زمانہ میں
مصر سے لایا گیا ہے۔ اس صندوق پر سونے چاندی کی مثبت کاری
ہے۔ جس میں پرند اور علی الخصوص مور بنے ہوئے ہیں۔ عربوں کی
لکڑی، ہاتھی دانت اور فلزات کی صنایعوں میں ایک عجیب بات ہے
جو ان کی ذہانت اور ان کاموں کی فطری مناسبت ثابت کرتی ہے۔
وہ یہ ہے کہ عرب باریک سے باریک کام کو بھی بہت ہی موٹے
اور تعداد میں کم اوزاروں کے ذریعے سے بناتے ہیں۔

شیشے اور چینی کے برتن بنانے کی صنعت اہل فنیشیاء کی طرف
منسوب ہے۔ جو خود سامی اقوام میں سے ہیں۔ ساتویں اور آٹھویں صدی
قبل مسیح میں اس قسم کے برتن مصر اور سینوا میں کھدائی کے بعد دستیاب
ہوئے ہیں، جن سے معلوم ہوتا ہے کہ اس خطہ میں شیشے کے برتن
زمانہ قدیم میں بھی استعمال کئے جاتے تھے لیکن اس پرانی صنعت کو
عربوں ہی نے تکمیل تک پہنچایا۔ اکثر مؤرخین کا خیال ہے کہ وینس اور
مورانی کی شیشے کی صنعت اہلی عربوں سے لی گئی ہے۔ یہ صنعتیں بلنس
المریہ، دانیہ، عزناطہ، بسطلہ، کونکہ، شذوتہ، طلیطلہ اور ملاگامیں قائم تھیں۔
ان میں میورقہ اور ملاگا خاص شہرت کے مالک ہیں۔ ملاگا کی صنعت کے
متعلق ابن بطوطہ اپنے سفرنامہ میں لکھتا ہے کہ اس شہر میں بہت
ہی عمدہ زرنگار چینی کے برتن بنتے تھے، جو دور دور کے ملکوں تک جایا کرتے
تھے۔

۱۷۵۵ء - ۱۷۵۶ء - ۱۷۵۷ء - ۱۷۵۸ء - ۱۷۵۹ء - ۱۷۶۰ء - ۱۷۶۱ء - ۱۷۶۲ء - ۱۷۶۳ء - ۱۷۶۴ء - ۱۷۶۵ء

۱۷۶۵ء - ۱۷۶۶ء - ۱۷۶۷ء - ۱۷۶۸ء - ۱۷۶۹ء - ۱۷۷۰ء - ۱۷۷۱ء - ۱۷۷۲ء - ۱۷۷۳ء - ۱۷۷۴ء - ۱۷۷۵ء

(۴) کاغذ کی صنعت

کاغذ کی ایجاد کا سہرا چینیوں کے سر ہے، جو اسے ریشمی کپڑے کے نخل سے تیار کرتے تھے یہ ایجاد آٹھویں صدی عیسوی کے وسط میں چین سے سمرقند میں آئی۔ عربوں نے جب اس علاقہ کو زیرِ نگین بنایا، تو یہاں کاغذ کے بڑے بڑے کارخانے موجود تھے۔ سمرقند سے یہ صنعت العراق پہنچی۔ الفضل بن یحییٰ نے جو ۹۲۲ء میں خراسان کا گورنر تھا۔ کاغذ کی صنعت کی طرف توجہ دی۔ اور بغداد میں ایک بہت بڑا کاغذ کا کارخانہ قائم کیا۔ چنانچہ تاریخِ خلافت میں پہلی مرتبہ ہارون الرشید کے عہد میں جعفر بک نے جھلی کی بجائے کاغذ کا استعمال شروع کیا۔

بارھویں صدی عیسوی کے وسط میں یہ صنعت اندلس پہنچی جہاں عربوں نے چھٹھڑوں سے کاغذ بنانا شروع کیا۔ اس تاریخی حقیقت کی شہادت ایک لسانی ذریعہ سے بھی ملتی ہے۔ انگریزی لفظ "Ream" ایک پرانے فرانسیسی لفظ (Rayme) سے ماخوذ ہے۔ یہ لفظ خود ایک ہسپانوی لفظ (Resma) کی بگڑی ہوئی صورت ہے، یہ مؤخر الذکر لفظ ایک عربی لفظ (Rizma) سے نکلا ہے جس کے معنی "گٹھے" کے ہیں۔

عیسائی مورخین کا خیال ہے کہ صلیبی جنگوں سے لوٹنے والے لوگ اس صنعت کو مشرقِ وسطے سے فرانس میں لائے۔ حالانکہ یہ بالکل

۱۶۲۷ء پر دیکھی گئی۔ ص ۸۶۲

۲۵۰ الفرائد الدرر، ص ۲۵۰ (Ream of paper, to pile up) لہ رزمۃ

غلط ہے۔ حقیقت یہ ہے کہ فرانس میں یہ صنعت اسپین سے آئی تھی
 اسی طرح اٹلی میں اس صنعت کا اجراء صقلیہ کا مرہون منت ہے۔
 ”یورپ“ کی سب سے پُرانی تحریر جو کاغذ پر لکھی گئی ہے
 ژان ویل کا ایک خط ہے، جو اُس نے سینٹ لوئی کے نام (کچھ
 دنوں اُس کے مرنے سے پہلے ۱۲۸۶ء میں) اُس کی پہلی مصر کی
 چڑھائی کے بعد لکھا تھا۔ برخلاف اس کے عربوں کی کتابیں
 چیتھڑوں کے بنے ہوئے کاغذ پر لکھی ہوئی اس کے ایک صدی
 قبل کی تحریر شدہ موجود ہیں۔ عربوں نے چیتھڑوں کے علاوہ
 اور روٹی سے کاغذ بنانا شروع کیا، جو اُس وقت بہترین تصور کیا
 جاتا تھا۔ کاغذ کے بڑے بڑے کارخانے شاطبہ (Jativa) اور
 صقلیہ میں قائم تھے۔

۵۔ فن کاروگری۔ (لوہے و پیتل کی دیگر مصنوعات)

لوہے کی مرصع کاری کا کام، فلزات اور آلات جگ بنانے
 کی صنعتیں اندس اور صقلیہ میں خوب پھل پھول رہی تھیں۔ ابن سعید
 کا قول ہے کہ ”اہل اندس کی مصروفیات بہت بڑھنی ہوئی تھی اندس
 کے ان حصوں میں بھی جو کفار کے قبضے میں ہیں ایسی ایسی چیزیں
 بنتی ہیں جن کو دیکھ کر عقل دنگ ہوتی ہے۔ شمشیر بزدلی یعنی بریل
 کی تلواروں کی اندس میں بڑی قدر کی جاتی ہے۔“

Bordeaux

روزمرہ کی ضروریات کی چیزیں مثلاً چھریاں، قینچیاں اور دیگر نازک
 اشیاء مرسیہ، طلیطلہ، اٹبیلیہ اور بلرم کے شہروں میں ایسی صفائی

۱۶۔ یہ شہر فرانس کے جنوبی حصہ میں واقع ہے اور اس وقت عربوں کا مفتوحہ علاقہ تھا۔

اور خوبصورتی سے تیار کی جاتی تھیں کہ دیکھنے والے کی عقل دنگ رہ جاتی۔ یہ اشیاء دیگر ممالک میں تجارت کی غرض سے بھیجی جاتی تھیں۔ فولاد میں جس قدر خوبیاں ہو سکتی ہیں، وہ اٹلی کے فولاد پر ختم تھیں۔

ان صنعتوں کے علاوہ مٹی کے ظروف بنانا، جہاز سازی، پھلی کا گوشت ڈبوں میں بند کرنا، شراب کشید کرنا، دباغت، صدف ربڑی اور دیگر صنعتیں ملک کی دھن دولت میں اضافہ کر رہی تھیں۔

فنون لطیفہ و جمیلہ

ہم اس موضوع کو چار حصوں میں تقسیم کریں گے

- ۱۔ موسیقی۔ جس کا ذکر پہلے گزر چکا ہے۔
- ب۔ مصوری، فن نگ تراشی اور فن شکل تراشی۔
- ج۔ فن تعمیر۔
- د۔ شاعری۔

۱۔ مشرکانہ دورِ ظلمت میں جب مسیحانہ تعلیمات زمانے کے دھندلے ہیں چھپ چکی تھیں۔ اور مسیحانہ اخلاق کی عبارتیں مرورِ ایام کے ساتھ محو ہو چکی تھیں، تو انسان نے، جو ایک وقت خود مسجودِ ملائک تھا، اپنے خالق کو چھوڑ کر اپنے ہاتھوں کے بنائے ہوئے پتھر کے مجسموں اور مٹی کی مورتیوں کی پرستش شروع کر دی۔

یونانی علم الاضنام میں تو ان معبودوں کا وجود بہت قدیم ہے۔ ممکن ہے کہ یونان کے مصوّر اور فن کار اپنے ذوقِ حُسن اور جمال پرستی کا اظہار آرٹ کے انہی عریاں مجسموں کے ذریعے کرتے ہوں اور آہستہ آہستہ انہوں نے ان کے حضور میں جھکنا بھی شروع کر دیا ہو۔ بیم ورجا اور نفع وضرر کے احساسات جہتی اور خلقی ہیں۔ اس دورِ مظلمہ میں انسان انہی مرئی یا غیر مرئی خداؤں کے حضور میں سرسجود نظر آتا ہے۔ جب ان لات و منات، اگنی اور والیو، مرکری اور کیوپیڈ کو معبودیت کا درجہ دیا گیا تو لازمی تھا کہ اس فن میں وہ کمال دکھایا جاتا جس کی نظیر ملنا محال ہے۔

مصر ہو یا ایران، یونان ہو یا ہندوستان۔ ہمیں ان مقامات پر فنِ مصوری اور سنگ تراشی کے قدیم نمونے ملتے ہیں جنہیں شاہکار کہا جاسکتا ہے۔ لیکن اسلام نے اپنی پہلی ہی دعوت میں ان سب کو باطل قرار دیتے ہوئے خالقِ مطلق کے سامنے جھکنے کے لئے کہا۔ ایک ایسے مذہب کے لئے جو اقوامِ عالم میں انقلاب پیدا کرنا چاہتا تھا، اور ایک نئے تمدن کی تشکیل کے لئے سرگرم عمل تھا، کوئی اور چارہ نہ تھا کہ وہ ان اضمام کو اسی طرح باطل قرار دے دے جس طرح اس نے اضمام پرستی کو گناہ اور شرک قرار دیا تھا۔ اور مُزنت (مرتبان) اور دباء (دونہ) کا استعمال اسی طرح حرام قرار دے دے جس طرح اس

سے کیوپیڈ Cupid ایک دیوتا کی بیوی Anrodite کے لطن سے پیدا ہوا۔ یہ دیوی بیک وقت چار دیوتاؤں سے آشنائی رکھتی تھی۔ اور اس کے علاوہ ایک فانی انسان کو بھی اس خصوص میں سرفرازی کا فخر حاصل تھا اور پھر ایسا ہوا کہ ان کے ارتباط اور اختلاط سے ایک دیوتا نے جنم لیا جو کیوپیڈ کہلایا۔

نے شراب کشید کرنے اور شراب پینے کو حرام قرار دیا تھا۔
 یہ خیال کہ مذہب آرٹ کے راستے میں رکاوٹ بنا رہا ہے،
 بالکل غلط اور بے بنیاد ہے۔ جو زن ہل اپنی کتاب
 The Arab Civilization میں لکھتا ہے۔

» فرش کی آرائش اور گلکاری کا کام فنِ شکل سازی
 کی جگہ کسی صورت بہنیں لے سکتا

Plastic Arts

لیکن اس کے لئے مذہبِ اسلام کو ذمہ دار ٹھہرانا غلط
 اور واقعیت سے بعید ہے۔ اگر فنِ شکل سازی کا وجود
 الحمرایا اسلام میں نظر نہیں آتا تو اس کا سبب ایسے فن کی
 عدم ضرورت تھی نہ کہ خود مذہب! (ص: ۱۳۰)

مسلمانوں کی ایک بہت بڑی جماعت ہر زمانہ میں ان فنون کو
 غیر اسلامی سمجھتی رہی ہے لیکن یہ ایک حقیقت ہے کہ مسلمانوں
 میں ایک ایسا طبقہ بھی موجود رہا ہے جو اسے اسلامی تعلیمات کے
 خلاف نہیں سمجھتا رہا۔ ان کے خیال میں اس قسم کے آرٹ
 کی ممانعت کی اصل غرض بت پرستی اور توہم پرستی کی روک تھام تھی۔
 علامہ مقرریمی نے (المتوفی ۸۲۵ھ) ایسے فنکاروں کے نام گنوائے
 ہیں جنہوں نے اس فن کو آرٹ سمجھ کر اپنایا۔ مقرریمی ہمیں بتاتے ہیں کہ۔

» ۲۶۰ھ میں جب المنصور کا قصر لوٹا گیا تو اس میں سے

ہزار ٹکڑے مشجر کے نکلے جن پر خلفائے عرب، ان کی
 جنگ جوئیوں اور ارکانِ سلطنت کی تصویریں بنی ہوئی
 تھیں۔ اس کے علاوہ کھواب، ریشم اور منحل کے نیچے،

انواع واقسام کی حیوانی اور انسانی تصویروں سے سمجھے ہوئے تھے۔ مقررزی نے ایک زینہ کا بھی ذکر کیا ہے جو بادشاہ کے محل میں بنا ہوا تھا، اور جس سے بالکل اہلی زینہ کا دھوکا ہوتا تھا۔ اس سے ثابت ہوتا ہے کہ عرب مصور اصول علم مناظر اور قُرب و بُعد کے اثر سے بخوبی واقف تھے۔ بہتیری عربی کتابیں علی الخصوص علم حیوانات اور گھوڑوں کی تعلیم وغیرہ کی بالتصویر ہیں۔

اسکوریاں کی لائبریری میں ایک ایسے نسخے کے متعلق علم ہوا ہے جس میں کوئی چالیس کے قریب عربی اور ایرانی بادشاہوں، شہزادیوں، سپہ سالاروں اور اعیان مملکت کی تصاویر موجود ہیں۔

صقلیہ کے اسلامی عہد کے فن مصوری کے چند نمونے بھی دستیاب ہوئے ہیں۔ چنانچہ مسٹر رینود نے اپنی کتاب میں علم طب و جراحی سے متعلق کچھ تصاویر پیش کی ہیں جن میں عرب اطباء یورپین مریضوں کا علاج کرتے دکھائے گئے ہیں۔ ان میں سے ایک تصویر وہ بھی ہے جس میں ایک عرب کسی نارمن بادشاہ پر عمل جراحی کر رہا ہے۔ اسی

Coronation Mantle

نیم کی مصوری کی بہترین مثال راجہ دوم کا ہے جو اب تک دنیا میں محفوظ ہے۔

جہاں تک سنگی و برنجی مجسموں کا تعلق ہے، بہت ہی کم نمونے ہم تک پہنچ سکے ہیں۔ ان میں "بیت العروس کی عجیب مورتیاں اور پیسا کے کامپوسینٹو کے کالسی کی بنی ہوئی نصف شیر اور نصف بان

سہ تمدن عرب، موسیولیبیان، ص ۲۶۸۔

کے مورتی اور فور لٹنی کے عجائب خانہ کا وہ کانسٹی کا شیبر جس کے
منہ سے فوارہ جاری تھا: خاص شہرت کے مالک ہیں۔
شاہانِ اندلس نے القصر میں حوض کے اردگرد بارہ حیوانات
کی شکلیں سونے اور بیش قیمت پتھروں کی، قرطبہ کے شاہی کارخانہ
میں بنا کر نسب کردائی تھیں جن کے منہ سے پانی جاری رہتا تھا۔

(ب) فن تعمیر

مسلمان اپنے عہدِ کشور کشائی میں ایسی جگہوں پر پہنچے جو تہذیب
تہذیب و تمدن کا گہوارہ تھیں۔ علوم و فنون کا معدن تھیں۔ ان کی
ہوا لطیف تھی اور ان کی مٹی گوہر بار۔ انہیں ایسی اقوام سے واسطہ
پڑا جو ذہنِ رسا کی مالک تھیں، تمدنی چکا چوند اور ثقافتی برتری نے
انہیں عروج کے آخری نقطے پر پہنچا دیا تھا اور ایک دنیا ان کا سکہ
مانتی تھی۔

اسلامی جنگوں کے دوران میں انہیں بازنطینی دربار کی عظمت ایرانی سلطنت کا
جاہ و جلال اور مشرقی فنِ تعمیر کی شان و شوکت کو دیکھنے کا موقع ملا۔ ان میں سے
ہر قوم ایک مخصوص طرزِ تعمیر کی مالک تھی جو مصری و ایرانی، شرقی و یونانی اور
قبطنی و بیزنطینی فنِ تعمیر کے نام سے موسوم کیا جاتا تھا مسلمان چونکہ ان تمام
جذبات کے حامل تھے جن کا وجود کسی قوم کی فلاح و بقا کے لئے ضروری
ہے، اس لئے انہوں نے اپنی ذہنی استعداد اور انتخاب و امتزاج سے
ایسے اضافے کئے کہ ایک مخصوص طرزِ تعمیر کی بنیاد پڑ گئی جو "اسلامی طرزِ تعمیر"
یا "مشرقی عربی طرزِ تعمیر" کہلاتا ہے

۱۱۱ اور تمدنِ عرب، موسیو لیبان، ص ۵۰۱

اس طرزِ تعمیر میں ایسی جدت اور ندرت موجود ہے کہ تمدنی
تغییرات کا مطالعہ کرنے والی جماعت یہ یقین کئے بغیر نہیں
رہ سکتی کہ یہ خدا کی دین ہے۔ ہنری مارٹن نے سخت مٹھو کر کھائی
ہے جب اس نے یہ لکھا کہ ”مسلمانوں کا خدا جو دنیا کو پیدا کرنے
کے بعد اپنی شان اور اپنی وحدانیت کے بستر پر آرام کر رہا ہے
انسان کو ترقی پر آمادہ نہیں کر سکتا“

خدا لگتی کہنا منہ لگتی نہیں! کیا یہ وسعتِ سلطنت جو رومن
ایمپائر سے بڑھ چکی تھی، یہ علوم و فنون کی ترویج و اشاعت
جس کی گروہ راہ کو یورپ کبھی نہ پہنچ سکا، یہ تمدنی آثار جو اپنی
عظمت ویرینہ پر شاہد و وال ہیں، صلیب کا سبب تھے؟ کیا یہ
چشمِ ساقی کا فیض نہیں ہے کہ اغیار نے بھی اس ساغرِ مے سے
بار بار نفع اندوز ہونے کا فخر حاصل کیا ہے؟ موسیولیبان ایک
مقام پر اعترافِ حقیقت ان الفاظ میں کرتے ہیں:-

”کیا بلحاظ ترقی دولت اور کیا بلحاظ ترقی علمی و عملی، وہ
عرب ہی تھے جنہوں نے یورپ کو ہذب بنایا۔ جب
ان کی تحقیقات علمی اور ان کی ایجادوں پر نظر ڈالی جائے
تو معلوم ہوتا ہے کہ ایسی قبیل مدت میں ان سے زیادہ
کسی قوم نے ترقی نہیں کی اور جب ان کی صنعت
و حرفت پر نگاہ ڈالی جائے تو ثابت ہوتا ہے کہ ان
کے صنایع میں ایک ندرت اور جدت ہے
جس کا مقابلہ نہیں ہو سکتا“

۱۰ تمدن عرب، ص ۳۰

۵ غمخس تر آں باشد کہ سر دلبران
گفتہ آید در حدیث دیگران

دنیا جانتی ہے کہ جب تک اندلس و صقلیہ پر ہلال کا سایہ
تھا، وہ دنیا میں آباد اور پُر رونق تھے، وہاں پر عیش و تنعم کا دور
دورہ تھا، وہاں فطرت اپنے موتی بکھیرتی نظر آتی تھی۔ لیکن
جب غرناطہ پر صلیب سایہ نگیں ہوئی، تو بہار خزاں میں بدل گئی۔
عیش و تنعم منقض کر دیا گیا۔ اور صلیب کے پرستاروں نے حُسن
و زیبائی کو اس طرح پامال کر دیا کہ آج تک انہیں وہ رفعت
شان حاصل نہیں ہو سکی جو الناصر لدین اللہ کے عہد میں حاصل تھی۔
یہ خدائے واحد و قہار ہی کے پجاری تھے جنہوں نے شاہی اور
ذاتی لائبریریوں کی بنیاد ڈالی اور غرناطہ اور قرطبہ میں چار لاکھ سے
زائد نوادرات کا مجموعہ جمع کر ڈالا۔ لیکن یہ صلیب کے پجاری اور
نگ اسلاف ہی تھے جنہوں نے اسلاف کے ان رفینوں اور
خزانوں کو نذر آتش کر دیا۔

رت مطلق کے پجاری جب تک قرطبہ پر حکمران تھے، یہ
دس لاکھ انسانوں کا مسکن تھا۔ علماء اور شعراء کا مرجع تھا، علوم
و فنون کا معدن تھا، لیکن جب تثلیث کے نام لیواؤں نے
اس پر قبضہ کیا۔ تو یہ ایک وحشت کدہ تھا، ویرانہ تھا اور کھنڈ
تھا۔ نہ یہاں ساقی رہے اور نہ وہ مے خانے۔ موسیو لیبان اس
سے یہ صلیب کا پجاری اور رئیس الاسافۃ زمی نیز فرڈی نند تھا، جس نے غرناطہ کی فتح کے بعد
مسلمانوں کا کتب خانہ جلا دیا۔ سالِ وفات ۱۵۱۲ء ہے۔

جگہ کے سفر کے تاثرات کو بیان کرتے ہوئے لکھتے ہیں۔
 « دارالخلافہ قرطبہ ایک ایسا مرکز علوم و فنون و
 حرفت و تجارت بن گیا تھا، کہ اُسے اس وقت کے بڑے
 سے بڑے یورپ کے دارالسلطنتوں کے مقابل میں رکھ
 سکتے ہیں۔ یہ پُرانا شہر اب بھی موجود ہے۔ لیکن موجودہ
 حالت میں تو اُسے ایک مقبرہ کہنا چاہیے۔ بہت کم
 مجھ پر ایسے دردناک خیالات کا ہجوم ہوا ہے جو
 اُس وقت ہوا جب کہ میں اس عظیم الشان ویرانہ میں
 جہاں کسی وقت دس لاکھ آدمی تھے، داخل ہوا، اور
 جہاں ایک خاموشی کی حالت میں دیواروں ہی کے سائے
 میں پھرتے مجھے گزر جاتے تھے»

آج کی محفل میں ہم اُن اجزائے ترکیبی سے بحث کریں
 گے جن سے اسلامی طرزِ تعمیر نے ترکیب پائی۔ اور اُن آثار و
 صنادید کا مطالعہ کریں گے جو اُنہوں نے یورپ میں چھوڑے
 ہیں۔

۱۔ تعمیر کا مسالہ :- عربوں نے سب سے پہلی مرتبہ اینٹوں کی
 بجائے پتھروں کا استعمال کیا اندلس اور صقلیہ میں عمدہ قسم کے
 پتھر کی کمی نہ تھی۔ عربوں نے اسے اپنی عمارات میں بے دریغ
 استعمال کیا۔ یہ ایک تاریخی حقیقت ہے کہ اسکندریہ

Alexandria

۱۷۵۶ء میں عربوں نے اس قسم کی اینٹوں کا بنانا عربوں سے ہی سیکھا تھا۔ یہ اینٹیں
 الزبجی یا مالکام بھی کہلاتی تھیں۔

کی تعمیر کے لئے اسکندر اعظم نے پتھر یہیں سے منگوایا تھا۔ مسلمان
معماروں نے پتھر کا استعمال اس طریق سے کیا کہ رفعتِ شان اور
حُسنِ بنیان کا مظاہرہ ہوتا ہے۔

ضیضہ اور قویع کے محلات جہاں رنگ برنگ کے پتھروں نے
چمکا چوند پیدا کر دی ہے اس قسم کی تعمیر کا بہترین نمونہ ہیں بتوں
کے لئے سب مرمر اور سب سماق المریہ، قرطاجنہ، اور تونس سے
منگوایا جاتا تھا۔ پتھر کے استعمال کے علاوہ مسلمانوں نے سلفیٹ
آف لائم Sulphate of Lime کا بھی استعمال کیا۔

اس کی امتیازی خصوصیت یہ ہے کہ پانی بلانے پر یہ آٹے کی
طرح نرم ہو جاتا ہے اور اس سے مختلف قسم کی شکلیں اور ٹیکے
تیار کئے جاسکتے ہیں الحماہ اسی قسم کے چونے سے تیار کیا گیا ہے۔
اور مرورِ زمانہ کے باوجود جوں کا توں کھڑا ہے۔ اور مثل انجم جواں
سے۔ موسیولیبان کا خیال ہے کہ "یورپ کا کوئی صنایع اس قسم
کی گچ کاریوں کا ذمہ نہیں لے سکتا جو بلا زوال اتنی طویل مدت
تک اپنی اصلی حالت پر قائم رہ سکیں۔"

۲۔ ستون اور پرکالے (ستونوں کی نوکدار صحرا ہیں)

مسلمانوں نے حاصل کردہ پتھر کے علاوہ ان بنے بنائے ستونوں
کو بھی استعمال کیا جو مصر و ایران کے معبد و کناس سے ہاتھ لگے۔
یہی وجہ ہے کہ مسلمانوں کی ابتدائی عمارت میں مختلف رنگ کے
ستون استعمال میں لائے گئے ہیں۔ لیکن جب بنے بنائے ستونوں
کا حاصل کرنا ناممکن ہو گیا تو عربوں نے خاص اپنی طرز کے ستون

بنائے جن پر نوکدار محرابیں بنائی گئی تھیں۔

محرابوں کی تعمیر کا سبب یہ بھی تھا کہ پُرانے ستون جو عبادت گاہوں سے حاصل ہوئے اس قدر چھوٹے تھے کہ نئی عمارت کی چھتیں ان پر قائم نہیں کی جاسکتی تھیں۔ چنانچہ عرب معماروں نے ان ستونوں کو جوڑ لگا کر بڑا کیا اور ان جوڑوں کو چھپانے کیلئے ان مختلف النوع ستونوں پر محرابیں بنا ڈالیں۔ ستونی طرز کی ابتدا اگرچہ یونانیوں کے ہاتھوں ہوئی تھی، لیکن عربوں نے مختلف عناصر کی ترکیب سے ایک ایسا حسین و جمیل طرز ایجاد کیا، جو اپنی شان و شوکت کے لئے ممتاز و ارفع تھا۔

عربوں کی ذہانت اور ذکاوت کا اندازہ اس بات سے لگایا جاسکتا ہے کہ انہوں نے اس مسالے کو جو ان کے ہاتھ لگا اس طرح استعمال کیا کہ اس میں تنوع اور جدت پیدا ہو گئی۔

۳۔ آرائشی طاقتی، قلمی گلکاریاں اور سنہری قلعی۔

آرائشی طاقتوں کا وجود اور ان میں قلمی گلکاریوں کا استعمال عربوں کے فن تعمیر کی امتیازی خصوصیت ہے۔ اس قسم کے طاقتوں کا استعمال صقلیہ میں دسویں اور گیارھویں صدی میں شروع ہو چکا تھا۔ قلمی گلکاریاں پتھر میں کٹھ کی جاتی تھیں یا پتھر مسالہ میں بنائی جاتی تھیں۔ اس کے علاوہ دیواروں کو سنہری یا سفید قلعی کی جاتی تھی جس کو "شمیہ" یا "قریہ" کہتے تھے۔ اس قسم کی صنعتوں کے ساتھ مسلمانوں نے مختلف رنگوں کا بھی استعمال کیا ہے جن میں

۱۔ مسجد کائن تعمیر، از امی، ڈائرہ۔ ص ۲۶۸-۳۸۸

Encyclopaedia of Islam

سرخ، نیلا اور طلائی زیادہ اہم ہیں، ان رنگوں کی آمیزش اس عہدگی سے کی گئی تھی کہ دیکھنے والا ان کے حسنِ ذوق کی داد دے بغیر نہیں رہ سکتا۔

۴۔ میناروں اور گنبدوں کا استعمال :-

میناروں کی ایجاد اور گنبدوں کے استعمال نے - شرقی - غربی فنِ تعمیر کو واقعی معراجِ کمال پر پہنچا دیا ہے۔ مختلف ممالک میں ان کی وضع قطع مختلف رہی ہے۔ ایران میں مینار مخروطی شکل کے بنائے گئے تھے، روم میں گول شکل کے اور اندلس میں مربع شکل کے گنبدوں کے اندر کی جانب یا نہری اور روپہلی دیواروں پر مختلف قسم کے نقش و نگار رنگ بھر کر بنائے جاتے، عمدہ قسم کی بیلین چڑھائی جاتیں اور ان میں شگفتہ خوشے دکھائے جاتے، اور آیات قرآنی سے تزئین و آرائش کی جاتی۔

اس کے بعد ہم بعض ضروری عمارات کا ذکر کریں گے۔ جن کے صرف بعض حصے ہی چشمِ عبرت کے لئے باقی رہ گئے ہیں۔ ورنہ کلیساء کے پجاریوں نے انہیں پوری طرح سے منہدم کر دیا ہے۔ فنِ تعمیر کی تاریخ میں کوئی سانحہ اتنا دلگداز اور روح فرسا نہیں ہے جتنا کہ ان عمارات کا مکمل طور پر نیست و نابود کر دینا۔ اس کا ایک مقام پر لکھتے ہیں کہ ”دنیا بھر میں کسی قسم کے آثار ایسے کامل طور پر اور ایسے باقاعدہ طریقے سے کہیں نہیں مٹائے گئے، جیسے مسلمانانِ حقیقہ کی یادگاروں کو مٹایا گیا ہے۔“

عمارات

(اندلس میں)

شام میں حماموں، بارہ درلیوں اور نرہبت گاہوں کا وجود اور
 قبۃ الصخر (مسجد عمر) جیسی عظیم الشان عمارات کی تعمیر جہاں عربوں
 کے اعلیٰ تمدن پر دلالت کرتی ہے۔ وہاں شرقی فن تعمیر کی تاریخ
 میں سنگ میل کی حیثیت بھی رکھتی ہے۔ مؤخر الذکر مسجد ایک ایسے
 مقام پر تعمیر کی گئی تھی جہاں حضرت سلیمان نے خداوندِ یہود کی عبادت
 کی تھی، اور جہاں صلیب کے پرستاروں نے اپنے عروج کے
 زمانے میں حضرت عیسیٰ کی مورت رکھی تھی۔ اسی عمارت کے اندر
 وہ متبرک پتھر بھی موجود ہے۔ جہاں حضرت ابراہیم نے نخل مراد
 کے ثمر لوہا وہ (حضرت اسمعیل) کو ارشادِ الہی کی تعبیر میں لٹایا تھا۔
 دنیا کی نظروں میں تو یہ عمارت ایک طلسم خانہ ہے لیکن فن کاروں
 کی نظر میں حسن و خوبی کی آمیزش ہے جو مختلف ادوار کی فنی اور
 صنعتی ترقی کو اپنے دامن میں سمیٹے ہے۔

عرب جب اندلس پہنچے تو ذوقِ تجسس کے باوجود ہمارے
 ملک نے انہیں اس قدر مہلت نہ دی کہ وہ عمارات کی تعمیر کی طرف
 توجہ دے سکتے۔ عہدِ ولایت میں جو اگست ۱۴۸۶ء سے لے کر
 مئی ۱۴۹۲ء تک رہا ہم کسی ایسی عمارت کا حال نہیں سنتے جو قابل

ذکر ہو۔ انہوں نے اپنے استعمال کے لئے انہی محلات پر اکتفا کی جو
قوطی بادشاہوں نے اپنے لئے بنا رکھے تھے۔

عبدالرحمن الداخل نے اندرونی شورشوں اور بیرونی بغاوتوں کو
فرد کرنے کے بعد نظم و ضبط کی بحالی، انتظامِ ملکی اور زمانہ اس کے
فنون کی طرف توجہ دی۔

(۱۱) رُصافہ۔

قرطبہ کے باہر اُس نے ایک ایسا محل بنوایا جو اپنی خوبصورتی میں
اُس "رُصافہ" سے مشابہ تھا، جو اس کے دادا ہشام نے شام میں
بنوایا تھا، اسے بھی رُصافہ کا نام ہی دیا گیا۔ اس کے ساتھ ایک
پُرصفا باغ تھا جس میں سینکڑوں قسم کے پھل دار اور مچھو لدار پودے
لگائے گئے تھے۔ یہ پودے الداخل کے کارندے دور دراز کے
شہروں سے لائے تھے۔ ان میں اکثر غیر ملکی پودے تھے جنہیں آہستہ
آہستہ بحیرہ روم کے خطے کی آب و ہوا سازگار آگئی تھی۔ عبدالرحمن
کی بہن اُمّ الاصلح جو شام میں رہ گئی تھی، اپنے بھائی کو مشرقی
پودے بھیجتی۔ ایک دفعہ اُس نے مہایت لذیذ اور خوش ذائقہ
انار بھیجے جو امیر نے ارکانِ سلطنت کے درمیان تقسیم کر دیے۔
ایک انار سفر الکلاعی کو بھی دیا گیا۔ جس کے دانے الکلاعی نے اپنے
پامیں باغ میں لگا دیے۔ یہ درخت جوان ہو کر خوب پھل ڈالا۔ اور
سفر کے نام پر ہی سفری انار مشہور ہو گیا۔ اسی نسبت گاہ میں کچھ
کا وہ بکھرتا تھا بھی لگایا گیا تھا، جس کے ساتھ امیر کو گہری
محبت تھی۔ اور جس کی شاخوں کو پکڑ کر وہ ایامِ رفتہ کو یاد کر لیا کرتا

تھا۔ امیر کے وہ حسین اشعار جو اس کے مغموم دل کی پکار ہیں، اور جذبہ حب الوطنی کا اظہار ہیں، اسی کتاب میں پیچھے گزر چکے ہیں۔
 رُصافہ رفتہ رفتہ ایک بہت بڑی آبادی بن گئی تھی۔ جہاں اصحاب علم و فن آکر آباد ہو گئے تھے۔ چند ہی سالوں کے اندر یہ ٹکڑا زمین اپنے دلکش اور دیدہ زیب مناظر کے لئے مرجع خاص و عام بن گیا تھا۔ ابو عبد اللہ محمد الرضا کے اشعار جن میں انہوں نے رُصافہ کی دیرینہ عظمت اور محافلِ طرب و نشاط کی کیفیت کو بیان کیا ہے، خوب ہیں۔ کچھ اشعار ذیل میں درج کئے جاتے ہیں:

سَلَى خَمِيْلَتِكَ الرَّيَابِيَّةُ مَا
 كَانَتْ تَرَفُ بِهَارِ رِيحَانَةِ الْاَدَبِ
 عَنْ فِتْيَةٍ نَزَلُوا عَلَيَّ اسْبَرْتَهَا
 عَفَتْ مَحَاسِنُهُمُ الْاَمِنْ الْكُتُبِ
 مَحَانِظِيْنَ عَلَيَّ الْعَلِيَا وَرُبَّمَا
 هَزُوا السَّجَايَا قَلِيْلًا بِابْنَةِ الْعَنْبِ
 حَتَّى اِذَا مَا قَضَوْا مِنْ كَأْسِهَا وَطَرًا
 وَمَا حَكُوْهَا اِلَى حَتَّى مِنَ الطَّرْبِ
 رَا حَوَاسِرًا وَاَحَاوَقْدَ زَيْلَتِ عَمَابُئِمُهُمْ
 حَمَلًا وَدَارَتْ عَلَيَّ ابْهَى مِنَ الشَّهْبِ
 لَا يَطْهَرُ السُّكْرُ حَالَآءِ مِنْ ذَوَابُّهُمْ
 اِلَّا التَّقَافُ الصَّبَا فِي السِّنِّ الْعَرَبِ

سہ اندس کا تاریخی جغرافیہ، فہرست مقامات - ص ۲۳۰ - ۲۳۱

- ترجمہ:۔ اے رمانہ! تو اپنے تروتازہ اور بارونق و شاداب آثار سے پوچھ لے کہ کیسے کیسے علم و ادب کے مہول شگفتہ تھے۔
- ان جوانمردوں کے حالات دریافت کرنے کے قابل ہیں جو شہر کے وسط میں فروکش تھے، اور جن کے تمام محاسن اور فضائل مٹ گئے ہیں کہ اب صرف کتابوں میں نام رہ گئے ہیں۔
 - یہ وہ لوگ ہیں جو سرفرازی اور بلندی کے محافظ تھے، اور اپنے معیارِ شرافت پر سختی سے قائم تھے۔ مگر کبھی کبھی دختِ رز سے جنبش پیدا کر لیا کرتے تھے۔
 - یہ لوگ دختِ رز سے اپنا مطلب حاصل کر چکے اور اس کو اتنا منسا چکے کہ طرب و نشاط کا سماں بندھ جائے تو۔
 - اس حدِ عیش کے بعد یہ لوگ چل دیے اور اس حالت میں چل دیے کہ لطفِ صبا میں عامے سروں سے ہٹ گئے تھے اور ان کے پچ کھل کر حلقے بن گئے تھے۔
 - بایں ہمہ ان کی صورتوں سے اس وقت نشہ نمایاں نہیں تھا۔
 - التبتہ اتنا اثر ہوا تھا کہ سیٹھی زبانوں میں جوانی کی شوخیاں موجود تھیں۔
 - یہ محل اب پیوندِ زمین ہو چکا ہے اور اس کے آثار میں سے کچھ بھی باقی نہیں ہے۔

(۲) جامع مسجدِ قرطبہ

یوں تو سرزمینِ یورپ پر عربوں کے عہدِ زریں میں کئی دلنریب محلات تعمیر ہوئے اور دلکش ایوان لیکن جو اُجلاپن اور پاکیزگی جامع مسجدِ قرطبہ کے حصّہ میں آئی اُسے الفاظ بیان کر سکتے ہیں

مذہبی اصطلاحات۔ اس کے حُسن و جمال، اس کی تزئین و آرائش،
 نسخی گارگیوں اور پچی کاریوں کے کام کو دیکھ کر خیال آتا ہے
 کہ شاید ہی حضرت انسان اس قسم کی کوئی اور عمارت تیار کر
 سکا ہو۔

مسجد کی تعمیر کا خیال سب سے پہلے الداخل کو دامنگیر ہوا۔
 جس نے اپنی وفات سے دو سال پہلے اس کام کو شروع کیا۔
 امیر کا خیال تھا کہ "اس مسجد کو وسیع پیمانہ پر مسجد دمشق کا مقابل
 بنائے اور اس میں وہ عجیب آرائشیں اور گلدکاریاں دکھائے جو
 ہیکل سلیمانی کو بھی جسے رومیوں نے برباد کر دیا تھا، مجھلا دیں۔"
 یہ مسجد ایک کلیساءِ بخت ^{Vincent} کی جگہ بنائی گئی جو
 ایک سچی شہید کی یاد میں تعمیر کیا گیا تھا۔ السمیح خولانی کے عہدِ امارت
 میں جب قرطبہ دارالسلطنت مقرر ہوا، تو مسلمانوں نے مسجد
 کی توسیع کے لئے عیسائیوں سے باقی ماندہ حصہ خریدنے کی
 خواہش ظاہر کی۔ لیکن وہ تھے کہ احسان مندی اور رواداری کے
 باوجود بھی ماننے کو تیار نہ ہوئے۔ جب عبدالرحمن الداخل کا زمانہ آیا۔
 تو اس نے بہت بھاری قیمت ادا کر کے تمام حکام تمام حصہ خرید لیا۔
 قبضہ حاصل کر لینے کے بعد ۸۶۶ء میں امیر نے گر جا کو گرا کر ایک دیدہ
 زیب مسجد کی دیواریں کھڑی کیں۔ تعمیر کا کام جس جذب و شوق سے
 شروع ہوا، اُس کا اندازہ اس امر سے لگایا جاسکتا ہے کہ امیر نے
 دو سال کے قلیل عرصہ میں (جو ۸۶۸ء پر منتج ہوتا ہے اور جو امیر کی
 وفات کا سال ہے) ۸۰ ہزار دینار سُرُخ خرچ کئے۔

مسجد کی بیرونی چار دیواری اتنی بلند و بالا اور مضبوط تھی کہ وہ شہر پناہ کی دیوار نظر آتی تھی اس کے باہر چو پہل پشیمان بنائے گئے تھے ان پر کنگرے بھی تھے مسجد کے دروازے کے قریب ہی وہ مینار تھا جو عظمت و شوکت کا نشان تھا اور جس پر مؤذن کھڑا ہو کر اذان کہتا تھا۔

مسجد کی چھت ستونوں پر قائم تھی، اور ان کی ترتیب اس وضع پر ہوئی تھی کہ ان کے تقاطع سے دونوں طرف کثرت سے متوازی راستے بن گئے تھے۔ ان ستونوں پر نہایت پر تکلف نعل اسی محرابیں قائم تھیں۔ چھت زمین سے تیس فٹ کے قریب بلند تھی۔ جس کے سبب صاف ہوا اور کافی روشنی مسجد میں داخل ہوتی تھی۔ آرائشوں کی جدت اور ندرت نے اسے دوسری عمارات سے ممتاز بنا دیا ہے۔ انسوس ہے کہ زندگی نے وفانہ کی اور امیر (الداخل) جلد ہی اس دنیا سے چل بسے ورنہ عجائب زمانہ میں ایک اور مفید اضافہ ہوتا۔

الداخل کے بعد امیر شام مسندِ خلافت پر بیٹھے۔ آپ نے بھی اپنے دورِ حکومت کے سات سالوں میں تمام مالِ غنیمت کا $\frac{1}{10}$ حصہ مسجد کی تکمیل پر خرچ کیا، اور مفید اضافے کرتے رہے۔ کیا یہ کام وقتی تھا؟ کیا یہ ہیجانِ جذبات کا نتیجہ تھا؟ نہیں بلکہ اس کے پیچھے اوضاع و عادات کی وہ فیاضی اور بخیر تھی جس سے شاہانِ اندلس متصف تھے، اور جسے دوسروں میں ڈھونڈنا لا حاصل ہے۔ اس کے پس پردہ فطرتِ انسانی کا وہ اعزاز

تھا جس نے انہیں ہمیشہ ہی دوسروں پر ممتاز رکھا۔
اس کی تکمیل پر ماہ و سال نہیں صدیاں خرچ ہوئیں۔ ہر امیر نے

۱۷ امیر الداخل (المتوفی ۸۸۸ھ) کے بعد ان کے پوتے عبدالرحمن الاوسط کے عہد میں پہلا اہم اضافہ ہوا۔ مسجد کے دالانوں کو قبلہ رخ بڑھایا گیا۔ قبلہ کی دیوار بھی گر کر از سر نو تعمیر کر نی پڑی امیر نے اس کے علاوہ "محراب" اور "مقصورہ" کی بھی بنیاد ڈالی۔ اوسط کے عہد میں بہت سا کام جلدی کے سبب نامکمل رہ گیا تھا۔ چنانچہ آپ کے صاحبزادے امیر محمد (المتوفی ۸۸۶ھ) نے مسجد کی تکمیل کی اور کچی کاریوں اور کاشی کاریوں کے ذریعے اس کی آرائش و زیبائش میں گرانقدر اضافہ کیا۔ قصر شاہی سے مسجد تک آنے کا راستہ پہلے کھلا تھا، اب اس کو مسقف کر دیا گیا۔ یہ مسقف راستہ "ساباط" کہلاتا تھا۔

امیر عبداللہ نے جو ۹۱۲ھ میں فوت ہوئے ان تمام حصوں کی مرمت کرادی جو درستی طلب تھے۔ لیکن بعد کے ایک زلزلے نے مسجد کے مینار اور دوسرے حصوں کو شدید نقصان پہنچایا۔

جب عبدالرحمن الناصر (المتوفی ۹۶۱ھ) کا زمانہ آیا تو اپنے نہ صرف ایک عظیم الشان مینار ہی بنوایا جو آگنہ بلند تھا اور جو فن تعمیر کا ایک نادر نمونہ تھا۔ بلکہ مسجد کی شان و شوکت بڑھانے کیلئے مختلف ممالک سے سنگ مرمر، سنگ رخام، سنگ سماق اور زبرجد کے بنے ہوئے ستون منگوائے تاکہ مسجد ایک ہر ابھر انخاستان نظر آئے۔

الناصر کے بعد الحکم ثانی (المتوفی ۹۶۶ھ) تخت نشین ہوئے۔ انہوں نے صدر مسجد کے مسقف حصہ کو دوگنا کر دیا اور قبلہ کی طرف کافی اور دالانوں کا اضافہ کیا۔ اس نے اضافے کے سبب "محراب" اور "مقصورہ" دونوں از سر نو بھیجے ہٹا کر بنانے پڑے۔ یوں تو مسجد کی ہر چیز ہی دلکش اور حسین تھی۔ لیکن محراب جو گورے مرمر سے بنائی گئی تھی اور نمبر جو ... ۳۵ دینار سرخ کے صرف سے تیار کر لیا گیا تھا، اپنی مثال آپ تھی۔ آخری بڑا اضافہ ہشام (المتوفی ۹۷۵ھ) کے عہد میں ہوا جو اضافے اس عہد میں ہوئے وہ پیشکوه ہونے کے علاوہ آخری تھے اس طرح اس مسجد کی تکمیل پر سواد و سو برس خرچ ہوئے۔ اگر یہ کہا جائے کہ یہ مسجد اسلامی فن تعمیر کے تمام مدارج کا منظر اتم ہے تو غلط نہ ہوگا۔

اپنی بساط اور ذوق کے مطابق اس پر بے دریغ خرچ کیا۔ اپنے ذرائع اور وسائل کو استعمال کیا، اور مسالہ تعمیر کو ہر ممکن قیمت پر دور و نزدیک سے منگوایا۔ اس طرح یہ عمارت اپنی تمام عظمت و رفعت کے ساتھ خلیفہ ہشام (الموتید باللہ) کے وقت محمد بن ابی عامر کی نگرانی میں اختتام کو پہنچی۔ مسجد کا طول و عرض (جس میں صدر مسجد کے مسقف حصے، صحن مسجد اور درگاہ کے والان بھی شامل ہیں، انسائیکلو پیڈیا بریٹیکا کی روایت کے مطابق ۵۰ فٹ x ۴۲۵ فٹ تھا۔

مسجد کے بعض نادر حصے اور ان کا بیان

محراب و منبر:-

محراب جس سنگ مرمر سے تیار کیا گیا تھا، وہ دودھ سے زیادہ اُجلا اور برف سے زیادہ چمکدار تھا۔ صنّاعوں نے اُسے سات پہلوؤں والا کمرہ بنایا تھا۔ جس کے اندر کی جانب سنگ تراشی کا کام گلکاری میں کیا گیا تھا۔ اس کا طول شمالاً جنوباً ۱۵ فٹ اور عرض شرقاً غرباً ۱۳ فٹ تھا۔ اس کی ایک جانب وہ منبر تھا جو خوشبودار اور قیمتی لکڑیوں کے ۳۰۰ ٹکڑوں سے بنایا گیا تھا۔ ٹکڑوں کو جوڑنے کے لئے سونے اور چاندی کے کیل لگائے گئے تھے۔ نضح الطیب میں ابن بشکوال کی جو عبارت نقل ہوئی ہے، اُس سے معلوم ہوتا ہے کہ لکڑی کے ہر ٹکڑے پر، درہم نقرئی خرچ آئے تھے اور مینر پر کل لاگت ۲۰۵۰۰ درہم نقرئی آئی۔ جو لکڑی استعمال کی گئی تھی، اس میں صندل، بقم، حدنگ، آبنوس اور شوحط شامل ہیں۔ یہ منبر آٹھ صنعت کاروں نے مل کر سات برس میں مکمل کیا تھا۔ منبر میں زیادہ آب و تاب پیدا

کرنے کے لئے اسے مرصع بہ جواہر بنا دیا گیا تھا۔
 اس مسجد کے بعض حصے تو خداوندِ مسیوع مسیح کے پجاریوں نے
 اپنے "ذوق" کے مطابق برباد کر دیئے۔ بعض حصے زمانے کے
 دستِ تطاول نے خرد برد کر دیئے، اور بعض حصے بعد کی مرتوں
 اور سفیدیوں کی تہ کے نیچے دب گئے۔ اگر کوئی چیز مرورِ ایام کے
 باوجود بچ رہی ہے تو وہ محراب ہے۔ جس کی چمک اور تابانی
 آج بھی آنکھوں کو خیرہ کر رہی ہے۔

ستون :-

امیر عبدالرحمن الداخل اور امیر شام کے عہد میں جو ستون
 استعمال کئے گئے وہ یا تو قرطاجنہ سے آئے تھے یا اربونہ اور اشبیلیہ
 سے۔ تاریخ کی ورق گردانی سے یہ بھی پتہ چلتا ہے کہ کچھ رنگ برنگ
 کے ستون لوئی چہارم نے امیر اندلس کو بطور تحفہ بھیجے تھے۔ ان کے
 علاوہ اور قیمتی تحائف بھی تھے۔ جو زنگین پتھر، بلور اور نگیںوں پر مشتمل
 تھے۔ لیکن یہ ستون تعداد میں اس قدر زیادہ نہ تھے کہ تمام آئندہ
 ضروریات کو پورا کر سکتے۔ عبدالرحمن الناصر نے اندلسی سنگ مرمر سے
 جو اپنی چمک اور دمک میں غیر ملکی سنگ مرمر سے کسی طرح بھی کم
 نہ تھا، مختلف رنگوں کے ستون ترشوائے۔ ان میں سپید بھی تھے اور
 سیاہ بھی، نیلگوں بھی تھے اور میگوں بھی۔ ان ستونوں پر جو سنگ
 سماق، سنگِ رخام اور زبرجد سے بنائے گئے تھے، سونے کی
 مینا کاری اور جواہرات کی پچی کاری کی گئی تھی، جو نہایت دلکش اور
 دیدہ زیب تھی۔ یہ ستون تعداد میں ۱۲۰۰ سے زائد تھے۔ اور یہ

گرانڈیل جواں یوں نظر آتے تھے جیسے دیودار کا پیڑ۔ یا کوئی دلفریب
نخلستان جس میں ہزار ہا کھجوروں کے درخت کھڑے ہوں۔ ان
کے سیدھے تنوں اور زولیدہ شاخوں کو کسی ساحر نے اپنے
سحر سے یک لخت پتھر کا بنا دیا ہو۔“

ان مختلف اللون ستولوں پر نعل اسپہی ٹکراؤں کا وجود اپنے
صناعوں کی کمال صنعت پر دلالت کرتا ہے۔

دسواڑے:-

مسجد کے دروازوں کی تعداد ۹ سے بڑھ کر ۲۱ تک پہنچ گئی
تھی۔ ۹ دروازے مشرق کی جانب تھے اور ۹ مغرب کی جانب
ان میں سے ہر طرف آٹھ آٹھ دروازے مردوں کے لئے مخصوص
تھے۔ اور ایک ایک دروازہ عورتوں کے لئے شمال کی جانب
تین دروازے تھے۔ جنوب کی طرف سونے کے کواڑوں والا ایک
بڑا اور دروازہ تھا جہاں سے امیر اندلس مقصورہ میں داخل ہوتے
تھے۔ یہ دروازہ اصل تعداد میں شمار نہیں کیا گیا کواڑوں پر صیقل
شدہ پتیل کی پتیاں چڑھائی گئی تھیں، جو سورج کی روشنی میں
خوب چمکتی تھیں۔

دارالہمد قد:-

مسجد کے مغرب کی جانب الحکم ثانی نے ناوار طلباء، مسافروں
اور مسکینوں کے قیام کے لئے کثیر رقم خرچ کر کے بہت سی عمارت
بنوائی تھیں۔ یہاں خورد و نوش کا بہترین انتظام تھا۔ اور شہر
۴، نوواردوں کے لئے یہاں پر تمام قسم کی سہولتیں مہیا کی گئی

تھیں۔ بسا اوقات اصحابِ علم و فضل بھی یہاں آکر ٹھہر جاتے۔ لیکن ان کی خاطر و مدارات ان کے مقام کے مطابق کی جاتی تھیں۔
روشنی کا انتظام:-

مسجد میں فانوسوں اور موم بتیوں کی روشنی کے سبب رات کو بھی دن کا گمان ہوتا تھا۔ ایسے چراغوں کی صحیح تعداد ابھی تک متعین نہیں ہو سکی۔ بہر حال وہ ساڑھے سات ہزار سے کم نہ تھے۔ سال بھر میں ساڑھے تین من موم کے استعمال کے علاوہ ۳۰۰ من تیل جلا یا جاتا تھا۔ اس میں سے نصف کے قریب تیل تو ماہِ رمضان میں خرچ ہو جاتا تھا۔ مسجد کی رونق اور لوگوں کی آمد و رفت کو دیکھ کر گمان ہوتا تھا کہ شاید قرطبہ کے لوگ گھروں کو خیر باد کہہ چکے ہیں، اور قرطبہ کی جیتی جاگتی دنیا سمٹ سمٹا کر یہیں اکٹھی ہو گئی ہے۔ سب سے بڑا فانوس محراب میں لٹکتا رہتا تھا۔ جس میں کوئی ہزار سے زیادہ چراغ تھے۔ اس کا دور ساڑھے بارہ گز کے قریب تھا۔ لوبان وغیرہ کے استعمال کے علاوہ ہر جمعہ کو عود اور عنبر بھی جلا یا جاتا تھا۔ جس کی خوشبو ایک عجیب کیف وستی پیدا کر دیتی تھی۔

مسلمانوں کی ہجرت کے بعد مسجد کی حالت

ساتی کے چلے جانے کے بعد خانے پر کیا گزری؛ یہ ایک المناک داستان ہے۔ ۱۲۳۵ھ میں جب فرڈی نینڈ شاہ قشتالیہ نے قرطبہ کو فتح کر لیا، تو اس نے حکم دیا کہ مسجد کے اندر سب سے پہلے اسی کے نام پر ایک کابیہ بنایا جائے۔ اس کا بیٹے کی تعمیر کے لئے ستون کسار کر دیئے گئے۔ جالیاں توڑ دی گئیں اور سنہری

بیل بوٹے جو شاگِ مرمر میں کاڑھے گئے تھے، صاف کر دیئے گئے۔ عیسائی معماروں نے مسجد کے ہر گوشے میں اور ہر کمرے میں اپنے "شہیدان" اور "راہبوں" کی کوئی نہ کوئی قربان گاہ کھڑی کر دی۔ اس طرح وہ مسجد جو خدا کے نام لیواؤں نے اقرارِ عبودیت اور اظہارِ عجز و نیاز کے لئے تعمیر کی تھی، آج ایک صنم کدہ بن گئی تھی۔ سوائے جبروں اور کابلیوں کے اور کچھ نظر ہی نہیں آتا۔ وہ مقصورہ منہدم ہو چکا ہے جس میں امیر نماز ادا کرتے تھے، وہ منبر ٹکڑے ٹکڑے ہو چکا ہے جو بیش قیمت لکڑی اور ہاتھی دانت سے بنایا گیا تھا، وہ حجرہ پامال ہو چکا ہے جو صرف قاضی القضاة کے لئے مخصوص تھا اور جہاں داد خواہ انصاف کی بھیک مانگنے کے لئے آیا کرتے تھے۔ وہ عظمت و شوکت اب پیوندِ زمین ہو چکی ہے جو اس مسجد کے ساتھ مخصوص تھی۔ اس کی پامالی اور تباہی کا رونا اپنوں ہی نے نہیں بلکہ غیروں نے بھی رویا ہے۔ ۱۵۲۶ء میں جب چارلس پنجم اس مسجد کو موجودہ ہیئت میں دیکھنے کے لئے آیا تو اُس نے اُسقفِ اعظم سے بگڑ کر کہا۔

«افسوس ہے، جو چیز تم نے یہاں بنائی ہے، وہ دوسری جگہ بھی بن سکتی تھی۔ مگر جس چیز کو تم نے بگاڑا ہے اُس کی مثل کبھی تیار نہ ہو سکے گی!»

(۳) مَدَائِنَةُ الزَّهْرَا

عبدالرحمن الناصر لدين اللہ کے عہد میں اندلس اپنے معراج کے آخری نقطہ پر پہنچ چکا تھا۔ لوگ خوش و خرم تھے اور زندگی پرسکون تھی۔ آمدنی کے وسائل اس قدر وسیع تھے کہ تعجب ہوتا تھا اور دولت

کی فراوانی اتنی تھی کہ باید و شاید۔ فاپ۔ کے۔ ہٹی کے الفاظ میں
 » اندس کو جس قدر خوشحالی اس دور میں نصیب ہوئی۔ اور قرطبہ کو جو
 فراوانی اس عہد میں حاصل ہوئی، وہ نہ اس سے پہلے کبھی نصیب
 ہوئی تھی اور نہ ہی اس کے بعد۔«

آمدنی کا ایک تہائی حصہ تعمیری کاموں پر خرچ ہوتا۔ ایک
 تہائی فوج کے قیام اور نظم و ضبط پر، اور ایک تہائی پس انداز کیا
 جاتا۔ الناصر کے دربار کی عظمت اور صولت کا یہ حال تھا کہ جو مہنی،
 اٹلی، فرانس، صقلیہ، دوقہ اور اردون ^{Ordono} کے بادشاہوں
 اور رئیسوں نے اپنے سفیر اور ایچی دربارِ خلافت میں بھیج رکھے
 تھے۔ الناصر نے ان سیاسی شخصیتوں سے ملاقات مدینۃ الزہرا کے
 اُس شاہی محل میں کی تھی جو اپنی عالیشان عمارتوں، پرفضا باغوں
 سیمابی حوضوں اور مے گول ستونوں کی وجہ سے »نئی دہن« بنا
 ہوا تھا۔

اس کی تعمیر بھی ایک رومانوی حیثیت رکھتی ہے۔ کہا جاتا ہے
 کہ الناصر کی ایک لونڈی بہت سی دولت اس وصیت کے ساتھ
 چھوڑ کر مر گئی کہ اس کا ترکہ ان قیدیوں کو چھڑانے پر خرچ کیا جائیگا۔
 جو عیسائی حکمرانوں کی قید میں ہوں۔ بسیار تلاش کے بعد پتہ چلا کہ
 کوئی مسلمان بھی کسی عیسائی علاقے میں زیرِ حراست نہیں ہے۔ یہ
 دیکھتے ہوئے کہ رقم بغیر مصرف کے پڑی رہے گی، الناصر کی ایک
 چھیل اور شوخ کنیز نے جو زہرا کے نام سے پکاری جاتی تھی بادشاہ
 سے درخواست کی کہ ایک پرتکلف شہر اُس کے نام سے تعمیر کر دیا

ہو گئے ہیں۔ غزناطہ کی ٹکسال اب سونے چاندی کے سکوں کی بجائے ایسی فولادی تلواریں اور بھالے تیار کرتی ہے جس سے عیسائیوں کے جگر چاک کئے جاسکیں۔ اس نے یہ عزم کر لیا تھا کہ یا تو اس ملک پر جہاں انہیں حکومت کرتے آٹھ سو برس گزر چکے ہیں، وہ آزادانہ اور بلا اثرکت غیرے حکومت کریں گے یا میدان جنگ میں اپنی جانیں دے دیں گے سلطان کا یہ جواب کبر و نخوت یا لات زنی پر مبنی نہ تھا بلکہ، جیسا کہ آئینہ واقعات سے پتہ چلتا ہے، اس کے عزم و یقین کا آئینہ دار تھا۔ مولائے حسن نے قلعہ صحرہ پر، جو اپنی بلند و بالا دیواروں اور ناقابل تسخیر عمارتوں کے لئے مشہور تھا حملہ کر دیا اور اُسے ایک ہی رات میں فتح کر لیا جس رات کو قلعہ صحرہ فتح ہوا، وہ رات بڑی تاریک اور طوفان خیز تھی۔ مسلمانوں نے اپنی شجاعت و جوانمردی کے وہ جوہر دکھائے کہ عیسائی اپنی جمعیت اور قوت و ہمت کے باوجود مقابلے کی تاب نہ لاسکے اور میدان سے ہٹ آئے۔

فرڈی نینڈ نے اس شکست کا بدلہ لینے کے لئے قادس کے گورنر کو الحمہ کے قلعے پر حملہ کرنے کے لئے حکم دیا۔ قلعہ 'امہ فتح ہو گیا اور فاتح افواج نے ہزاروں مسلمان عورتوں اور بچوں کو تہ تیغ کر دیا۔ جب اس حادثہ کی خبر غزناطہ پہنچی تو تمام شہر میں کہرام مچ گیا۔ مولائے حسن نے اپنے وزیر کو حکم دیا کہ وہ الحمہ کو عیسائیوں سے فوراً آزاد کروائے اور انہیں ان کے جرم کی قرار واقعی سزا دے۔ قلعہ الحمہ کا فوراً ہی محاصرہ کر لیا گیا۔ لیکن یہ محاصرہ ابھی مکمل نہ ہوا تھا کہ قرطبہ سے عیسائیوں کے

۱۰ عرب اسپین میں، کانڈے، ج ۳، ص ۳۲۳،

ایک عظیم لشکر کی آمد کی اطلاع ملی ۔ سالار فوج نے حسب ضرورت فوج کا ایک حصہ وہاں چھوڑا اور خود نئے لشکر کا مقابلہ کرنے کے لئے قرطبہ کی طرف روانہ ہوا۔ قرطبہ سے آنے والی فوج کا مقابلہ شروع ہی ہوا تھا کہ اشبیلیہ سے ایک اور لشکر کے آنے کی اطلاع موصول ہوئی عیسائی افواج کی کثرت اور یورپ کی اس لڑائی میں دلچسپی کا اندازہ اس بات سے کیا جاسکتا ہے کہ :-

سپین کے رئیس الاساقفہ سنٹیاگو،

براگا (BRAGA) کے اسقف،

پالین شیا (PALAN SHAYA) کے لاٹ پادری،

پارٹے نیل سے لیکر بحیرہ روم تک کے معزز

خاندانوں کے نمائندے اور

فرانس سے لیکر بحیرہ اٹلانٹک تک کے

تجربہ کار فوجی سپاہی جذبہ جہاد سے سرشار

اس لڑائی میں شریک ہوئے۔

عیسائیوں نے اپنی قوت کے بل بوتے پر لوشہ کا محاصرہ کر لیا۔

مولائے حسن کو پتہ چلا تو انہوں نے فوراً اپنے گھوڑے کی باگ لوشہ

کی طرف موڑ دی۔ دونوں سپاہ ایک دوسرے کے سامنے صف آرا

ہوئیں۔ مقابلہ بڑا سخت تھا۔ عیسائیوں کی فوج میں آزمودہ کار سپاہی

بھی تھے اور آتش بیان مقرر بھی؛ ممتاز خاندانوں کے نمائندے بھی

تھے اور عظیم ریاستوں کے نوابین اور رؤسا بھی۔ الغرض یہ ایک ایسی

فوج تھی جس میں فولادی انسانوں کو جگ و قتال پر اُنبھارنے کے لیے

» واعظ زنگور، سا... « ہم، محدود تھے اور ان کی تمام تقصیرات کو معاف کرنے اور انہما، اسماء، ماد شابت میں داخل ہونے کی بشارت دینے کے لئے ”فقیر سہر“ بھی حاضر تھے۔ سلطان حسن کی فوج عدوی قوت اور مادی وسائل کی کمی کے باوجود ایسی بے جگری سے لڑی کہ عیسائی کوشہ کے میدان میں مات کھا گئے۔

اس موقع پر جب کہ مسلمان زندگی اور موت کی لڑائی لڑ رہے تھے اور تمام طاغوتی طاقتیں ان کے خلاف متحد ہو چکی تھیں، سلطان کے دونوں بیٹوں ابو عبد اللہ محمد اور یوسف نے اس خوف سے کہ کہیں ان کا باپ ان کے سوتیلے بھائی کو جو عیسائی کنیز ازابلہ کے بطن سے تھا تخت و تاج کا وارث نہ بنا دے، ۱۲۸۳ء میں سلطان کے خلاف بغاوت کر دی اور غزناطہ کے کچھ حصوں پر قبضہ کر لیا۔ سلطان کو علم ہوا تو اس نے مالقہ میں مقیم ہو کر بغاوت کو فرو کرنے کی کوشش کی عیسائیوں نے موقع کو غنیمت جانتے ہوئے مالقہ پر حملہ کر دیا۔ سلطان حسن اور اس کی افواج نے جس جاں سپاری اور ایثار و قربانی کا ثبوت دیا اس کی تاریخ میں بہت کم مثالیں ملتی ہیں۔ عیسائیوں کے حملے کو نہ صرف سپا کر دیا گیا بلکہ انہیں شدید نقصان پہنچا۔

ظاہر ہے کہ مسلمان اپنی تاریخ کے ایک نازک دور سے گزر رہے تھے۔ وقت اسخا اور یکجہتی، ایثار اور قربانی کا متقاضی تھا۔ لیکن شومی قسمت کہ ابو عبد اللہ محمد کی اپنے باپ کے خلاف بغاوت نے قومی یکجہتی پر کاری ضرب لگائی اور قوم کو ہلاکت کی اس عمیق غار کے کنارے لاکھڑا کیا جہاں نبضیں چھوٹی ہیں اور دل ڈوبتے ہیں۔ باپ کے خلاف

کشکش میں بیٹا ہار گیا اور پناہ حاصل کرنے کی غرض سے عزناطہ کی طرف بھاگا۔

ابو عبداللہ محمد بھاگتے ہوئے راستے میں پکڑا گیا اور شاہ قتالیہ کے پاس قیدی بنا کر بھیج دیا گیا۔ بیٹوں کی بغاوت اور سرکشی نے بوڑھے باپ کی عزت نفس کو سخت دھچکا لگایا۔ ایک طرف عیسائی افواج موج در موج آگے بڑھ رہی تھیں۔ ان کی سازشیں اور ہوسناکیاں مسلمانوں کے لئے بہت بُرا چیلنج تھیں۔ دوسری طرف اپنوں کی نفاق پسندی، شرانگیزی اور بد بھدی اس عظیم کہانی کو اپنے منطقی انجام کے قریب تر لا رہی تھی جس کے کردار کبھی ہنستے کھیلتے اور جیتے جاگتے انسان تھے، جس کا پلاٹ حسین اور مربوط تھا اور جس کا ماحول کہکشاں سے زیادہ اُجلا اور نظر فریب تھا۔ مولائے حسن روز روز کی سازشوں اور جھگڑوں سے دل برداشتہ ہو کر حکومت کے کاروبار سے علیحدہ ہو گئے اور حکومت کی باگ ڈور اپنے بھائی عبداللہ الزاعل کے حوالے کر دی۔

۱۴۵۵ء میں عیسائیوں نے ایک لشکر گراں کے ساتھ مالقہ پر پھر حملہ کر دیا۔ اور قلعہ بقوان کا سختی سے محاصرہ کر لیا۔ مسلمان اگرچہ تعداد میں تھوڑے تھے لیکن انہوں نے انتقامت اور بہت کے وہ جوہر دکھائے کہ عیسائیوں کے لئے جان بچانا مشکل ہو گیا۔ فرڈمی نینڈ کو یقین ہو گیا کہ الزاعل کو شکست دینا آسان کام نہیں۔ وہ دور اندیش تو تھا ہی، اس نے سوچا کہ جنگ کو غیر محدود عرصے کے لئے جاری رکھنا بھی خطرے سے خالی نہیں۔ اس نے اپنے ترکش کا آخری اور یقینی تیز نکالا اور اُسے مسلمانوں پر آزمانا چاہا۔ ابو عبداللہ محمد کو جو ابھی تک اس

کی قید میں تھا رہا کر دیا گیا اور اُسے اپنے چچا الزاعل کے خلاف غناطہ
 پر فوج کشی کی ترغیب دی۔ فرڈی نینڈ کا یہ تیرنشانے پر بیٹھا۔
 اور مسلمانوں کے درمیان پھر سے خانہ جنگی شروع ہو گئی۔

الزاعل کے لئے ابو عبداللہ محمد اور فرڈی نینڈ کی متحدہ فوجوں کا مقابلہ
 شکل ہو چلا تھا۔ ۱۲۸۶ء میں جب البیازین کو فتح کرنے کی کوشش ناکام
 ہو گئی تو الزاعل نے ممالکِ محروسہ کے تمام جاگیرداروں اور صوبہ داروں
 سے حلف لیا کہ وہ متحد ہو کر جہاد میں پوری کوشش کریں گے۔ لیکن
 مسلمانوں کی افواج تو ضعف اور بے ہمتی کا شکار ہو چکی تھیں۔ باہمی زبانی
 اور عصبیتوں نے ان کے فوجی محاسن کو بھسم کر دیا تھا۔ ان کا مورال
 پست ہو چکا تھا۔ فوجی ذرائع دیگر اقتصادی وسائل کی طرح محدود تھے۔
 دشمن مسلمانوں کی اس حالت سے بحربی آگاہ تھا۔ چنانچہ اسی سال فرڈی
 نینڈ نے اپنی برہمی اور بحری افواج کیساتھ مالقہ پر حملہ کر دیا۔ الزاعل
 اپنی زندگی کی آخری لڑائی لڑنے کے لئے مالقہ کی طرف روانہ ہوا۔ اس
 نے ابھی نصف راہ بھی طے نہ کی تھی کہ اسے ابو عبداللہ کے غناطہ پر
 قبضہ کرنے کی اطلاع ملی۔ الزاعل کچھ بھی تو نہ کر سکا۔ مالقہ عیسائیوں
 کے قبضہ میں آگیا اور غناطہ ابو عبداللہ کے تصرف میں چلا گیا۔

ابو عبداللہ کو فرڈی نینڈ پر بڑا اعتماد تھا۔ وہ سمجھتا تھا کہ جو علاقے
 فتح کر لئے گئے ہیں اور جہاں پر اس کی سیادت تسلیم کر لی گئی ہے
 وہ اس کے حوالے کر دیئے جائیں گے۔ اسے یہ بھی یقین تھا کہ فرڈی
 نینڈ ایک اچھے اور مخلص دوست کی طرح ان تمام مواعید کو پورا
 کریگا جو اس نے ابو عبداللہ کیساتھ کئے تھے۔ لیکن بسطہ پر فرڈی نینڈ

کے حملے نے اس کی نودمیدہ امیدوں پر ٹی بھیر دیا۔ اُسے اب محسوس ہوا کہ امید کی جو کرن خوش بختی کے آسمان پر ابھری تھی وہ محض ایک دھوکہ تھا، ایک فریب تھا۔ اس نے اپنے مستقبل کی راحت و مسرت کا جو خوش آئیند خواب دیکھا تھا وہ جلد ہی کتابِ ماضی کا ایک بوسیدہ ورق بننے والا تھا۔ بسطہ ۱۲۸۹ء میں فتح ہو گیا اور مسلمانوں نے "جان اور مال" کی حفاظت کی شرط پر فرڈمی نینڈ سے صلح کر لی۔ معاہدہ کی سیاہی ابھی خشک بھی نہ ہوئی تھی کہ مسلمانوں کا بے دریغ قتل شروع ہو گیا۔ ان کے گھروں کو جلا دیا گیا اور ان کے اموال پر قبضہ جمایا گیا۔

الزائل جو مالقہ کے چھن جانے کے بعد وادیِ آش میں پھڑکیا تھا۔ یہ فیصلہ نہ کر سکا کہ کون سی راہ اختیار کرے۔ صبر و استقامت کی راہ یا فرار کی راہ؛ خاکِ وطن کی حفاظت کے لئے ایشار و قربانی کی راہ یا فرڈمی نینڈ سے صلح کی راہ۔ الزائل نے فیصلہ کر لیا کہ دوسری راہ اختیار کرے گا تاکہ ملک حرام ابو عبد اللہ سے اس کی بد عہدیوں اور سازشوں کا بدلہ لے سکے۔ وہ اپنے دل میں ناہبوری و یاس لئے اس شخص کی طرح آگے بڑھ رہا تھا جو ریس میں جانے والا ہو اور اپنی زندگی کی تمام کمائی کسی گھوڑے پر لگا دینے کا عزم کئے ہو۔ وہ نہ جانتا ہو کہ مقور می دیر بعد وہ دنیا کا خوش نصیب انسان ہو گا اس سے بد نصیب۔

ابو عبد اللہ نے عزناطہ کے بعد البشرات کو بھی فتح کر لیا۔ الزائل نے فرڈمی نینڈ کی طرف دستِ سوال بڑھایا۔ اور مدد کے عوض میں المریہ اور وادیِ آش کے علاقے اس کے سپرد کرنے کی پیش کش کی۔ حجا

اور بھینچے کے درمیان نئی حلقہ بنانے فرڈی بینڈ اور مکہ ازا بیلہ کے دل میں نئے حوصلوں اور دلوں کو جنم دیا۔ انہوں نے ایک طرف تو الزاغل کو افریقہ چلے جانے کا مشورہ دیا اور دوسری طرف ابو عبداللہ کو ہمیشہ ہمیشہ کے لئے اپنے راستے سے ہٹا دینا چاہا۔ الزاغل افریقہ روانہ ہو گیا اور تلمسان میں سکونت اختیار کر لی۔

اب غزناطہ کا محاصرہ شروع ہوا۔ وہ غزناطہ جس کی زمین گوہر بارہتی، جس کے باغات جنت نشاں تھے، جس کی خاک مردم خیز تھی۔ جو مرکز علم و ادب تھا اور معدن سیم و زر تھا۔

وہ غزناطہ جس کے محلات پر شبہ ہوتا تھا کہ وہ فرشتوں کے ہاتھوں کی صنعت ہیں۔ جس کی یونیورسٹیاں وحشی یورپ کو حریت افکار سے مالا مال اور برکات تمدن سے ہمکنار کرنے والی تھیں۔

وہ غزناطہ جس کے لوگ اپنی راست بازی اور امانت و دیانت میں شہرہ آفاق تھے۔ ان کے منہ سے نکلا ہوا لفظ اندلس کے عیسائیوں کی تحریر کے مقابلہ میں زیادہ وسیع اور کافی سمجھا جاتا تھا۔

فرڈی بینڈ بڑے ساز و سامان اور لاؤ لشکر کے ساتھ غزناطہ پہنچا اہل غزناطہ نے کچھ عرصہ تو بڑی پامردی اور استقلال سے غنیم کا مقابلہ کیا لیکن جب سردی بڑھی اور بہت باری کے سبب تمام راستے جن سے رسد آتا تھا مسدود ہو گئے تو لوگوں نے ابو عبداللہ کو لومڑی کی طرح کاوا دینے یا فاقے مرنے کی بجائے مردوں کی طرح میدان جنگ میں لڑنے اور قبائے زندگانی کو خون شہادت سے رنگین کرنے کا مشورہ دیا۔

سہ ہسٹری آف دی سارسنس، سید ابرہ علی، ص ۵۶۶۔

ابو عبداللہ نے امرائے سلطنت سے مشورہ طلب کیا۔ سب کا یہی خیال تھا کہ جگ سے گریز کیا جائے اور غنیم سے ایسی شرط پر صلح کر لی جائے جس سے عامۃً خلافت کو جان و مال کا نقصان نہ پہنچے۔ ابو عبداللہ کو اس بات کا احساس تھا کہ خارجی محاذ کی طرح غرناطہ کا داخلی محاذ بھی سخت کمزور تھا۔ مارٹن الارکون (M. ALARCON) اور گانسو لودی کارڈوا (GONSOLVADI CORDOVA) نے دوستی کے پردے میں غرناطہ کے لوگوں کو رشوتیں دے کر امیر سے بدظن کر دیا تھا۔ ملک کے غریب اور بھوکے عوام ملک کی عزت پر روپے کو مقدم سمجھنے لگے تھے۔ شہریوں کا خلوص مشتبہ تھا اور ان کی ہمتیں کوتاہ تھیں۔ طویل محاصرہ سے تنگ آ کر غرناطہ کے لوگوں نے اخوتِ اسلامی کے نام پر قسطنطنیہ کی اسلامی حکومت کو مدد کے لئے لکھا۔ عرضداشت کے الفاظ اس قدر رقت انگیز تھے کہ "سنگدل کو بھی موم کر دیں چنانچہ قسطنطنیہ کے حکمران، بایزید ثانی نے پوپ کو تحریر کیا کہ وہ اپنا اثر دے سوخ استعمال کرتے ہوئے قتالیہ کے حکمران کو مسلمانوں پر مظالم ڈھانے سے باز رکھے۔ سلطان نے مزید لکھا کہ "سلطنتِ ٹرکی میں تمام عیسائی آزادی خیال و افعال رکھتے ہیں۔ اگر مسلمانانِ اندلس پر یہی ظلم جاری رہا تو اس کا بدلہ وہ اپنی عیسائی رعایا سے لیں گے" پوپ نے اصل خط فردی نینڈ کو بھجوا دیا لیکن اس میں مسلمانوں کے لئے کوئی سفارش نہ کی گئی تھی۔ فردی نینڈ نے پوپ کو وہی جواب دیا جو ایک بااختیار اور با اقتدار فاتح کو دینا چاہیے تھا۔ اس نے کہا: "تمام جزیرہ نمائے

۱۰ اخبار الاندلس، ج ۲، ص ۶۹۲۔

سے بدرجہا بہتر تھے ۔

مسلمانوں نے اپنے عروج کے زمانہ میں یہاں دیدہ زیب محلات تعمیر کئے تھے، جو اپنے مرمری ستولوں، نعلِ اسپہ نامحرابوں، روپہلی اور سنہری قلعیوں اور مخصوص طرز کی مرصع کاریوں کے لئے اندلسی فنِ تعمیر سے بہت کچھ مماثلت رکھتے تھے۔ اگرچہ صقلیہ اور اندلس کے طرزِ تعمیر میں ایک نمایاں فرق ہے لیکن پھر بھی قدریں مشترک ہیں۔

یہ امر قابلِ افسوس ہے کہ جو قلعے اور محل یہاں بنائے گئے ان کے ناموں کا تعین نہیں ہو سکا۔ ادریسی اور ابنِ حوقل نے اپنی تحریروں میں جن عمارتوں کا ذکر کیا ہے اور جن کی شوکت و رفعت اور تزئین و آرائش کی جھکیاں دکھائی ہیں انہیں 'القصر' اور 'المسجد' کے نام سے ہی پکارا ہے۔ یہ نہیں بتایا کہ کونسی عمارت کس نام سے موسوم تھی؟ اس کی تعمیر کب اور کس کے عہد میں ہوئی؟ اس کی تکمیل پر کتنا عرصہ لگا اور وہ کب اختتام پذیر ہوئی؟ جس قدر تفصیلات اندلس کی عمارتوں کے سلسلہ میں دستیاب ہو سکی ہیں وہ صقلیہ کی عمارتوں کے سلسلہ میں فراہم نہیں ہو سکیں۔ ابنِ جمیر وغیرہ کا اندازِ بیان بالکل سادہ ہے اور وہ ان گہرائیوں میں جانا پسند نہیں کرتا جو مضمون کو میکانکی بنا دیں۔ مثلاً وہ قصرِ سعد کے متعلق لکھتا ہے :-

” یہاں تک کہ ہم قصرِ سعد پہنچے۔ قصرِ سعد، بلم سے ایک فرسخ پر ساحلِ سمندر پر نہایت نفیس، مستحکم اور

پرانے زمانے کی عمارت ہے۔ جب کہ اس جزیرہ میں مسلمانوں کی حکومت تھی۔ اس وقت سے اب تک یہاں مسلمان رہتے ہیں۔ اب یہ عابدوں اور زاہدوں کی قیام گاہ ہے۔ اس کے گرد ایسے زاہدوں اور متقیوں کے مزارات ہیں جن کے فضائل و برکات آج تک مشہور ہیں، اور لوگ دُور دُور سے زیارت کو آتے ہیں۔ اس کے سامنے ایک چشمہ عینِ مجنونہ کے نام سے بہتا ہے۔ قصر میں ایک مضبوط آہنی پھاٹک لگا ہوا ہے۔ اس کے اندر قیام گاہیں، بالاخانے اور مرتب و منظم مکانات ہیں۔ رہنے والوں کے لئے پوری آسائش کا سامان ہے۔

اس کے بلند حصہ پر ایک نہایت نفیس، محرابدار، حسین ترین اور دنیا کی مساجد میں سے نادر زمانہ مسجد ہے۔ اس میں نہایت عمدہ چٹائیاں بچھی ہوئی ہیں ایسی اچھی صنعت کی چٹائیاں آج تک دیکھنے میں نہیں آئیں۔ مسجد میں پتیل اور شیشے کی تقریباً چالیس قندیلیں آویزاں ہیں۔ قصر کے سامنے ایک وسیع شارع ہے جو قصر کے بالائی حصے کی طرف جا کر چاروں طرف گھوم گیا ہے، اور قصر کے نشیبی حصہ میں میٹھے پانی کا ایک کنواں ہے۔“

مورخین نے کمال جستجو اور تحقیق کے بعد بعض اہم عمارتوں

کے نام گنوائے ہیں۔ جن میں قصر سعد، مسجد بلرم، کنیسہ انطاکیہ، قصر جعفر، قصر ضیزہ اور قصر قوبع خاص اہمیت کے مالک ہیں۔
 موسیٰ یولیان نے جسے یہاں کے باقیات الصالحات کو چشمِ خود دیکھنے کا موقع ملا ہے، اپنی کتاب میں آخری دو محلوں کا ذکر کیا ہے، جو دسویں صدی عیسوی میں تعمیر ہوئے تھے۔ صاحبِ موضوع لکھتے ہیں :-

» جزیرہ صقلیہ کی مشہور عربی عمارتیں ضیزہ اور قوبع کے دو مشہور قصر ہیں جو بلرم کے قریب واقع ہیں۔ اور جن کی بنا دسویں صدی عیسوی میں ہوئی اتنے پرانے زمانہ کے عربی قصر کہیں نہیں پائے جاتے۔ اور اس وجہ سے یہ نہایت ہی دلچسپ یادگار ہیں۔
 ضیزہ اور قوبع کے قصر نہ فقط قصر تھے بلکہ قلعے بھی تھے۔ یہ گھڑے ہوئے پتھروں سے بنے ہوئے اور سامانِ جنگ سے آراستہ تھے۔ اور بلا تامل صدیوں کا سامنا کر سکتے تھے۔

قصر ضیزہ جو بلرم سے قریب ہے، شکل میں پتھر اور چونے کا عظیم الشان مکعب نظر آتا ہے۔ اس کی دیواریں دور سے ایک زنجیرہ محرابوں کا معلوم ہوتی ہیں جو کسی قدر نکیلی ہیں، اور ان کے اندر دوہرے دوہرے درجے بنے ہوئے ہیں۔ جن کی دونوں جانب کسی زمانہ میں ستون بھی تھے۔ منڈیر کے حاشیہ پر کسی وقت میں

قرمطی کتبے بھی تھے جن کا کچھ بقیہ رہ گیا ہے۔ اس کی آرائش نہایت ہی سادہ اور خوبصورت ہے۔ اس میں اندلس کی طرح سے قلمی آرائشیں بھی ہیں۔

ضمیرہ کے قصر سے مھوڑے فاصلے پر قوابع کا قصر واقع ہے۔ ان قصروں کی ظاہری صورت اور ان کی ٹیکسی محرابوں کی قطاریں اور ان کی باقاعدہ تعمیر اندلس کے قصروں سے بالکل علیحدہ ہے۔ موسیودے پران ترمی ان کو مصر کی عمارتوں سے مشابہ بتاتے ہیں۔ لیکن میری رائے میں یہ مشابہت مطلق نہیں پائی جاتی۔ بہت تلاش کے بعد میں اس قدر کہہ سکتا ہوں کہ مسجد قلاؤن کے بعض حصوں کو کچھ خفیف سی مشابہت ان قصروں سے ہو تو ہو۔

شاعری

عربی شاعری اس قوم کے رسم و رواج، خیالات و احساسات، اخلاق و اعمال اور اقدار حیات کی امین ہے جس نے اُسے جہنم دیا، پالا پوسا اور اُسے حد تمام تک پہنچایا۔ زمانہ جاہلیت میں وہ بدویانہ زندگی کا مرتفع تھی جو سادگی اور بے تکلفی سے عبارت ہے اور ان اوصاف کی آئینہ دار تھی جنہیں مروت اور عرض کے الفاظ سے ادا کیا جاتا ہے۔

عربی شاعری کو "دیوان العرب" کے نام سے یاد کیا گیا ہے۔ درحقیقت

وہ اس دور کی معاشی، معاشرتی اور اخلاقی زندگی کی خوبیوں اور خامیوں کو ایسے دل کش انداز میں پیش کرتی ہے کہ اس پر الفاظ کا بار ہے نہ غلو کا رنگ۔ عہد رسالت مآب صلی اللہ علیہ وسلم اور دورِ خلافت میں شاعری اسلامی قالب میں ڈھل گئی۔ اگرچہ کچھ صحرائی شعراء اور رند مشرب متغزلین کا کلام جاہلیت کے طرز پر ہی قائم رہا لیکن بیشتر شعراء نے قرآن مجید کے پاکیزہ مضامین اور اس کے اسلوب بیان سے متاثر ہو کر عربیوں کی نگاری، نسب فردوسی اور رنگین صحبتوں کے ذکر کو چھوڑ کر شاعری سے دعوتِ اسلام کی تائید و تبلیغ کا کام لیا۔

اموی دور میں فتوحات کا سلسلہ برابر جاری رہا۔ اسلامی افواج نے جذبہ جہاد سے سرشار ہو کر قدیم دنیا کو روند ڈالا اور اس کے افسانوی شہر کو جو تہذیب و تمدن کا گہوارہ اور علم و ادب کا مرکز تھے فتح کر لیا۔ نئے علاقوں کی تسخیر سے عربی قوم کی خوش حالی اور تمدنی ترقی میں اضافہ ہونا ضروری تھا۔ مختلف قوموں کے ساتھ میل جول سے زبان کا سرمایہ بڑھ گیا اور وہ فلسفیانہ اور سائنسی خیالات کو اپنے دامن میں جگہ دینے کے قابل ہو گئی۔ موالیوں نے جنہوں نے زبان کو دقتِ نظری اور محنت و مزاحمت سے سیکھا تھا، الفاظ کو سہل، مطالب کو واضح اور بیان کو منطقی اور زور دار بنانے کی کوشش کی۔ شاعری میں بھی نئے برگ و بار پیدا ہوئے۔ ایک زمانہ تھا کہ وہ اونٹ کی ٹھمک ٹھمک چال کے مطابق مگر اب وہ بہرہ اور عود کے تاروں پر گائی جانے لگی۔ مضمون میں تنوع کے علاوہ اس دور کی شاعری وصف میں عمدگی اور بندش میں پختگی کے اوصاف کی بھی حامل

۱۹ ص ۱۹ - آری برہی، ص ۱۹

نظر آتی ہے۔

شاعر پہلے بھی کسی نہ کسی قبیلے یا خاندان کا ترجمان ہوتا، اس کے فضائل کو بیان کرتا اور اس کے افراد کی جرأت و بہت اور سیر چشتی و فیاضی کی تشہیر کرتا۔ وہ دشمن قبیلے کو اپنی ہجو کے ذریعے پست بنانے کی کوشش کرتا۔ اب جو سیاسی شاعری کا رواج ہوا تو شعراء نے داد و دہش کی غرض سے برسرِ اقتدار جماعت کے قصیدے کہنے شروع کئے۔ فرزدق، جریر اور اخطل جو اس دور کے شعراء کے سرخیل ہیں، انہی سیاسی گروہ بندیوں کا شکار نظر آتے ہیں۔

سیاسی شاعری کبھی ہجو کی شکل میں ظاہر ہوئی اور کبھی سیاسی مصلحتوں کے پیش نظر ایسی تجاویز پیش کرنے کا سبب بھڑی جن سے حکمران طبقہ نامدہ اٹھا کر اپنے عزائم کی تکمیل کر سکے۔ اگر فرزدق (ابو فراس ہمام بن غالب) عبد اللہ بن ہمام سلولی، امین بن خرم اسدی اہل بیت مصطفیٰ (صلی اللہ علیہ وسلم) کے شاعر تھے تو اخطل، اعشہ ربیعہ اور نابغہ شیبانی بنو امیہ کی تعریف و توصیف میں بڑھے چڑھے ہوئے تھے :- اگر طراح بن حکیم معاذ اور ام حکیم خوارج کے عقائد کے پرچار میں پیش پیش تھے تو ثابت قطنہ اور ان کے ساتھی مرحبہ کے مسلک کو بیان کرنے میں باک محسوس نہیں کرتے تھے۔

عرب میں شاعری اس ڈگر پر چل رہی تھی جب الداخل نے اندلس میں اموی خاندان کی خلافت کی داغ بیل ڈالی۔ الداخل کے تدبیر اور بصیرت سے اندلس نے عربی تہذیب و ثقافت کو اس حد تک اپنا لیا کہ وہ لاطینی زبان کو بھول گیا۔ عبدالرحمن ثالث اور حکم کے عہد میں اسلامی اندلس

قوت و شوکت، دولت و وحدت، تمدن و عمران اور فن و ادب کے اس مقام پر پہنچ چکا تھا جہاں وہ تقریباً بغداد کا مقابلہ کر رہا تھا۔ اس حیرت انگیز ترقی نے مشہور مورخ ڈوزمی کو اس حقیقت کے اعتراف پر مجبور کر دیا کہ "عبدالرحمن الناصر بجائے قرون وسطیٰ کا خلیفہ ہونے کے موجودہ دور کا ایک عاقل اور دانشمند بادشاہ ہونے کا زیادہ مستحق ہے"۔

جغرافیائی ماحول کے جو اثرات شاعری اور انسانی طبیعت پر مرتب ہوتے ہیں ان سے انکار نہیں کیا جاسکتا۔ اندلس اور سسلی کی صحت بخش آب و ہوا، گہرا برف پوش پہاڑوں اور شاداب وادیوں نے ادیبوں اور شاعروں کے اذہان کو جو جلا بخشی اور ان کے ذوق و وجدان کو جو بلند می عطا کی اس کی جھکیاں ابن زیدون، ابن ہانی، ابن حمدیس، لسان الدین بن الخطیب، ابن خفاجہ، ابوالحسن ابن الحیاظ ابوالعلا صاعد بن حسن، ابن رشیق اور ابن القطاع صقلی کے کلام میں ملتی ہیں۔ یہاں کے شعراء نے "خلفاء اور امراء کو مدد و معاون، تمدن و فطرت کو معین و ناصر اور فکر و طبیعت کو مددگار پاکر شاعری کو خشک صحراؤں اور تنے ہوئے خمیوں سے نکال کر سرسبز باغوں، بلند محلوں اور خوشنما مناظر میں منتقل کر دیا۔"

اندلس اور سسلی میں شاعری کو ایسا خوشگوار ماحول میسر آیا کہ اس کے اسلوب و معانی اور موضوعات و اوزان پر گہرا اثر پڑا۔

جس طرح اندلس اور صقلیہ میں پھلنے پھولنے والے دوسرے علوم و فنون نے یورپ کی جامد زندگی میں تکرک پیدا کیا اور اس کے لئے

۱۔ عبرت نامہ اندلس - ڈوزمی، ج ۲، ص ۷۳

۲۔ تاریخ الادب العربی، زیات، ص ۳۸۲

نشاة ثانیہ کی راہ ہموار کی اسی طرح اندلسی شاعری نے بھی فرانسیسی شاعری کو بے حد متاثر کیا۔ بہت سے مستشرقین کو اس بات کا اعتراف ہے کہ فرانسیسی شاعری اسپینی شاعری کے طرز پر تھی۔ جو عربی شاعری سے ماخوذ تھی، نہ کہ یونانی و رومانی سے۔ ہم نے شاعری اور قافیہ سازی عربوں سے سیکھی ہے۔ اور یہ صنف ہم تک مرسیا اور طولون کی راہ سے اسپینی تاجروں کے ذریعے اسپین سے آئی ہے۔

سرزمین اندلس اور صقلیہ پر جن ادیبوں اور شاعروں نے چہستانِ شعر و ادب کو اپنے خلوص، ریاضت اور شعورِ صادق سے سینچا ہے، ان کی تعداد ان گنت ہے۔ علامہ احمد بن محمد المقرئ کی فاضلانہ تصنیف ”فتح الطیب“ اس سلسلہ میں ایک ہمیش بہا خزانہ ہے۔ جس میں سینکڑوں اصحابِ نقد و بصر کے فکر و فن پر کچھ نہ کچھ لکھا گیا ہے۔ استاد احمد حسن زیات نے اپنی کتاب ”تاریخ الادب العربی“ میں اور فاضل مشرق اے۔ جے۔ آر بری نے اپنے مضمون زیر عنوان

“Lyrical Interlude”

اور سید ریاست علی مذوی نے ”تاریخ صقلیہ“ جلد دوم میں یہاں کے شعراء کے کلام کا نمونہ پیش کیا ہے جس سے پتہ چلتا ہے کہ اندلسی یا صقلی شاعری نہ لفظی تصنیع کا نام ہے اور نہ مشرق کی محض نقالی کا۔ وہ محلات و قصور تک محدود نہیں رہی جہاں اسے ذہنی تعیش کے لئے استعمال کیا جاتا تھا۔ بلکہ وہ دل کی گہرائیوں سے مچھوٹی ہے اور اس کی جڑیں ان عوام تک پھیلی ہیں جنہیں فطرت نے ذوقِ حسن اور لطافتِ جذبات سے وافر حصہ دیا تھا۔ لین پول نے علم و ادب میں عوام کی دلچسپی کا اظہار ان الفاظ میں کیا ہے :-

”یورپ میں کبھی پہلے ایسا وقت نہیں آیا کہ شاعری ہر شخص کا اتنا پسندیدہ موضوع گنگو ہو۔ اندلس میں ہر طبقے کے لوگ عربی شعر کہتے جو اٹالیہ اور پیردونس کے معنی شاعروں اور اندلسی گویوں کے گیتوں اور گانوں کے لئے نمونہ بن جاتے۔ اندلسی خطیبوں کی کوئی تقریر اس وقت تک مکمل نہ ہوتی جب تک عین اسی لمحے کوئی شعر فی البدیہہ نہ کہا جاتا یا پھر حافظے کی بنا پر کسی مشہور شاعر کے کسی شعر کا حوالہ نہ دیا جاتا۔“

شعراء

۱۔ ابوالعلا صاعدی:۔ دسویں صدی کا اخیر ہو چلا تھا کہ المنصور ابن ابی عامر اپنی زندگی کی تیسویں لڑائی میں برشلونہ کو تاخت کرنے کے بعد واپس لوٹے۔ ابوالعلا صاعدی نے فتح کی تقریب کے موقع پر وہ قصیدہ پیش کیا جس کا مطلع تھا

يا حُرِّزَ كُلِّ مَخْوَفٍ وَا مَانِ كُلِّ مَشْرَدٍ وَمِعْزَ كُلِّ مَذَلٍّ
 يَا سَلَكِ كُلِّ فَضِيلَةٍ وَنِطَامِ كُلِّ جَزِيئَةٍ رِشَاءِ كُلِّ مَجْبَلٍ
 اے منصور! تو ہر خوف زدہ کے لئے تعویذ ہے ہر گرہ بخت کے لئے
 امان ہے اور ہر ذلیل و خوار کے لئے عزت بخشے والا ہے۔ تو تمام
 فضیلتوں کا مجموعہ ہے، لطف و کرم کا منبع ہے اور عیالدار کے
 لئے سخاوت کا پہاڑ ہے۔

۱۰۹-۱۱۰ ص، دارنی، مسلمانانِ اندلس،

منصور اب قتالیہ کے حکمران غزیہ کو اس کی گستاخیوں کی سزا دینا چاہتے تھے۔ پیشتر اس کے کہ غزیہ کو قیدی بنایا جاتا یا اُسے تخت سے دست بردار ہونے پر مجبور کیا جاتا، صاعد ایک روز ایک ہرن کی گردن میں رسی ڈالے منصور کے دربار میں حاضر ہوا۔ اور اس جانور کو تحفہ پیش کرتے ہوئے عرض کیا۔

وَابِي مَوَانِسَ غَرِيبِي وَتَحْفَظِي
عَبْدُ جَذْبَتِ بَضْبَعِهِ وَرَفْعَتِي
مَقْدَارِي اَهْدِي اَيْلِكَ بِاَيْلِ
سَمِيَةِ غَرَسِيَّةٍ وَبِعَشْتِهِ
اے میرے آقا! میری غربت کے مونس! مجھ کو زمانہ کی درست برد بچانے والے۔ میں تیرا غلام جسے تو نے مفلسی سے رہائی دلا کر نعمتوں سے مالا مال کیا ہے، یہ ہرن پیش کرتا ہے۔ اس کا نام میں نے غزیہ رکھا ہے۔ اور اس کی گردن میں رسی ڈال کر تیرے پاس اس امید سے لایا ہوں کہ شاید میری پیشین گوئی درست ثابت ہو۔

یہ عجیب اتفاق ہے کہ غزیہ چند دنوں کے اندر ہی ایک لڑائی میں گرفتار ہوا لیکن زخموں کی تاب نہ لا کر اس دنیا سے چل بسا۔

۲۔ معتمد والی اشبیلیہ: باپ کی وفات پر معتمد اشبیلیہ کا حکمران مقرر ہوا۔ جوانی کھیل کود اور لہو و لعب میں گزر گئی۔ شاعری اور ٹھنا اور بچھونا مہتی اور خوبصورت عورتوں کے ساتھ آنکھ مچولی ایک محبوب

لہ المقری، ج ۴، ص ۸۱ - ۸۲۔

مشغولہ۔ بایں ہمہ زلزلہ کی لڑائی میں معتمد نے عیسائیوں کے خلاف جس جرات و ہمت اور پامردی و شجاعت کا ثبوت دیا، اس نے اس کی پیشانی سے ندامت کے تمام داغ دھو ڈالے۔

مرابطین کا اشدبیدہ پر قبضہ ہو جانے کے بعد معتمد کو جلا وطن کر دیا گیا۔ وہ اشدبیدہ سے طنج پہنچے اور وہاں سے مکنا سہ۔ وہ سفر کی کٹھن منزلیں طے کر رہے تھے کہ انہیں راستے میں لوگوں کا ایک عظیم گروہ نظر آیا۔ پوچھنے پر معلوم ہوا، کہ لوگ نمازِ استسقاء ادا کرنے کے لئے جمع ہوئے ہیں۔ معتمد کی آنکھوں میں سادون کی جھڑی کا سماں پیدا ہو گیا۔ اس موقع پر فی البدیہہ اشعار کہے ہیں جن کا ترجمہ اس طرح ہے۔

”وہ لوگ جو مینہ کی دُعا مانگنے کے لئے جمع ہوئے تھے

مجھے ملے تو میں نے کہا: میرے آنسو قبول کر لو یہ مینہ کی جھڑی

کا کام دے سکتے ہیں۔ آنکھوں نے جواب دیا۔ آپ کے

آنسو تو کافی ہوتے لیکن مشکل یہ ہے کہ ان میں خون ملا ہوا ہے۔“

معتمد مکنا سہ سے اغامت پہنچے۔ ان کی حالت قابلِ رحم تھی۔ کوئی مونس

تھانہ غمخوار۔ ان کے مقدر کا ستارہ کسی منحوس بڑج میں داخل ہو چکا تھا۔

نان و نفقہ کا کوئی انتظام نہ تھا۔ جوان بچیوں کو جو ناز و نعم میں پلی بھتیں

جسم و روح کا رشتہ قائم رکھنے کے لئے مزدوری کرنا پڑتی۔ ایک روز

قید خانے کی کھڑکی سے پرندوں کا ایک جھنڈ اڑتے دیکھا۔ تو گھٹے

ہوئے تمام جذبات زبان پر آ گئے۔ اشعار کا ترجمہ یہ ہے!

”جب میں نے قطا کا ایک جھنڈ آسمان پر اڑتے دیکھا تو میری

آنکھوں سے آنسو بہہ نکلے۔ وہ آزاد تھے، قید خانے کی صعوبتوں اور بندشوں سے واقف نہ تھے۔ میرے آنسوؤں کا باعث حد نہ تھا، بلکہ اس بات کی خواہش تھی کہ میں بھی اپنی کی طرح آزاد ہوتا۔ اے پرندو! تم کیسے خوش ہو؟ تم اپنوں سے جدا نہیں ہو۔ اہل رعایا سے علیحدگی کا غم تم نہیں جانتے اور نہ تم ان راتوں کی تکلیف سے واقف ہو جو قید خانے میں دروازے بند ہونے کی آواز سننے کے بعد کاٹی جاتی ہیں۔ ان پرندوں کے بچوں کا خدا روزی رساں ہے۔ لیکن میرے بچے؟ پانی اور سایہ نہ ہونے کے سبب سخت عذاب میں ہیں۔

جذبات کی شدت اور محرومی و یاس کا احساس ذیل کی نظم میں سمو دیا گیا ہے جو معتمد نے عید الفطر کے روز اپنے گہر رو پیش کے حالات سے متاثر ہو کر کہی تھی۔

فیمامضیٰ کنت بالاحیاد مسرورا	فساعک العید فی اغمات ماسورا
ترویٰ بنا تک فی الاطمار جائعۃ	یفزلن للناس ما یمکن قطیرا
یطآن فی الطین والافتد امحانیۃ	کانہا لم تطامسکاد کافورا
افطرت فی العید لاعادت اساءتہ	نکان فطرک للاکباد تفتیرا

گزشتہ سالوں میں عیدین تیرے لئے مسرت کا پیغام لاتی تھیں مگر اغمات کی یہ عید تجھے کائے کھار ہی ہے۔ تو اپنی بیٹیوں کو بھوکا اور چھینٹوں میں ملبوس دیکھ رہا ہے۔ وہ لوگوں کے لئے سوت کا تتی ہیں جب کہ ان کے پاس ایک پھوٹی کوڑھی بھی نہیں ہے۔ وہ ننگے پاؤں گیلی زمین پر چلتی ہیں یوں نظر آتا

ہے کہ ان پاؤں نے کبھی مشک و کافور کو رد نہ پایا ہے۔
عید کے دن تو نے روزہ افطار کیا ہے۔ خدا کرے عید
کی یہ تکلیف دوبارہ نہ آئے۔ معلوم ہوتا ہے کہ اس
عیدِ فطر نے جگر کو پارہ پارہ کر دیا ہے۔

فیض کا یہ قطعہ کتنا بر محل ہے سہ

ہم خستہ تنوں سے محتسبوا کیا مال منال کا پوچھتے ہو
جو عمر سے ہم نے بھر پایا سب سامنے لائے دیتے ہیں،
دامن میں بے مشت خاک جگر ساغریں سخنِ حسرتِ بے
لوہم نے دامن جھاڑ دیا، لوجام اٹائے دیتے ہیں



۱۳۔ ابن عبد ربہ "معجم الادباء" کے مولف کا خیال ہے کہ اسے
علم میں گرانقدر مقام حاصل تھا۔ وہ دیانت و تقویٰ کے ساتھ ادب
میں سروری اور شہرت کا مالک تھا۔ اُسے ایسا زمانہ اور حکومتیں ملیں
جن میں علم و ادب کی بڑی قدر اور مانگ تھی۔ چنانچہ وہ گمنامی کے بعد
مشہور اور بلند مرتبہ اور فقیری کے بعد امیر ہو گیا!

اس کے ہاں مشرقی اور مغربی شاعری کی خصوصیات کا حسین
التراج ملتا ہے۔ وصف نگاری میں اُسے یدِ طولیٰ حاصل ہے۔
نیزہ اور تلوار کے وصف میں رقمطراز ہے سہ

بکل ردینی کان ستانہ شہاب بدانی ظلۃ اللیل ساطع
تقصیرت الاجال فی طول متنہ وعادت بہ الآمل رہی فجائع
وذی شطب تقضی المناہل حکمہ ولس لما تفضی المنیۃ رافع

ہر روینی نیزے کا پھل اس طرح چمکتا ہے جیسے تاریک رات

میں ٹوٹنے والا ستارہ نظر آتا ہے۔ اس کی لمبائی کے سبب موت کی مدت مختصر ہو جاتی ہے اور آرزو میں مہیا تک مصیبت کی شکل اختیار کر لیتی ہیں۔ اور وہ شمشیر برساں، جس کے فیصلے کے مطابق موت فیصلہ کرتی ہے (اور موت کا فیصلہ اٹل ہے) اس کے میان سے نکلتے ہی بہادروں کی روحیں کانپنے لگتی ہیں۔

وہ "العقد الفزید" کا مصنف ہے جس میں امثال و انساب، اشعار و واقعات اور دیگر لسانی مسئلے تفصیل سے بیان کئے گئے ہیں۔ یہ عربی ادب کی بنیادی کتابوں میں سے ایک ہے۔

لیکن اس میں اندلس اور اہل اندلس کے بارے میں کچھ بھی نہیں کہا گیا۔ اس کی مثال امام رازی کی تفسیر کبیر سے دی جاسکتی ہے جس کے بارے میں کہا گیا تھا کہ اس میں تمام علوم کو جمع کر دیا گیا ہے لیکن تفسیر کا پہلو تشنہ ہے۔

۴۔ ابن حمدیس سرقوسی! ابن حمدیس صقلیہ کے شہر سرقوسہ میں پیدا ہوا۔ طبیعت چونکہ موزوں پائی تھی۔ اس لئے بچپن ہی سے شعر کہنا شروع کیا۔ اس کا کاروان عمر جب شباب کی منزلوں میں داخل ہوا، تو صقلیہ کا آفتاب اقبال ڈھل چکا تھا۔ نارمن غاصبوں کے ہاتھوں ملک جہنم کا نمونہ بنا ہوا تھا۔ شقاوت و بد بختی کی اس فضا میں اس کے لئے سانس لینا مشکل ہو رہا تھا۔ اس نے صقلیہ کو خیر باد کہا اور افریقہ کے راستے اندلس پہنچا۔ جہاں کی آب و ہوا اسے راس آگئی۔

وہ جلد ہی معتمد بن عباد تک رسائی حاصل کرنے میں کامیاب ہو گیا جس کا دربار چہپہانے والے پرندوں کا گھونٹلا بنا ہوا تھا۔ وہاں ابن ہانی، ابن زیدون اور ابن عمار ایسے باکمال شاعر اور ابوبکر بن عطار یا بسی، ابو محمد مصری۔ ابن شرف قیروانی اور ابوبکر بن حسن مرادی ایسے صاحب علم و فضل اور ابو عبداللہ بن مباح صفلی، سلیمان بن محمد صفلی اور ابوالعرب صفلی ایسے علم دوست موجود تھے۔

معتمد نے اُسے ایک شام ایلیچی بھیج کر طلب کیا۔ اُسے عزت و احترام کے ساتھ بٹھایا اور نجان تہوہ پیش کرتے ہوئے کہا: ذرا سامنے کی کھڑکی کھول دو تاکہ تازہ ہوا کمرے میں داخل ہو سکے۔ ابن حمدیس نے دیکھا کہ دور ایک شیشے کی بھٹی ہے۔ اور اس کے دونوں دروازوں سے آگ نکل رہی ہے۔ بھٹی پر مامور آدمی کبھی دونوں دروازے کھول دیتا اور کبھی دونوں بند کر دیتا ہے۔ پھر اُس نے ایک دروازے کو مستقل طور پر بند کر دیا۔ عجیب منظر تھا۔ بات سمجھ میں نہیں آرہی تھی کہ اچانک معتمد نے میری توجہ اپنی طرف مبذول کراتے ہوئے کہا۔ مصرعہ لگاؤ۔

مَعْتَدٌ كَامِصْرَعَةٍ - أَنْظَرُهُمَا فِي الظَّلَامِ قَدْ نَجَمَا

ان دونوں کو دیکھو کہ اندھیرے میں چمک رہے ہیں

ابن حمدیس کا مصرعہ: كَمَا رَنَا فِي الدَّجْنَةِ الْاَسَدِ

جیسے تاریکی میں شیر ٹلٹکی باندھے دیکھ رہا ہو

مَعْتَدٌ كَامِصْرَعَةٍ! يَفْتَحُ عَيْنِيهِ ثُمَّ يَطْبِقُهَا

وہ اپنی آنکھیں کھولتا ہے پھر انہیں بند کر لیتا ہے

ابن حمدیس کا مصرعہ! فَعَلَ امْرَأٌ فِي حِفْوِنِهِ رَمِدًا

اس شخص کی طرح جسے آشوب چشم ہو

معمد کا مصرعہ: فابتزکا الس من نور واحد

پھر زمانے نے اس کی ایک آنکھ کی روشنی چھین لی

ابن حمدیس کا مصرعہ: دهل بخامن صروفه احسن

اور کیا حوادثِ زمانہ سے کبھی کوئی بچا بھی ہے۔

معمد ابن حمدیس کی سلامت نگرہ حاضر جوابی اور فنی کمال سے بے حد متاثر ہوا اور اُسے خلعتِ فاخرہ اور گرانقدر انعام سے نوازا۔

زلاقتہ کی لڑائی میں معمد جیت گیا۔ کئی گھوڑے اس کی ران کے

نیچے مارے گئے، اس کی اپنی زرہ بکتر کے ٹکڑے اڑ گئے اور اُسے

کئی گہرے زخم آئے۔ جنگ کے خاتمے پر ابن حمدیس نے جو قصیدہ

پیش کیا اس میں "یہ نازک مرحلہ پیش آیا کہ اگر جنگ کی تفصیلات

بیان کرتا ہے تو اس کے مدوح کی کسر شان کا احتمال ہے اور اگر

اس واقعہ کو نظر انداز کر دیتا ہے تو سلسلہ جنگ کی ایک اہم کڑی

چھوٹ جاتی ہے۔ آخر اس نے یہ مرحلہ بڑی خوبصورتی سے طے کیا۔ یعنی

معمد کے زخمی ہونے کا واقعہ خود اس کی زبان سے اس کے لاڈلے بیٹے ابوہاشم

کو مخاطب کر کے سنایا۔ چنانچہ کہتا ہے:

ابا ہاشمِ ہشمتی الشفاسِ نلّہ صبری لذالک الاواس

ذکرت شخصیک تحت العجاج فلم تیننی ذکرک الفراس

ترجمہ: اے ابوہاشم! شمشیرِ آبدار نے میری ہڈیاں توڑ دیں۔ تنگ

نائے حرب میں مجھے اللہ پر ہی بھروسہ ہے۔ اس معرکہ کے

گردوغبار میں میں نے تجھ کو یاد کیا اور تیرے ذکر نے مجھے

سہ تاریخِ مقلیہ، ندوی، ج ۲، ص ۳۵۲

بھاگنے سے روک دیا۔

ابن حمدیس کا یہ قصیدہ اتنا مقبول ہوا کہ المقری جیسے محتاط مورخ نے ان دو اشعار کو معتمد کی طرف منسوب کر دیا۔

۵-۶۔ ابن ہانی و ابن زیدون :- یہ مختصر سا مضمون جس کا مقصد اندلس اور سسلی کے دبستان شاعری سے متعارف کرانا تھا تشنہ رہ جائے گا اگر یہاں ابن ہانی اور ابن زیدون کا ذکر نہ کیا جائے۔ اول الذکر خوش مذاق، آوازہ مزاج اور ”مے و مینا و ایخ“ کے اسرار و رموز کا واقف تھا۔ ناقدین فن نے اُسے اس کی سلامتی فکر، سلاست تعبیر اور اجتماعی مسائل کے اظہار کے لئے ”امیر الشعراء“ کا لقب دیا ہے۔ اس کی شاعری چونکہ مشرقی شاعری کے ”پچھے پیچھے چلنے والی ہے اس لئے بعض تذکرہ نگاروں نے اُسے مغرب کا متنبی شمار کیا ہے۔ یہ بہت بڑی بدقسمتی ہے کہ ابن ہانی جوانی میں ہی چل بسا۔ اگر موت نے اُسے کچھ مہلت دی ہوتی تو ممکن تھا کہ زمانہ کے تجربات اُسے پختہ کار اور اس کی شاعری کو صیقل کر دیتے۔ ایک مقام پر ایسے گھوڑوں کی تعریف میں جو تنگنائے حرب میں گھرانے والے نہیں بلکہ جبری اور دلیر ہیں، خوبصورت اشعار کہے ہیں جن کا ترجمہ درج ذیل ہے :-

”بہناتے گھوڑے جن کے لئے حملے کے وقت نہ بلندی
کوئی بلندیوں میں اور نہ سخت اور سنگلاخ زمین سخت
اور دشوار گزار ہے۔ گھوڑ دوڑ میں دوڑتے وقت ان
ان پر نگاہ جم ہی نہیں سکتی۔ انہیں صرف اسی وقت
پہچانا جا سکتا ہے جب وہ آگے بڑھ جاتے ہیں۔ خود

بجلی کو بھی ان کے بارے میں جو زیادہ سے زیادہ علم ہے وہ اتنا ہے کہ یہ گھوڑے اس کے دونوں پہلوؤں پر سے گمانوں کی سی تیزی کے ساتھ گزر گئے۔

ہمارا دوسرا شاعر (ابن زیدون) ایک علمی گھرانے کا چشم و چراغ تھا۔ اس کا والد اپنے زمانے کا ایک بلند پایہ ادیب اور ایک قابلِ احترام فقیہ تھا۔ قسمت نے جہاں اُسے بلندیوں سے نوازا تھا وہاں اُسے محرومی و یاس کے گہرے زخم بھی لگائے تھے۔ لیکن اُس نے تمام مشکلات کا پامردی سے مقابلہ کیا۔ وہ ایک مدت تک ولادہ کی محبت میں گرفتار رہا جو اموی خاندان کے ایک ضایفہ مشکفی کی بیٹی تھی۔ ولادہ جہاں حسن و جمال میں بے نظیر تھی وہاں وہ علم و ادب میں بھی اپنا ثانی نہ رکھتی تھی۔ ابن زیدون اور ولادہ بہر حال ازدواجی رشتے میں منسلک ہو گئے۔

ابن زیدون کی شاعری اندلسی شاعری کا جیتا جاگتا نمونہ ہے۔ اُس میں مشرق کی تقلید ہے نہ نقالی۔ شاعری اس کے دل کی گہرائیوں سے پھوٹی ہے اور اس کے ہلکے کی زمین سے پیدا ہوتی ہے۔ اس کی نظم جتنی شگفتہ، حسین اور پر رونق ہے اس کی نثر بھی اتنی ہی رواں اور بے تکلف ہے۔ اس کا ایک شعر تبرکاً پیش کیا جاتا ہے:

کل المصاب قد تم علی الفتی فتھون غیر شماتۃ المحساد

آدمی تمام مصیبتوں کو آسانی سے برداشت کر لیتا ہے لیکن

ہمدوں کی خوشی اس سے برداشت نہیں ہوتی

یہ ذکر بے محل نہ ہوگا کہ اندلسی یا صقلی شاعروں میں قصصی اور
 تمثیلی شاعری کا عنصر نہ ہونے کے برابر ہے۔ ہر ملک کی شاعری کا ایک
 مخصوص مزاج اور ایک مخصوص انداز ہوتا ہے جس کو اس کے
 سماجی، تمدنی اور اقتصادی پس منظر میں ہی سمجھا جاسکتا ہے۔ اندلس یا
 صقلیہ میں اسلامی دور کی شاعری کو پرکھنے اور اس کا مقام متعین کرنے
 کے لئے زمانہ حال کے انتقادی اصولوں کا اطلاق کسی لحاظ سے بھی
 جائز نہیں اگر اس دور کے شعراء فردوسی کے "شاهنامہ" یا ہومر کی
 "ایڈ" کی طرز پر زرمیہ یا قصصی شاعری کا نمونہ پیش نہیں کر سکے، تو
 اس سے ان کا پایہ شاعری کمتر نہیں ہو جاتا۔ ان کے نکتہ مذاق،
 فنی کمال اور حسن ادا کو پرکھنے کے لئے ان پیمائشوں کی ضرورت
 ہے جن کا ذکر علامہ ابن خلدون نے "مقدمہ" میں، ابن قتیبہ الدینوری
 نے "الشعر والشعراء" میں، جرہی زیدان نے "الادب الجاہلی" میں،
 احمد حسن زیات نے "تاریخ ادب العربی" میں اور سی۔ جے بلال
 نے ANCIENT ARABIAN POETRY میں کہا ہے۔

اس دور کی شاعری اگرچہ غنائی ہے لیکن اس میں رعنائی خیال
 بھی ہے اور مستی شوق بھی؛ رنگینی بیان بھی ہے اور ارضی حرارت بھی۔
 یہاں فلسفیانہ فکر و نظر کا کھوج لگانا بھی کوئی مشکل کام نہیں۔

اگر صقلیہ میں اسلامی حکومت کچھ عرصہ اور قائم رہتی اور اندلس
 میں تمدنی ترقی کا یہ دور کچھ اور طویل ہو جاتا تو کوئی وجہ نہ تھی کہ عربی
 ادب و انشاء میں قدر آور ادیب، داستان گو اور ڈرامہ نگار پیدا نہ ہوتے۔
 افسوس ہے کہ نفاق و افتراق نے مسلمان قوم کو ہلاکت کے عمیق گڑھے

پر لا کھڑا کیا جہاں اُس کی تباہی و بربادی لازمی تھی۔
 ایس پی سکاٹ نے عربی شاعری میں قصصی اور تمثیلی عناصر کے
 فقدان کی توجیہ ان الفاظ میں پیش کی ہے۔ فرماتے ہیں:
 ”عربی شاعروں میں یہ کمی تھی کہ وہ ڈراما نہیں لکھ سکتے تھے۔ ان
 کی ہمہ دانی و پُرگوئی اور اصنافِ سخن میں رسائی بے شک قابلِ ذکر تھی مگر
 وہ مسلسل قصص و حکایات نہیں لکھ سکتے تھے۔“

داندلسی مسلمانوں کے علماء ارسطو کی تصانیف نوکِ زبان
 رکھتے تھے۔ اقلیدس اور کانن کے بڑے بڑے سوالات چٹکیوں
 میں حل کر دیتے تھے مگر سوفوکلینز (SOPHOCLES) ایسکلس
 (AESCHYLUS) اور یوری پڈیز (EURIPIDES) سے ناآشناء
 محض تھے عربوں کے دماغ کی ساخت ایسی نہ تھی کہ وہ ایسے
 قصص و حکایات لکھ سکتے جو سیٹج پر تماشا بن سکتے۔ قطع نظر اس
 کے، علم و ادب کا یہ شعبہ ان کی قومی روایات میں داخل بھی نہ تھا۔“

ایک دوسرے مقام پر لکھتے ہیں:

”اسلامی ورع و تقویٰ نے یونان کی نہایت اعلیٰ درجہ کی نظموں
 کو نہایت حقارت سے مسترد کر دیا کیونکہ اس زبان کے اصنام پرستی کے
 افسانے ارفع و اعلیٰ مسئلہ توجید و صفاتِ الہی کے متناقض تھے، نیز اہل
 عرب کی جلد مشتعل ہو جانے والی آشفتمند طبیعتیں ان کی متحمل نہ ہو سکتی
 تھیں۔ کہ زمانہ بہارِ رمی اور وزنِ متقارب، کی باستان و شکوہ نظموں یا
 ایک ڈراموں کی قدر کرتیں۔ اہل عرب، کو خوش کرنے والا چیسٹری

جذبات کو اُبھارنے والی غزلیں، شطیبات و طیبات، عشق انگیز گیت اور جگر روزِ مراثی تھے۔

ہم آج کی محفل کو ابو الحزیم بن محمد ابن جہور کے ان اشعار پر ختم کرتے ہیں جو انہوں نے مدینۃ الزہرا کے کھنڈرات کو دیکھ کر بہ حسرت و یاس کہے تھے۔

قُلْتُ يَوْمَ الْبَدَا رِقْمٌ تَفَانُوا اَيْنَ سَكَانِكِ الْعِزَّازِ عَلَيْنَا
فَاجَابَتْ هُنَا اِقَامُوا قَلِيْدًا ثُمَّ سَارُوا وَلَسْتَ اعْلَمُ اَيْنَا
جو لوگ باہم لڑ جھگڑ کر تباہ ہو چکے تھے، ایک دن میں نے ان کی بستی سے پوچھا:-

تمہارے رہنے والے کہاں گئے جو ہمیں بہت عزیز تھے۔ اس نے جواب دیا۔ اُنھوں نے کچھ دور تک تو یہاں قیام کیا لیکن پھر چلے گئے۔ کدھر کو گئے، یہ مجھے معلوم نہیں۔



کتابیات

عربی

۱- الاحاطہ فی اخبار غزناہ

محمد لسان الدین ابن الخطیب
(مطبوعہ مصر، ۱۳۱۹ھ)

۲- المحلل السندی

امیر شکیب ارسلان

۳- الکامل

ابن اثیر، مطبوعہ مصر، ۱۳۰۱ھ

۴- الامامۃ والسیاسہ

ابن قتیبہ الدینوری، مطبوعہ مصر، ۱۳۵۶ھ

۵- المختصر فی تاریخ

جرجی زیدان -

اداب اللغۃ العربیہ

فادر لویس معلوف

۶- المنجد

احمد الاسکندری

۷- الوسیط

امیر شکیب ارسلان

۸- تاریخ غزوات العرب

ابن بشکوال، رخص ۱۳۸۳ھ

۹- کتاب الصدہ

بالی آفندی

۱۰- کتاب شرح نصوص الحکم

ابن خلدون

۱۱- مقدمہ

احمد بن محمد المقرئ

۱۲- نفع الطیب

(دار الکتاب العربی، بیروت)

انگریزی

A Literary History of the Arabs. Nicholson, R. A.

- | | |
|---|----------------------|
| 14. Arab Civilization. | Hell Joseph. |
| 15. Arab Civilization to A.D. 1500 | Dunlop D.M. |
| 16. Aspects of Islamic Culture | Arberry, A. J. |
| 17. History of the Arabs | Hitti, Philip K. |
| 18. History of the Dominion
of the Arabs in Spain | Conde, Dr. J.A, |
| 19. Ibn-al-Arabi | Hussaini, S.A.Q. |
| 20. Ibn Khaldun | Enan, M. A. |
| 21. Muslim Contribution to Geography | Ahmad, Nafis |
| 22. Outline of Arabic Contribution
to Medicine & Allied Sciences | Ullah, A.A. Khair. |
| 23. Caliphate its rise, Decline and Fall | Muir. Sir W. |
| 24. The Cultural Side of Islam | Pickthall, M.A. |
| 25. The Encyclopaedia of Islam | Houtsma, M. Th. |
| 26. The Metaphysics of Rumi | Hakim, Dr. Kh. A. |
| 27. The Spirit of Islam | Ali, Rt. Hon. Ameer. |

اردو

ڈاکٹر طرہ حسین . ترجمہ مولینا سید السلام ندوی

محمد عبدالقادر

ایس۔ بی۔ اسکات ترجمہ منشی محمد سلیم الرحمن

سید سلیمان مدوحی

۲۸- ابن خلدون

۲۹- ابن خلدون کے معاشرتی، سیاسی

اور معاشی خیالات

۳۰- ابن اللاندس

۳۱- ارض القرآن

محمد کرد علی ترجمہ شاہ معین الدین احمد
 ابن القوطیہ ترجمہ محمد جمیل الرحمن -
 محمد عنایت اللہ
 گستاویلیان - ترجمہ مولینا عبد السلام ندوی
 استاد احمد حسن زیات ترجمہ عبد الرحمن سورتی
 ابن القوطیہ ترجمہ محمد جمیل الرحمن
 جمال الدین ابوالحسن علی بن یوسف (ترجمہ اردو)
 علامہ سیوطی
 ریاست علی ندوی
 موسیو سید یو ترجمہ مولینا عبد الغفور صاحب
 گستاویلیان ترجمہ سید علی بلگرامی -
 نواب ذوالقدر جنگ بہادر
 افلاطون (ترجمہ اردو)
 ترجمہ حافظ احمد علی شوق
 شبلی
 رائن ہارٹ ڈوزی ترجمہ محمد عنایت اللہ ۱۹۳۹ء
 ڈاکٹر غلام جیلانی
 لین پول - ترجمہ سید عبدالغنی دارتی -

۳۲ - اسلام اور عربی تمدن
 ۳۳ - افتتاح الاندلس
 ۳۴ - اندلس کا تاریخی جغرافیہ
 ۳۵ - انقلاب الامم
 ۳۶ - تاریخ ادب عربی
 ۳۷ - تاریخ افتتاح الاندلس
 ۳۸ - تاریخ الحکماء
 ۳۹ - تاریخ الخلفاء
 ۴۰ - تاریخ صقلیہ
 ۴۱ - تاریخ عرب
 ۴۲ - تمدن عرب
 ۴۳ - خلافت اندلس
 ۴۴ - ریاست یا تحقیق عدل
 ۴۵ - سفرنامہ محمد ابن جبیر اندلسی
 ۴۶ - سوانح مولینا روم
 ۴۷ - عبرت نامہ اندلس
 ۴۸ - مخزن الجواهر
 ۴۹ - مسلمانان اندلس

کتبہ: عبد الحمید تفسیری

چند اچھی کتابیں

- سیرۃ ابن ہشام ————— علامہ ابن ہشام
- تمدن عرب ————— سید علی بلگرامی
- تمدن ہند ————— سید علی بلگرامی
- عبرت نامہ اندلس ————— مولانا عنایت اللہ دہلوی
- مسلمان یورپ میں ————— احسان الحق سلیمانی
- قائد اعظم اور انکا عہد ————— رئیس احمد حفصی
- خطبات قائد اعظم ————— رئیس احمد حفصی
- خداموجود ہے ————— عبد الحمید صدیقی
- رسول میدان جنگ میں ————— سید واجد رضوی
- صحائف ————— قمر نقوی
- قرآن اور پاکستان ————— آغا اشرف
- مشاہیر اسلام ————— آغا اشرف
- ارمغان مجدد ————— اکیم ایس رناز
- آدمی کی انسانیت ————— محمد بخش مسلم
- دانائے راز ————— سید واجد رضوی
- برکات اقبال ————— ڈاکٹر محمد ریاض

مقبول کیڈمی
ادبی مارکیٹ لاہور
چوک انارکلی

چند اچھی کتابیں

- سیرۃ ابن ہشام ————— علامہ ابن ہشام
- تمدن عرب ————— سید علی بلگرامی
- تمدن ہند ————— سید علی بلگرامی
- عبرت نامہ اندلس ————— مولانا عنایت اللہ دہلوی
- مسلمان یورپ میں ————— احسان الحق سلیمانی
- قائد اعظم اور انکا عہد ————— رئیس احمد حفصی
- خطبات قائد اعظم ————— رئیس احمد حفصی
- خداموجود ہے ————— عبد الحمید صدیقی
- رسول میدان جنگ میں ————— سید واجد رضوی
- صحائف ————— قمر نقوی
- قرآن اور پاکستان ————— آغا اشرف
- مشاہیر اسلام ————— آغا اشرف
- ارمغان مجدد ————— اکیم ایس رناز
- آدمی کی انسانیت ————— محمد بخش مسلم
- دانائے راز ————— سید واجد رضوی
- برکات اقبال ————— ڈاکٹر محمد ریاض

مقبول کیڈمی
ادبی مارکیٹ لاہور
چوک انارکلی